

”تصوّف“ کے موضوع پر مختصر و جامع کتاب



مِنَهَاجُ الْعَابِدِينَ



مُصَنَّفٌ

مَجْتَمَعُ الْإِسْلَامِ
حَضْرَتِ سَيِّدِنَا
امام محمد بن محمد غزالی شافعی
عَلَيْهِ رَحْمَةُ اللَّهِ
الكافي

”تھوٹ“ کے موضوع پر مختصر و جامع کتاب

مشہارح العابدین

مُصَنِّف

حُجَّةُ الْإِسْلَام حضرت سیدنا امام محمد بن محمد غزالی شافعی عَلِيهِ رَحْمَةُ اللَّهِ الْكَلِيمِ (الْمُتَوَفَّى ۴۰۵ھ)

مُتَرَجِّم

حضرت علامہ مولانا محمد سعید احمد نقشبندی عَلِيهِ رَحْمَةُ اللَّهِ الْكَلِيمِ (الْمُتَوَفَّى ۱۹۸۶ھ)

پیش کش

مجلس المدینة العلمیة (دعوتِ اسلامی)
(شعبہ تخریج)

ناشر

مکتبہ المدینہ باب المدینہ کراچی

الصلوة والسلام على من لا نبي بعده ﷺ ورحمته وبركاته

نام کتاب: منہاج العابدین
مصنف: حُجَّةُ الْإِسْلَام حضرت سیدنا امام محمد بن محمد غزالی شافعی علیہ رَحْمَةُ اللهِ الْكَلْبَالِي
مترجم: حضرت علامہ مولانا محمد سعید احمد نقشبندی علیہ رَحْمَةُ اللهِ الْكَلْبَالِي
پیش کش: مجلس المدینة العلمیة (شعبہ تحریق)
سن طباعت: ذوالقعدة الحرام ۱۴۳۴ھ، ستمبر 2013ء
ناشر: مکتبہ المدینہ فیضان مدینہ باب المدینہ کراچی

مکتبہ المدینہ کی شاخیں

- کراچی: شہید مسجد، کھارادر، باب المدینہ کراچی فون: 021-32203311
- لاہور: داتا دربار مارکیٹ، سنج بخش روڈ فون: 042-37311679
- سردار آباد: (فیصل آباد) امین پور بازار فون: 041-2632625
- کشمیر: چوک شہیدال، میرپور فون: 058274-37212
- ہیدر آباد: فیضان مدینہ، آفندی ٹاؤن فون: 022-2620122
- ملتان: نزد پتیل والی مسجد، اندرون بوہڑ گیٹ فون: 061-4511192
- اوکاڑہ: کالج روڈ بالمقابل غوثیہ مسجد، نزد تحصیل کونسل ہال فون: 044-2550767
- راولپنڈی: فضل داد پلازہ، کمیٹی چوک، اقبال روڈ فون: 051-5553765
- شان پور: ڈرائی چوک، نہر کنارہ فون: 068-5571686
- نواب شاہ: چکر بازار، نزد MCB فون: 0244-4362145
- سکھر: فیضان مدینہ، میراج روڈ فون: 071-5619195
- گوہرانوالہ: فیضان مدینہ، شہنشاہ پورہ موڈ، گوجرانوالہ فون: 055-4225653
- پشاور: فیضان مدینہ، گلبرگ نمبر 1، النور اسٹریٹ، صدر

E.mail: ilmia@dawateislami.net
www.dawateislami.net

مدنی التجار: کسی اور کو یہ کتاب چھاپنے کی اجازت نہیں

فہرست

صفحہ نمبر	عنوان	صفحہ نمبر	عنوان
87	دوسری رکاوٹ: مخلوق سے میل جول	4	اس کتاب کو پڑھنے کی نیتیں الْمَدِينَةُ الْعَلَمِيَّة كاتعارف (از امیر اہل سنت دامت برکاتہم العالیہ)
116	حکایت	6	پہلے اسے پڑھ لیجئے!
117	سوال و جواب	8	تعارف مصنف
112	تیسری رکاوٹ: شیطان	10	فہرست کتاب
139	چوتھا عائق (مانع): نفس	15	مقدمہ کتاب
142	سوال و جواب	36	پہلا باب
142	سوال و جواب		پہلی گھاٹی:
144	سوال و جواب	36	علم کے بیان میں
153	سوال و جواب	48	سوال و جواب
163	فصل اول:	49	سوال و جواب
163	آنکھ کے بیان میں	56	دوسرا باب
163	پہلا اصول		دوسری گھاٹی:
167	دوسرا اصول	56	توبہ کے بیان میں
168	تیسرا اصول	58	سوال و جواب
169	فصل دوم:	61	سوال و جواب
169	کان کے بیان میں	62	سوال و جواب
171	تیسری فصل:	72	فصل
171	زبان کے بیان میں	76	تیسرا باب
172	پہلا اصول		تیسری گھاٹی:
173	دوسرا اصول	76	عَوَائِقُ اَزْبَحْہ کے بیان میں
174	تیسرا اصول		پہلا عائق (مانع):
175	چوتھا اصول	76	دنیا اور جو کچھ اس میں ہے
177	پانچواں اصول	79	سوال و جواب
178	پہلی وجہ	83	سوال و جواب

صفحہ نمبر	عنوان	صفحہ نمبر	عنوان
222	چوتھی آفت	179	دوسری وجہ
223	پانچویں آفت	179	تیسری وجہ
224	چھٹی آفت	179	چوتھی وجہ
225	ساتویں آفت		چوتھی فصل:
226	آٹھویں آفت	180	دل کے بیان میں
226	نویں آفت	180	پہلا اصول
228	دسویں آفت	181	دوسرا اصول
243	فصل	182	تیسرا اصول
245	ابلیس کے شر سے بچنا ضروری ہے	183	چوتھا اصول
246	لوگوں سے میل جول کی مذمت	184	پانچواں اصول
248	مذمت نفس کا بیان	187	سوال
256	فصل	188	جواب
256	آنکھ کی حفاظت	190	طولی اہل کا بیان
256	زبان کی حفاظت		دوسری آفت:
258	پیٹ کی حفاظت	198	حسد
260	دل کی حفاظت	202	جلد بازی کے نقصانات
266	فصل	204	کبر کا بیان
272	چوتھا باب	208	سوال و جواب
	چوتھی گھائی میں:	208	اہل کی حقیقت کا بیان
	یہ گھائی عقبہ العوارض کے نام سے	211	سوال
272	موسوم ہے	212	جواب
272	اول عارضہ: رزق	213	حسد کی حقیقت کا بیان
288	توکل کی تعریف	215	عجالت کی حقیقت
289	توکل پیدا کرنے کا طریقہ	215	کبر کی حقیقت
300	دوسرا عارضہ: سفر کے خطرات		پانچویں فصل:
301	حکایت	217	شکم کی حفاظت کے بیان میں
304	تفویض کے معنی	220	پہلی آفت
312	تیسرا عارضہ	221	دوسری آفت
314	قضاء الہی پر راضی ہونے کی دوسری وجہ	222	تیسری آفت

صفحہ نمبر	عنوان	صفحہ نمبر	عنوان
415	روزِ قیامت	318	چوتھا عارضہ: مصائب اور تکالیف
418	جنت اور دوزخ کا بیان	327	سوال: صبر کی حقیقت
427	فصل	327	جواب
430	چھٹا باب	328	صبر کس طرح پیدا کیا جائے؟
	چھٹی کہانی:	328	فصل
340	عُقْبَةُ الْقَوَادِح	336	فصل
447	عجب	336	پہلا نکتہ
448	عجب کی حقیقت اور معنی	338	دوسرا نکتہ
453	عجب اور ریا سے بچنے کے اصول	339	تیسرا نکتہ
454	پہلا اصول	340	چوتھا نکتہ
456	دوسرا اصول	347	تفویض کا بیان
457	تیسرا، چوتھا اصول	350	رضا بالقضا کا بیان
459	حکایت	354	صبر کا بیان
461	عجب کا بیان	355	صبر ضرر رساں چیزوں کو دور کرتا ہے
464	حساب	362	فصل
469	فصل	369	پانچواں باب
471	فصل		پانچویں کہانی:
489	فصل	369	عقبة البواعث
494	ساتواں باب	372	رجاء (امید) کا بیان
	ساتویں کہانی:	374	حکایت
494	شکر کے بیان میں	380	فصل
497	نعمت توفیق اور نعمت عصمت		اصل اول:
505	فصل	385	ترغیب و ترہیب
523	فصل		دوسری اصل:
533	فصل	391	اللہ تعالیٰ کے افعال
	اللہ تعالیٰ کی اطاعت کا ثمرہ چالیس عنایات،		تیسری اصل:
539	بیس دنیا میں اور بیس آخرت میں	409	آخرت کے وعدہ و وعید
554	ماخذ و مراجع	409	موت کا بیان
556	الْمَدِينَةُ الْعِلْمِيَّةُ کی کتب کا تعارف	412	قبر اور بعد الموت کا حال

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

”فیضانِ منہاج العابدین“

کے اٹھارہ حروف کی نسبت سے اس کتاب کو پڑھنے کی ”18 تبتیں“

فرمانِ مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ: نِيَّةُ الْمُؤْمِنِ خَيْرٌ مِنْ عَمَلِهِ لِعِنِّي مُسْلِمَانِ
کی نیت اس کے عمل سے بہتر ہے۔ (المعجم الكبير للطبرانی، ۱۸۵/۶، حدیث: ۵۹۴۲)

دومدنی پھول: ❀ بغیر اچھی نیت کے کسی بھی عمل خیر کا ثواب نہیں ملتا۔

❀ جتنی اچھی تبتیں زیادہ، اتنا ثواب بھی زیادہ۔

﴿1﴾ ہر بار حمد و صلوة اور تَعَوُّذُ وَتَسْمِيَّه سے آغاز کروں گا (اسی صفحہ پر اُپر دی ہوئی دو عربی عبارات پڑھ لینے سے اس پر عمل ہو جائے گا) ﴿2﴾ اللہ عَزَّوَجَلَّ کی رضا کیلئے اس کتاب کا اول تا آخر مطالعہ کروں گا ﴿3﴾ حَتَّى الْوُسْعِ اس کا باؤضو اور ﴿4﴾ قَبْلَهُ رُوْمُطَالَعَةٍ کروں گا ﴿5﴾ قرآنی آیات اور احادیثِ مبارکہ کی زیارت کروں گا ﴿6﴾ جہاں جہاں ”اللہ“ کا نام پاک آئے گا وہاں ”عَزَّوَجَلَّ“ اور ﴿7﴾ جہاں جہاں ”سرکار“ کا اسمِ مبارک آئے گا وہاں ”صَلَّى اللهُ تَعَالَى عَلَيْهِ وَآلِهِ وَسَلَّمَ“ پڑھوں گا ﴿8﴾ اس کتاب کا مطالعہ شروع کرنے سے پہلے اس کے مصنف، مترجم اور جن اسلامی بھائیوں نے اس پر کام کیا ہے ان کو ایصالِ ثواب کروں گا ﴿9﴾ (اپنے ذاتی نسخے پر) ”یادداشت“ والے صَفْحَہ پر ضروری نکات لکھوں گا ﴿10﴾ (اپنے

ذاتی نسخے پر) عند الضرورت (یعنی ضرورتاً) خاص خاص مقامات انڈر لائن کروں گا ﴿11﴾ کتاب مکمل پڑھنے کے لیے بہ نیت حصول علم دین روزانہ کم از کم چار صفحات پڑھ کر علم دین حاصل کرنے کے ثواب کا حقدار بنوں گا ﴿12﴾ دوسروں کو یہ کتاب پڑھنے کی ترغیب دلاؤں گا ﴿13﴾ اس حدیث پاک ”تَهَادُوا تَحَابُّوا“ ایک دوسرے کو تحفہ دو آپس میں محبت بڑھے گی“ (موطا امام مالک، ۴۰۷/۲، حدیث: ۱۷۳۱، دار المعرفۃ بیروت) پر عمل کی نیت سے (ایک یا حسب توفیق) یہ کتاب خرید کر دوسروں کو تحفہ دوں گا ﴿14﴾ جن کو دوں گا حتی الامکان انہیں یہ ہدف بھی دوں گا کہ آپ اتنے (مثلاً 126) دن کے اندر اندر مکمل پڑھ لیجیے ﴿15﴾ اس کتاب کے مطالعہ کا ساری امت کو ایصالِ ثواب کروں گا ﴿16﴾ جو مسئلہ سمجھ میں نہیں آئے گا اس کیلئے آیت کریمہ: ”فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۱۴۰﴾“ (پ ۱۴، النحل: ۴۳) ترجمہ کنز الایمان: ”تو اے لوگو علم والوں سے پوچھو اگر تمہیں علم نہیں۔“ پر عمل کرتے ہوئے علماء سے رجوع کروں گا ﴿17﴾ ہر سال ایک بار یہ کتاب پوری پڑھا کروں گا ﴿18﴾ کتابت وغیرہ میں شرعی غلطی ملی تو ناشرین کو تحریری طور پر مطلع کروں گا (ناشرین وغیرہ کو کتابوں کی اغلاط صرف زبانی بتانا خاص مفید نہیں ہوتا)۔

ہر نیک و جائز کام سے قبل خوب اچھی اچھی نیتیں فرمالینی چاہئیں، مختلف نیک و جائز کاموں کی نیتیں شیخ طریقت، امیر اہلسنت، بانی دعوت اسلامی، حضرت علامہ مولانا ابوبلال، محمد الیاس عطار قادری رضوی، ضیائی ہنٹ ہز کا تھمہ العالیہ نے اپنی متعدد کتب و رسائل و پمفلٹ اور کارڈ میں موقع کی مناسبت سے تحریر فرمائی ہیں ان کے مطالعہ سے اپنے کاموں میں خوب خوب اچھی نیتیں فرما کر مزید اجر و ثواب حاصل کیجئے۔

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

المدینۃ العلمیۃ

از: شیخ طریقت، امیر اہلسنت، بانی دعوتِ اسلامی، حضرت علامہ مولانا

ابو بلال، محمد الیاس عطار قادری رضوی، ضیائی دامت بركاتہم العالیہ

الْحَمْدُ لِلَّهِ عَلَى إِحْسَانِهِ وَبِفَضْلِ رَسُولِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ نیکی

کی دعوت، احیائے سنت اور اشاعتِ علمِ شریعت کو دنیا بھر میں عام کرنے کا عزم
مُصمَّم رکھتی ہے، ان تمام امور کو بحسنِ خوبی سرانجام دینے کے لئے مُتَعَدِّد مجالس

کا قیام عمل میں لایا گیا ہے جن میں سے ایک مجلس ”المدینۃ العلمیۃ“

بھی ہے جو دعوتِ اسلامی کے علماء و مُفْتَخِرَانِ کرام کَثْرَتُهُمُ اللَّهُ تَعَالَى پر مشتمل ہے،

جس نے خالص علمی، تحقیقی اور اشاعتی کام کا بیڑا اٹھایا ہے۔ اس کے مندرجہ ذیل چھ

شعبے ہیں:

﴿۱﴾ شعبۂ کتبِ اعلیٰ حضرت رحمۃ اللہ تعالیٰ علیہ

﴿۲﴾ شعبۂ درسی کتب

﴿۳﴾ شعبۂ اصلاحی کتب

﴿۴﴾ شعبۂ تراجم کتب

﴿۵﴾ شعبۂ تفتیش کتب

﴿۶﴾ شعبۂ تخریج

”المدینۃ العلمیۃ“ کی اولین تریج سرکارِ اعلیٰ حضرت امام

اہلسنت، عظیم المرتبت، پروانہ شمع رسالت، مُجَدِّدِ دین وملت، حامی سنت، ماحی بدعت، عالم شریعت، پیر طریقت، باعث خیر و برکت، حضرت علامہ مولانا الحاج الحافظ القاری شاہ امام احمد رضا خان علیہ رحمۃ الرحمن کی گراں مایہ تصانیف کو عصر حاضر کے تقاضوں کے مطابق حتیٰ الوسع سہل اسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے شائع ہونے والی کتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عَزَّوَجَلَّ ”دعوتِ اسلامی“ کی تمام مجالس بشمول ”المدینۃ

العلمیۃ“ کو دن گیارہویں اور رات بارہویں ترقی عطا فرمائے اور ہمارے ہر عمل خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبدِ خضر اشہادت، جنت البقیع میں مدفن اور جنت الفردوس میں جگہ نصیب فرمائے۔

امین بجاہِ النَّبِيِّ الْأَمِينِ صَلَّى اللَّهُ تَعَالَى عَلَيْهِ وَآلِهِ وَسَلَّمَ



رمضان المبارک ۱۴۲۵ھ

پہلے سے پڑھ لیجئے!

”مِنْهَاجُ الْعَابِدِينَ“ عربی زبان میں تصوف کے موضوع پر نہایت ہی عمدہ کتاب ہے جس کے متعدد علماء کرام نے تراجم کئے ہیں پیش نظر ترجمہ حضرت علامہ مولانا محمد سعید احمد نقشبندی رَحْمَةُ اللَّهِ تَعَالَى عَلَيْهِ كِي بھترین کاوش ہے جس میں آپ نے بڑی مہارت و سلاست سے کام لیا ہے۔

آپ رَحْمَةُ اللَّهِ تَعَالَى عَلَيْهِ نے ”دارالعلوم محمدیہ رضویہ“، بھکھی شریف تحصیل پھالیہ ضلع منڈی بہاء الدین (پنجاب) سے درسِ نظامی کی تعلیم مکمل فرمائی، پھر آپ نے مرکز الاولیاء لاہور میں سکونت اختیار کی، جہاں آپ نے حضرت داتا گنج بخش علی ہجویری رَحْمَةُ اللَّهِ تَعَالَى عَلَيْهِ کی جامع مسجد میں امامت و خطابت کے فرائض کی انجام دہی کے ساتھ ساتھ ”درسِ قرآن“ اور ”دَرَسُ كَشْفِ الْمَحْجُوبِ“ کے انوار بکھیرے۔ آپ ایک محنتی اور جہد مسلسل کے ذہنی عالمِ دین تھے، آپ کی زندگی درسی اور تعلیمی خدمات کے ساتھ ساتھ تصنیف و تالیف میں بھی گزری ہے آپ نے ”مکتوبات امام ربانی“، ”کیمیائے سعادت“، ”منہاج العابدین“ اور ”اشعۃ اللمعات“ جیسی عظیم کتب کے ترجمے کئے ہیں نیز ”مسلك امام ربانی“ جیسی کتاب لکھی جس میں آپ نے حضرت مجدد الف ثانی رَحْمَةُ اللَّهِ تَعَالَى عَلَيْهِ کی تعلیمات اور نظریات کا تحفظ فرمایا۔ آپ کا مزار مبارک مرکز الاولیاء لاہور داتا دربار کے شمال میں واقع ہے۔

اللہ عَزَّوَجَلَّ کی ان پر رحمت ہو اور ان کے صَدَقَاتِ ہماری مغفرت ہو۔

أَمِينَ بِحَاوِ النَّبِيِّ الْأَمِينِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
 الْحَمْدُ لِلَّهِ عَزَّوَجَلَّ اس کتاب پر شعبہ تَخْرِيجِ (المدينة العلمية)
 کے 5 اسلامی بھائیوں نے کام کرنے کی سعادت حاصل کی بالخصوص سید محمد وقار

عطاری مدنی، ظہور احمد دانش عطاری مدنی، ابن حنیف محمد سعید عطاری مدنی نے خوب کوشش کی، کام کی تفصیل درج ذیل ہے:

﴿1﴾ مکمل کتاب کا تقابل ﴿2﴾ احادیث مبارکہ کی مختار تاج ﴿3﴾ تقابل آیات و تراجم ﴿4﴾ انبیاء علیہم السلام و بزرگان دین رَحْمَهُمُ اللّٰهُ الْمُبِیْن کے ذکر کے ساتھ جہاں تَرَحُّمٌ وَ تَرَوِّصٌ (دعائیہ کلمات) کتابت میں رہ گئے ہیں وہاں بریکٹ میں حسب حال ان کا اضافہ ﴿5﴾ مکرر پروف ریڈنگ ﴿6﴾ حوالہ جات کی تفتیش ﴿7﴾ قابل غور مقامات پر تحقیق و نظر ثانی ﴿8﴾ مفید و ناگزیر حواشی ﴿9﴾ آیات قرآنی کی پیسٹنگ ﴿10﴾ حتی المقدور مشکل الفاظ پر اعراب و تسہیل ﴿11﴾ حواشی میں ترجمہ کنز الایمان کا خصوصی اہتمام ﴿12﴾ حواشی میں بعض مقامات میں کتابت کی اغلاط کی نشاندہی و تصحیح ﴿13﴾ عربی عبارات، اعلام و اماکن پر اعراب کا اہتمام ﴿14﴾ فارمیٹنگ اور فائنل پروف ریڈنگ جیسے اہم مراحل شامل ہیں۔

پیش نظر کتاب میں جو بھی خوبیاں ہیں یقیناً رب رحیم عَزَّوَجَلَّ اور اسکے محبوب کریم صَلَّى اللّٰهُ تَعَالٰی عَلَیْهِ وَاٰلِهٖ وَسَلَّمَ کی عطاؤں، اولیائے کرام رَحْمَهُمُ اللّٰهُ السَّلَام کی عنایتوں اور شیخ طریقت، امیر اہلسنت، بانی دعوت اسلامی، حضرت علامہ مولانا ابوبلال، محمد الیاس عطاری قادری رضوی، ضیائی دامت بَرَکَاتُهُمُ الْعَالِیَہ کی شفقتوں اور پُرْخُلُوصِ دَعَاؤں کا نتیجہ ہیں اور جو خامیاں ہیں ان میں ہماری لاشعوری کوتاہی کا دخل ہے، اللّٰهُ عَزَّوَجَلَّ کی بارگاہ میں دعا ہے کہ وہ ہمیں اس کتاب سے خوب خوب اکتساب فیض کرنے کی توفیق مرحمت فرما کر اپنے انعام یافتہ بندوں میں شمار فرمائے۔

اٰمِیْن بِجَاوِزِ النَّبِیِّ الْاَمِیْن صَلَّى اللّٰهُ تَعَالٰی عَلَیْهِ وَاٰلِهٖ وَسَلَّمَ

شعبۂ تخریج (مجلس المدینۃ العلمیۃ)

تعارف مصنف

حسب نسب

آپ (رَحْمَةُ اللَّهِ تَعَالَى عَلَيْهِ) کی کنیت ”ابوحامد“، لقب ”حُجَّةُ الْإِسْلَام“ اور نامِ نامی، اسمِ گرامی ”محمد“ بن محمد بن محمد بن احمد طوسی غزالی شافعی رَجْمَهُمُ اللَّهُ تَعَالَى ہے۔ (اتحاف السادة المتقين، مقدمة الكتاب، ۹/۱)

ولادت باسعادت

آپ (رَحْمَةُ اللَّهِ تَعَالَى عَلَيْهِ) ۴۵۰ھ میں خراسان کے ضلع طُوس کے علاقے طابَران میں پیدا ہوئے۔ (اتحاف السادة المتقين، مقدمة الكتاب، ۹/۱)

ابتدائی حالات زندگی

آپ (رَحْمَةُ اللَّهِ تَعَالَى عَلَيْهِ) کے والد ماجد حضرت سیدنا محمد بن محمد عَلَيْهِ رَحْمَةُ اللَّهِ تَعَالَى شہر خراسان ہی میں اُون کات کر بیچا کرتے تھے یعنی پیشے کے لحاظ سے دھاگے کے تاجر تھے، عربی میں ”کاتے ہوئے سوت“ کو ”غَزْل“ کہتے ہیں اسی نسبت سے آپ کا خاندان ”غزالی“ کہلاتا ہے۔ ابھی آپ اور آپ کے بھائی حضرت سیدنا احمد غزالی عَلَيْهِ رَحْمَةُ اللَّهِ تَعَالَى کم عمر ہی تھے کہ ۵۶۴ھ میں والد محترم وصال فرما گئے۔ انتقال سے پہلے انہوں نے اپنے ایک صوفی دوست حضرت سیدنا ابو حامد احمد بن محمد راذکانی قُدَسَ سِرُّهُ النُّوْرَانِی کو وصیت کی تھی کہ ”میرا تمام اثاثہ میرے ان دونوں بیٹوں کی تعلیم و پرورش پر خرچ کر دیجئے گا۔“ وصیت کے مطابق ان کے والد گرامی کا سرمایہ ان کی تعلیم و پرورش پر صرف کر دیا گیا۔ (اتحاف السادة المتقين، مقدمة الكتاب، ۹/۱)

تعلیم کے لیے سفر

ابتدائی تعلیم اپنے شہر میں ہی حاصل کی جہاں کتب فقہ حضرت سیدنا احمد بن محمد راذکانی قُدس سرُّہ النُّورانی سے پڑھیں 20 سال سے کم ہی کے تھے کہ (ایران کے مشرقی شہر) جرجان تشریف لے گئے وہاں حضرت سیدنا امام ابو نصر اسماعیلی عَلَیْہِ رَحْمَةُ اللّٰهِ الْوَالِی کی خدمت میں کچھ عرصہ رہے۔ پھر اپنے شہر طوس لوٹ آئے، ۴۷۳ھ میں (ایران کے قدیم شہر) نیشاپور میں حضرت سیدنا امام الْحَرَمَیْنِ امام عبدالملک بن عبداللہ جوینی عَلَیْہِ رَحْمَةُ اللّٰهِ الْغَنِی (متوفی ۴۷۸ھ) کی بارگاہ میں زانوئے تلمذ طے کیا اور ان سے اُصولِ دین، اختلافی مسائل، مناظرہ، منطق اور حکمت وغیرہ میں مہارت تامہ حاصل کی، ۴۷۸ھ میں حضرت سیدنا امام الْحَرَمَیْنِ رَحْمَةُ اللّٰهِ تَعَالٰی عَلَیْہِ کے وصال کے بعد ان کی جگہ آپ کو اس منصب اعلیٰ پر فائز کیا گیا، ۴۸۴ھ میں مدرسہ نظامیہ بغداد کے شیخُ الْجَامِعِہ (وَأَسْ چانسلر) کا عہدہ آپ رَحْمَةُ اللّٰهِ تَعَالٰی عَلَیْہِ کو پیش کیا جسے آپ نے قبول فرمایا۔ چار سال بغداد میں تدریس و تصنیف میں مشغولیت کے بعد حج کے ارادے سے مکہ معظمہ روانہ ہو گئے۔ بقول علامہ ابن جوزی عَلَیْہِ رَحْمَةُ اللّٰهِ الْقَوِی (متوفی ۵۹۷ھ) ”بغداد میں آپ کی مجلسِ درس میں بڑے بڑے علمائے کرام حاضر ہوتے۔ جو آپ سے اکتسابِ فیض کرتے اور آپ کے بیان پر حیرت کا اظہار کرتے اور آپ کے کلام کو اپنی کتابوں میں نقل کرتے۔“ (المنتظم فی تاریخ الملوك والامم، ۹/ ۱۶۸) ایک عرصہ بَیْتُ الْمُقَدَّس میں گزارا، پھر دوبارہ دمشق تشریف لائے اور جامع دمشق کے مغربی منارے پر ذکر و فکر اور مراقبے میں

مشغول ہو گئے۔ ملک شام میں 10 سال قیام فرمایا، اسی دوران ”احیاء العلوم (۴ جلدیں)“، ”جواهر القرآن“، تفسیر ”یا قوٹ التاویل“ (۴ جلدیں) اور ”مشکاة الأنوار“ وغیرہ مشہور کتب تصنیف فرمائیں۔ پھر حجاز، بغداد اور نیشاپور کے درمیان سفر جاری رہا اور بالآخر اپنے آبائی شہر طوس واپس آ کر عبادت و ریاضت میں مصروف ہو گئے اور تادم آخر وعظ و نصیحت، عبادت و ریاضت اور تصوف کی تدریس میں مشغول رہے۔

(اتحاف السادة المتقين، مقدمة الكتاب، ۱/۹ تا ۱۱ و شذرات الذهب، ۴/۴ تا ۱۴۵۵)

شیخ کامل کی بیعت

حضرت سیدنا امام غزالی علیہ رحمۃ اللہ الوالی نے دور طالب علمی میں حضرت سیدنا شیخ ابوعلی فضل بن محمد بن علی فارمدی طوسی علیہ رحمۃ اللہ الوالی (متوفی ۴۷۷ھ) کے ہاتھ پر (27 سال کی عمر میں) بیعت کی۔ شیخ موصوف بہت عالی مرتبت، فقہ شافعی کے زبردست عالم اور مذاہب سلف سے باخبر تھے اور حضرت سیدنا امام ابوالقاسم قشیری علیہ رحمۃ اللہ القوی (متوفی ۴۱۷ھ) کے جلیل القدر شاگردوں میں سے ہیں۔

(اتحاف السادة المتقين، مقدمة الكتاب، ۱/۲۶)

باطنی علوم کی تلاش

آپ رحمۃ اللہ تعالیٰ علیہ ۴۷۸ھ تا ۴۸۴ھ سرتاج مدارس اسلامیہ مدرسہ نظامیہ نیشاپور میں ”امام الحرمین“ پھر ۴۸۴ھ تا ۴۸۸ھ مرکز علوم اسلامیہ مدرسہ نظامیہ بغداد میں ”مدرس اعلیٰ“ کے منصب پر فائز رہے۔ سلطان وقت اور ملک بھر

کے علما و فضلاء آپ کے تبحر علمی کے قائل ہو گئے اور ایک وقت ایسا بھی آیا کہ بادشاہ وقت سے زیادہ امام صاحب کا سکہ لوگوں کے دلوں پر بیٹھ گیا۔ سلطنت سلجوقیہ کے وزیر اعظم نظام الملک طوسی بنفس نفیس امور مملکت میں آپ سے مشورہ کرتے تھے۔ تمام علوم کی تکمیل کے بعد اولاً امام الحرمین پھر مدرس اعلیٰ جیسے عہدوں پر متمکن رہنے کے باوجود آپ کو جس باطنی و روحانی سکون کی تلاش تھی وہ حاصل نہ ہو سکا۔ بغداد جو اس وقت مختلف فرقوں اور باطل مذاہب کے بے جا مناظروں اور مجادلوں کا دنگل بنا ہوا اور فتنہ و فساد کی کیفیت طاری تھی۔ (مقدمہ احیاء العلوم) مترجم از علامہ محمد صدیق ہزاروی مدظلہ العالی، ۱۹۱۱ء، ملخصاً) آپ نے ان فرقوں کے علوم و عقائد کی تحقیق شروع کی۔ اس تحقیق و جستجو سے اضطراب اور بڑھ گیا مگر جب تصوف پر موجود کتب کا مطالعہ کیا تو معلوم ہوا کہ صرف علم کافی نہیں بلکہ عمل کی ضرورت ہے۔ الغرض روحانی سکون کی خاطر آپ نے منصب تدریس چھوڑ دیا۔ دنیا کی گونا گوں مصروفیات اور رنگارنگی سے بالکل کنارہ کشی اختیار کر لی حتیٰ کہ لباس فاخرہ کے بجائے ایک کمبل اوڑھا کرتے تھے اور لذیذ غذاؤں کی جگہ ساگ پات پر گزر بسر ہونے لگی۔ اپنے شہر طوس پہنچ کر صوفیا کے لئے ایک خانقاہ اور شوقِ علم رکھنے والوں کے لئے ایک مدرسہ تعمیر کیا اور پھر تادمِ حیات اور ادو وظائف، ریاضت و عبادت، گوشہ نشینی اور تدریس تصوف میں مشغول رہے۔ (مرآة الجنان و عبرة اليقظان، ۱۳۷/۳ ملخصاً)

تصنيف و تالیف

حضرت سیدنا امام محمد غزالی عَلَیْہِ رَحْمَةُ اللّٰهِ الْوَالِی نے کئی علوم و فنون میں

سینکڑوں کتب و رسائل تصنیف کیے، جن میں سے چند مشہور کتب کے نام مندرجہ ذیل ہیں:

إِحْيَاءُ عُلُومِ الدِّينِ، الإِمْلَاءُ عَلَى مُشْغَلِ الإِحْيَاءِ [و يسمي أيضا "الأجوبة المُسَكِّتة عَنِ الأَسْئَلَةِ المُبْهَتَةِ"]، الأَرْبَعِينَ، الأَسْمَاءُ الحُسْنَى، الإِقْتِصَادُ فِي الإِعْتِقَادِ، إِحْسَامُ العَوَامِ عَنِ عِلْمِ الكَلَامِ، أَسْرَارُ مُعَامَلَاتِ الدِّينِ، أَسْرَارُ الأَنْوَارِ الإِلَهِيَّةِ بِالأَيَاتِ المَتَلُوَّةِ، أَخْلَاقُ الأَبْرَارِ وَ النَّجَاهَةُ مِنَ الأَشْرَارِ، أَسْرَارُ إِتْبَاعِ السُّنَنِ، أَسْرَارُ الحُرُوفِ وَ الكَلِمَاتِ، أَيُّهَا الوَلَدُ، بِدَايَةُ الإِهْدَايَةِ۔ (اتحاف السادة المتقين، مقدمة الكتاب، ۱/۵۶)

دارِ فنا سے دارِ بقا کا سفر

عمر کے آخری حصہ میں اگرچہ حضرت سیدنا امام غزالی عَلَيهِ رَحْمَةُ اللّٰهِ الوَالِي كَا زیادہ تر وقت عبادت میں گزرتا اور شب و روز مجاہدات و ریاضات میں بسر کرتے تھے مگر تصنیف و تالیف کا مشغلہ بالکل ترک نہ فرمایا۔ اصولِ فقہ میں آپ کی اعلیٰ درجہ کی تصنیف "المُسْتَصْفَى" ۵۰۴ھ کی تصنیف ہے۔ اس کے ایک برس بعد آپ نے 55 سال کی عمر میں بروز پیر ۱۴ جمادی الآخر ۵۰۵ھ میں بمقام طابران (طوس) میں انتقال فرمایا اور وہیں مدفون ہوئے۔ (ازاحیاء العلوم (مترجم)، ۱/۱۳ تا ۳۵ ملتقطاً)

بِسْمِ اللّٰهِ الرَّحْمٰنِ الرَّحِیْمِ

نَحْمَدُكَ وَنُصَلِّيْ عَلٰی رَسُوْلِكَ الْكَرِيْمِ ط

شیخ، صالح، زاہد، علامہ عبدالملک بن عبد اللہ نے فرمایا (اللہ تعالیٰ اُسے بخشے) کہ میرے شیخ امام اجل، نیک بخت، توفیق یافتہ، حُجَّةُ الْاِسْلَام، دین کی زینت، اُمت کے لیے شرف، ابو حامد محمد بن محمد بن محمد غزالی طوسی (عَلَيْهِ رَحْمَةُ اللّٰهِ الْوَالِي) نے میرے سامنے یہ کتاب پڑھی اور نقل کی، اللہ تعالیٰ ان کی رُوح کو خوش کرے اور جنت میں ان کے دَرَجَات و مراتب بلند فرمائے، یہ امام موصوف کی آخری تصنیف ہے اور مُصَنَّف عَلَيْهِ الرَّحْمَةُ سے اس کتاب کے سننے کا موقع صرف ان کے خاص اَحْبَاب کو ہی میسر آیا ہے۔

کتاب کا آغاز ان الفاظ سے ہوتا ہے

سب خوبیاں اللہ تعالیٰ کے لیے ہیں جو تمام کائنات کا مالک ہے، جس نے تمام موجودات کو اپنی حکمتِ کاملہ سے ترتیب دیا، جو حکیم، جواد، غالب اور کریم جیسے اعلیٰ صفاتی اَسْمَاء سے مُتَّصِف ہے جس نے انسان کو بہترین فطرت پر پیدا فرمایا اور زمین و آسمان جیسی عظیم مخلوق کو اپنی قدرتِ کاملہ سے وجود کا جامہ پہنایا اور جس نے دونوں جہان کے اُمور کو احسن طَرِيق (1) پر چلایا اور جن و انس کو صرف اپنی ہی عبادت کے لیے پیدا کیا۔

لِقَائِ الْاِلهِ (2) کا قصد کرنے والوں کے لیے اس تک پہنچنے کی راہیں کشادہ

①..... بہترین انداز۔ ②..... اللہ تعالیٰ کے قُرب۔

ہیں اور غور و فکر کرنے والوں کے لیے اس کی ہستی پر واضح دلائل موجود ہیں لیکن اللہ تعالیٰ جسے چاہے گمراہ کرے اور جسے چاہے ہدایت کی راہ دکھائے۔

اور قیامت تک حضور پر نور، سید انبیاء صلی اللہ تعالیٰ علیہ وآلہ وسلم پر اور آپ کی آل اور آپ کے اصحاب پر جو ظاہر و باطن میں طیب و طاہر تھے، اللہ تعالیٰ کی رحمت اور اس کی طرف سے سلامتی نازل ہوتی رہے اور ہمیشہ آپ کی اور آپ کے متعلقین کی عظمت قائم رہے۔

أَمَّا بَعْدُ! اے عزیز بھائیو! (اللہ تعالیٰ مجھے اور آپ سب کو اپنی رضا کا پابند بنائے جو جنتِ فردوس کی راہ ہے) خداوند کریم کا ارشاد ہے:

وَأَنَا رَبُّكُمْ فَاعْبُدُونِ ﴿۱۱﴾ (۱) میں ہی تمہارا رب ہوں اس لیے میری ہی عبادت کرو۔

قرآن مجید میں ایک اور جگہ فرمایا:

إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا ﴿۲۷﴾ (۲) (جنتیوں کو جنت میں داخل ہوتے وقت کہا جائے گا) یہ تمہارا صلہ ہے اور تمہاری کوشش

(جو تم نے دنیا میں کی) مقبول ہوئی۔

آیات مُنذَرَجَہ بالا سے معلوم ہوا کہ جنت میں جانا اسی کو نصیب ہوگا جس نے دنیا میں کوشش کی اور كَمَا حَقَّهٗ خدا کی بندگی میں مصروف رہا، اس لیے ہم نے

①..... ترجمہ کنز الایمان: اور میں تمہارا رب ہوں تو میری عبادت کرو۔ (پ ۱۷، الانبیاء: ۹۲)

②..... ترجمہ کنز الایمان: ان سے فرمایا جائے گا یہ تمہارا صلہ ہے اور تمہاری محنت ٹھکانے لگی۔

(پ ۲۹، الدھر: ۲۲)

عبادات کی حقیقت میں نظر کی، اس کے طریقوں پر غور کیا، اس کے بنیادی امور اور ان مقاصد میں نظر دوڑائی جو سائبِ راہِ آخرت^(۱) کو درپیش ہیں، تو غور کرنے سے معلوم ہوا کہ طریقِ عبادت^(۲) نہایت دشوار اور مشکل ہے، اس راہ میں نہایت تنگ و تاریک گھاٹیاں عبور کرنا پڑتی ہیں، شدید مشقتوں کا سامنا کرنا پڑتا ہے۔ بڑی بڑی آفات راستے میں پیش آتی ہیں اور منزل مقصود تک پہنچنے میں بہت موانع اور رکاوٹیں درپیش ہیں اور طویل و طویل، غیر مرنئی^(۳) مسافتوں کو طے کرنا پڑتا ہے۔ غور کرنے سے یہ بھی معلوم ہوا کہ عبادت کے راستے میں گونا گوں^(۴) ہلاک اور تباہ کن چیزیں مخفی ہیں اور یہ کہ یہ راستہ خطرناک دشمنوں اور ڈاکوؤں میں گھرا ہوا ہے اور یہ کہ اس راستے کی شاخیں اور فروعات سخت پیچیدہ ہیں مگر اس راستے کا ایسا مشکل اور پیچیدہ ہونا ضروری ہے کیونکہ یہ جنت کا راستہ ہے اور جنت میں پہنچنا کوئی آسان نہیں۔

اور عبادت کا اتنا مشکل ہونا حضور علیہ الصلوٰۃ والسلام کے اس ارشاد کی تصدیق کرتا ہے، آپ (صَلَّى اللّٰهُ تَعَالَى عَلَيْهِ وَآلِهِ وَسَلَّمَ) نے فرمایا ہے:

”أَلَا وَإِنَّ الْجَنَّةَ حُفَّتْ بِالْمَكَارِهِ وَإِنَّ النَّارَ حُفَّتْ بِالشَّهَوَاتِ“^(۵) سن لو! جنت خلافِ نفس کام کرنے سے حاصل ہوگی اور دوزخ میں لوگ شہوات کی پیروی کی وجہ سے جائیں گے۔

①..... آخرت کی راہ پر چلنے والے۔

②..... عبادت کی راہوں پر چلنا۔

③..... جو آنکھوں سے دکھائی نہ دے۔

④..... طرح طرح کی۔

⑤..... الزهد لہناد، باب صفة حر النار، ۱/۱۷۱، حدیث: ۲۴۴۔

اسی بارے میں آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کا دوسرا ارشاد یہ ہے:

”أَلَا وَإِنَّ الْحَنَّةَ حَزْنٌ بِرَبْوَةٍ وَإِنَّ النَّارَ سَهْلٌ بِسَهْوَةٍ“^(۱) سُنُّ لَوْ كَهْ جَنَّتْ أَوْ نَجِي

ٹیلے پر سنگ لآخ^(۲) زمین کی طرح ہے اور دوزخ سخن میں نرم و ہموار زمین کے اندر ہے۔

یعنی اَوَّلُ الذِّكْرِ زَمِينِ مِیْنِ كَاشْتِ كَرَكِ پھل حاصل کرنا نہایت محنت طلب ہے۔

پھر عبادت سے مُتَعَلِّقَہ مشکلات کے ساتھ ساتھ انسان ایک کمزور مخلوق ہے

اور زمانہ طرح طرح کی صُوعِیوں^(۳) سے لبریز ہے اور دین کا معاملہ ترقی کے

بجائے تَنْزُلِ^(۴) کی طرف رُجوع کر رہا ہے پھر ذَنْبِیوِی مشغولیتیں بہت ہیں اور

عبادت کے واسطے وقت بہت مختصر ہے، ادھر انسان کی عمر بہت کم ہے اور مزید یہ

کہ انسان اَعْمَالِ صَالِحِہ کی بجا آوری میں بہت لاپرواہی کرتا ہے یعنی شُوع اور

خُوع وغیرہ کا خیال بہت کم رکھتا ہے اور جس ذات نے اَعْمَالِ کُورِ کھنا ہے وہ

انتہائی بصیر ہے۔ ان تمام پریشانیوں کے ساتھ ساتھ موت ہر ثانیہ^(۵) قریب

آ رہی ہے اور انسان کو جو سفر درپیش ہے وہ بہت طویل ہے۔

مُنْدَرَجِہ بالا مشکلات میں گھرے ہوئے انسان کو پتہ ہونا چاہیے کہ اس

خطرناک اور ضروری سفر کا توشہ صرف عبادت ہے اور سفر میں زَادِراہ کا ہونا ضروری

ہے اور اس زَادِراہ کو فراہم کرنے کا وقت اس تیزی سے گزر رہا ہے کہ ہر گز واپس

نہیں آئے گا۔ تو جو شخص اس تھوڑے سے وقت میں زَادِ آخِر تیار کرنے میں

کامیاب ہو گیا سمجھو وہ نجات پا گیا اور اس نے ہمیشہ کی سعادت حاصل کر لی۔

①..... الجامع الصغیر ، ص ۱۷۳ ، حدیث: ۲۸۸۷ ، بتغیر۔

②..... سخت۔ ③..... مشکلات۔ ④..... زوال/پستی۔ ⑤..... پل/منٹ کا ساٹھواں حصہ۔

لیکن جس احمق نے اس انتہائی قیمتی وقت کو لُٹو و لُعب (1) میں کھو دیا اور زاداِ آخرت مہیا نہ کر سکا تو وہ بلا شک و نا کام و نامراد رہا اور تباہ و برباد لوگوں میں سے ہو گیا۔ مذکورہ وجوہات کے باعث یہ عبادت جس قدر مشکل ہے اس سے کہیں زیادہ اہم بھی ہے اسی لیے اس سفر پر کمر بستہ ہونے والے تھوڑے ہیں اور پھر جم کر اِسْتِقْلَال (2) سے اس سفر کی مَنَازِل طے کرنے والے اس سے تھوڑے ہیں مگر منزل مقصود تک پہنچنے والے ہی خدا کو پیارے ہیں، انہی کو اللہ نے اپنی محبت و مَعْرِفَت کے لیے چنا اور منتخب کیا اور انہی لوگوں کو رب تعالیٰ توفیق و عِصْمَت (3) کے ساتھ مضبوط کرتا ہے پھر یہی لوگ جِتِّ فردوس کے مستحق بنتے ہیں اور اس کی رضا کا مقام پاتے ہیں۔ تو ہم اللہ تعالیٰ سے (جس کا ذکر بلند ہے) التجا کرتے ہیں کہ وہ ہمیں اور تمہیں اپنی رحمت سے سعادت مند کرے اور کامیاب لوگوں میں شامل کرے۔

جب ہم نے طریق عبادت و ریاضت کو مذکورہ نوعیت کا پایا اور اس راہ کے قَطْع (4) کرنے کے اسباب پر پورا پورا غور کیا اور ان چیزوں پر غور کیا جن کا انسان فریضہ عبادت ادا کرتے وقت محتاج ہے، مثلاً عبادت کی اِسْتِحْذَاد (5) اور قوت ہونا، اسے عملی طور پر بجالانا، اس سے متعلق ضروری علم حاصل کرنا اور دیگر ضروری تدابیر اختیار کرنا جو اللہ کی توفیق و اِعَانَت (6) سے ہی عمل میں لائی جاسکتی ہے اور خدا کی رحمت سے ہی بندہ اس کی مشکل گھاٹیوں کو عبور کرنے میں کامیاب ہو سکتا

①..... فضول کاموں۔ ②..... مستقل مزاجی۔ ③..... پرہیزگاری۔ ④..... طے۔

⑤..... طاقت۔ ⑥..... مدد۔

ہے، تو ہم نے سفرِ آخرت کو طے کرنے کے متعلقہ امور و اسباب پر کئی کتابیں لکھیں جیسے ”اِحْيَاءُ عُلُومِ دِينٍ“، ”الْقُرْبَةُ اِلَى اللّٰهِ“ وغیرہ، جن میں عبادت کے وَقَائِقُ (۱) و عَوَامِضُ (۲) پر بحث کی گئی ہے۔ ان کتابوں میں ایسی تحقیقات ہیں جن کو عَامَّةُ النَّاسِ (۳) کے ذہن نہیں سمجھ سکتے۔ جب عوام ان نفیس بحثوں کو نہ سمجھ سکے تو انہوں نے اپنی کم فہمی سے ان پر نکتہ چینی شروع کر دی اور جو باتیں ان کے ناقص مذاق (۴) کے موافق نہ آئیں، انہیں فضول قلیل و قال (۵) کا محل بنا لیا۔ لیکن اس قسم کی قلیل و قال کوئی نئی شے نہیں، کیا آپ کو معلوم نہیں کہ رَبُّ الْعَالَمِينَ کا کلام فَصَاحَتٍ وَبَلَاغَتٍ اور اُونچے مسائل اور معیاری مَضَامِين کے اعتبار سے بے مثل و بے مثال ہے، مگر مُعْتَرِضِينَ (۶) نے اس کے متعلق بھی کہہ دیا کہ اِنْ هَذَا اِلَّا اَسَاطِيْرُ الْاَوْلِيَاءِ (۷) یہ تو اگلے وقتوں کے قصے کہانیاں ہیں۔

اور کیا آپ نے حضرت زَيْنُ الْعَابِدِينَ رَضِيَ اللهُ تَعَالَى عَنْهُ کے یہ اشعار

نہیں سنے:

(۱) اِنِّى لَآ اَكْتُمُ مِنْ عِلْمِى جَوَاهِرَةٌ كَيْلَا يَرَى ذَاكَ ذُو جَهْلٍ فَيَفْتِنَنَا (۸)

(۲) وَقَدْ تَقَدَّمَ فِى هَذَا أَبُو حَسَنِ اِلَى الْحُسَيْنِ وَوَصَّى قَبْلَهُ الْحَسَنًا

(۳) يَارَبِّ جَوْهَرَ عِلْمٍ لَوْ اَبُوْحٍ بِهِ لَقِيْلَ لِىْ اَنْتَ مِمَّنْ يَعْبُدُ الْوَلْتَنَا

①..... غور و فکر سے سمجھنے والے امور۔ ②..... غیر واضح امور۔ ③..... عام لوگوں۔

④..... ذوق۔ ⑤..... بحث۔ ⑥..... اعتراض کرنے والوں۔

⑦..... ترجمہ کنز الایمان: یہ تو نہیں مگر اگلوں کی داستانیں۔ (پ ۷، الانعام: ۲۵)

⑧..... یہاں لفظ ”فَيَفْتِنَنَا“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”فَيَفْتِنَنَا“ ہے، لہذا اس کی تصحیح کر دی گئی ہے۔ (علمیہ)

(۴) وَلَا سَتَحَلَّ رِجَالٌ مُّسْلِمُونَ دَمِيَّ يَرُونَ أَقْبَحَ مَا يَأْتُونَهُ حَسَنًا

ترجمہ: (۱) مجھے اپنے کئی علمی جواہر پارے پوشیدہ رکھنے پڑتے ہیں تاکہ جھلپاؤں کی تہ تک نہ پہنچنے کے باعث کہیں فتنہ میں مبتلا نہ کر دیں۔

(۲) اور مجھ سے پہلے میرے جدِ امجد (حضرت علی رضی اللہ تعالیٰ عنہ) بھی امام حسن و حسین رضی اللہ تعالیٰ عنہما کو فرما گئے ہیں کہ

(۳) اے میرے اللہ! اگر میں اپنے علمی موتی لوگوں کے سامنے ظاہر کر دوں تو مجھے یہ کہیں گے کہ یہ تو کوئی ہت پرست ہے۔

(۴) وہ ایسے پُراسرار علوم ہیں کہ ان کو سن کر مسلمان بھی میرے قتل کے درپے ہو جائیں اور قتل کی اس بدترین حرکت کو درست خیال کریں۔

تو بزرگانِ دین نے جن کا درگاہِ ایز دی میں بلند مقام ہے، فضول اعتراضات کی پروا نہ کرتے ہوئے اور تمام اُمت پر نظرِ کرم فرماتے ہوئے اس موضوع پر کئی کتابیں تصنیف فرمائیں میں بھی اس ذاتِ اقدس کی طرف مُلتجی ہوا جس کے قبضہ قدرت میں تمام عالمِ خَلْق وَاَمْر^(۱) کی چیزیں ہیں کہ مجھے ایک ایسی کتاب تصنیف کرنے کی توفیق دے جس پر سب مُشْفِق ہوں اور جس کو پڑھنے سے تمام کو فائدہ پہنچے تو اس رحیم و کریم ذات نے میری یہ اِلْتِجَا قبول فرمائی اس نے اپنے فضل و کرم سے عبادت کے عجیب و غریب اَسْرار و رُوزِ موز پر مُطَّلِع فرمایا اور مجھے اس کتاب کی عجیب ترتیب و تَدْوِین کا اِلْہَام فرمایا^(۲)، ایسی ترتیب میں کسی اور کتاب کی

①..... یہ ماڈی دنیا اور ارواح و فرشتوں کی دنیا۔

②..... اللہ تعالیٰ کی طرف سے میرے دل میں یہ بات ڈالی گئی۔

تصنیف میں نہیں قائم کر سکا یہ وہ تصنیف ہے جس کی میں خود تعریف کرتا ہوں۔

(فَأَقُولُ وَبِاللَّهِ التَّوْفِيقُ)

سب سے پہلے بندے کو رب کی عبادت کی طرف جو چیز متوجہ کرتی ہے وہ اللہ کی طرف سے بندہ کے دل میں عبادت کا خیال اور اس کی طرف سے نیک اعمال کی توفیق ہے، رب تعالیٰ کے اس قول میں اسی توفیق و خیال کی طرف اشارہ ہے رب تعالیٰ کا ارشاد ہے:

أَفَمَنْ شَرَحَ اللَّهُ صَدْرَهُ لِلْإِسْلَامِ
فَهُوَ عَلَىٰ نُورٍ مِّنْ رَبِّهِ ۗ (۱)

اور حضور پر نور نبی کریم صلی اللہ تعالیٰ علیہ وآلہ وسلم نے بھی اپنے اس ارشاد میں اسی کی طرف اشارہ فرمایا ہے:

”إِنَّ النُّورَ إِذَا دَخَلَ الْقَلْبَ انْفَسَحَ وَ انْشَرَحَ“ جب بندہ کے دل میں خدا تعالیٰ کا نور داخل ہوتا ہے تو دل میں وسعت اور انشراح پیدا ہو جاتا ہے۔

صحابہ کرام (رضی اللہ تعالیٰ عنہم) نے نبی کریم صلی اللہ تعالیٰ علیہ وآلہ وسلم کی خدمت میں عرض کیا: یا رسول اللہ! (صلى الله تعالى عليه وآله وسلم) اس نور اور خیال کے بندہ میں آنے کی کیا علامت ہے؟ تو آپ (صلى الله تعالى عليه وآله وسلم) نے جواب دیا:

”التَّحَافِي عَنْ دَارِ الْغُرُورِ وَ الْإِنَابَةُ إِلَىٰ دَارِ الْخُلُودِ وَ الْإِسْتِعْدَادُ لِلْمَوْتِ قَبْلَ

①..... ترجمہ کنز الایمان: تو کیا وہ جس کا سینہ اللہ نے اسلام کے لئے کھول دیا تو وہ اپنے رب کی طرف سے نور پر ہے۔ (پ ۲۳، الزمر: ۲۲)

نَزُولِ الْمَوْتِ“ (1) اس فانی دنیا سے کنارہ کشی، آخرت کی طرف رُجوع، موت آنے سے پہلے موت کی تیاری۔

تو سب سے پہلے بندے کے دل میں جب یہ خیال اللہ تعالیٰ کی طرف سے اِثْقَاء ہوتا ہے کہ میں تو اللہ تعالیٰ کی قسم قسم نعمتوں میں ڈوبا ہوا ہوں جیسے زندگی کی نعمت، قدرت، عقل، بول چال اور دیگر اعلیٰ صفات و لَذَّات کی چیزیں اور اس نے میرے لیے ایسے اسباب بھی مہیا فرمائے جن کے ذریعہ میں اپنے آپ کو تکالیف اور نقصان دہ چیزوں سے محفوظ رکھ سکتا ہوں اور آفات سے اپنے آپ کو بچا سکتا ہوں اور پھر بندہ جب یہ بھی سوچتا ہے کہ جس مُنعم (2) نے مجھے یہ نعمتیں عطا کی ہیں وہ مجھ سے ان نعمتوں کا شکر اور اپنی خدمت (3) کا مطالبہ کرے گا اور اگر میں نے نعمتوں پر شکر اور اس کی خدمت نہ کی تو وہ یہ نعمتیں مجھ سے چھین لے گا اور اس ناشکری کی وجہ سے وہ مجھ پر (4) ناراض ہوگا اور ایک روز سزا دے گا۔

اور بندہ جب یہ بھی خیال کرتا ہے کہ اس مُنعم نے اپنی معرفت و خدمت کے آداب بتانے کے لیے ہماری طرف رسول بھیجے جن کو ایسے ایسے مُعجزات عطا کیے جو انسانی عقل و طاقت سے باہر تھے، انہوں نے آ کر بتایا کہ اے بندے! تیرا ایک پَر وَرْدَ گار ہے جو ہر شے پر قادر ہے ہر شے کو جانتا ہے ہمیشہ زندہ ہے ہمیشہ سے مُؤکَلَّم ہے، جو چاہے ارادہ فرماتا ہے، اس نے تجھے بعض کام کرنے کا اور بعض

①..... الزهد لابن المبارك، باب الهرب من الخطايا... الخ، ص ۱۰۶، حدیث: ۳۱۵ بتغیر و الزهد

لو کعب، باب الاستعداد للموت، الجزء الاول (الف)، ص ۲۳۷، حدیث: ۱۵۔

②..... نعمت دینے والے۔ ③..... عبادت۔ ④..... یہاں سے لفظ ”غصہ“ کو حذف کر دیا ہے کیونکہ باری تعالیٰ کیلئے لفظ ”غصہ“ استعمال کرنے کو فتاویٰ رضویہ، جلد 26، صفحہ 457 پر منع کیا گیا ہے۔ (علمیہ)

نہ کرنے کا حکم دیا ہے، اسے یہ بھی طاقت ہے کہ اگر میں نے نافرمانی کی تو مجھے عذاب دے گا اور طاعت کا نیک صلہ دے گا، وہ میرے تمام پوشیدہ اَسرار کو جانتا ہے اور جو کچھ میری فکر میں آتا ہے وہ اسے بھی جانتا ہے، اور اس نے طاعت کرنے والوں سے ثواب کا وعدہ فرمایا ہے اور نافرمانوں کو عذاب سے ڈرایا ہے اور اس نے احکامِ شَرع کی بجا آوری مجھ پر لازم کی ہے۔

ان تمام مُنذَرَجہ بالا چیزوں کا خیال کرنے سے بندہ کے دل میں یہ بات راسخ^(۱) ہو جاتی ہے کہ میں ایک ممکن^(۲) اور فانی^(۳) چیز ہوں، میرے اندر خود کوئی کمال نہیں اور نہ ہی کوئی ذاتی خوبی ہے۔ اپنے متعلق یہ رائے قائم کرنے میں عقلِ انسانی کو زیادہ غور و فکر کرنے کی ضرورت نہیں۔

تو ان تمام اُمور کا تصور کرنے سے بندے پر اپنے پَر وَرَدِ گار کا خوف طاری ہوتا ہے اور وہ گھبرا اُٹھتا ہے، یہی گھبراہٹ بندے کو خوابِ غفلت سے بیدار کرتی ہے اور یہی گھبرا دینے والا تصور اِشمامِ حُبَّت کرتا ہے اور انسان کے تمام بہانوں کو قَطع کر کے رکھ دیتا ہے، یہی خیال اسے آیاتِ الہی میں غور و فکر کرنے پر مجبور کرتا ہے چنانچہ اس خیال سے ایک سَلْمِ الْفَطْرَتِ انسان چونک جاتا ہے اور اس میں قَلَقٌ وَاِضْطِرَابٌ پیدا ہو جاتا ہے تو بندہ اپنی نجات کی راہ تلاش کرتا ہے اور حصولِ اَمْنِ کے ذَّرَاعِ ذھونڈتا ہے، کچھ تو اپنے دماغ سے سوچتا ہے اور کچھ دوسروں سے معلوم کرنے کی کوشش کرتا ہے۔

① دل میں پختہ۔ ② جو پہلے نہ تھا پھر اللہ تعالیٰ کے پیدا کرنے سے موجود ہوا۔

③ ختم ہو جانے والی۔

تو بندہ اس کے سوا اور کوئی راستہ نہیں پاتا کہ کائنات میں غور و فکر کرے تاکہ خالق کی معرفت اور پہچان حاصل ہو اور تاکہ ذاتِ خداوندی کے متعلق جو اس سے غائب ہے علم یقین حاصل ہو اور یہ جانے کہ میرا ایک رب ہے جس نے اسے امر و نہی کا مُکَلَّف (1) بنایا ہے۔

تو یہ غور و فکر کرنا اور اپنے خالق کے متعلق علم یقین حاصل کرنا پہلی گھائی ہے جو طریقِ عبادت میں پیش آتی ہے۔ اسے علم و معرفت کی گھائی سے مَوْسُوم کیا گیا ہے۔ یہ علم و معرفت اس لیے ضروری ہے تاکہ بندے کو عبادت کے معاملہ میں اہم معلومات کی واقفیت حاصل ہو اور تاکہ اس راہ کو سوچ بچار اور غور و فکر سے طے کرے۔ یہ سوچ و بچار اور غور و فکر علم و معرفت کی گھائی میں داخل ہے۔ بندے کو چاہیے کہ آخرت کی طرف راہ نمائی کرنے والے علمائے کرام سے بھی اس عثبہ (گھائی) سے متعلق معلومات حاصل کرے۔

ہم نے علمائے آخرت کی تَخْصِیص اس لیے کی ہے کہ ایسے علماء ہی صراطِ مُسْتَقِیْم کی راہ نمائی کر سکتے ہیں، ایسے علماء ہی اُمَّت کے پُشْم و چراغ ہیں اور یہی اُمَّتِ مرحومہ کی قیادت کے لائق ہیں، تو سفرِ آخرت کے مسافر کو چاہیے کہ ایسے ہی علماء سے اسْتِفَاذَہ کرے (2) اور انہی کی نیک دعائیں لے کیونکہ ایسے پاکیزہ سیرت لوگوں کی دعا ہی دَسْتِجِیْر اور رحمت و توفیقِ خُداوندی کا مَوْجِب (3) ہوتی ہے تاکہ بندہ ان کی نیک دعاؤں اور رب تعالیٰ کی توفیق کے ذریعہ راہِ آخرت کو طے کر سکے۔

③..... سب۔

②..... فائدہ حاصل کرے۔

①..... پابند۔

اس علم و معرفت کے ذریعہ ان اُمور کا یقین بھی ہو جائے گا کہ میرا ایک معبودِ برحق ہے جس کا کوئی شریک نہیں، اُسی نے مجھے پیدا کیا اور طرح طرح کی نعمتوں سے نوازا بندے کو اس کا بھی یقین ہو جائے گا کہ اس معبودِ برحق نے مجھے ان عطا کردہ نعمتوں کے شکر کا حکم دیا ہے اور ظاہر و باطن میں خدمت و طاعت کا اُمر (1) فرمایا ہے اور کفر و دیگر معاصی (2) سے روکا اور ان کی سزا سے ڈرایا ہے اور یہ فیصلہ سنا دیا ہے کہ اگر بندہ اس کی خدمت و طاعت کرے گا تو وہ آخرت میں اسے غیر فانی صلہ اور بدلہ عنایت فرمائے گا اور نافرمانی و سرکشی کرنے والے کو دائمی عذاب (3) میں مبتلا کرے گا، تو یہ یقین و معرفت بندے کو اپنے مالک و مولیٰ کی خدمت و طاعت پر ابھارتے ہیں اور اس آقا کی خدمت کی ترغیب دیتے ہیں جس نے اس کو ہر قسم کی نعمتیں عطا فرمائیں اور بندہ اگر خلوص سے اس آقا کی تلاش کرے تو اسے پا بھی لے اور اس کی پہچان و معرفت ہو جائے باوجود یہ کہ پہلے اس سے جاہل ہوتا ہے۔

اگرچہ بندہ اس معرفت و پہچان سے رب تعالیٰ کی عبادت و خدمت کی طرف راغب ہوتا ہے لیکن اسے یہ معلوم نہیں ہوتا کہ اس کی عبادت کیسے کی جاتی ہے اور اس کے لیے بندہ کے ظاہر و باطن میں کیا کیا چیزیں ضروری ہیں۔ اس لیے مذکورہ علم و یقین کے ساتھ ساتھ ان فرائض کو سیکھنے کی ضرورت پڑتی ہے جن کا تعلق بندہ کے ظاہر و باطن کے ساتھ ہے، پس بندہ جب فرائض کو اچھی طرح جان لیتا ہے اب انہیں عملی طور پر بجالانے کا ارادہ کرتا ہے۔ جب شروع ہونے لگتا ہے تو

- ①.....حکم۔ ②.....گناہوں۔ ③.....ہمیشہ رہنے والے عذاب۔

اپنے آپ کو طرح طرح کے گناہوں اور معاصی سے مملوث پاتا ہے اور یہ اکثر لوگوں کا حال ہے۔

تو جب بندہ اپنے گناہوں پر نظر کرتا ہے تو دل میں کہتا ہے کہ میں عبادت کی طرف کیسے متوجہ ہو سکتا ہوں؟ جب کہ میں گناہ کرنے پر اڑا ہوا ہوں اور جب کہ میرا ظاہر و باطن گناہوں کی نجاست سے آلودہ ہے، عبادت کی طرف متوجہ ہونے سے قبل مجھ پر لازم ہے کہ گناہوں سے سچی توبہ کروں تاکہ گناہوں کی نجاست سے پاک ہو سکوں اور معاصی کی منحوس قید و بند سے خلاصی پاسکوں، تاکہ طاعتِ خُداوندی کے لائق ہو سکوں اور اس کی بندگی کی بساط بچھا سکوں، تو گناہوں سے پاک ہونے کے لیے عبادت کی طرف متوجہ ہونے سے قبل توبہ کی گھائی عبور کرنا پڑتی ہے اس گھائی کو ”عَقَبَةُ التَّوْبَةِ“ کے نام سے موسوم کیا گیا ہے۔ تو اس بنا پر بندے کو ضروری طور پر اس گھائی کو عبور کرنا پڑتا ہے تاکہ اصل مقصود کی طرف متوجہ ہونے کے لائق ہو سکے اس لیے بندے پر لازم ہے کہ پورے ارکان و شرائط کے ساتھ توبہ کرے اور پوری احتیاط کے ساتھ اس گھائی کو عبور کرے، جب توبہ صادق نصیب ہو جائے اور یہ مرحلہ طے کر لے تو عبادت کی طرف متوجہ ہو۔

مگر جب بندہ توبہ سے فارغ ہو کر عبادت کی طرف متوجہ ہوتا ہے تو عبادت کو بھی طرح طرح کی رکاوٹوں اور مشکلات میں گھرا ہوا پاتا ہے، ہر رکاوٹ اپنی نوعیت کے اعتبار سے اسے عبادت سے روکتی ہے اور عبادت سے روکنے والی اصل میں چار چیزیں ہیں:

﴿1﴾ دنیا ﴿2﴾ لوگوں سے میل جول ﴿3﴾ شیطان ﴿4﴾ نفس۔

لہذا پہلے ان چار چیزوں کو راہ سے ہٹانا اور دور کرنا ضروری ہے ورنہ بندہ اپنے مقصد میں کامیاب نہیں ہو سکتا، تو ان چار چیزوں کو چار طریقوں سے دور کرے: ﴿1﴾ دنیا سے قطع تعلق کرے ﴿2﴾ لوگوں سے میل جول ترک کرے ﴿3﴾ ابلیس سے محارَبہ اور جنگ کرے ﴿4﴾ نفس پر سختی کرے۔

مگر نفس پر سختی کرنا سب سے زیادہ مشکل ہے، نہ تو بندہ اس سے بالکل بے نیاز ہو سکتا ہے اور نہ ہی شیطان کی طرح اس پر حد سے زیادہ سختی کی جاسکتی ہے، کیونکہ عبادت کی منزل طے کرنے کے لیے یہ نفس ہی بندے کی سواری اور آلہ و ذریعہ ہے اور اگرچہ نفس عبادت کا آلہ اور ذریعہ ہے مگر عبادت میں اس کی مَوَافَقَت و مَطَابَقَت کی بھی امید نہیں کی جاسکتی کیونکہ نیک کام کی مخالفت نفس کی جہلث⁽¹⁾ میں داخل ہے، یہ تو کُھُو و لَعْب کا مُشْتَق ہے، اس لیے اس سے کام لینے کے لیے ضروری ہے کہ اسے تقویٰ کی لگام دی جائے تاکہ یہ بندے میں رہے تو سہی مگر مُطَبَّح و فرماں بردار ہو کر نہ کہ سرکش و باغی ہو کر تاکہ حسب ضرورت نیک کاموں میں اس سے کام لیا جائے اور فساد انگیز و ہلاک کن امور سے قید میں رکھا جائے۔

جب بندہ ان چار چیزوں کو راستے سے ہٹا دیتا ہے اور خدا کی امداد و اعانت سے اس مرحلے کو بھی طے کر لیتا ہے اور عبادت کی طرف متوجہ ہوتا ہے تو اب چند اور موانع اسے پیش آتے ہیں جو عبادت کے لیے فراغت، دل جمعی اور یکسوئی پیدا

①..... فطرت و عادات۔

نہیں ہونے دیتے اور یہ موانع (۱) بھی تعداد میں چار ہیں:

اول رِزْق، کیونکہ نفس اس کا مطالبہ کرتا ہے اور بندے کے دل میں یہ وسوسہ ڈالتا ہے کہ تیرے لیے رِزْق اور غذا ضروری ہے اگر تو دنیا سے کنارہ کش ہو گیا اور مخلوق سے علیحدگی اختیار کر لی تو تیری غذا اور رِزْق کہاں سے مہیا ہوگا۔

دوسرا عارضہ، وہ فُطْرَات و خیالات ہیں جو بندے کے دماغ میں ہر اُس چیز کے متعلق پیدا ہوتے ہیں جس سے انسان ڈرتا ہے یا جس چیز کی امید رکھتا ہے، جسے پسند یا ناپسند تصور کرتا ہے اسے نہیں معلوم ہوتا کہ اس کام میں میرے لیے بھلائی ہے یا خرابی کیونکہ اُمور دنیا کے نتائج پوشیدہ ہیں تو بندہ انہی خیالات میں کھوجاتا ہے اور بسا اوقات پُر اگندہ خیالی (۲) کے باعث ہلاکت و تباہی میں جا پڑتا ہے۔

یسوئی سے عبادت کرنے میں تیسرا عارضہ یہ ہے کہ بندہ جب خلوص قلب سے عبادت کی طرف متوجہ ہوتا ہے تو چاروں طرف سے دُنیوی مصائب و تکالیف اُٹھ کھڑی ہوتی ہیں، خصوصاً جب کہ بندہ خَلْق (۳) سے علیحدگی، شیطان سے جنگ اور نفس کی مخالفت کرنے پر آمادہ ہو جائے۔ تو ان مصائب و مشکلات کو برداشت کرتے وقت کس قدر غصہ پینا پڑتا ہے اور کیسی سختیاں جھیلنی پڑتی ہیں اور کتنے حُزْن و مَلال (۴) میں گھلنا پڑتا ہے اور کیسی کیسی بھیا تک مصیبتیں آتی ہیں۔

عبادت کے سلسلے میں چوتھا عارضہ قَضَائے خُداوندی ہے، جو مختلف نوعیتوں میں بندے پر وارِڈ ہوتی ہے یعنی کبھی آرام، کبھی تکلیف اور بندے کا

①..... رکاوٹیں۔ ②..... بُرے خیالات۔ ③..... مخلوق۔ ④..... رنج و غم۔

نفس طبعاً^(۱) شرارت و فتنے کی طرف مائل ہے، غصہ میں جلدی آجاتا ہے۔ تو عبادت میں یکسوئی پیدا کرنے کے لیے ان چار مُنَدَرَجَہ بالا عوارض کی گھائی بھی عبور کرنا پڑتی ہے، یہ عوارض اذْبَعہ چار چیزوں کے ذریعہ دَفْع ہو سکتے ہیں: ﴿۱﴾ رزق کے معاملہ میں خدا تعالیٰ پر توکل کرے ﴿۲﴾ خیالات و تَفَكُّرَات کے ہجوم کے وقت اپنے معاملے کو رب کے حوالے کرے ﴿۳﴾ تکالیف و مَصَائِب پیش آنے پر ضمیر کرے ﴿۴﴾ قَضَائے الہی پر راضی رہے۔

جب بندہ اللہ تعالیٰ کے اِذْن، اس کی تائید اور نصرت سے ان عوارض اذْبَعہ کو قَطْع کر کے عبادت کی طرف متوجہ ہوتا ہے تو اپنے اندر نظر کرنے سے محسوس ہوتا ہے کہ میرا نفس نیک کام کرنے میں بے حس، بے رغبت اور بہت سست ہے، نیک کام کرنے کی اس میں کبھی سچی چاہت پیدا نہیں ہوتی اور نیکیوں کی طرف جس طرح رَاغِب ہونا چاہیے رَاغِب نہیں ہوتا بلکہ اس کا زیادہ تر رجحان غفلت، نیکیوں سے نفرت، آرام طلبی، لَغْو، بے ہودہ اور جاہلانہ باتوں کی طرف رہتا ہے، اس لیے ایک ایسی چیز کی ضرورت پڑتی ہے جو نفس کو ان خرابیوں سے روکے اور ایسی شے کی ضرورت پڑتی ہے جو اسے اُمورِ خیر کی طرف رَاغِب کرے اور عبادت کی محبت اور شوقِ عبادت اس میں پیدا کرے۔

تو خرابیوں سے روکنے والی اور نیکیوں کی طرف متوجہ کرنے والی دو چیزیں خَوْف و رَجَاء ہیں۔

رَجَاء تو یہ ہے کہ بندہ طاعت و عبادت کے صلہ میں بہت بڑے ثواب کی امید

۱..... فطری طور پر۔

رکھے اور اللہ تعالیٰ نے جو جنت کی عمدہ عمدہ نعمتیں عطا کرنے کے اس سے وعدے کیے ہیں ان پر اعتماد اور یقین کرے۔ تو اجرِ عظیم کی امید اور جنت میں عمدہ عمدہ نعمتوں سے لطف آندوز ہونے کا یقین بندے کے لیے نیک کام کرنے کا باعث و ذریعہ بنتا ہے، طاعات کی ترغیب دیتا ہے اور دل میں اعمالِ صالحہ کی تحریک پیدا کرتا ہے اور عبادت کے جذبے کو بیدار کرتا ہے۔

اور خوف یہ ہے کہ انسان ہر وقت رب تعالیٰ کے دردناک عذابوں سے ڈرتا رہے اور ان سزاؤں اور عذابوں کا تصور ذہن میں رکھے جو نا فرمانی اور گناہ کرنے والوں کو دیئے جائیں گے۔ ایسا خوف جب بندے کے دل میں راسخ ہو جاتا ہے تو بندہ اس خوف کے باعث گناہوں سے باز رہتا ہے اور دل میں گناہوں سے نفرت پیدا ہو جاتی ہے، چونکہ خوف و رجاء بندے کو عبادت پر ابھارتے ہیں اس لیے اس گھائی کا نام ”عَقْبَةُ الْبَوَائِعِ“ رکھا گیا ہے۔

جب بندہ خوف و رجاء کی مُنَدَرَجَةً بالا گھائی اللہ تعالیٰ کے فضل اور اس کی امداد و اعانت سے عبور کر لیتا ہے اور اصل مقصود یعنی عبادت کی طرف متوجہ ہوتا ہے تو اب اسے یکسوئی اور دل جمعی سے عبادت کرنے میں کوئی چیز مانع اور عارض نہیں ہوتی بلکہ وہ اپنے اندر ایسے اوصاف پاتا ہے اور ایسے جذبات محسوس کرتا ہے جو اسے عبادت کی طرف ترغیب اور طاعت و اعمالِ صالحہ کی دعوت دیتے ہیں تو اب اسے عبادت کرتے وقت نشاط و سُرور اور لذت و راحت حاصل ہوتی ہے اور عبادت پر دَوَام^(۱) نصیب ہوتا ہے مگر یکا یک دورانِ عبادت دو اور بڑی آفتیں

①..... پیشگی۔

سر نکالتی ہیں، ایک ریا (دکھاوا)، دوسری عجب یعنی اپنے متعلق نیک اور پارسا ہونے کا خیال، چنانچہ کبھی تو اپنی عبادت کو اس طرح خراب اور تباہ کرتا ہے کہ دوسروں پر ظاہر کرتا ہے اور کبھی اپنے آپ کو نیک اور پاکیزہ خیال کر کے اپنی نیکیاں ضائع کر دیتا ہے۔ اس لیے اب اسے یہ گھائی عبور کرنی پڑتی ہے اور اسے ”عَقَبَةُ الْقَوَادِح“ کہتے ہیں، چنانچہ عبادت میں اخلاص اور رب تعالیٰ کے گونا گوں احسانات کو ذہن میں ملحوظ رکھتے ہوئے بندہ اس مشکل گھائی کو بھی خدا کے فضل و کرم، اس کے اِذْن (1) اور اس کی رحمت سے پوری احتیاط اور دانش مندی کے ساتھ عبور کرتا ہے تاکہ اس کی نیکیاں ریا و عجب وغیرہ جیسی آفتوں سے سالم و محفوظ رہیں۔

جب ان مُنْذَرَجَہ بالا دشوار گزار گھاٹیوں سے گزر جاتا ہے تو اب کَمَا حَقُّهُ (2) عبادت بجالانے کے قابل ہوتا ہے اور اب اس کی بندگی تمام عُیُوب و نِقَائِص سے پاک ہوتی ہے لیکن پھر جب بندہ اپنے حالاتِ زندگی پر نظر کرتا ہے تو اپنے آپ کو رب تعالیٰ کے بے شمار احسانات، بے شمار عطاؤں اور قسم قسم کی نعمتوں میں ڈوبا ہوا پاتا ہے، مثلاً عبادت اور ان مشکل گھاٹیوں کو عبور کرنے کی توفیق، مَضْرَئِثِ رَسَائِل (3) چیزوں سے حفاظت، دوسری مخلوقات پر عظمت و بزرگی وغیرہ وغیرہ، تو ان احسانات اور نعمتوں کو یاد کر کے اس کے دل میں خوف پیدا ہوتا ہے کہ کہیں میں ان کے شُکْرِ سے غافل نہ ہو جاؤں اور کُفْرِ انِ نِعْمَت (4) کے گناہ میں مبتلا نہ ہو جاؤں اور کُفْرِ انِ نِعْمَت کے باعث کہیں اس کے مُخْلِصِ حُدَّام کے بلند رتبہ سے گرنے جاؤں اور ناشکری

①..... اجازت۔ ②..... جیسا کہ اس کا حق ہے۔ ③..... نقصان دہ۔ ④..... ناشکری۔

کرنے سے یہ نعمتیں مجھ سے کہیں چھین نہ جائیں اور میں اللہ تعالیٰ کی نظرِ کرم اور اس کے اَلطافِ کریمانہ سے محروم نہ ہو جاؤں، تو اس لیے حمد و شکر کی طرف متوجہ ہوتا ہے اور کثرتِ ذِکْر و فِکْر کے ذریعہ اس ”عَقَبَةُ الْحَمْدِ وَ الشُّكْرِ“ کو عبور کرتا ہے، اس سے فارغ ہونے کے بعد وہ اپنے آپ کو مقصود کے قریب اور اپنے مطلوب کو سامنے پاتا ہے۔

چنانچہ اس کے بعد مسافرت طے کرنے سے بندہ اللہ تعالیٰ کے اَلطاف (1) کی نرم زمین اور شوق و محبت کے میدان میں جا پہنچتا ہے پھر رِضاء کے باغات، اُنس کے گلستاں اور روحانی فرحتوں کے مقام پر پہنچ جاتا ہے، اب اسے خدا کا قُربِ خاص عطا ہوتا ہے، اور اللہ تعالیٰ سے مُناجات کرنے والوں کی مجلس میں جگہ پالیتا ہے اور اس کی طرف سے خاص انعامات و اکرامات سے مشرف ہوتا ہے تو بندہ ان نعمتوں سے لُطفِ اَندوز ہوتا ہے اور اپنی عمر کے بقیہ ایامِ روحانی راحت و سُرور میں بسر کرتا ہے، یہاں تو ظاہری جسم کے اعتبار سے آرام پاتا ہے اور آخرت میں روحانی اعتبار سے۔

ایسا انسان ہر وقت پیغامِ الہی یعنی اس دنیا سے کوچ کرنے کا منتظر رہتا ہے، اس کا دل دنیا سے اُچاٹ ہو جاتا ہے، دنیا کو کھارت کی نظر سے دیکھتا ہے، موت کا مشتاق رہتا ہے اور ملاءِ اَعلیٰ کے ساتھ مُلحق ہونے کا خواہشمند رہتا ہے، چنانچہ خدا کے قاصدِ اچانک اس کے پاس جنت کی خوشخبری اور جنت کے فرشتے جنت کی خوشبوئیں لے کر آنا شروع ہو جاتے ہیں اور اس کو پاک رُوحِ مُسَرَّث انگیز

①..... نواز شوں۔

پشارت اور کامل اُنس و پیار کے ساتھ اس دارِ فانی سے جنت کے باغات کی طرف منتقل کرتے ہیں، وہاں یہ مومن اپنی ضعیف و حقیر جان کے لیے دائمی نعمتیں اور بہت بڑا ملک پاتا ہے اور فضل و کرم کرنے والا مہربان رب اسے مَرْحَبًا کہتا ہے، اپنا قُربِ خاص عطا کرتا ہے اور انعام و اکرام کرتے ہوئے اس سے ملاقات کرتا ہے، یہ مومن بندہ وہاں ایسے انعامات سے نوازا جاتا ہے جن کے بیان سے بیان کرنے والے عاجز ہیں اور صفت (1) کرنے والے جن کی صفت (2) نہیں کر سکتے، اسی طرح اس کو ہمیشہ نئی نئی اور اعلیٰ اعلیٰ اور عمدہ عمدہ نعمتیں عطا ہوتی رہیں گی، تو ایسے انسان کو کتنی بڑی سعادت نصیب ہوتی ہے اور یہ مومن کتنی بڑی دولت کا مالک بن جاتا ہے اور کتنی عظیم کامیابی حاصل کر لیتا ہے اور کیسی بلند شان کا حامل بن جاتا ہے، ایسے شخص کو ہزار ہزار مبارک کیونکہ اس کا انجام بہت اچھا ہے، ہم بھی دَرِّ بَارِ اِیْزِ دِی میں التجا کرتے ہیں کہ ہم پر بھی یہ احسانِ عظیم فرمائے اور ہمیں بھی اس نعمتِ عظمیٰ سے نوازے اور رب تعالیٰ کے لیے یہ کوئی مشکل نہیں۔

ہم دربارِ خداوندی میں یہ بھی دعا کرتے ہیں کہ وہ ہمیں ان لوگوں میں سے نہ کرے جن کو اس احسانِ عظیم سے زبانی بیان، صرف سننے، سرسری علم اور وقتی آرزو کے سوا حالی طور (3) پر کوئی حصہ نہیں ملا، ہم یہ بھی دعا کرتے ہیں کہ قیامت کے روز ہمارا علم ہم پر حُجَّت (4) نہ بنے اور اللہ تعالیٰ سے التجا کرتے ہیں کہ وہ ہمیں اس پر عمل کرنے کی توفیق دے اور پھر عمل میں اِسْتِقَامَت دے، وہی سب سے بہتر رحم و کرم کرنے والا ہے اور ہمارے حضور، دونوں جہان کے سردار مُحَمَّدؐ

①..... تعریف۔ ②..... تعریف۔ ③..... حقیقی طور۔ ④..... ہمارے خلاف دلیل۔

رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ پر لا تعداد صلوة و سلام نازل ہو، اور آپ کے اصحاب اور آپ کی آل پر بھی اور اللہ تعالیٰ انہیں زیادہ سے زیادہ شرف و عزت عطا فرمائے۔

یہ ہے اس کتاب کی ترتیب، جو میرے مولیٰ نے عبادت کے سلسلے میں مجھے اہتمام فرمائی۔

اے عزیز از جان! اب تو اللہ تعالیٰ کی توفیق سے یہ جان کہ کل سات گھاٹیاں بنتی ہیں:

پہلی: علم کی۔

دوسری: توبہ کی۔

تیسری: عَوَائِقُ وَمَوَانِعُ کی۔

چوتھی: عَوَارِضُ کی۔

پانچویں: بَوَاعِثُ یعنی عبادت پر ابھارنے والی چیزوں کی۔

چھٹی: قَوَادِحُ یعنی ان چیزوں کی جو عبادت میں خرابی پیدا کرتے ہیں۔

ساتویں: حمد و شکر کی۔

اس کتاب ”مِنْهَاجُ الْعَابِدِينَ“ میں انہی سات عَقَبَاتِ (۱) کا ذکر ہے۔

اب ہم ہر ایک کی اس طرح شرح کرتے ہیں کہ الفاظ تو مختصر ہوں مگر تمام

ضروری نکتے بیان بھی ہو جائیں، ہم ہر ایک کی شرح علیحدہ علیحدہ باب میں کریں

گے اللَّهُ سُبْحَانَهُ وَتَعَالَى هِيَ تَوْفِيقٌ كَادِيْنٌ وَاللَّهِ اَكْبَرُ اور اس کے کرم سے ہی بیان و

①..... گھاٹیوں۔

عمل میں دُرستی برقرار رہ سکتی ہے۔ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

پہلا باب

پہلی گھائی علم کے بیان میں

میں اللہ کی توفیق سے کہتا ہوں کہ اے اخلاص کی آرزو کرنے والے اور اے سچی عبادت کی طلب کرنے والے، اللہ تعالیٰ تجھے اُمورِ خیر کی توفیق دے۔ سب سے اوّل تجھ پر یہ لازم ہے کہ علمِ شریعت حاصل کرے کیونکہ یہ عبادت کا موقوفِ عَلِيْهِ (۱) ہے اور اسی پر اس کا دار و مدار ہے اور تو جان لے کہ علم اور اس کے مطابق عبادت دو ایسے کمال ہیں کہ مُصَنِّفِيْنَ كِي تَشْيِيفَاتِ، مُعَلِّمِيْنَ كِي تَعْلِيْمِيْنَ، وَ اَعْظَمِيْنَ كِي وَ عَظْمِ، مُفَكِّرِيْنَ كِي نَظَرِ وَ فِكْرِ وَ غِيْرِهِ جُو بِيْهِ تَم دِكِيْهِ يَاس ر ہِے ہُو سَب كِچھ اِس عِلْم وَ عَمَل مِيں كَمَال حَاصِل كَرْنِے كِے لِيے ہِيں بَلَكِے اِنْوَالِ الْكُتُبِ (۲)، بِنَشِئَةِ اَنْبِيَاءِ (۳)، سَاتُوں آسَمَانُوں اُوْر زَمِيْنُوں اُوْر اِن كِي دَرْمِيَانِي مَخْلُوْق كِي پِيْدَاشِ بِيْهِ اِسِي لِيے ہِے۔

تم قرآن مجید کی ان دو آیتوں پر تو ذرا غور کرو:

﴿۱﴾ اَللّٰهُ الَّذِي خَلَقَ سَبْعَ سَمَاوٰتٍ ۙ وَاللّٰهُ وَهٖ جَسَدٌ لِّمَنْ اَسْمَانٌ بَنِيَّۙ اُوْر
 وَ مِنْ اَلْاَرْضِ مِثْلَهُنَّ ۙ يَتَسَوَّلُ ۙ اَنْهٰى كِے بَرَابَرِ زَمِيْنِيں، اَللّٰهُ كَا حَكْمِ اِن كِے
 الْاَمْرُ بَيْنَهُنَّ لِتَعْلَمُوْا اَنَّ اَللّٰهَ عَلٰى ۙ دَرْمِيَانِ اُتَر تَا ہِے تَا كِے جَان لُو كِے اَللّٰهُ سَب
 كَلِّ شَيْءٍ قَدِيْرٌ ۙ وَ اَنَّ اَللّٰهَ قَدْرٌ ۙ كِچھ كَر سَكْتَا ہِے اُوْر اَللّٰهُ كَا عِلْمُ ہَر كِچھ كُو مُحِيْطٌ
 اَحَاطَ بِكُلِّ شَيْءٍ عِلْمًا ﴿۲﴾ (۴) ہِے۔

- ①..... بنیاد۔ ②..... آسمانی کتابوں کا نازل کرنا۔ ③..... انبیاء علیہم السلام کا بھیجا جانا۔
 ④..... ترجمہ کنز الایمان: اللہ ہے جس نے سات آسمان بنائے اور انہی کے برابر زمینیں حکم ان کے درمیان اُترتا ہے تاکہ تم جان لو کہ اللہ سب کچھ کر سکتا ہے اور اللہ کا علم ہر چیز کو محیط ہے۔
 (پ ۲۸، الطلاق: ۱۲)

صرف یہی ایک آیت فضیلتِ علم کے ثبوت کے لیے کافی ہے، خاص کر علم توحید کے لیے۔

﴿۲﴾ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿۲۱﴾ (۱)

عبادت کے لیے پیدا کیا ہے۔

یہ آیت کریمہ شرافتِ عبادت کے ثبوت کے لیے کافی ہے، اس آیت سے یہ معلوم ہوا کہ بندے پر اپنے رب کی بندگی لازم ہے، تو اس علم و عبادت کو ہی سب سے زیادہ عظمت والی چیز تصور کرنا چاہیے کیونکہ پیدائش کائنات سے مقصود انہی دو چیزوں میں کمال حاصل کرنا ہے، اس لیے بندے کو چاہیے کہ انہی دو کے ساتھ مشغول رہے، انہی دو کے حصول کے لیے مشقتیں برداشت کرے اور انہی دو میں غور و فکر کرتا رہے۔

اے عزیز! تو یقین کر کہ ان دو کے سوا جو کچھ دنیا میں ہے سب باطل ہے کہ اس میں کوئی بھلائی نہیں اور ان کے علاوہ جو کچھ ہے لغویات (۲) ہے جس سے کچھ حاصل نہیں، جب تیرے ذہن میں علم و عبادت کی اہمیت آگئی تو اب یہ بات سمجھ کہ علم عبادت سے افضل و اشرف ہے اسی لیے نبی کریم صلی اللہ تعالیٰ علیہ وآلہ وسلم نے فرمایا:

”إِنَّ فَضْلَ الْعَالِمِ عَلَى الْعَابِدِ كَفَضْلِي عَلَى أَدْنَى رَجُلٍ مِنْ أُمَّتِي“ (۳) عالم کی

①..... ترجمہ کنز الایمان: اور میں نے جن اور آدمی اتنے ہی لئے بنائے کہ میری بندگی کریں۔
(پ ۲۷، الذریت: ۵۶)

②..... فضول۔

③..... سنن الترمذی، کتاب العلم، باب ماجاء فی فضل الفقہ... الخ، ۴/۳۱۳، حدیث: ۲۶۹۴، بتغیر۔

فضیلت عابد پر ایسی ہے جیسی میری اپنے اڈنی امتی پر۔

ایک جگہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا:

”نَظْرَةٌ إِلَى الْعَالِمِ أَحَبُّ إِلَيَّ مِنْ عِبَادَةِ سَنَةِ صِيَامِهَا وَ قِيَامِهَا“⁽¹⁾ عالم کی طرف

ایک بار نظر میرے نزدیک سو برس روزے رکھنے اور سو برس رات کو نوافل پڑھنے سے بہتر ہے۔

ایک اور جگہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا:

”أَلَا أَدُلُّكُمْ عَلَى أَشْرَفِ أَهْلِ الْحَنَّةِ قَالُوا بَلَى يَا رَسُولَ اللَّهِ قَالَ هُمْ عُلَمَاءُ أُمَّتِي“⁽²⁾

کیا میں تمہیں سب سے زیادہ بلند مرتبہ والے جنتی نہ بتاؤں؟ صحابہ (رَضِيَ اللهُ تَعَالَى عَنْهُمْ)

نے عرض کیا: یا رسول اللہ (صَلَّى اللهُ تَعَالَى عَلَيْهِ وَآلِهِ وَسَلَّمَ) بتائیے، تو آپ (صَلَّى اللهُ

تَعَالَى عَلَيْهِ وَآلِهِ وَسَلَّمَ) نے فرمایا کہ وہ میری امت کے علماء ہیں۔

مُنْدَرَجَةٌ بِالْأَحَادِيثِ سے ثابت ہوا کہ عبادت سے علم افضل ہے لیکن علم

کے ساتھ ساتھ عبادت بھی ضروری ہے بغیر عبادت علم کا کوئی فائدہ نہیں کیونکہ علم

درخت کی مانند ہے اور عبادت پھل کی طرح اور درخت کی قدر پھل سے ہوتی

ہے، اگرچہ درخت اصل ہے، لہذا بندے کے لیے علم و عبادت دونوں کا ہونا ضروری

ہے اسی لیے حضرت حسن بصری رَحْمَةُ اللهِ تَعَالَى عَلَيْهِ نے فرمایا:

”علم کو اس طرح حاصل کرو کہ عبادت کو نقصان نہ دے اور عبادت اس

طرح کرو کہ علم کو نقصان نہ ہو۔“ اور یہ بڑی پختہ بات ہے کہ علم و عبادت دونوں

①..... المقاصد الحسنة، حرف النون، ص ۴۵۴، حدیث: ۱۲۵۱، بتغییر۔

②..... تاریخ جرجان للسهمی، حرف الباء، ۱/۱۶۲، حدیث: ۲۱۵۔

ضروری ہیں مگر پہلے علم حاصل کرنا ضروری ہے کیونکہ علم عبادت کی بنیاد اور اس کا رہنما ہے اسی لیے نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا:

”الْعِلْمُ اِمَامُ الْعَمَلِ وَالْعَمَلُ تَابِعُهُ“^(۱) علم عمل کی بنیاد ہے اور عمل اس کے تابع ہے۔

علم کا عبادت کی اصل ہونا اور اسے عبادت سے پہلے حاصل کرنا دو وجہ سے ضروری ہے:

ایک اس لیے تاکہ بندہ رب کی عبادت کر سکے اور اس عبادت کو تمام عِبُوبٌ وَتَقَاتُصٌ سے محفوظ رکھ سکے کیونکہ بندے پر لازم ہے کہ پہلے اپنے معبود کو پہچانے اور پھر اس کی عبادت میں مصروف ہو، اور بندہ اپنے معبود برحق کی عبادت کر ہی کیسے سکتا ہے جب کہ اسے یہ معلوم نہ ہو کہ اس معبود کے نام کیا ہیں، اس کی صفتیں کیا ہیں اور کون سی چیزیں اس کی شان کے لائق ہیں اور کون سی باتیں اس کی شان کے خلاف ہیں۔ بسا اوقات ایسا ہوتا ہے کہ جہالت کی بنا پر بندہ اپنے معبود برحق کے لیے ایسی صفتوں پر اعتقاد رکھتا ہے جو قطعاً اس کی شان کے لائق نہیں ہوتیں اور اس سُوئےِ اِعْتِقَادِی کے باعث عبادت ضائع ہو جاتی ہے، ہم نے اس عظیم خطرے کی پوری طرح شرح اپنی کتاب ”اِحْيَاءُ الْعُلُومِ“ کے باب سُوءِ خَاتِمہ میں کر دی ہے۔

پھر اے عزیز! تجھ پر لازم ہے کہ ان تمام فرائض و واجباتِ شرعیہ کا علم حاصل کرے جن کا تجھے حکم دیا گیا ہے تاکہ انہیں صحیح طور پر ادا کر سکے اور ان تمام امور کا

①..... الترغیب والترہیب، کتاب العلم، ۱/ ۶۶، حدیث: ۱۰۸۔

بھی علم حاصل کرے جو ناجائز اور خلاف شرع ہیں تاکہ ان سے بچ سکے ورنہ جب تک طاعت و عبادت کی حقیقت، نوعیت اور کیفیت ادا معلوم نہ ہو، اس کی صحیح بجا آوری کیسے ہو سکتی ہے اور جب تک یہ معلوم نہ ہو کہ یہ یہ چیزیں گناہ ہیں اس وقت تک کیسے ان سے پرہیز ہو سکتا ہے؟

اس لیے پہلے عباداتِ شَرْعِیَّہ جیسے طہارت، نماز، روزہ وغیرہ کی حقیقت، ان کے جملہ احکام اور ان کی تمام شرائط معلوم کرنا ضروری ہیں اور پھر ہی درست طریقہ سے ان کو ادا کیا جاسکتا ہے۔ بے علمی کے سبب بہت ممکن ہے کہ انسان برسوں اور مدتوں ایک ایسے عمل کو نیک خیال کر کے کرتا رہے جو درحقیقت اس کی طہارت اور اس کی نمازوں کو خراب کر رہا ہو بلکہ طہارت اور نمازیں خلاف سنت طریقہ پر ادا ہوتی رہیں اور کرنے والے کو بالکل علم نہ ہو اور بعض اوقات ایسا بھی ہو سکتا ہے کہ جب کوئی مشکل مسئلہ درپیش آئے تو نہ تو وہ خود سیکھا ہو اور نہ ہی بر وقت اسے حل کرنے والا کوئی ملے تو وقت ہوگی۔

پھر ظاہری عبادات و طاعات کی قبولیت کا دار و مدار باطنی اخلاقِ فاضلہ (1) پر ہے جو دل سے تعلق رکھتے ہیں اس لیے ان کا جاننا بھی ضروری ہے، جیسے توکل کی حقیقت، تَقْوِیْض (2)، رضا، صبر، توبہ اور اخلاص وغیرہ کے معانی، جن کا مُفَصَّل ذکر ان شاء اللہ تعالیٰ ابھی آئے گا۔ ان کے ساتھ ساتھ ان امور کے معانی کا جاننا بھی ضروری ہے جو باطن کے عُیُوب ہیں اور جو توکل، صبر اور رضا وغیرہ کی

①..... باطن میں موجود اچھی صفات۔ ②..... سب معاملات اللہ تعالیٰ کے سپرد کرنا۔

ضد ہیں، جیسے غصہ، طُولِ اَمَل (1)، ریا اور تکبر وغیرہ کیونکہ ان خصالِ رَفِیْلَہ (2) سے بچنا بھی لازم اور ضروری ہے۔

اللہ تعالیٰ نے اخلاقِ فاضلہ (3) پیدا کرنے اور خصالِ رَفِیْلَہ کو دور کرنے کا حکم اپنی کتاب میں واضح طور پر دیا ہے، تو سکل کے متعلق فرمایا:

وَعَلَى اللَّهِ فَمَنْ كَفَرَ فَإِنَّ كُفْرَهُ كُفْرًا مُّؤْمِنِينَ ﴿٤٧﴾ (4) اور اللہ پر ہی بھروسہ کرو اگر تم ایماندار ہو۔

شکر کے متعلق فرمایا:

وَأَشْكُرُوا لِلَّهِ إِنْ كُنْتُمْ إِيَّاهُ تَعْبُدُونَ ﴿٥٧﴾ (5) اور اپنے رب کا شکر کرو اگر تم اسی کی عبادت کرتے ہو۔

صبر کے متعلق ارشاد ہوتا ہے:

وَاصْبِرْ وَمَا صَبْرُكَ إِلَّا بِاللَّهِ ﴿٦٠﴾ (6) صبر کرو اور تم اللہ تعالیٰ ہی کی توفیق سے صبر کر سکتے ہو۔

تَقْوِيْضِ كَے متعلق یوں ارشاد فرمایا:

وَتَبَتَّلْ إِلَيْهِ تَبْتِيلاً ﴿٦١﴾ (7) تمام سے علیحدہ ہو کر صرف اسی کیلئے ہو جاؤ۔

①..... لمبی اُمید۔ ②..... بُری خصلتوں۔ ③..... اچھے اخلاق۔

④..... ترجمہ کنز الایمان: اور اللہ ہی پر بھروسہ کرو اگر تمہیں ایمان ہے۔ (پ ۶، المائدہ: ۲۳)

⑤..... ترجمہ کنز الایمان: اور اللہ کا احسان مانو اگر تم اسی کو پوجتے ہو۔ (پ ۲، البقرہ: ۱۷۲)

⑥..... ترجمہ کنز الایمان: اور اے محبوب تم صبر کرو اور تمہارا صبر اللہ ہی کی توفیق سے ہے۔

(پ ۱۴، النحل: ۱۲۷)

⑦..... ترجمہ کنز الایمان: اور سب سے ٹوٹ کر اسی کے ہو رہو۔ (پ ۲۹، المزمل: ۸)

اسی طرح اور بھی کئی آیات ہیں جن میں اخلاقِ فاضلہ سے مُتَّصِف ہونے کا حکم دیا گیا ہے تو جس طرح نماز، روزہ وغیرہ ظاہری احکام و فرائض آیاتِ قرآنیہ سے ثابت ہیں اسی طرح تَوَكُّل، رِضَا اور صبر وغیرہ بھی قرآنِ پاک کی آیات سے ثابت ہیں۔

تو جب تَوَكُّل وغیرہ بھی لازم و ضروری ہیں تو صرف نماز، روزہ وغیرہ پر ہی سارا زور دینا اور عمدہ اخلاق کا حامل نہ بننا درست نہیں کیونکہ دونوں قسم کے ظاہری و باطنی احکام کے متعلق ایک ہی رب نے ایک ہی کتاب میں حکم دیا ہے، مگر تم باطنی اوصاف سے مُطَلَقاً بے خبر ہو چکے ہو اور ایسے لوگوں کے لیے فتوے لکھنے میں مصروف ہو جنہوں نے دنیا کو ہی کعبہٴ مقصود ٹھہرایا ہے یہاں تک کہ انہوں نے نیکی کو بُرائی کا اور بُرائی کو نیکی کا درجہ دے دیا ہے۔ افسوس! تم ایسے لوگوں کے لیے فتویٰ نویسی میں مشغول ہو کر ان پاکیزہ علوم سے بے پرواہ ہو گئے ہو جنہیں اللہ تعالیٰ نے اپنی مُقَدَّس کتاب میں نور، حکمت اور ہدایت وغیرہ کے الفاظ سے تعبیر^(۱) فرمایا ہے۔ تم ان لوگوں کے خلاف کچھ نہیں کہتے جنہوں نے کُتِبَ حَرَام^(۲) کو پیشہ بنا لیا ہے اور جو رات دن ذلیل دنیا جمع کرنے میں مصروف ہیں۔

اے بھلائی کے دعویدارو! تمہیں اس کا خوف نہیں کہ بڑے بڑے فرائض کو تو پس پشت ڈال رہے ہو اور نفل نماز، روزہ وغیرہ میں مشغول ہو، فرائض سے تارک ہو کر نوافل ادا کرنے والو! ان نوافل کی کوئی وَقَعْت نہیں، اکثر ایسا بھی ہوتا ہے کہ

①..... بیان۔ ②..... حرام کام۔

تم ایسے گناہ پر قائم ہوتے ہو جو تمہیں دوزخ میں ڈال دے مگر مُباح⁽¹⁾ کھانے پینے اور نیند وغیرہ سے بچتے رہتے ہو جو عبادت میں تم کو تقویٰ دیتے ہیں تو تمہارا ایسا پرہیز بے معنی اور فضول ہے اور ان تمام سے بدتر یہ ہے کہ تم ذُنُوی اُمیدوں میں مبتلا ہو حالانکہ دنیا کی اُمیدیں مَحْض⁽²⁾ گناہ ہیں اور جہالت کی بناء پر تم ان اُمیدوں کو نیتِ خیر گمان کرتے ہو کیونکہ تم ان دونوں کے فرق سے جاہل ہو تم ذُنُوی اُمیدوں اور نیتِ خیر میں اس لیے بھی فرق نہیں کر سکتے کیونکہ یہ دونوں بظاہر ایک دوسرے سے ملتی جلتی ہیں۔

بعض اوقات تم بے چین ہوتے ہو اور جَزَع فَزَع⁽³⁾ وغیرہ کرتے ہو اور اسے اللہ تعالیٰ کے دربار میں گڑ گڑانا اور عاجزی کرنا خیال کرتے ہو اور کبھی تم مَحْض ریا کر رہے ہوتے ہو مگر تمہارا گمان یہ ہوتا ہے کہ ہم اللہ کی حمد کر رہے ہیں اور لوگوں کو نیکی کی دعوت دے رہے ہیں، اس طرح تم گناہوں کو نیکیاں اور عذاب کو ثواب سمجھنے لگ جاتے ہو اور ایک بہت بڑے دھوکے میں مبتلا ہو جاتے ہو اور سخت خرابی میں پڑ جاتے ہو، تو خدا کی قسم! بغیر علم عمل کرنے والوں کے لیے سب سے بڑی مصیبت یہی ہے۔

اور پھر ظاہری اعمال کا باطنی اوصاف کے ساتھ ایک خاص تعلق ہے اگر باطن خراب ہو تو ظاہری اعمال بھی خراب ہوں گے اور اگر باطن حَسَد، ریا اور تکبر وغیرہ عُیُوب سے پاک ہو تو ظاہری اعمال بھی درست ہوتے ہیں، اگر دل میں اخلاص ہوگا تو ظاہری عمل بھی ٹھیک ہوگا اور اگر باطن میں ریا ہو تو ظاہری عمل بھی

①..... جائز۔ ②..... سراسر۔ ③..... رونا پینا۔

نا درست ہوگا، اسی طرح اگر کوئی اپنے اعمالِ صالحہ کو رب تعالیٰ کا فضل و کرم سمجھے تو ٹھیک ہے اور اگر انہیں اپنا ذاتی کمال تصور کرے تو خود ستائی^(۱) کے باعث وہ اعمال برباد ہو جاتے ہیں اس لیے جب تک باطنی امور کا ظاہری اعمال سے تعلق، باطنی اوصاف کی ظاہری اعمال میں تاثیر اور اوصافِ باطنی کے ذریعہ ظاہری اعمال کی حفاظت کی کیفیت وغیرہ کا پتہ نہ چلے ظاہری اعمال بھی درست نہیں ہو سکتے اور جہالت و بے عملی کے باعث نہ تو ظاہری اعمال میں درستی پیدا ہو سکتی ہے اور نہ ہی باطنی اخلاقِ فاضلہ یا خصائلِ رفیئہ کا پتہ چل سکتا ہے اور عمل کرنے والے کے ہاتھ میں سوائے مشقت اور میل کچیل کے کچھ نہیں آتا اور یہی سب سے بڑا خسارہ اور نقصان ہے اسی لیے سرکارِ دو عالم صلی اللہ تعالیٰ علیہ وآلہ وسلم نے علم کی شان میں فرمایا:

”إِنَّ نَوْمًا عَلَىٰ عِلْمٍ خَيْرٌ مِّنْ صَلَاةٍ عَلَىٰ جَهْلٍ“^(۲) عالم کا سونا جاہل کی نماز سے بہتر ہے۔

کیونکہ علم کے بغیر عمل کرنے والے کے اعمال اکثر اوقات بجائے دُرستی اور ثواب کے خراب اور باعِثِ عذاب بن جاتے ہیں علم کی شان میں حضور نبی کریم، رءُوف الرَّحِيمِ صلی اللہ تعالیٰ علیہ وآلہ وسلم نے یہ بھی فرمایا:

”إِنَّهُ يُلْهَمُهُ السُّعْدَاءَ وَيُحْرِمُهُ الْأَشْقِيَاءَ“^(۳) علم سعادت مندوں کو نصیب ہوتا ہے اور شقی^(۴) لوگ اس نعمت سے محروم رہتے ہیں۔

①..... اپنی ہی تعریف کرنے۔

②..... فردوس الاخبار، باب النون، ۲/۳۶۵، حدیث: ۷۰۰۰۔

③..... جامع بیان العلم وفضله، باب جامع فی فضل العلم، ص ۷۸، حدیث: ۲۴۰۔

وحلیۃ الاولیاء، ۳۶۔ معاذ بن جبل، ۱/۳۰۳، رقم: ۸۰۹۔

④..... بد نصیب۔

اس ارشاد کا مطلب یہ ہے کہ بے علم کی شَقَاوَت (۱) یہ ہے کہ اس نے علم تو سیکھا نہیں ہوتا خالی عبادت کی مَشَقَّت اور وَقَّت اُٹھاتا ہے تو ایسی عبادت سے سوائے جسمانی مشقت کے کچھ ثواب وغیرہ نہیں ملتا، باعمل اور زاہد علماء چونکہ علم و عمل کے جامع ہوتے ہیں اس لیے ان کا درجہ خدا تعالیٰ کے ہاں باقی تمام لوگوں سے زیادہ ہوتا ہے اور علم ہی اس بلندی مرتبہ کی اصل ہے کیونکہ علم طاعت و عبادت کا مَوْقُوف عَلَیْہ (۲) ہے اور اسی پر اعمال کا دار و مدار ہے، اہل بصیرت اور اصحاب توفیق و تائید (۳) نے یوں ہی اس مضمون کو بیان فرمایا ہے اور وہ پوری طرح اس معاملہ کی تہ کو پہنچے ہیں۔

مُنذَرَجَہ بالا بیان سے یہ بات واضح ہوگئی کہ عبادت نہ تو علم کے بغیر کی جاسکتی ہے اور نہ ہی سالم (۴) رہ سکتی ہے تو ثابت ہو گیا کہ صحیح طریقہ سے عبادت بجالانے کے لیے پہلے علم حاصل کرنا لازم اور ضروری ہے۔

عبادت سے علم کے مُقَدَّم (۵) ہونے کی دوسری وجہ یہ ہے کہ علم سے دل میں اللہ تعالیٰ کا خوف اور اس کی ہیبت پیدا ہوتی ہے، اللہ تعالیٰ کا ارشاد ہے:

إِنَّمَا يَخْشَى اللَّهَ مِنْ عِبَادِهِ الْعُلَمَاءُ (۶) اللہ کا خوف علماء کے دلوں میں ہی ہے۔

یہ اس لیے کہ جس کو خدا تعالیٰ کی مَعْرِفَت نہیں ہوتی اس کے دل میں خدا کا

①..... بد نصیبی۔ ②..... بنیاد۔ ③..... وہ لوگ جنہیں اللہ تعالیٰ کی جانب سے خصوصی تائید و توفیق حاصل ہے۔ ④..... درست۔ ⑤..... پہلے۔

⑥..... ترجمہ کنز الایمان: اللہ سے اس کے بندوں میں وہی ڈرتے ہیں جو علم والے ہیں۔

(پ ۲۲، فاطر: ۲۸)

خوف نہیں ہوتا اور نہ ہی ایسا شخص صحیح معنوں میں رب تعالیٰ کی تعظیم و طاعت بجالا سکتا ہے، تو علم سے ہی رب کی معرفت اور پہچان ہوگی اور علم کے ذریعے ہی اس کی عظمت و ہیبت دل میں بیٹھے گی پس علم سے ہی تمام طاعات و عبادات کا پھل ملتا ہے اور علم کے باعث ہی انسان ہر قسم کی مَعْصِيَت (1) سے بچ سکتا ہے اور یا پھر اللہ تعالیٰ کی توفیق سے اور عبادت سے مقصود بھی تو یہ دو ہی چیزیں ہیں: ایک اس کی معرفت اور دوسری دل میں اس کا خوف اور ہیبت۔ اس لیے اے راہِ آخرت کے سالک! (2) سب سے اول تیرے لیے علم حاصل کرنا لازم اور ضروری ہے، اور اللہ ہی توفیق کا مالک ہے ہر وقت یہ دُعا کرنی چاہیے کہ اس کا فَضْل اور اس کی رحمت سب کے شاملِ حال رہے۔

شاید تم کہو کہ نبی کریم صَلَّى اللهُ تَعَالَى عَلَيْهِ وَسَلَّمَ نے فرمایا ہے کہ

”طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ“ (3) علم کی تلاش ہر مسلمان مرد

و عورت پر فرض ہے۔

تو وہ کون سا علم ہے جس کی تلاش لازم اور ضروری ہے اور دُرُستی عبادت کے لیے کتنے علم کی ضرورت ہے؟ تمہارے اس سوال کا جواب یہ ہے کہ جن علوم کی طَلَب فرض ہے وہ تین علم ہیں:

﴿1﴾ علمِ توحید ﴿2﴾ علمِ سیر یعنی جس علم کا تعلق دل اور دل کے مُتَعَلِّقَات سے ہے ﴿3﴾ علمِ شریعت، لیکن ان تین علوم سے اتنی مقدار لازم اور ضروری ہے جس

①..... گناہ۔ ②..... طریقت کے راستے پر چلنے والے۔

③..... سنن ابن ماجہ، کتاب السنۃ، باب فضل العلماء... الخ، ۱/۴۶، حدیث: ۲۲۴۔

سے لازم و ضروری امور کی پوری پوری معرفت و یقین ہو جائے۔

علم توحید سے اتنا ضروری ہے جس سے دین کے اُصول معلوم ہو جائیں وہ

اصول یہ ہیں کہ

تمہیں یہ معلوم ہو کہ ہمارا ایک معبود برحق ہے جو ہر شے کو جانتا ہے اور تمام

مُؤمِنَات پر اسکی قدرت حاوی ہے، جو چاہے ارادہ کرتا ہے، ہمیشہ زندہ ہے، اَزَل

سے مُتکَلِّم ہے، سب کچھ دیکھتا اور سنتا ہے، ایک ہے کوئی اسکا شریک نہیں، وہ تمام

صِفاتِ گمبالیہ سے اَزَلًا اَبَدًا مُتَّصِف ہے، ہر عیب و نقص سے مُنَزَّہ و پاک ہے،

اس پر کبھی زَوَال نہیں آسکتا، امکان کے شاہجے سے پاک ہے اور قدیم بھی صرف

وہی ہے۔

اور یہ بھی یقین کرے کہ حضرت محمد صلی اللہ تعالیٰ علیہ وسلم اللہ تعالیٰ کے

خاص بندے اور رسول ہیں اور جو احکام آپ خدا کی طرف سے لائے سب حق

ہیں اور آخرت کے بارے میں جو خبریں آپ نے دی ہیں سب حق ہیں پھر ان

تمام احکام و مسائل کو بھی معلوم کرے جو سنّت ہیں تاکہ خلاف شرع کاموں اور

پدعات سے محفوظ رہے، اس لیے کہ پدعت میں مبتلا ہو کر انسان سنّت کی پیروی

سے محروم ہو جاتا ہے اور دین خطرے میں پڑ جاتا ہے۔

دَلَائِلِ تَوْحِيدِ كُتَابِ اللّٰهِ میں موجود ہیں اور ہمارے

مَشَائِخِ (رَحْمَتُ اللّٰهِ تَعَالٰی) نے اُصولِ دِیَانَات^(۱) کی کتابوں میں ان دلائل کو وضاحت

سے لکھا ہے۔

①..... اُصولِ عقائد۔

خلاصہ یہ ہے کہ جس چیز سے جاہل رہ کر گمراہی میں پڑنے کا خطرہ ہو اس کا علم حاصل کرنا ضروری ہے۔ علم کی اہمیت کو اچھی طرح ذہن نشین کرو اور توفیق اللہ ہی کے ہاتھ میں ہے۔

اور علمِ سر سے اس قدر جاننا ضروری ہے جس سے صفائی قلب کے اسباب معلوم ہو جائیں اور یہ معلوم ہو جائے کہ کس کس چیز سے دل کو پاک کرنا ضروری ہے تاکہ دل میں اللہ تعالیٰ کی ہیبت اور تعظیم اور اعمال میں اخلاص پیدا ہو نیز ان امور کو جاننا بھی ضروری ہے جن سے نیت درست رہ سکے اور ظاہری و باطنی اعمال و عبادات، ظاہری و باطنی آفات سے محفوظ رہ سکیں اور ان سب امور کا بیان **إِنْ شَاءَ اللَّهُ تَعَالَى** ہماری اس کتاب میں آئندہ آئے گا۔

اور علمِ شریعت سے اس قدر جاننا ضروری ہے جس سے یہ معلوم ہو جائے کہ یہ امور ضروری ہیں تاکہ انہیں ادا کیا جاسکے، جیسے نماز، روزہ وغیرہ، مگر حج، زکوٰۃ اور جہاد وغیرہ کے احکام و مسائل ان کو جاننے لازم ہیں جن پر یہ فرض ہوں اور جن پر یہ چیزیں فرض نہیں ان پر ان کی جُزئیّات اور ان کی تفصیلات جاننا لازم نہیں۔ ان تین علموں سے بس اتنا جاننا لازم و ضروری ہے جو ہم نے بیان کر دیا ہے۔

سوال: کیا علمِ توحید میں ان تفصیلات و دلائل کا معلوم کرنا بھی ضروری ہے جن سے مذاہبِ باطلہ کی تردید ہو سکے اور جن سے کھٹائیّتِ اسلام ان پر ثبوت کی جاسکے اور جن دلائل سے تمام بدعات کو باطل ثابت کیا جاسکے اور سُننِ نبویہ کی کھٹائیّت واضح کی جاسکے؟

جواب: اے عزیز! ان تمام تفصیلات کا جاننا فرضِ کفایہ ہے یعنی تمام پر لازم نہیں، ہاں! تم پر اتنا جاننا ضروری ہے جس سے تمہارے عقائد درست رہ سکیں اور بس۔ تم پر یہ لازم نہیں کہ علم تو حید کی تمام فروعات اور اس کی باریکیاں اور دیگر متعلقہ امور کو جانو، ہاں اگر کہیں دین کے بنیادی مسائل میں تمہیں شبہ لاحق ہو یا لاحق ہونے کا خوف ہو تو مختصر گفتگو سے کسی دوسرے شخص سے یہ شبہ حل کر سکتے ہو مگر جھگڑے و جدان وغیرہ سے ہمیشہ پرہیز کرو کیونکہ جھگڑا و جدان ایک مہلک مرض ہے جس کا کوئی علاج نہیں اس لیے ہمیشہ اس سے بچو کیونکہ جو شخص اس مرض میں مبتلا ہو جاتا ہے اگر اللہ تعالیٰ کی رحمت و مہربانی شامل حال نہ ہو تو اس کا محفوظ رہنا مشکل ہو جاتا ہے۔

پھر اے عزیز! یہ بھی جان لے کہ جب دنیا کے ہر علاقے میں اہل سنت و جماعت کے مبلغین و علماء موجود ہیں جو گمراہ فرقوں کے رد میں مصروف ہیں اور وہ اس فنِ تریدید میں ٹھوس معلومات کے مالک بھی ہیں اور گمراہوں کے وساوس و شبہات سے اہل حق کے سینوں کو پاک کرتے رہتے ہیں۔ تو تمہارے ذمے سے ان تفصیلات میں پڑنا ساقط ہو گیا۔

اسی طرح علمِ سر کے دقائق معلوم کرنا بھی ضروری نہیں اور نہ ہی تمام عجائبِ قلب کی تہ تک پہنچنا لازم ہے صرف اس قدر معلومات ضروری ہیں جن سے عبادت کو ہر قسم کے عیب و نقائص سے محفوظ رکھا جاسکے اور جن کے ذریعہ عبادت کو مکمل طریقہ سے ادا کیا جاسکے، جیسے اخلاص، حمد، شکر اور توکل وغیرہ کی حقیقت، اس کے علاوہ زائد معلومات میں پڑنے کی ضرورت نہیں۔

اسی طرح علم شریعت کے اندر تمام بیخ، شہداء، اجارہ، نکاح، طلاق اور جتایاٹ وغیرہ کے مسائل سیکھنے بھی تمام پر لازم نہیں بلکہ ان تفصیلات کا علم بھی فرضِ کفایہ ہے۔

سوال: کیا علمِ توحید کی ضروری معلومات اُستاد سے سیکھے بغیر صرف اپنی نظر و فکر سے حاصل ہو سکتی ہیں؟

جواب: اس سلسلے میں اُستاد سے استِعتانت (1) ضروری ہے کیونکہ وہ مشکل مقامات کو واضح کرتا ہے اور علمی پیچیدگیوں کو آسان کرتا ہے اس کی رہنمائی میں انسان علوم کی تحصیل آسانی و سہولت سے کر سکتا ہے اور جس شخص پر خدا کا خاص احسان ہوتا ہے اُسے ہی دین کے مُعَلِّم بننے کا شرف عطا ہوتا ہے۔

پھر اے عزیز! تو یہ بھی جان لے کہ علم کی گھاٹی اگرچہ بہت سخت گھاٹی ہے مگر اس کے بغیر مطلوب و مقصود کا حصول بھی ناممکن ہے اور اگرچہ اس کا نفع بہت ہے مگر اس گھاٹی سے گزرنا بھی دشوار ہے اور اس میں بڑے بڑے نُحُرات ہیں، کتنے ہی ایسے ہیں جنہوں نے علم حاصل نہ کیا تو گمراہ ہو گئے اور کتنے ہی ایسے ہیں جو اس راہ پر چلے مگر راستے میں پھسل گئے اور اس میں کتنے ہی گھومنے والے حیرانی کا شکار اور ہزاروں اس راستے پر چلنے والے لاپتہ ہو گئے اور کتنے ہی ایسے ہیں جو اس گھاٹی کو طے کرنے کے درپے ہوئے تو اللہ تعالیٰ کی امداد سے تھوڑے ہی وقت میں منزلِ مقصود پر جا پہنچے اور بعض وہ ہیں جو ستر سال سے اس منزل کو طے کرنے میں مصروف ہیں اور ہر چیز کا اختیار درحقیقت اللہ تعالیٰ ہی کو ہے۔

①..... مدد لینا۔

لیکن جیسا کہ ہم نے بیان کیا ہے علم کا نفع بہت زیادہ ہے کیونکہ بندہ عبادت کے معاملہ میں علم کا سخت محتاج ہے اور عبادت کی دیوار علم پر ہی قائم ہوتی ہے، خاص کر علم توحید و علم سر پر، علم کے متعلق یہ روایت آئی ہے کہ ایک دفعہ اللہ تعالیٰ نے حضرت داؤد علیہ الصلوٰۃ والسلام کی طرف وحی فرمائی کہ

”يَا دَاوُدُ تَعَلَّمِ الْعِلْمَ النَّافِعَ فَقَالَ دَاوُدُ وَ مَا الْعِلْمُ النَّافِعُ فَقَالَ اَنْ تَعْرِفَ جَلَالِي وَ

عَظَمَتِي وَ كِبْرِيَائِي وَ كَمَالَ قُدْرَتِي عَلَى كُلِّ شَيْءٍ فَاِنَّ هَذَا الَّذِي يُعْرَبُكَ اِلَيَّ“

اے داؤد! علم نافع حاصل کر، آپ نے عرض کیا: نافع علم کون سا ہے؟ تو رب تعالیٰ نے فرمایا: علم نافع وہ ہے جس سے تجھے میرے جلال، میری عظمت، میری بڑائی اور ہر شے پر میری کمال قدرت کا پتہ چلے کیونکہ ایسا علم ہی تجھے میرے قریب کر سکتا ہے۔

اور سیدنا حضرت علی رضی اللہ تعالیٰ عنہ سے مروی ہے کہ آپ نے فرمایا: میں اس بات کو پسند نہیں کرتا کہ میں نابالغی میں ہی فوت ہو جاتا اور جنت میں داخل کر دیا جاتا اور بڑا ہو کر خدا کی معرفت حاصل نہ کرتا اور یہ اس لیے کہ جس کو اللہ تعالیٰ کی معرفت زیادہ ہوگی اس میں خدا کا خوف بھی زیادہ ہوگا اور جس کو خوف زیادہ ہوگا وہ عبادت زیادہ کرے گا اور جو عبادت زیادہ کرے گا اس کا تعلق بھی اللہ کے ساتھ زیادہ خالص ہوگا۔

لیکن علم حاصل کرتے وقت سب سے زیادہ خلوص کو نگاہ میں رکھنا چاہیے، اور روایت کی نسبت و روایت کو زیادہ طلب کرنا چاہیے کیونکہ علم میں خطرات بھی بہت ہیں، اس لیے کہ جو شخص اس غرض سے علم حاصل کرے کہ لوگ اس کی طرف

توجہ کریں اور علم کے ذریعے اُمراء کی ہمنشینی حاصل ہو اور تاکہ علم کے سبب بحث و مناظرہ کرنے والوں کے سامنے فخر و شہی کرے اور ذلیل دنیا کو جمع کرے تو ایسے شخص کی نیت فاسد ہے اور اس کی یہ تجارت تباہ اور اس کا لین دین نقصان دہ ہے، سرکارِ دوعالم صَلَّی اللہُ تَعَالٰی عَلَیْہِ وَاٰلِہٖ وَسَلَّمَ نے فرمایا:

”مَنْ طَلَبَ الْعِلْمَ لِيُفَاخِرَ الْعُلَمَاءَ أَوْ لِيُمَارِيَ بِهِ السُّفَهَاءَ أَوْ لِيُصْرِفَ بِهِ وَجُوهَ النَّاسِ إِلَيْهِ أَدْخَلَهُ اللَّهُ النَّارَ“ (مشکوٰۃ) (1) جو شخص اس لیے علم حاصل کرے تاکہ علماء کے سامنے فخر کرے یا بے وقوفوں کے ساتھ علم کے ذریعہ جھگڑے یا لوگوں کی توجہ اپنی طرف پھیرے تو ایسے شخص کو اللہ تعالیٰ دوزخ کی آگ میں ڈالے گا۔

حضرت بازید بسطامی رَحْمَةُ اللہِ عَلَیْہِ نے فرمایا:

”عَمِلْتُ فِي الْمُجَاهِدَةِ ثَلَاثِينَ سَنَةً فَمَا وَجَدْتُ شَيْئًا أَشَدَّ عَلَيَّ مِنَ الْعِلْمِ وَ خَطَرِهِ“ میں نے تیس سال مُجَاهِدَة کیا تو علم اور اس کے خطرات سے زیادہ سخت کسی چیز کو نہ پایا۔ اور اس بات سے بھی بچنا کہ شیطان کہیں تمہارے ذہن میں یہ وہم نہ ڈال دے کہ جب علم میں اتنے خطرات ہیں تو اسے حاصل ہی نہیں کرنا چاہیے، ایسا وہم درست نہیں کیونکہ حضور عَلَیْہِ السَّلَام سے مروی ہے کہ آپ (صَلَّی اللہُ تَعَالٰی عَلَیْہِ وَاٰلِہٖ وَسَلَّمَ) نے فرمایا:

”أُطْلِعْتُ لَيْلَةَ الْمِعْرَاجِ عَلَى النَّارِ فَرَأَيْتُ أَكْثَرَ أَهْلِهَا الْفُقَرَاءَ قَالُوا: يَا رَسُولَ اللَّهِ مِنَ الْمَالِ؟ قَالَ لَا بَلْ مِنَ الْعِلْمِ“ (2) معراج کی رات میں نے اہل دوزخ کو دیکھا تو مجھے

①..... سنن الترمذی، کتاب العلم، باب ماجاء فیمن یطلب... الخ، ۴/۲۹۷، حدیث: ۲۶۶۳، بتغییر۔

②..... روح البیان، النساء، تحت الایة: ۱۶۲، ۲/۳۲۲، بتغییر۔

ان میں فقیر و محتاج زیادہ نظر آئے۔ صحابہ (رَضِيَ اللهُ تَعَالَى عَنْهُمْ) نے عرض کیا: کیا مال و دولت کے محتاج؟ تو آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا: نہیں، بلکہ علم کے محتاج۔ تو جو شخص علم نہ سیکھے وہ عبادات اور ان کے ارکان ٹھیک طریقہ سے ادا نہیں کر سکتا، بالفرض اگر کوئی شخص تمام آسمانوں کے فرشتوں جتنی عبادت کرے مگر علم نہ ہو تو وہ خسارے میں ہی رہے گا۔

اس لیے جس طرح بھی ہو علم ضرور حاصل کرو اور اس کے حاصل کرنے میں پریشان اور سست نہ بنو، ورنہ گمراہی کے خطر ات سے دوچار ہو جاؤ گے، ہر قسم کی گمراہی سے اللہ کی پناہ۔

پھر جب تم اللہ تعالیٰ کی کاریگری میں غور کرو گے اور خوب گہری نظر سے دیکھو گے تو تمہیں یقین ہو جائے گا کہ ہمارا ایک معبود ہے جو سب کچھ کر سکتا ہے، جسے ہر چیز کا علم ہے، جو ہمیشہ زندہ ہے اور جو چاہے کرتا ہے، جو ہر بات کو سنتا اور دیکھتا ہے، جو ازل سے مُتَكَلِّم ہے جس کا علم، ارادہ اور کلام فنا و زوال سے مُنَزَّہ ہے، جو ہر عیب و نقص سے پاک ہے، جو مُمَكِّنَات کی صفات سے موصوف نہیں ہو سکتا اور نہ ہی مخلوق اشیاء کی خصوصیات اس میں پائی جاسکتی ہیں، نہ وہ مخلوق میں سے کسی بات میں مُشَابِہ ہے اور نہ مخلوق ہی کسی امر میں اس سے مُشَابِہ ہے، وہ مکان اور چہت کی قید سے پاک ہے اور آفات و حوادث اس پر نہیں آسکتے، اسی طرح جب تم سرکارِ دو عالم صَلَّی اللهُ تَعَالَى عَلَيْهِ وَسَلَّمَ کے معجزات، آپ کے خصائل اور علاماتِ نبوت پر غور کرو گے تو تمہیں یقین ہو جائے گا کہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) اللہ کے رسول اور

اس کی وحی پہچانے میں امین ہیں، غور کرنے سے تم پر اس اثر کی کھٹائیٹ بھی واضح ہو جائے گی کہ سلف صالحین^(۱) (رَحِمَهُمُ اللّٰهُ تَعَالٰی) کا یہ عقیدہ کہ جنت میں اللہ تعالیٰ کا دیدار بغیر چہت اور مکان کے ہوگا حق ہے اور یہ کہ وہ ہمیشہ سے موجود ہے، مگر کسی حد^(۲) میں محد و نہیں اور تم پر اس اثر کی کھٹائیٹ بھی روشن ہو جائے گی کہ اس کا کلام غیر مخلوق ہے اور یہ کہ وہ حروف و اصوات سے مُرکب نہیں کیونکہ حروف و اصوات سے ترکیب حادث ہے اور حادث چیز قدیم کی صفت نہیں ہو سکتی۔

غور کرنے سے تم پر یہ بھی عیاں ہو جائے گا کہ مُلک و مَلَكُوت^(۳) میں جو کچھ وقوع پذیر ہوتا ہے وہ خدا کی تقدیر اور قضا سے ہوتا ہے اور ہر چیز کا عالم وجود میں ظہور بھی اس کے ارادے اور مشیئت سے ہوتا ہے، خیر و شر بھی اسی کی طرف سے ہیں اور نفع و نقصان کا مالک بھی درحقیقت وہی ہے اور کفر و ایمان بھی اسی کی جانب سے ہیں اور مخلوق کے لیے اس پر کوئی چیز لازم نہیں، وہ اگر کسی کو ثواب عطا فرمائے تو یہ اس کا فضل ہے اور اگر کسی کو عذاب دے تو یہ اس کا عدل ہے۔

اور جب تمہیں اس کا بھی یقین ہو جائے کہ جو ارشادات بھی نبی کریم صلی اللہ تعالیٰ علیہ وسلم کی زبانِ حقِ ترجمان سے صادر ہوئے ہیں سب حق اور درست ہیں اور کُشْر نَشْر، عذابِ قبر، سوالِ مُنْکَر و نَکِیْر وغیرہ کے متعلق آپ (صلی اللہ تعالیٰ علیہ و آلہ وسلم) نے جو خبریں بھی دی ہیں سب سچی اور حق ہیں اور سلف صالحین (رَحِمَهُمُ اللّٰهُ الْمُبِیْن) کا ان سب باتوں پر اعتقاد تھا، وہ سب ان پر مضبوطی سے قائم تھے

①..... گزشتہ بزرگوں۔ ②..... احاطہ۔ ③..... زمین و آسمان۔

اور ان سب اُمور پر اغراضِ نفسانی و بدعات پیدا ہونے سے پہلے ہی اتفاق و اجتماع ہو چکا ہے۔ (اللہ تعالیٰ خواہشات کی پیروی اور خلافِ شرع اُمور کی پیروی کرنے سے ہم سب کو بچائے۔)

پھر جب دل کے اعمال، باطنی اسباب اور ان اشیاء پر غور کرو گے جن کا جائز یا ناجائز ہونا اس کتاب میں مذکور ہے پھر تمہیں ان اُمور کی پہچان بھی ہو جائے جن کی تمہیں عبادت میں ضرورت ہے جیسے طہارت، نماز اور روزہ وغیرہ کا علم۔ خلاصہ یہ کہ جب تمہیں تمام مندرجہ بالا چیزوں کا پوری طرح علم و یقین ہو گیا، تو اب تم اُمَّتِ مُحَمَّدِيَّةِ کے رَاسِخِينَ عُلَمَاءِ^(۱) کے زُمرہ میں شامل ہو گئے۔ اب اگر تم نے علم کے مطابق پوری طرح عمل بھی کیا اور اپنی آخرت درست اور آباد کرنے میں لگ گئے تو تم عابد ہونے کے ساتھ ساتھ ایک صاحبِ بصیرت عالم بھی بن گئے اور دین کے بارے میں اب تم بفضلِ خدا جاہل یا غافل نہیں رہے اور نہ ہی کسی کے مُقلد رہے۔ تمہیں ایسے شرف پر مبارک دینی چاہیے تمہارے علم کی بہت زیادہ قیمت ہے اور تمہیں اس پر بہت زیادہ ثواب ملے گا اور تم نے علم کی گھاٹی کو عبور کر لیا اور تحصیلِ علم کے بارے میں اللہ تعالیٰ کا جو تم پر حق تھا اسے تم نے بَعُوْنِ الٰہی^(۲) ادا کر دیا۔ اللہ تعالیٰ سے اِنتجا ہے کہ وہ ہمیں اور تمہیں دین پر قائم رہنے کی توفیق عطا فرمائے۔

وَهُوَ أَرْحَمُ الرَّاحِمِينَ وَ لَا حَوْلَ وَ لَا قُوَّةَ إِلَّا بِاللَّهِ الْعَلِيِّ الْعَظِيمِ

①..... وہ علماء جنہیں علم کے اندر پہنچنے کی حاصل ہے۔ ②..... اللہ تعالیٰ کی مدد سے۔

دوسرا باب

دوسری گھائی توبہ کے بیان میں

پھر اے عبادت کے طالب! تجھ پر عبادت میں مشغول ہونے سے قبل اپنے گناہوں سے توبہ کرنا لازم ہے اور یہ دو وجہ سے لازم ہے:

ایک تو اس لیے تاکہ توبہ کے باعث تمہیں طاعت و عبادت کی توفیق نصیب ہو کیونکہ گناہوں کی نحوست بندے کو طاعات و عبادات بجالانے سے محروم کر دیتی ہے اور اس پر ذلت و رسوائی مُسَلِّط کر دیتی ہے، یقین جانو! کہ گناہ ایک ایسی زنجیر ہے جو بندے کو طاعات و نیکی کی طرف چلنے سے روک دیتی ہے اور گناہوں کے ہوتے ہوئے اُمور خیر میں جلدی نہیں ہو سکتی کیونکہ گناہوں کا مُثَل (۱) اور بوجھ نیکیوں کے سکون کو پیدا نہیں ہونے دیتا اور نہ ہی طاعات میں نشاط و خوشی پیدا ہونے دیتا ہے اور گناہوں پر اصرار اور اڑا رہنا دل کو سیاہ کر دیتا ہے۔ اس طرح انسان قساوت قلبی (۲) اور گناہوں کی تاریکی میں مبتلا ہو جاتا ہے، نہ اس میں خلوص پیدا ہو سکتا ہے اور نہ ہی دل کا تزکیہ (۳) اور نہ ہی عبادت میں لذت و صلاوت (۴) پیدا ہو سکتی ہے، جو شخص گناہوں سے تائب (۵) نہیں ہوگا، اگر خدا کا فضل اس کے شامل حال نہ ہو تو رفتہ رفتہ یہ گناہ اُسے کفر تک پہنچا دیں گے۔ ایسے شخص پر شقاوت (۶) اور بد بختی غالب آ جائے گی، تو ایسے شخص پر تعجب ہے کہ اس نحوست و قساوت (۷) کے ہوتے ہوئے اسے طاعاتِ الہی کی توفیق کس

- ①..... ہماری پن۔ ②..... دل کی سختی۔ ③..... دل کی صفائی۔ ④..... مٹھاس۔
 ⑤..... توبہ کرنے والا۔ ⑥..... بد نصیبی۔ ⑦..... سخت دلی۔

طرح مل سکتی ہے اور گناہوں پر اڑنے والا شخص طاعاتِ خداوندی کا دعویٰ کیسے کر سکتا ہے اور خلافِ شرع امور کو اپناتے ہوئے وہ عبادتِ خداوندی کیسے بجالا سکتا ہے؟ اسی طرح جو شخص گناہوں کی گندگی اور پلیدی سے آلودہ ہو وہ اللہ تعالیٰ کی مناجات کا قرب کیسے حاصل کر سکتا ہے؟ اسی لیے حضور اکرم صلی اللہ تعالیٰ علیہ وآلہ وسلم نے فرمایا:

”إِذَا كَذَّبَ الْعَبْدُ تَنَحَّى عَنْهُ الْمَلَائِكُانِ مِنْ تَنْتِنِ مَا يَخْرُجُ مِنْ فِيهِ“ (1) جب انسان جھوٹ بولتا ہے تو دونوں کراما کتابین (2) جھوٹ کی بدبو کی وجہ سے اس سے علیحدہ ہو جاتے ہیں۔

اور جھوٹ و غیبت کے ہوتے ہوئے زبانِ ذکرِ الہی کے لائق کیسے ہو سکتی ہے اس لیے گناہوں پر اصرار کرنے والے آدمی کو نیک کام کی توفیق ملنا بہت مشکل ہے اور نہ ہی عبادت کرتے وقت ایسے شخص کے اعضاء میں چستی اور سکون پیدا ہو سکتا ہے ایسا شخص اگر کچھ ٹوٹی پھوٹی عبادت کرے گا تو وہ بھی مشقت کے ساتھ پھر ایسی عبادت میں لذت و صفائی وغیرہ کچھ نہ ہوگی یہ سب کچھ گناہوں کی نحوست اور ترکِ توبہ سے ہوگا۔

اس شخص نے سچ فرمایا ہے جس نے کہا ہے کہ اگر تورات کو نمازِ تہجد پڑھنے کی اور دن کو روزہ رکھنے کی قوت نہیں رکھتا تو سمجھ لے کہ تو منحوس ہو چکا ہے اور

①..... سنن الترمذی، کتاب البر والصلة، باب ما جاء الفحش... الخ، ۳/۳۹۲، حدیث:

۱۹۷۹، بتغیر و الکامل لابن عدی، مقدمة المصنف، الباب السادس، ۱/۸۸، بتغیر۔

②..... اعمال لکھنے والے فرشتے۔

معاصی (۱) کی نحوست تجھ پر مُسَلِّط ہو چکی ہے۔

توبہ کے ضروری ہونے کی دوسری وجہ یہ ہے کہ بغیر توبہ کے عبادات قبول نہیں ہوتیں، جس طرح قرض خواہ کا قرض ادا کرنے سے پہلے اس کے سامنے ہدیے اور تحفے کوئی اہمیت نہیں رکھتے اور نہ وہ انہیں قبول کرتا ہے، اسی طرح پہلے گناہوں سے توبہ لازم ہے اس کے بعد عام عباداتِ نافلہ، اسی طرح جب فرائض کسی کے ذمے لازم ہوں تو اس کے نوافل وغیرہ کیسے قبول ہو سکتے ہیں یوں ہی اگر کوئی شخص حرام و ممنوع کام تو ترک نہ کرے مگر مباح و حلال اشیاء میں پرہیز و احتیاط کرے تو اس کا ایسا پرہیز کیا وقعت رکھ سکتا ہے اور وہ شخص خدا تعالیٰ سے مُناجات، اس کی دَرگاہ میں پسندیدہ اور اس کی شِئاء کرنے کے لائق کیسے ہو سکتا ہے جس پر خدا تعالیٰ ناراض ہو، گناہوں پر اصرار کرنے والوں کا اکثر یہی حال ہے۔

سوال: تَوْبَةُ النَّصُوحِ کے کیا معنی ہیں، اس کی تعریف کیا ہے اور بندے کو کیا کرنا چاہیے جس سے اس کے تمام گناہ معاف ہو جائیں؟

جواب: دل کے کاموں میں سے ایک کام توبہ ہے اور عام علماء نے اس کی تعریف یہ کی ہے: "تَنْزِيهُ الْقَلْبِ عَنِ الذَّنْبِ" دل کو گناہوں سے پاک کرنا، اور ہمارے شیخ رَحْمَةُ اللّٰهِ عَلَيْهِ نے یہ تعریف کی ہے:

"اِنَّهُ تَرَكَ اِخْتِيَارَ ذَنْبٍ سَبَقَ مِثْلَهُ عَنْهُ مَنْرِلَةً لَا صُوْرَةَ تَعْظِيْمًا لِلّٰهِ تَعَالَى وَ حَذْرًا مِّنْ سَخَطِهِ" آئندہ کے لیے ایسے گناہ کو ترک کر دینے کا قصد کرنا جس درجے کا پہلے گناہ ہو چکا ہو، اور یہ ترک محض خدا کی تعظیم اور اس کی ناراضگی کے ڈر کے باعث ہو۔

①..... گناہوں۔

شیخ کی تعریف کے مطابق توبہ کی چار شرطیں ہیں

﴿1﴾ گناہ ترک کر دینے کا ارادہ، اس کا مطلب یہ ہے کہ اپنے دل کو اس بات پر پختہ اور مضبوط کر لے کہ آئندہ کبھی گناہوں کی طرف رجوع نہیں کروں گا، لیکن اگر کوئی شخص یا فِعْل گناہ چھوڑ دے مگر دل میں خیال ہو کہ پھر کبھی کروں گا، یا اِبْتِدَاءً گناہ چھوڑنے کا ارادہ ہی مُتَرَدِّدٌ⁽¹⁾ ہو تو ایسا شخص بعض اوقات پھر گناہوں میں مبتلا ہو جاتا ہے، ایسا شخص اگر چہ وقتی طور پر گناہوں سے رُک جاتا ہے مگر اسے تائب⁽²⁾ نہیں کہا جاسکتا۔

﴿2﴾ دوسری شرط یہ ہے کہ جس گناہ سے توبہ کر رہا ہو اس مرتبہ کا گناہ پہلے کہیں اس سے صادر ہو چکا ہو کیونکہ اگر پہلے سے ایسا گناہ صادر نہیں ہو صرف آئندہ کے لیے اس سے بچتا ہے تو ایسے شخص کو تائب نہیں کہیں گے بلکہ مُتَّقِی کہیں گے، کیا تمہیں معلوم نہیں کہ نبی کریم صَلَّى اللهُ تَعَالَى عَلَيْهِ وَسَلَّمَ کو کُفْر سے بچنے والا تو کہہ سکتے ہیں مگر کُفْر سے توبہ کرنے والا نہیں کہہ سکتے کیونکہ کُفْرٌ تَوَاعُذُ اللهُ بِكَبْهِيْ بِهِيْ اَبٍ (صَلَّى اللهُ تَعَالَى عَلَيْهِ وَآلِهِ وَسَلَّمَ) سے صادر نہیں ہوا، اور حضرت عمر رَضِيَ اللهُ تَعَالَى عَنْهُ کو کُفْر سے تائب کہیں گے کیوں کہ آپ پہلے حالتِ کُفْر میں رہ چکے تھے۔

﴿3﴾ تیسری شرط یہ ہے کہ وہ گناہ رُتْبَةً میں پہلے گناہ کی طرح ہونہ کہ صورت میں، کیا تمہیں معلوم نہیں کہ جس پرانے بوڑھے نے جوانی کے زمانے میں زنا یا ڈاکہ زنی کا اِثْر تِگاب کیا ہو، وہ اب بڑھاپے میں توبہ تو کر سکتا ہے کیونکہ توبہ کا دروازہ

②..... توبہ کرنے والا۔

①..... تذبذب کا شکار۔

بند نہیں مگر اب اسے زنا یا ڈاکہ زنی کے ترک کا اختیار نہیں کیونکہ اب وہ عملی طور پر یہ گناہ نہیں کر سکتا تو چونکہ اب وہ زنا یا ڈاکہ زنی پر قادر نہیں، اس لیے یہ نہیں کہہ سکتے کہ وہ اپنے اختیار سے انہیں چھوڑ رہا ہے یا ان سے رُک رہا ہے کیونکہ اب وہ عاجز ہو چکا ہے اور اسے اب ان پر قدرت نہیں رہی مگر وہ اس وقت بھی زنا یا ڈاکہ زنی جیسے دوسرے حرام و ممنوع افعال پر قادر ہے جیسے جھوٹ بولنا، کسی پر زنا کی تہمت لگانا کسی کی غیبت یا چغلی کرنا وغیرہ امور یہ سب گناہ ہیں اگرچہ ہر ایک میں اپنی اپنی نوعیت کے اعتبار سے فرق ہے لیکن یہ تمام گناہ ایک ہی رُتبہ کے شمار ہوتے ہیں مگر یہ گناہ پدعت کی پیروی سے کم ہیں اور پدعت کی پیروی کفر سے کم ہے تو یہ توبہ جو زنا یا ڈاکہ زنی سے ہوگی صورتہ توبہ ہوگی۔

﴿4﴾ چوتھی شرط یہ ہے کہ گناہوں سے توبہ اللہ تعالیٰ کی تعظیم کے لیے اور اس کے دردناک عذاب سے ڈر کر ہو، کسی دُنیوی غرض یا لوگوں سے ڈر کر یا طلبِ ثنا⁽¹⁾ کے لیے یا اپنی مشہوری یا جسمانی لاغرئی کی وجہ سے یا محتاجی اور کسی اور رُکاوٹ کی وجہ سے نہ ہو۔

جب توبہ کے یہ ارکان و شرائط پائے جائیں گے توبہ مکمل طور پر ہوگی اور اسے توبہ صادقہ کہا جائے گا۔

توبہ کے مُقَدِّمات تین امر ہیں یعنی جن چیزوں کا توبہ سے پہلے ہونا ضروری ہے:

اول: یہ کہ اپنے گناہوں کو نہایت قَبیح افعال⁽²⁾ تصور کرے۔

①..... تعریف کے حصول۔ ②..... بُرے کام۔

دوم: یہ کہ اللہ تعالیٰ کے عذاب کی شدت اور اس کے غُصَب کی سختی کو دل میں حاضر کرے۔

سوم: یہ کہ اپنی کمزوری اور گناہ کے بارہ میں اپنی بے حیائی کو محسوس کرے اور اس کا اعتراف کرے۔

کیونکہ جو شخص سورج کی تیز دھوپ، چوکیدار کے تھپڑ اور چیونٹی کے ڈنک کو برداشت نہیں کر سکتا وہ دوزخ کی شدید گرمی، جہنم کے فرشتوں کی مار اور انتہائی زہریلے سانپوں کے ڈنک کیسے برداشت کر سکتا ہے، دوزخ میں کچھو کچھ جتنے بڑے اور وہاں کے سانپ اونٹ کی گردن جتنے موٹے ہوں گے اور یہ سانپ اور کچھو وغیرہ دوزخ کی آگ کے ہوں گے۔ اس وقت وہ غُصَب اور غصے کے مکان میں رکھے ہوئے ہیں، ہم بار بار خدا کے غُصَب اور عذاب سے پناہ مانگتے ہیں۔

تم اگر ان دہشت ناک اُمور کو یاد رکھو گے اور ہر دن رات میں کسی وقت ان کی یاد تازہ کرتے رہو گے تو ضرور تمہیں گناہوں سے خالص توبہ نصیب ہو جائے گی۔ اللہ تعالیٰ ہر ایک کو اپنے فضل سے توبہ کی توفیق دے۔

سوال: اگر کوئی شخص یہ کہے کہ نبی کریم صلی اللہ تعالیٰ علیہ وآلہ وسلم نے تو توبہ کے متعلق صرف یہ فرمایا ہے کہ

”أَلَسَدُمُ تَوْبَةٌ“ (1) ”یعنی گناہوں پر پشیمان ہونے کا نام توبہ ہے۔“ توبہ کے جو ارکان و شرائط تم نے بیان کیے ہیں ان کا حضور (صلی اللہ تعالیٰ علیہ وآلہ وسلم) نے تو کوئی ذکر نہیں فرمایا۔

①..... سنن ابن ماجہ، کتاب الزہد، باب ذکر التوبۃ، ۴/۴۹۲، حدیث: ۴۲۵۲۔

جواب: صرف ندامت کو توبہ نہیں کہا جاسکتا کیونکہ گناہوں پر پشیمانی بندہ کے اختیار و قدرت میں نہیں، تم اس چیز کو محسوس کرتے ہو کہ بسا اوقات بندہ ایک فعل پر نادم و پشیمان ہو رہا ہوتا ہے حالانکہ دل سے وہ اس ندامت و پشیمانی کو پسند نہیں کر رہا ہوتا تو معلوم ہوا کہ ندامت و پشیمانی بندہ کے اختیار میں نہیں اور توبہ تو اختیاری چیز ہے اسی لیے توبہ کا حکم دیا گیا ہے، تو اس تشریح سے صاف طور پر معلوم ہوا کہ ندامت و پشیمانی یقیناً عین توبہ نہیں، اس لیے مذکورہ حدیث کے وہ معنی نہیں جو ظاہراً سمجھ میں آتے ہیں بلکہ اس کے یہ معنی ہیں کہ اللہ تعالیٰ کی عظمت و ہیبت کا تصور کر کے اور اس کے دردناک عذاب کے خوف سے جو ندامت و پشیمانی بندہ کے دل میں پیدا ہوتی ہے وہ بندے کو خالص توبہ کرنے پر ابھارتی ہے اور ایسی ندامت و پشیمانی صحیح تائبین^(۱) کا حال اور ان کی صفت ہے کیونکہ بندہ جب مُنَدِّرَ جَہِ بِالِالتوبہ کے مُقَدَّمَاتِ^(۲) کو بار بار خیال میں لائے گا تو اسے اپنے گناہوں پر ندامت محسوس ہوگی اور یہی ندامت اس کو تڑکِ مَعَاصِي^(۳) پر ابھارے گی اور ایسی ندامت آئندہ کے لیے بھی تائب کے دل میں قائم رہے گی اور خداوند تعالیٰ کے دربار میں عاجزی اور زاری پر بَرَأَنگِیختہ کرے گی^(۴)، تو چونکہ ایسی ندامت توبہ کا سبب اور تائب کی صفتوں میں سے ہے اس لیے حضور (عَلَيْهِ السَّلَام) نے ایسی ندامت کو توبہ فرما دیا۔ اس معنی کو اچھی طرح سمجھ لو اللہ تعالیٰ تمہیں سمجھنے کی توفیق دے۔

سوال: یہ کیسے ہو سکتا ہے کہ انسان ایسا ہو جائے کہ اس سے کوئی صغیرہ یا کبیرہ گناہ

①..... توبہ کرنے والوں۔ ②..... وہ امور جن کا توبہ سے پہلے ہونا ضروری ہے۔

③..... گناہوں کو چھوڑنے۔ ④..... مائل کرے گی۔

صادر ہی نہ ہو؟ حالانکہ انبیاء کرام صَلَوَةُ اللّٰهِ تَعَالٰی عَلَیْہِمْ وَ سَلَامُہُ جو تمام مخلوقات سے قَطْعی (1) طور پر اشرف و اعلیٰ تھے ان کے متعلق بھی اہل علم میں اختلاف ہے کہ وہ اس مرتبہ پر پہنچے یا نہیں؟

جواب: ایسے درجہ پر پہنچ جانا کہ کوئی صغیرہ یا کبیرہ گناہ صادر نہ ہو ممکن ہے محال نہیں بلکہ اللہ تعالیٰ کی توفیق جس کے شامل حال ہو جائے اس کے لیے آسان ہے، اللہ تعالیٰ جس کو چاہے اپنی رحمت کے ساتھ خاص کر لیتا ہے۔

پھر یہ بھی توبہ کے شرائط میں سے ہے کہ قصداً گناہ صادر نہ ہو، اگر بھول چوک سے کوئی لغزش ہو جائے تو خدا تعالیٰ رء و ف و رَحِیم اُسے معاف کر دے گا اور جسے خدا کی توفیق حاصل ہو گئی ہو وہ گناہوں سے با آسانی محفوظ رہ سکتا ہے۔ اگر تم توبہ نہ کرنے کا یہ بہانہ کرو کہ ہمیں اپنے نفس پر اعتماد نہیں شاید توبہ کے بعد گناہوں سے باز رہے یا نہ رہے اور شاید ہم توبہ پر ثابت و مضبوط رہیں یا نہ رہیں، اس لیے توبہ کرنے سے کیا فائدہ، تو اس تاویل کا جواب سن لو کہ ایسا خیال شیطان کا سراسر دھوکا اور فریب ہے کیونکہ تمہیں کیسے معلوم ہے کہ توبہ کے بعد ضرورتاً سے گناہ ہو جائے گا ہو سکتا ہے توبہ کے بعد مُتَّصِل (2) ہی تم پر موت آ جائے اور گناہ کرنے کا موقع نہ ملے، باقی یہ وہم کہ شاید گناہ ہو جائے تو ایسے وہم کا کوئی اعتبار نہیں تم پر صرف یہ لازم ہے کہ توبہ کے وقت آئندہ گناہ ترک کر دینے کا ارادہ پکا اور سچا ہو، باقی اس ارادے پر تمہیں استقامت دینا خدا کا کام ہے پس اگر اس ارادے پر تم خدا کے فضل سے قائم رہے تو یہی مقصود ہے اور اگر خدا نخواستہ تم اس ارادے پر قائم نہ

②..... ساتھ افزا۔

①..... یقینی۔

رہے تو بھی تمہارے گزشتہ گناہ تو معاف ہو گئے، گزشتہ گناہوں کے عذاب سے تو تمہیں خلاصی مل گئی اور گزشتہ گناہوں کی آلودگی سے تم پاک ہو گئے۔ توبہ کے بعد اگر کوئی گناہ ہوا ہو تو بس وہی تمہارے ذمے ہے تو سابقہ گناہوں کا معاف ہو جانا کوئی کم نفع ہے؟ اس لیے صرف اس وسوسہ سے توبہ کرنے سے نہ رُکو کہ مَبَاذَا (۱) پھر گناہ ہو جائے کیونکہ خالص توبہ کرنے سے تمہیں دو بڑے فائدوں سے ایک فائدہ تو یقیناً ہوگا کہ یا تو ہمیشہ کے لیے تَوْبَةُ النُّصُوحِ میسر آ جائے گی یا سابقہ گناہ معاف ہو جائیں گے۔ اللہ تعالیٰ ہی توفیق و ہدایت کا مالک ہے۔

گناہوں کے متعلق یہ یاد رکھو کہ گناہوں کی نوعیت مختلف ہے کیونکہ گناہ تین قسم کے ہیں:

ایک یہ کہ تم نے خدا کے فرض کردہ احکام کو ادا نہ کیا ہو اور ان کی ادائیگی تمہارے ذمہ ہو جیسے نماز، روزہ، زکوٰۃ اور کفارہ وغیرہ تو یہ شخص زبانی توبہ سے معاف نہیں ہوں گے بلکہ حتی الامکان ان کی قضا لازم ہے۔

دوسری قسم وہ گناہ جن کی اب قضا تو نہیں ہو سکتی مگر ہوں وہ بھی تمہارے اور خدا کے درمیان ہی جیسے کہیں شراب نوشی کی ہو یا راگ رنگ (۲) کی محفل سجائی ہو یا سود کھایا ہو تو (۳) اس قسم کے گناہوں کی معافی کی صورت یہ ہے کہ گزشتہ گناہوں

①..... خدا خواستہ۔ ②..... گانے باجوں۔ ③..... جو مال رشوت یا تَغْنِي (گانے) یا چوری سے حاصل ہوا اس پر فَرَض ہے کہ جس جس سے لیا ان پر واپس کر دے وہ نہ رہے ہوں تو وَرَشْكُودے پتا نہ چلے تو فقیروں پر تَصَدَّق کرے یہی حکم سود وغیرہ عقودِ فاسدہ کا ہے فرق صرف اتنا ہے کہ جس سے لیا بالخصوص انہیں واپس کرنا فرض نہیں بلکہ اسے اختیار ہے کہ (جس سے لیا) اسے واپس کر دے خواہ ابتداءً تَصَدَّق (خیرات) کر دے۔ (چندے کے بارے میں سوال جواب، ص ۳۶، بحوالہ فتاویٰ رضویہ، ۵۵۲/۲۳)

پر عدالت و پشیمانی کی جائے اور آئندہ کے لیے انہیں ترک کر دینے کا مُصَمَّم (1) ارادہ کر لیا جائے۔

تیسری قسم وہ گناہ ہیں جو تمہارے اور مخلوق کے درمیان ہیں۔ تمام گناہوں سے زیادہ سنگین گناہ یہ تیسری قسم کے گناہ ہیں ان کی نوعیت مختلف ہوتی ہے بعض کسی کے مال سے تعلق رکھتے ہیں اور بعض کسی کی ذات سے، اسی طرح بعض وہ ہوتے ہیں جن کا تعلق کسی کی عزت و حرمت سے ہوتا ہے اور بعض وہ ہوتے ہیں جو کسی کو دینی طور پر نقصان پہنچایا ہوتا ہے۔

تو جن کا تعلق مال سے ہے ان کے متعلق ضروری ہے کہ اگر ہو سکے تو وہ مال واپس کر دیا جائے اگر غربت و افلاس کے باعث واپس کرنے سے معذور ہے تو صاحب مال سے جائز و حلال کروالے اگر صاحب مال مرچکا ہے یا وہاں موجود نہیں تو مال کی مقدار کے مطابق کوئی چیز صدقہ کر دے اور اگر یہ بھی ممکن نہ ہو تو اعمالِ صالحہ کی کثرت کرے اور اللہ تعالیٰ کے دربار میں گریہ و زاری کرے تاکہ روز قیامت خدا تعالیٰ اس صاحب مال کو راضی کر دے اور وہ گناہ جن کا تعلق کسی کی جان یا ذات سے ہو جیسے کسی کو قتل کیا ہو تو اس کے عوض (2) قصاص دینا لازم ہے یا مقتول کے وارثوں سے مُعَاف کرانا ضروری ہے اور اگر وارث موجود نہیں تو دَرِّ بَارِئِزِ دِی میں گریہ و زاری ضروری ہے اور خدا سے اس کی مُعَافِی چاہنا لازم ہے تاکہ اللہ عَزَّوَجَلَّ اس مقتول کو تم سے راضی کر دے اور کسی کی عزت و آبرو سے متعلق یہ گناہ ہے کہ کسی کی غیبت کی جائے (اور اسے معلوم ہو جائے) یا کسی پر بہتان

①..... پکا / پختہ۔ ②..... بدلے میں۔

لگایا جائے یا کسی کو گالیاں دی جائیں تو اس قسم کے گناہ کی مُعافی کی صورت یہ ہے کہ اس کے سامنے اپنے آپ کو جھوٹا کہا جائے اور اپنی زیادتی اور خطا کا اعتراف کیا جائے اور اگر اس کے سامنے اپنی زیادتی و غلطی کا اعتراف کرنے میں فتنہ اور جھگڑے کا صحیح اندیشہ ہو تو اس صورت میں بھی مُعافی کے لیے خدا کے دربار میں ہی گریہ وزاری کرے تاکہ مُعافی ہو جائے اور کسی کی آبرو سے متعلق یہ گناہ ہے کہ کسی کے اہل و عیال سے حیانت کی جائے یا کوئی اور حرکتِ بد کی جائے تو ایسے گناہ کو نہ تو اس کے سامنے ظاہر کیا جاسکتا ہے اور نہ ہی مُعاف کروایا جاسکتا ہے تو اس کی مُعافی کے لیے بھی دربارِ ایزدِ دی میں ہی گریہ وزاری کرنی چاہیے۔ ہاں اگر فتنہ کا خوف نہ ہو، اگرچہ یہ نادر ہے تو اس کے سامنے ظاہر کر کے مُعاف کرا لیا جائے اور وہ گناہ جن کا تعلق کسی کے دین سے ہو، یہ ہیں کہ کسی کو کافر یا بدعتی یا گمراہ کہا جائے تو یہ بھی سخت گناہ ہے، ایسے گناہوں کی مُعافی بھی اسی صورت میں ہو سکتی ہے کہ اس کے سامنے اپنی خطا اور غلطی کا اعتراف کیا جائے اور اگر وہ موجود نہ ہو تو دربارِ الہی میں گڑگڑائے اور استغفار کرے اور اپنے آپ پر ملامت کرے تاکہ روزِ قیامت خدا تعالیٰ اس شخص کو راضی کر دے۔

خلاصہ یہ کہ جہاں تم گناہ کے ساتھ تکلیف دینے والوں کو راضی بھی کر سکو وہاں ان کو راضی بھی کرو، ورنہ مُعافی اور بخشش کے لیے خدا تعالیٰ کی طرف رُجوع کرو، اس کے دربار میں گریہ وزاری کرو اور صدقہ و خیرات کرو تاکہ روزِ قیامت اللہ عَزَّوَجَلَّ تمہارے درمیان رضامندی کرا دے اس لیے کہ خدا کے فضل و کرم

سے یہ امید ہے کہ وہ تمہاری صادق گریہ و زاری دیکھ کر تمہارے خُصْم (۱) کو اپنے خزانوں سے عطا کر کے تمہاری طرف سے راضی کر دے۔

توبہ کے ارکان و شرائط جو ہم نے بیان کیے ہیں، جب تم ان پر پوری طرح عمل پیرا ہو جاؤ گے اور آئندہ کے لیے اپنے دل کو ہر قسم کے گناہوں سے پاک رکھنے کا عہد کر لو گے تو تمہارے گزشتہ گناہ معاف ہو جائیں گے۔ اب آئندہ اگر اس عہد پر تو تم قائم رہے مگر گزشتہ قضائیں ادا نہ کر سکے یا ناراض لوگوں کو راضی نہ کر سکے تو یہ سابقہ گناہ ہی تمہارے ذمہ رہے باقی تمام بخش دیئے جائیں گے۔

اور اس بابِ التَّوْبَةِ کی شرح بہت طویل ہے جس کی گنجائش یہ مختصر کتاب نہیں رکھتی اگر اس کی زیادہ شرح مطلوب ہو تو کتاب ”اِحْيَاءُ الْعُلُومِ“ کے ”بابُ التَّوْبَةِ“ یا ”الْقُرْبَةُ إِلَى اللَّهِ“ یا ”كِتَابُ الْغَايَةِ الْقُصْوَى“ کا مطالعہ کرو، یہاں صرف اسی قدر بیان کیا ہے جس کی اشد ضرورت تھی۔ (۲)

پھر تمہیں معلوم ہونا چاہیے کہ توبہ کی گھاٹی بہت سخت گھاٹی ہے اس کی اہمیت بہت زیادہ ہے اور اس سے غفلت شدید نقصان کی موجب (۳) ہے، توبہ کی اہمیت و ضرورت اس واقعہ سے ظاہر ہوتی ہے جو اُستاد ابواسحاق اسْفَرَايْنِي رَحْمَةُ اللَّهِ تَعَالَى عَلَيْهِ سے منقول ہے، اُستاد موصوف باعمل اور رَاسِخ فِي الْعِلْمِ (۴) علماء میں سے تھے، آپ (رَحْمَةُ اللَّهِ تَعَالَى عَلَيْهِ) فرماتے ہیں:

- ①..... تم سے اپنے حق کا مطالبہ کرنے والے۔ ②..... توبہ کے بارے میں مزید معلومات کیلئے ”مکتبۃ المدینہ“ کی مطبوعہ کتاب ”توبہ کی روایات و حکایات“ کا مطالعہ بھی کیجئے۔ ③..... باعث۔
- ④..... حضرت انس بن مالک رضی اللہ تعالیٰ عنہ سے مروی ہے کہ ”رَاسِخٌ فِي الْعِلْمِ“ وہ عالم باعمل ہے جو اپنے علم کا متبع (عمل کرنے والا) ہو۔ (تفسیر خزائن العرفان، پ ۳، اہل عمران، تحت الایۃ: ۷، ص ۱۰۴)

میں نے تیس برس اللہ تعالیٰ سے تَوْبَةُ النَّصُوحِ نصیب ہونے کی التجا کی
تیس برس کے بعد میں اپنے دل میں متعجب ہوا اور دربارِ خداوندی میں عرض کیا:
”اے پروردگار! مجھے تیس برس ہوئے ہیں تجھ سے صرف ایک حاجت کے لیے
التجا کرتے لیکن تو نے اب تک وہ بھی پوری نہ کی۔“ جب میں سویا تو خواب میں
ایک شخص دیکھا جو مجھے کہہ رہا تھا: تو اپنی تیس سالہ دُعا پر تعجب کرتا ہے تجھے یہ معلوم
نہیں کہ تو کتنی بڑی چیز کا مطالبہ کر رہا ہے؟ تو اس چیز کا مطالبہ کر رہا ہے کہ اللہ تعالیٰ
تجھے اپنا دوست بنا لے، کیا تو نے اللہ تعالیٰ کا یہ ارشاد نہیں سنا کہ

إِنَّ اللَّهَ يُحِبُّ التَّوَّابِينَ وَيُحِبُّ
الْمُتَّطِهِّرِينَ ﴿۳۷﴾ (۱)

سُتھرا رہنے والوں کو دوست رکھتا ہے۔

تو کیا تو توبہ کو معمولی شے خیال کرتا ہے؟

اے غافل مسلمانو! ذرا ان ائمہ دین کے حالات پر تو نظر کرو کہ وہ توبہ کے
لئے کتنا اہتمام کرتے تھے اور اصلاحِ قلوب (۲) کے لیے کس طرح مسلسل تگ و
دو میں لگے رہتے تھے اور توشہٴ آخرت تیار کرنے کی خاطر کس طرح جانفشانی سے
مصروف رہتے تھے۔

توبہ میں تاخیر کرنا سخت نقصان دہ ہے کیونکہ گناہ سے ابتداءً قساوتِ قلبی (۳)
پیدا ہوتی ہے پھر رفتہ رفتہ انسان گُمر و گمراہی تک جا پہنچتا ہے، کیا تمہیں ابلیس اور

①..... ترجمۃ کنز الایمان: بیشک اللہ پسند رکھتا ہے بہت توبہ کرنے والوں کو اور پسند رکھتا ہے
سُتھروں کو۔ (پ ۲، البقرہ: ۲۲۲)۔ ②..... دل کی اصلاح۔ ③..... دل کی سختی۔

بَلَعَم بَاغُورَاءَ كَاوَاقَعَه يَادُنْهِيَسْ؟

ان سے ابتدا میں ایک ہی گناہ صادر ہوا مگر وہ بعد میں کفر و گمراہی تک پہنچ گئے اور ہمیشہ کے لیے تباہ حال لوگوں میں شامل ہو گئے، اس لیے توبہ کے بارہ میں تم پر بیداری و کوشش لازم ہے اگر تم جلد توبہ کرو گے تو امید ہے کہ عنقریب گناہوں پر اصرار کرنے کے مرض کا تمہارے دل سے قلع قمع^(۱) ہو جائے اور گناہوں کی نحوست کا بوجھ تمہاری گردن سے اتر جائے اور گناہوں کی وجہ سے جو قساوت قلبی پیدا ہوتی ہے اس سے ہرگز بے خوف نہ ہو بلکہ ہر وقت اپنے دل پر نگاہ رکھو کیونکہ بعض صالحین (رَحْمَةُ اللّٰهِ تَعَالٰی عَلَيْهِمْ) نے فرمایا ہے:

”إِنَّ سَوَادَ الْقَلْبِ مِنَ الذُّنُوبِ وَ عَلَامَةُ سَوَادِ الْقَلْبِ أَنْ لَا تَجِدَ مِنَ الذُّنُوبِ مَفْرَعًا وَ لَا لِلطَّاعَةِ مَوْعًا وَ لَا لِلْمَوْعِظَةِ مَنُجَعًا وَ لَا تَسْتَحْقِرَنَّ مِنَ الذُّنُوبِ شَيْئًا فَتَحْسَبَ نَفْسَكَ تَائِبًا وَ أَنْتَ مُصِرٌّ عَلَى الْكِبَايِرِ“

بے شک گناہ کرنے سے دل سیاہ ہو جاتا ہے اور دل کی سیاہی کی علامت یہ ہوتی ہے کہ گناہوں سے گھبراہٹ نہیں ہوتی، طاعت کے لیے موقع نہیں ملتا، نصیحت سے کوئی فائدہ نہیں ہوتا، اے عزیز! کسی گناہ کو معمولی نہ خیال کرو اور کبیرہ گناہوں پر اصرار کرنے کے باوجود اپنے آپ کو تائب گمان نہ کرو۔

حضرت گھممس بن الحسن رَحْمَةُ اللّٰهِ تَعَالٰی عَلَيْهِ سے منقول ہے کہ آپ (رَحْمَةُ اللّٰهِ تَعَالٰی عَلَيْهِ) نے فرمایا کہ مجھ سے ایک گناہ سرزد ہوا، تو میں اس پر چالیس برس روتا رہا۔ لوگوں نے پوچھا: ”اے ابو عبد اللہ! وہ کون سا گناہ تھا؟“ تو آپ (رَحْمَةُ اللّٰهِ تَعَالٰی عَلَيْهِ) نے فرمایا: ”ایک دفعہ میرا ایک دوست میری ملاقات کو آیا تو

①..... خاتمہ۔

میں نے اس کے لیے مچھلی پکائی، جب وہ کھانا کھا چکا تو میں نے اٹھ کر اپنے پڑوسی کی دیوار سے مٹی لے کر اپنے مہمان کے ہاتھ دھلائے۔“ (۱)

پس اے لوگو! نفس کو گناہوں پر ٹوکتے رہو، اس کا محاسبہ (۲) کرتے رہو اور توبہ کرنے میں سستی اور تاخیر نہ کرو کیونکہ موت کا وقت پوشیدہ ہے اور دنیا دھوکے و فریب میں ڈال رہی ہے اور نفس و شیطان دو خطرناک دشمن تمہیں گمراہ کرنے کی تاک میں ہیں اس لیے ہر وقت دربارِ ایزدی میں تضرع و زاری (۳) کرتے رہو اور اپنے والد ماجد حضرت آدم علیہ الصلوٰۃ والسلام کا حال اکثر اوقات ذہن میں دوہراتے رہو جن کو رب تعالیٰ نے خود اپنے دستِ قدرت سے پیدا فرمایا اور ان میں اپنی روح پھونکی اور پھر فرشتے انہیں اٹھا کر جنت میں لے گئے، آپ (علیہ السلام) سے صرف ایک لغزش سر زد ہوئی تو اپنے مقامِ عالی سے گر گئے یہاں تک کہ ایک روایت میں آیا ہے کہ لغزش ہونے کے بعد اللہ تعالیٰ نے آپ (علیہ السلام) سے پوچھا:

”يَا آدَمُ أَيُّ جَارٍ كُنْتُ لَكَ؟ قَالَ نَعَمَ الْجَارُ يَا رَبِّ قَالَ يَا آدَمُ أُخْرِجْ مِنْ

جَوَارِي وَضِعْ عَنْ رَأْسِكَ تَاجَ كَرَامَتِي، فَإِنَّهُ لَا يُجَاوِرُنِي مِنْ عَصَانِي“

اے آدم! میرا جواری رحمت تیرے لئے کیسا تھا؟ آپ (علیہ السلام) نے عرض کیا: بہت

اچھا، تو اللہ تعالیٰ نے فرمایا: میرے جواری رحمت سے دُور چلا جا اور میری عطا کردہ عزت کا تاج

سر سے اتار دے کیونکہ میری نافرمانی کرنے والا میرے جواری رحمت میں رہنے کا اہل نہیں۔ (۴)

①..... حلیۃ الاولیاء، کھمس الدعاء، ۲۲۸/۶، رقم: ۸۳۸۹۔

②..... باز پرس۔ ③..... گریہ و زاری۔ ④..... اس پیرا گراف میں جہاں لفظ ”پڑوسی“ یا

”پڑوس“ تھا اس کو ”جواری رحمت“ سے بدل دیا ہے۔ (علیہ)

ایک روایت میں آیا ہے کہ آدم عَلَيْهِ الصَّلَاةُ وَالسَّلَامُ دو سو برس اس نغزش پر روتے رہے، تب جا کر اللہ تعالیٰ نے آپ (عَلَيْهِ السَّلَام) کی توبہ قبول فرمائی اور اس نغزش کو معاف فرمایا۔ یہ اس کامل بزرگ کا حال ہے جو اس کا نبی اور دوست تھا تو عام لوگوں کا کیا حال ہوگا جو بے شمار گناہوں کا اڑتکاب کر چکے ہیں۔ دو سو برس وہ اخلاص کا پیکر و یا جو واقعی تائب اور خدا کی طرف رجوع کرنے والا تھا، تو گناہوں پر اصرار کرنے والے غافل کو کس قدر زیادہ گریہ و زاری کی ضرورت ہوگی؟ ایک شاعر نے اسی چیز کو کتنے اچھے انداز میں ادا کیا ہے، شعر ے

يَخَافُ عَلَى نَفْسِهِ مَنْ يَتُوبُ فَكَيْفَ تَرَى حَالَ مَنْ لَا يَتُوبُ

وہ ڈر رہے ہیں جو ہر وقت توبہ و استغفار میں مصروف رہتے ہیں تو ان کا کیا حال ہوگا جو سرے سے توبہ ہی سے غافل ہیں۔

اور توبہ کرنے کے بعد اگر توبہ توڑ ڈالو اور پھر گناہ شروع کر دو تو جلد توبہ کی طرف لوٹو اور نفس کو توبہ پر راغب کرنے کے لیے یہ کہو: ”اے نفس! اب دوبارہ خلوص سے توبہ کر لے شاید یہ تیری آخری توبہ ہو اور اس کے بعد ارتکابِ گناہ کے بغیر ہی تو مر جائے۔“ اسی طرح گناہ کے بعد توبہ کرتے رہو اور جس طرح تم نے گناہ کرنا دستور بنا لیا ہے گناہ کے بعد توبہ کو بھی پیشہ بنا لو اور گناہ کر کے توبہ سے عاجز نہ ہو جاؤ اور کبھی توبہ سے منہ نہ موڑو اور شیطانی دھوکہ میں آ کر توبہ سے ہرگز نہ رُو کیونکہ توبہ کرنا نیک ہونے کی علامت ہے کیا تم نے نبی کریم صَلَّى اللَّهُ تَعَالَى عَلَيْهِ وَآلِهِ وَسَلَّمَ کا یہ ارشاد نہیں سنا، آپ صَلَّى اللَّهُ تَعَالَى عَلَيْهِ وَآلِهِ وَسَلَّمَ فرماتے ہیں:

خَيْرٌ كُمْ كُلُّ مُفْتِنٍ تَوَّابٍ. (1) تم میں سے بہتر وہ شخص ہے جس سے اگر گناہ صادر ہوں تو بعد میں فوراً توبہ کرے۔

اور خدا کی طرف زیادہ رجوع کرے اور گناہوں پر پشیمان زیادہ ہو اور خدا تعالیٰ سے ڈر کر استغفار زیادہ کرے، تم اس آیت قرآنی کے معنی پر تو غور کرو:

وَمَنْ يَعْمَلْ سُوءًا أَوْ يَظْلِمْ نَفْسَهُ جُورًا يَكْبِرًا يَأْتِ بِهَا خَبْرًا
ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا (2)

تعالیٰ کو ضرور بخشنے والا مہربان پائے گا۔

فصل

الْغَرَضُ جب تم توبہ و استغفار کے ذریعہ اپنے دل کو تمام گناہوں سے صاف کر لو اور آئندہ کے لیے اپنے دل کو گناہوں سے دور رکھنے پر مُحْكَم (3) کر لو اور اس خلوص سے توبہ کر لو کہ اللہ تعالیٰ تمہارے دل کو توبہ میں سچا اور خالص پائے اور جہاں تک ہو سکے لوگوں کو راضی کر لو جنہیں تم نے مالی، بدنی یا دینی قسم کی اذیتیں پہنچائی ہوں اور گزشتہ زمانے کی چھوٹی ہوئی نمازیں اور روزے وغیرہ بھی حتی الامکان قضا کر لو (4) اور جو قضا نہیں کر سکتے ان کی معافی کے لیے دربار خداوندی میں گریہ

①..... شعب الایمان، باب فی معالجة کل ذنب بالتوبة، ۴۱۸/۵، حدیث: ۷۱۲۶۔

②..... ترجمہ کنز الایمان: اور جو کوئی بُرائی یا اپنی جان پر ظلم کرے پھر اللہ سے بخشش چاہے تو

اللہ کو بخشنے والا مہربان پائے گا۔ (پ ۵، النساء: ۱۱۰) ③..... پکا۔ ④..... قضا نمازوں کا طریقہ

جاننے کیلئے شیخ طریقت، امیر اہلسنت، بانی دعوت اسلامی، حضرت علامہ مولانا ابوبلال، محمد الیاس عطار قادری

رضوی، ضیائی، مکتبہ برکات اللہ علیہ کی مایہ ناز تالیف ”نماز کے احکام“ سے ”قضا نمازوں کا طریقہ“ اور روزوں کی

قضا کا طریقہ جاننے کیلئے فیضان سنت جلد 1 کے باب ”فیضانِ رمضان“ سے ”احکامِ روزہ“ کا مطالعہ کیجئے۔

وزاری بھی کر چکو جس کے ذریعہ تمہارے باقی ماندہ (۱) گناہ اور نغز شیں مُعاف ہو جائیں تو پھر تم غسل کرو اور پاک پڑے پہنو اور وضو کر کے پورے نشوع و خُضوع سے چار رکعت نماز ادا کرو اور اپنی پیشانی کو ایسی جگہ زمین پر رکھو جہاں تمہیں اللہ کے سوا کوئی نہ دیکھ رہا ہو پھر تم اپنے چہرہ پر خاک ڈالو، اور اپنے چہرے کو جو تمام اعضاء سے اعلیٰ عضو ہے خاک سے آلودہ کرو اور حالت یہ ہو جائے کہ آنکھوں سے آنسو بہ رہے ہوں۔ دل غم کے دریا میں تیر رہا ہو اور شدتِ خوف کے باعث تمہارے رونے کی آواز بے ساختہ بلند ہو رہی ہو، ایک ایک کر کے تمہارے گناہ آنکھوں کے سامنے پھر رہے ہوں تو اپنے گناہوں کو یاد کرتے ہوئے اپنے نفس کو ڈانٹتے ہوئے اس سے یوں خطاب کرو:

”أَمَا تَسْتَحْيِينِ يَا نَفْسُ أَمَا إِنَّ لَكَ أَنْ تَتُوبِي أَلَيْكَ طَاقَةٌ بَعْدَ أَنْ سُبْحَانَهِ
أَلَيْكَ حَاجَةٌ بِسَخَطِ اللَّهِ سُبْحَانَهِ“

اے نفس! کیا تجھے خدا سے شرم نہیں آتی؟ کیا تیری توبہ کا وقت ابھی قریب نہیں آیا؟ کیا تجھ میں فہار و جبار کے دردناک عذاب برداشت کرنے کی سکت ہے؟ کیا تو اپنے اوپر خدا کو ناراض کرنے کا خواہش مند ہے؟

اسی طرح چند بار گناہوں کو یاد کر کے ان الفاظ کا تکرار کرو اور پورے سوز و گداز سے روؤ اور گریہ وزاری کرو، پھر سجدے سے سر اٹھاؤ اور اپنے مہربان خدا کے آگے دعا کے لیے ہاتھ پھیلا دو اور یہ دُعا کرو:

①..... باقی بچے ہوئے۔

”إِلٰهِیْ عَبْدُكَ الْاَبْقُ رَجَعَ اِلَيْكَ وَ عَبْدُكَ الْعَاصِیْ رَجَعَ اِلَى الصُّلْحِ وَ عَبْدُكَ
الْمُذْنِبُ اَتَاكَ بِالْعُذْرِ فَاَعْفُ عَنِّیْ بِحُودِكَ وَ تَقَبَّلْنِیْ بِفَضْلِكَ وَ اَنْظِرْ اِلَیَّ بِرَحْمَتِكَ
اَللّٰهُمَّ اغْفِرْ لِیْ مَا سَلَفَ مِنَ الذُّنُوْبِ وَ اغْصِنِیْ فِیْمَا بَقِیَ مِنَ الْاَجَلِ فَاِنَّ الْخَیْرَ كُلَّهُ
بِیَدَيْكَ وَ اَنْتَ بِنَا رءُ وُفَّ رَحِیْمٌ“

مولیٰ! تیرا بھاگا ہوا بندہ تیرے در پر واپس آگرا ہے، تیرا نافرمان بندہ صلح کی طرف
لوٹ آیا ہے اور تیرا گنہگار بندہ عذر خواہی (1) کے لیے تیرے دربار میں حاضر ہے، مجھے اپنے
کرم سے بخش دے اور مجھے قبول فرمائے اور مجھ پر نظرِ رحمت فرما، یا الہی! میرے گزشتہ تمام
گناہ بخش دے اور باقی عمر میں ہر گناہ سے مجھے محفوظ رکھو۔ تو ہی ہر بھلائی کا مالک ہے اور تو ہی
ہم پر مہربان اور نرمی فرمانے والا ہے۔

پھر یہ دعا کرے جسے دعائے شدت کہتے ہیں وہ دعا یہ ہے:

”یَا مُجَلِّیْ عَظَائِمِ الْاُمُوْرِ یَا مُنْتَهٰی هِمَّةِ الْمَهْمُوْمِیْنَ یَا مَنْ اِذَا اَرَادَ اَمْرًا فَاِنَّمَا
یَقُوْلُ لَهُ كُنْ فِیَكُوْنُ اَحَاطَتْ بِنَا ذُنُوْبُنَا اَنْتَ الْمَذْحُوْرُ لَهَا یَا مَذْحُوْرَ الْكُلِّ شِدَّةٍ
كُنْتُ اَدَّخِرُكَ لِهَذِهِ السَّاعَةِ فُتِّبَ عَلَیَّ اِنَّكَ اَنْتَ التَّوَابُ الرَّحِیْمُ“

اے مشکلات کو حل کرنے والے! اے غمناک اور پریشان حال لوگوں کی جائے پناہ!
اے وہ قادرِ ذات جس کی شان یہ ہے کہ جب کسی چیز کا ارادہ فرمائے تو لفظِ کُن (2) فرمانے
سے وہ شئی وجود میں آجاتی ہے۔ ہمارا حال یہ ہے کہ کثرتِ معاصی نے ہم کو گھیر لیا ہے، تو ان
سب کو جانتا ہے، اے ہر مصیبت و سختی کو جاننے والے! میں اس گھڑی کے لئے تجھے ہی یاد
رکھتا ہوں (3) تو مجھے معاف فرمادے، بے شک تو ہی توبہ قبول فرمانے والا اور مہربان ہے۔

①..... معذرت چاہنے۔ ②..... ہو جا۔ ③..... یہاں عربی دعا کا ایک جملہ ترجمہ ہونے سے رہ
گیا تھا، اس کے ترجمہ کے ساتھ ربطِ کلام کی خاطر اگلے جملے کا ترجمہ بھی سیاق و سباق کے مطابق کر دیا
گیا ہے۔ (علیہ)

پھر جتنا زیادہ روسکو، روؤ اور اپنی ذلت و عاجزی کا اظہار کرو اور زبان سے یہ دُعا کرو:

”يَا مَنْ لَا يَشْغَلُهُ شَأْنٌ عَنْ شَأْنٍ وَلَا سَمْعٌ عَنْ سَمْعٍ يَا مَنْ لَا تَغَالِطُهُ كَثْرَةُ الْمَسْأَلِ يَا مَنْ لَا يَبْرُمُهُ الْحَاحُ الْمُلِحُّينَ أَذَقْنَا بَرْدَ عَفْوِكَ وَحَلَاوَةَ مَغْفِرَتِكَ بِرَحْمَتِكَ يَا أَرْحَمَ الرَّاحِمِينَ إِنَّكَ عَلَى كُلِّ شَيْءٍ قَدِيرٌ“

اے وہ ذات جس کو ایک کام دوسرے کام سے مشغول نہیں رکھ سکتا اور نہ ایک طرف سنا دوسرے سننے سے باز رکھ سکتا ہے۔ اے وہ ذات جسے مسائل کی کثرت مُغالطے میں نہیں ڈال سکتی اور اے وہ ذات جسے گریہ وزاری کرنے والوں کا گریہ بے چین نہیں کرتا (1)؛ ہمیں اپنی معافی کی ٹھنڈک پہنچا اور بخشش کی حلاوت نصیب فرما، اے سب سے بہتر رحمت کرنے والے ہم پر رحم فرما، بے شک تو سب کچھ کر سکتا ہے۔

اس دُعا کے بعد حضور عَلَيْهِ الصَّلَاةُ وَالسَّلَامُ پر درود شریف بھیجو اور تمام مومنین و مومنات کے لیے دُعاے مغفرت کرو اور اللہ جَلَّ جَلَالُهُ کی طرف رجوع کرو۔

جب یہ تمام مندرجہ بالا دعائیں، دربارِ خُداوندی میں گریہ وزاری اور توبہ و استغفار وغیرہ پوری طرح کر لو تو بیشک تمہیں تَوْبَةُ النُّصُوحِ حاصل ہوگی اور تم گناہوں سے ایسے پاک ہو گئے جیسے آج ہی پیدا ہوئے، اب تمہیں اللہ تعالیٰ دوست بنا لے گا اور تمہیں بہت اجر و ثواب عطا کرے گا اور تم پر اتنی رحمت و برکت نازل

①..... یہاں ایک جملے کے ترجمہ میں کچھ تسامح تھا جسے دور کر دیا گیا ہے۔ (علیہ)

فرمائے گا جس کا بیان نہیں ہو سکتا۔ اب تمہیں حقیقی امن و خلاصی حاصل ہو گئی اور تم اللہ تعالیٰ کے غضب اور گناہوں کی سزا سے نجات پا گئے اور دنیا و آخرت میں گناہوں کی آفت سے چھوٹ گئے اور تمہاری توبہ کی گھائی پاڈن الہی عبور ہو گئی اور اللہ ہی اپنے فضل و احسان سے ہدایت کا مالک ہے۔

تیسرا باب

تیسری گھائی عَوَاقِبِ اَرْبَعَةِ کے بیان میں

اے عبادت کے طالب! توبہ کے بعد مَوَاقِبِ اور رُكَاوَاتِ کو دور کرنا بھی تجھ پر لازم اور ضروری ہے تاکہ تیری عبادت درست اور مقبول ہو سکے، ہم پہلے بیان کر چکے ہیں کہ موانع چار ہیں:

اول: دنیا اور جو کچھ اس میں ہے

اس رُكَاوَاتِ کو دور کرنے کا یہی طریقہ ہے کہ تو اس سے تَجَرُّذُ^(۱) اور علیحدگی اختیار کرے اور دل سے اس کی محبت نکال ڈالے۔ یہ تَجَرُّذُ اور زُہْدِ دو وجہ سے ضروری ہے، ایک تو اس لیے کہ تو عبادت کثرت سے کر سکے اور اس میں دُرُستی پیدا ہو سکے کیونکہ دنیا کی مشغولیت تیرے ظاہر و باطن کو عبادت سے روکے گی، ظاہر کو تو اس طرح کہ تو طلبِ دنیا کے لیے مارا مارا پھرتا رہے گا اور باطن کو اس طرح کہ تیرے دل میں لمحہ بہ لمحہ تھکھکیلِ دنیا^(۲) کے ارادے اور وسوسے پیدا ہوتے رہیں گے اور یہ ارادہ اور وسوسہ دونوں عبادت میں رُكَاوَاتِ بنیں گے کیونکہ دل ایک ہے

①..... گوشہ نشینی۔ ②..... دنیا کے حصول۔

تو جب وہ ایک چیز کے ساتھ مشغول ہوگا تو اس کی ضد کے ساتھ اس وقت مشغول نہیں ہو سکتا اور دنیا و آخرت کی مثال دو سوکنوں کی سی ہے، اگر تم ایک کو خوش کرو گے دوسری ناراض ہو جائے گی اور دنیا و آخرت کے درمیان مغرب و مشرق جتنا فاصلہ ہے، جتنا ایک کے قریب ہوتے جاؤ گے، دوسری سے دور ہوتے جاؤ گے۔

ہم نے یہ جو کہا کہ بندے کا ظاہر طلب دنیا میں مشغول ہو جاتا ہے، اس کا ثبوت مندرجہ ذیل روایت سے ہوتا ہے جو حضرت ابو ذرؓ داء رَضِيَ اللهُ تَعَالَى عَنْهُ سے مروی ہے، آپ (رَضِيَ اللهُ تَعَالَى عَنْهُ) فرماتے ہیں:

”زَاوَلْتُ أَنْ أَجْمَعَ بَيْنَ الْعِبَادَةِ وَ التَّجَارَةِ فَلَمْ يَجْتَمِعَا فَأَقْبَلْتُ عَلَى الْعِبَادَةِ وَ تَرَكْتُ التَّجَارَةَ“ میں نے عبادت و تجارت کو جمع کرنے کا تجربہ کیا لیکن یہ دونوں جمع نہ ہو سکیں تو میں نے عبادت کو اختیار کیا اور تجارت کو چھوڑ دیا۔

حضرت فاروق اعظم رَضِيَ اللهُ تَعَالَى عَنْهُ سے مروی ہے کہ آپ (رَضِيَ اللهُ تَعَالَى عَنْهُ) نے فرمایا:

”لَوْ كَانَتَا مُجْتَمِعَتَيْنِ لِأَحَدٍ غَيْرِي لَأَجْتَمَعَتَا لِي لِمَا أَعْطَانِي اللهُ سُبْحَانَهُ مِنَ الْقُوَّةِ وَ اللَّيْنِ“ اگر عبادت و تجارت میرے سوا کسی اور میں اکٹھی ہو سکتیں تو مجھے دونوں ضرور ملتیں کیونکہ مجھے اللہ تعالیٰ نے قوت اور نرمی دونوں عطا فرمائی ہیں۔

تو جب معاملہ یہ ہے کہ دونوں کا اجتماع مشکل ہے تو فنا ہونے والی (دنیا) کا نقصان گوارا کر لو، مگر سلامتی اور حفاظت والی چیز یعنی آخرت کو نہ چھوڑو، باقی رہا بندے کے باطن کا دنیا کے ساتھ مشغول ہونا تو اس کا ثبوت اس روایت سے ملتا

ہے جو نبی کریم صلی اللہ تعالیٰ علیہ وسلم سے مروی ہے، آپ (صلى الله تعالى عليه وآله وسلم) فرماتے ہیں:

”مَنْ أَحَبَّ دُنْيَاهُ أَضْرَبَ بِأَخْرَجَتِهِ وَ مَنْ أَحَبَّ آخِرَتَهُ أَضْرَبَ بِدُنْيَاهُ فَأَثَرُوا مَا يَبْقَى عَلَيَّ مَا يَفْنَى“ (1) جس نے دنیا کو پسند کیا اُس نے آخرت کا نقصان کیا اور جس نے آخرت کو پسند کیا اس نے دنیا کا نقصان کیا تو اس کو اختیار کرو جس کا نفع پائدار اور دائمی ہے اور اس کو چھوڑ دو جو صرف چند دن ہے۔

ان گزشتہ روایات سے تجھ پر یہ بات واضح ہو گئی ہے کہ جب تک تیرا ظاہر و باطن دنیا کے ساتھ مشغول رہے گا کما حقہ عبادت نہیں ہو سکے گی مگر جب تو دنیا سے بے رغبت ہو جائے گا اور ظاہر و باطن کو دنیا سے خالی اور فارغ کر دے گا تو تجھے کما حقہ عبادت بجالانی نصیب ہو جائے گی بلکہ ظاہری و باطنی اعضاء تیرے معاون و مددگار ہو جائیں گے، حضرت سلمان فارسی رضی اللہ تعالیٰ عنہ فرماتے ہیں:

”إِنَّ الْعَبْدَ إِذَا زَهَدَ فِي الدُّنْيَا اسْتَنَارَ قَلْبُهُ بِالْحِكْمَةِ وَ تَعَاوَنَتْ أَعْضَاؤُهُ فِي الْعِبَادَةِ“
جب بندہ دنیا سے زہد و بے رغبتی اختیار کرتا ہے تو اس کا قلب حکمت سے منور ہو جاتا ہے اور اس کے اعضاء عبادت کے سلسلہ میں اس کے معاون و مددگار بن جاتے ہیں۔

عَوَائِقُ آثَرُهُ كُودُور كُرْنِي كِي دُوسرِي وَجِهِي هِي كِه عَوَائِقُ خْتَمُ هُو جَانِي كِه بَعْدُ تَمِهَارِي أَعْمَالِ صَالِحِي كِي قَدْرُ وَ قِيْمَتِ بَرْه جَانِي كِي اُور ان كِي عَظْمَتِ وَ مَرْتَبِي زِيَادِي هُو جَانِي كَا، نَبِي كَرِيْمِ صَلَّى اللّٰهُ عَلَيْهِ وَآلِهِ وَسَلَّمَ نِي فَرْمَا يَاهِي كِه

”رَكْعَتَانِ مِنْ رَجُلٍ عَالِمٍ زَاهِدٍ قَلْبُهُ خَيْرٌ وَ أَحَبُّ إِلَيَّ جَلَّ جَلَالُهُ مِنْ عِبَادَةِ

1.....مسند امام احمد، ۷/ ۱۶۵، حدیث: ۱۹۷۱۷۔

الْمُتَعَبِدِينَ إِلَىٰ أَحْرِ الدَّهْرِ أَبَدًا سَرْمَدًا“^(۱) زاہد و عابد عالم کی دو رکعت نماز اللہ تعالیٰ کے ہاں تگلف سے عبادت کرنے والوں کی قیامت تک کی عبادت سے افضل و اعلیٰ ہے۔
تو جب دنیا میں زُہد اور اس سے علیحدگی اختیار کرنے سے عبادت کی عظمت زیادہ ہوتی ہے اور اس میں اِسْتِقَامَت و کثرت نصیب ہوتی ہے تو طالبِ عبادت پر لازم ہے کہ زُہد و تَجَرُّد کا راستہ اختیار کرے۔

سوال: زُہد کے کیا معنی ہیں اور اس کی حقیقت کیا ہے؟

جواب: علمائے اہل سنت کے نزدیک زُہد دو قسم ہے: ﴿۱﴾ زُہد مَقْدُور ﴿۲﴾ زُہد غیر مَقْدُور، زُہد مَقْدُور یعنی وہ زُہد جو بندہ کے اختیار میں ہے وہ تین چیزوں کے مجموعہ کا نام ہے:

﴿۱﴾ دنیا کی جو چیز پاس نہ ہو اس کی طلب نہ کرے ﴿۲﴾ جو موجود ہو اس کو راہِ خدا میں تقسیم کر دے ﴿۳﴾ دنیا کی اشیاء کا ارادہ اور انہیں پسند کرنا ترک کر دے۔
جس شخص میں یہ تین صفتیں موجود ہوں وہ زاہد ہے۔

لیکن زُہد غیر مَقْدُور یعنی وہ جو بندے کے اختیار میں نہیں، یہ ہے کہ اس کا دل دُنوی اشیاء کو حاصل کرنے کے شوق سے سرد پڑ جائے۔ زُہد غیر مَقْدُور، زُہد مَقْدُور کے ذریعہ حاصل ہوتا ہے کیونکہ زُہد مَقْدُور، غیر مَقْدُور کا ذریعہ و سبب ہے، جو اشیاء بندے کے پاس نہ ہوں جب ان کی طلب چھوڑ دے اور موجود اشیاء کو راہِ خدا میں بانٹ دے اور ثوابِ آخرت کی نیت سے دنیا و اسبابِ دنیا کی آفات یاد

①.....تفسیر روح البیان، سورة الکہف، تحت الایة: ۶۵، ۲۷۰/۵، بتغیر۔

کرتے ہوئے بندہ جب آئندہ کے لیے مالِ دنیا کے حاصل کرنے کا ارادہ اور اس کی چاہت دل سے نکال دے تو اس کے ذریعہ دل میں دنیا کی طلب سرد پڑ جائے گی اور دنیا و اسبابِ دنیا کی طلب سے دل کا سرد پڑ جانا ہی حقیقی زُہد ہے۔

پھر یہ جاننا چاہیے کہ زُہدِ مقدور کی تیسری جزء یعنی طلبِ دنیا کا ارادہ بھی دل سے نکال دینا بہت مشکل ہے کیونکہ بہت ایسے ہیں جو اوپر اوپر سے تو تارکِ دنیا ہیں مگر ان کے دلوں میں دنیا کی محبت چٹکیاں لیتی رہتی ہے، ایسا شخص اسی کشمکش میں مبتلا رہتا ہے حالانکہ زُہد کی اصل شان اس تیسری جزء سے ہی پیدا ہوتی ہے، کیا تم نے اللہ بلند و بزرگ کے یہ ارشادات نہیں سنے:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا (پ ۲۰) (۱)

ہم آخرت کا گھر صرف ان لوگوں کو عطا کریں گے جو دنیا میں سرکشی و فساد کا ارادہ تک نہیں کرتے۔

اس آیت میں اللہ تعالیٰ نے جنت میں داخلے کا حکم ان لوگوں کے لیے بتایا ہے جو سرکشی و فساد کا ارادہ نہیں کرتے، ان کے لیے نہیں بتایا جو سرکشی و فساد طلب نہیں کرتے یا عملی طور پر نہیں کرتے، ایک مقام پر فرمایا ہے:

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۗ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ

جو شخص آخرت کی کھیتی کا ارادہ رکھتا ہے ہم اسے اس کھیتی کی اور زیادہ توفیق دیتے ہیں اور جو دنیا کی کھیتی کا ارادہ کرے ہم اسے کچھ

①..... ترجمہ کنز الایمان: یہ آخرت کا گھر ہم اُن کے لیے کرتے ہیں جو زمین میں تکبر نہیں چاہتے

اور نہ فساد۔ (پ ۲۰، القصص: ۸۳)

مَنْ نُصِيبُ ۞ (پ ۲۵) (۱)
 دے دیتے ہیں مگر آخرت میں اس کا کوئی
 حصہ نہیں رہتا۔

ایک اور مقام پر فرمایا:

مَنْ كَانَ يُرِيدُ الْعَاجِلَةَ عَجَّلْنَا لَهُ
 فِيهَا مَا نَشَاءُ (پ ۱۵) (۲)
 جو شخص اس دنیا کو چاہے ہم اس کو اپنی مشیت
 کے مطابق اس سے کچھ دے دیتے ہیں۔

ایک اور مقام پر فرمایا:

مَنْ أَرَادَ الْأَخْدَةَ وَسَعَى لَهَا سَعِيهَا
 (پ ۱۵، بنی اسرائیل) (۳) کی۔
 جس نے آخرت کو چاہا اور اس کے لیے کوشش

تو تم ان تمام مُتَدَرِّجَةً بِالْآيَاتِ کا مطالعہ نہیں کرتے کہ ان تمام میں ارادے
 کی طرف اشارہ کیا گیا ہے تو معلوم ہوا کہ ارادہ ایک بہت بڑی چیز ہے لیکن جب
 انسان پہلی دو چیزوں (یعنی موجود مال راہِ حق میں صدقہ کرنا اور غیر موجود کی طلب سے
 بے نیاز ہونا) پر عزم و استقلال (۴) سے عمل شروع کر دے تو امید ہے کہ رب تعالیٰ
 اپنے فضل و کرم سے طلبِ دنیا کے ارادے کو بھی ٹھکلی طور پر دل سے نکال دے

①..... ترجمہ کنز الایمان: جو آخرت کی کھیتی چاہے ہم اس کے لیے اس کی کھیتی بڑھائیں اور جو
 دنیا کی کھیتی چاہے ہم اسے اس میں سے کچھ دیں گے اور آخرت میں اس کا کچھ حصہ نہیں۔

(پ ۲۵، الشوری: ۲۰)

②..... ترجمہ کنز الایمان: جو یہ جلدی والی چاہے ہم اسے اس میں جلد دے دیں جو چاہیں۔

(پ ۱۵، بنی اسرائیل: ۱۸)

③..... ترجمہ کنز الایمان: جو آخرت چاہے اور اس کی ہی کوشش کرے۔

(پ ۱۵، بنی اسرائیل: ۱۹)

④..... مستقل مزاجی۔

کیونکہ وہ ذات نہایت فضل و کرم فرمانے والی ہے، پھر جس چیز سے راہِ خدا میں مال لگانے اور ترکِ دنیا پر مدد ملتی ہے اور جو شیئی اس سلسلے میں آسانی کا باعث ہے وہ یہ ہے کہ آفاتِ دنیا اور اس کے عُیُوب کو ذہن میں دُہرایا جائے۔

مَدْمَتِ دُنْيَا كَيْفَ مَتَلَقَ مَشَائِخَ رَحْمَتِ اللّٰهِ كَيْفَ بَهْتِ اَقْوَالِ هِيَ، چنانچہ بعض مَشَائِخَ (رَحْمَتِ اللّٰهِ السَّلَام) نے فرمایا ہے:

”تَرَكْتُهَا لِقَلَّةٍ غَنَائِهَا وَسُرْعَةٍ فَنَائِهَا وَحِسَّةٍ شُرَكَائِهَا“ میرے دنیا سے مُتَنَفِّر ہونے کی وجہ یہ ہے کہ وہ تھوڑا وقت انسان کو دو لٹمنہ کرتی ہے اور جلد ہی فنا ہو جاتی ہے اور جتنے اس کے طالب ہیں سب خَسِيس اور کمینے ہیں۔

میرے شیخ رَحْمَةُ اللّٰهِ عَلَيْهِ نے فرمایا ہے کہ مندرجہ بالا قول سے بھی دنیا کے ساتھ تعلق کی بو آتی ہے کیونکہ جو شخص کسی شیئی سے جدائی کا شکوہ کرتا ہے وہ درحقیقت اس کے وصال کا آرزو مند ہوتا ہے، اسی طرح جو شخص کسی شیئی سے اس بنا پر علیحدگی اختیار کرتا ہے کہ اس میں اور بھی شریک ہیں وہ درحقیقت اس امر کا خواہشمند ہوتا ہے کہ کاش میں اکیلا ہی اس کا مالک ہوتا، اس لیے مَدْمَتِ دُنْيَا کے متعلق زیادہ درست وہی ہے جو میرے شیخ رَحْمَةُ اللّٰهِ تَعَالَى عَلَيْهِ نے فرمایا ہے، آپ نے فرمایا:

”الذُّنْيَا عَدُوٌّ لِلّٰهِ وَاَنْتَ مُحِبُّهُ وَمَنْ اَحَبَّ اَحَدًا ابْغَضَ عَدُوًّا“ دنیا خدا کی دشمن ہے اور تو خدا کا دوست ہے اور قاعدہ ہے کہ جو کسی کو دوست رکھتا ہو وہ اپنے دوست کے دشمن کو بھی اپنا دشمن سمجھتا ہے۔

میرے شیخ (رَحْمَةُ اللّٰهِ تَعَالَى عَلَيْهِ) نے یہ بھی فرمایا:

”لَا اِنَّ الدُّنْيَا فِيْ اَصْلِهَا وَسَخَةٌ جَبِيْفَةٌ اَلَّا تَرَى اِنْ اٰخِرَهَا اِلَى الْقَدْرِ وَالْفَسَادِ وَ التَّلَاسِيْ وَ الْاِضْمِحْلَالِ وَ النَّفَادِ لِكِنَّهَا ضَمَخَتْ بِطَبِيْبٍ وَ طَوِيْتْ بِزِيْنَةٍ“ کیونکہ یہ دنیا درحقیقت میلے کچلے مردار کی مانند ہے، تم دیکھتے نہیں کہ اس کے لذیذ کھانے تھوڑی دیر میں بدبودار گندگی بن جاتے ہیں اور انجام کار اس کی زیب و زینت والی چیزیں خراب، پتھر مڑوڑا اور فنا و معدوم ہو جاتی ہیں مگر اس کے ظاہر کو خوشبودار اور مزین کر دیا گیا ہے۔

تو غافل اس کے ظاہر کو دیکھ کر اس کے دھوکے میں آگئے مگر دانا لوگوں نے اس سے کنارہ کشی اختیار کی۔

سوال: کیا زہد اختیار کرنا فرض ہے یا نفل؟

جواب: مَشَائِخِ اہْلِ سُنَّتِ (رَحْمَةُ اللّٰهِ تَعَالٰی عَلَیْہِمْ) کے نزدیک زہد دو چیزوں سے ہوتا ہے، ایک حرام سے، دوسرے حلال سے۔ حرام اشیاء سے زہد فرض ہے اور حلال سے مُسْتَحَب۔ پھر جن لوگوں کو طاعات و عبادات میں اِسْتِقَامَت حاصل ہے ان کے نزدیک حرام ایک تجسس اور مردار چیز کی طرح ہے خدا نخواستہ اگر اسکے استعمال کی ضرورت پیش آئے تو بہت معمولی اور بقدر ضرورت استعمال کرنے کی شرعاً اجازت ہے مگر ابدال و کالمین کے نزدیک حلال بھی ضرورت سے زائد استعمال کرنا مردار کی مانند ہے، وہ حلال بھی بقدر ضرورت و حاجت ہی استعمال کرتے ہیں باقی رہا حرام تو وہ ان کے نزدیک آگ کی مانند ہے اس کے استعمال کا انہیں وہم تک نہیں آتا۔ دل کے دنیا سے نکل جانے کا یہی مطلب ہے کہ طلب دنیا کے پُرَاگنڈہ خیالوں سے دل پاک و صاف ہو جائے اور یہاں تک دنیا کی

نفرت دل میں جاگزیں ہو جائے کہ وہ اسے سخت گندی اور مکروہ شئی سمجھنے لگے یہاں تک کہ طلبِ دنیا کا کوئی ذاعیہ^(۱) دل میں نہ رہے۔

سوال: یہ کیسے ہو سکتا ہے کہ عجیب عجیب شہوتوں اور لذتوں سے آراستہ پیراستہ دنیا کو انسان آگ یا ایک گندے مردار کی طرح سمجھنے لگے خاص کر ہم جیسے کمزور خلقت اور ضعیف طبیعت تو بالکل ایسے نہیں ہو سکتے۔

جواب: اللہ تعالیٰ جس انسان کو اپنی خاص توفیق سے نوازتا ہے اور جو آفاتِ دنیا سے واقف و آگاہ ہو جاتا ہے تو دنیا سے ایسی ہی حقیر و ذلیل معلوم ہوتی ہے مگر جو بے وقوف اس کے عُیُوب اور اس کی آفات سے اندھا رہے اور اس کی ظاہری ٹیپ ٹاپ زینت سے فریب کُوزِ دہ^(۲) ہو وہ دنیا کے متعلق ایسے تھوڑے سے تعجب ہی کرتا ہے اور وہ دنیا کو حقیر و ذلیل سمجھنا ناممکن خیال کرتا ہے میں ایک ایسی مثال دیتا ہوں جس سے دنیا کی حقیقت تم پر روشن اور واضح ہو جائے گی:

ایک شخص پوری اشیاء ڈال کر نفیس اور عمدہ حلوہ تیار کرے مگر تیار کرنے کے بعد اس میں زہر قاتل کا ایک قطرہ ڈال دے، زہر ڈالتے وقت ایک شخص تو دیکھ رہا تھا مگر دوسرا اس سے بے خبر تھا جب دونوں کے سامنے وہ بہترین اور عمدہ حلوہ کھانے کے لیے رکھا جائے گا تو جسے زہر کی ملاوٹ کا علم ہے وہ ہرگز اس کے کھانے کی طرف راغب نہیں ہوگا بلکہ کھانے کا خیال بھی نہیں کرے گا اور اس کے نزدیک یہ حلوہ پیٹ میں آگ ڈالنے سے بھی زیادہ مشکل ہوگا کیونکہ وہ اس کی اندرونی آفت سے واقف ہے وہ اس کی ظاہری عمدگی اور نفاست سے دھوکے

①..... خواہش۔
②..... فریب میں مبتلا۔

میں نہیں آئے گا مگر دوسرا شخص جسے آمیزشِ زہر کا علم نہیں وہ اس کی ظاہری عمدگی و نفاست سے فریب میں آ جائے گا وہ جھس و لالچ سے حلوے پر ٹوٹ پڑے گا اور اپنے ساتھی پر اس حلوے سے نفرت کی وجہ سے تعجب کرے گا بلکہ اسے احمق اور بے وقوف خیال کرے گا۔ دنیا کی حرام اشیاء بھی بعینہ اسی طرح ہیں جو اہل بصیرت استقامت کے ساتھ شریعتِ حقہ کے راستے پر گامزن ہیں وہ تو اس سے سخت مُتَنَفِّر ہیں مگر حرام کے نقصانات سے بے خبر لوگ اس پر فدا ہو رہے ہیں۔

اور اگر حلوہ تیار کرنے والے نے اس میں زہر کی ملاوٹ نہ کی ہو بلکہ اس میں تھوک دیا ہو یا ناک صاف کی ہو اور اس تھوک وغیرہ کو حلوہ میں ملا کر اوپر سے اچھی طرح درست کر دیا ہو تو جو آدمی اس کا روائی کو دیکھ رہا ہو وہ تو اس حلوہ سے کسراہت اور نفرت کا اظہار کرے گا اور سوائے اشد ضرورت کے اسے کھانے پر رضامند نہیں ہوگا لیکن جو شخص مذکورہ کارروائی سے ناواقف ہوگا وہ اس کی عمدگی اور نفاست سے متاثر ہو کر خوشی خوشی سب چٹ کر جائے گا بلکہ اس پر فرحت و پسندیدگی کا اظہار کرے گا۔

یہ دنیا کے حلال کی مثال ہے جو اہل بصیرت و استقامت ہیں وہ تو اسے صرف بقدر حاجت استعمال میں لاتے ہیں مگر اہل غفلت اسے مَنْ و سَلْوٰی کی طرح اڑاتے ہیں، دیکھیے یہاں دونوں قسم کے لوگوں کی خَلْقَت و طَبِیْعَت تو برابر ہے مگر علم و بصیرت، جہالت و خفا^(۱) کی وجہ سے دونوں کے افعال میں کتنا فرق ہے، اگر اس جاہل و ناواقف کو آمیزشِ زہر کا علم ہوتا تو ضرور وہ اس سے اجتناب

①..... پوشیدہ ہونے۔

کرتا اور اگر اس واقف آدمی کو مذکورہ آمیزش کا پتہ نہ ہوتا تو وہ اس بے خبر شخص کی طرح بلا توفیق سب حلوہ ہڑپ کر جاتا۔ تمہیں اس بیان کردہ مثال سے اچھی طرح معلوم ہو گیا کہ یہ فرق طبیعت و خلقت کی وجہ سے نہیں بلکہ علم و بصیرت کی بنا پر ہے یہ فرق ایک ٹھوس اور پختہ چیز ہے ہر بانصاف اور عقلمند اس کی دُرستی کا اعتراف کرے گا۔ اور اللہ تعالیٰ اپنے فضل و کرم سے ہدایت و توفیق کا مالک ہے۔

سوال: کچھ نہ کچھ دنیا کا ہونا تو ضروری ہے جس سے ہماری اور ہمارے اہل و عیال کی زندگی قائم رہ سکے تو دنیا سے کُلّی طور پر علیحدگی کیسے ہو سکتی ہے؟

جواب: زُہد سے مقصود یہ ہے کہ فضول، زائد اور غیر ضروری اشیاء سے اجتناب کیا جائے غرض یہ کہ صرف اس قدر طاقت و قدرت موجود رہے جس سے عبادت و طاعتِ خُداوندی ادا ہو سکے، کھنکھ کھانا پینا اور لذت گِیر ہونا (1) مقصود نہ ہو اور خدا تعالیٰ کو اس پر بھی قدرت ہے کہ تمہیں سبب و ذریعہ سے زندہ رکھے یا بغیر کسی ظاہری سبب کے، جیسے ملائکہ کہ ان مادی اسباب و ذرائع کے بغیر ہی زندہ ہیں۔ خدا تعالیٰ کو اس کی بھی طاقت ہے کہ تمہیں تمہارے پاس موجود شی کے ذریعہ زندہ رکھے یا ایسی شی مہیا فرمادے جس کا تمہیں وہم و گمان تک نہ ہو، جیسا کہ رب تعالیٰ نے ایک جگہ فرمایا:

وَمَنْ يَتَّقِ اللَّهَ يَجْعَلْ لَهُ مَخْرَجًا ۝
وَيَرْزُقْهُ مِنْ حَيْثُ لَا يَحْتَسِبُ ۝ (2)

جو تقویٰ و پرہیزگاری کی راہ اختیار کرے تو اللہ تعالیٰ اسے اس جگہ سے روزی دیتا ہے جہاں کا اسے وہم و گمان بھی نہیں ہوتا۔

①..... لذت حاصل کرنا۔ ②..... ترجمہ کنز الایمان: اور جو اللہ سے ڈرے اللہ اس کے لیے نجات کی راہ نکال دے گا اور اسے وہاں سے روزی دے گا جہاں اس کا گمان نہ ہو۔
(پ ۲۸، الطلاق: ۳۰۲)

اس لیے اگر تم تقویٰ پر کار بند ہو جاؤ تو تمہیں بقائے حیات (۱) کے لیے طلبِ دُنیا وغیرہ کی حاجت نہیں اور اگر زُہد کا یہ درجہ تمہیں حاصل نہ ہو تو زادِ آخرت اور تقویٰ کی نیت سے تلاش کرو شہوت اور لذت کی غرض سے تلاش نہ کرو کیونکہ جب تمہاری نیت نیک ہوگی تو یہ طلبِ آخرت میں ہی شمار ہوگی اور اس طرح تمہارے زُہد میں کوئی فرق نہیں آئے گا، اس مذکورہ بیان کو اچھی طرح ذہن نشین کرو۔

وَبِاللّٰهِ التَّوْفِیْقُ

دوسری زکاوت مخلوق سے میل جول

پھر مخلوق سے علیحدگی اور عُزْلَت (۲) بھی لازم ہے اور اس کے دو سبب ہیں: ایک یہ کہ تم میل جول میں مبتلا ہو کر عبادت سے محروم ہو جاؤ گے، ایک یُزُؤگ (رَحْمَةُ اللّٰهِ تَعَالٰی عَلَیْہِ) فرماتے ہیں کہ میں ایک جماعت کے پاس سے گزرا جو بَحْث و مَبَاحَثَہ میں مشغول تھی اور ایک شخص ان سے تھوڑی دور ہٹ کر اکیلا بیٹھا ہوا تھا، میں نے اس کے قریب جا کر اس سے گفتگو کرنی چاہی تو اس نے جواب دیا: ”میں ذکرِ الہی میں مشغول رہنے کو تیرے ساتھ گفتگو کرنے سے زیادہ محبوب سمجھتا ہوں۔“ میں نے کہا: تم یہاں اکیلے بیٹھے ہوئے ہو۔ تو اس نے کہا: ”میں اکیلا نہیں بلکہ میرے ساتھ ایک میرا رب ہے اور دو کِرَامًا کَاتِبِیْن (۳) ہیں۔“

①..... زندگی گزارنے۔ ②..... گوشہ نشینی۔ ③..... اعمال لکھنے والے فرشتے۔

اس کے بعد میں نے اس سے سوال کیا بحث مباحثہ کرنے والوں میں بہتر کون ہے؟ تو اس نے جواب دیا: ”جس کو خدا نے بخش دیا ہو۔“ میں نے پوچھا: سیدھی راہ کون سی ہے؟ تو اس نے ہاتھ سے آسمان کی طرف اشارہ کیا اور کھڑا ہو کر چل پڑا۔ چلتے وقت وہ یہ کہہ رہا تھا: ”اے اللہ! تیری اکثر مخلوق مجھے تیرے ذکر سے غافل رکھنے کی کوشش کرتی ہے۔“

تو معلوم ہوا کہ مخلوق کے ساتھ تعلقات عبادت سے غافل کر دیتے ہیں بلکہ عبادت سے روک دیتے ہیں بلکہ بعض اوقات ہلاکت اور بُرائی میں ڈال دیتے ہیں، جیسا کہ حضرت حاتمِ اصم رَحْمَةُ اللهِ عَلَيْهِ نے فرمایا:

”میں نے مخلوق سے پانچ چیزیں طلب کیں مگر نہ مل سکیں، میں نے ان سے کہا: زُہد و طاعت میرے لیے مہیا کرو، مگر وہ نہ کر سکے۔ میں نے کہا: زُہد و طاعت میں میری اعانت (1) ہی کرو، مگر وہ اعانت بھی نہ کر سکے۔ میں نے کہا: اگر زُہد و طاعت کے لیے تم سے کنارہ کشی کروں تو ناراض نہ ہونا، مگر وہ کنارہ کشی پر ناراض ہو گئے۔ میں نے کہا: زُہد و طاعت کے حاصل کرنے میں تم زُکاوٹ نہ بننا، مگر وہ روکنے سے باز نہ آئے۔ اخیر (2) میں نے کہا: مجھے خدا کی نافرمانی کی طرف تو نہ بلاؤ، مگر انہوں نے میری اس بات کو بھی تسلیم نہ کیا۔ جب لوگوں سے میری کوئی مراد بھی پوری نہ ہوئی تو میں ان سے کنارہ کش ہو گیا اور اصلاحِ نفس میں مشغول ہو گیا۔“

①..... مدد۔

②..... آخر۔

اے عزیز! نبی کریم صَلَّى اللهُ تَعَالَى عَلَيْهِ وَسَلَّمَ نے گوشہ نشینی کی حقیقت، گوشہ نشینی کے زمانے اور اس زمانے کے لوگوں کی وضاحت فرمادی ہے اور حکم دیا ہے کہ جب وہ وقت اور زمانہ آئے تو مخلوق سے یُکَسِّر کنارہ کش ہو جانا اور نہ تمہارا دین تباہ اور آخرت برباد ہو جائے گی اور یہ واضح ہے کہ نبی کریم صَلَّى اللهُ تَعَالَى عَلَيْهِ وَسَلَّمَ اُمّت کے مَصَاحِیح^(۱) ہم سے زیادہ جانتے تھے اور آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) ہم سے زیادہ ہمارے خیر خواہ تھے، تو اگر تم وہ زمانہ پاؤ جس میں آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے عُزَلَت کا حکم دیا ہے تو آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کے حکم کی ضرورت عمیل کرو اور آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کی نصیحت پر عمل کرو اور ایسا وہم بھی نہ کرو کہ ہم اپنی بھلائوں کو حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) سے بہتر جانتے ہیں اور عُزَلَت و گوشہ نشینی کے ترک کے لیے لُحْر^(۲) و بیہودہ تاویلات نہ کرو اور رَقِيق^(۳) حیلوں کے ذریعہ اپنے دل کو نہ بہلاؤ، اگر اس نازک وقت میں حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کے ارشاد کی تعمیل نہیں کرو گے تو ہلاک و برباد ہو جاؤ گے اور آخرت میں تمہارا کوئی عُذْر نہیں سنا جائے گا۔

ایک مشہور حدیث میں جو حضرت عبد اللہ بن عمرو بن عاص رَضِيَ اللهُ تَعَالَى عَنْهُ سے مروی ہے، گوشہ نشینی کے وقت کی تشریح کر دی ہے، چنانچہ حضرت عبد اللہ (رَضِيَ اللهُ تَعَالَى عَنْهُ) فرماتے ہیں: ایک دفعہ ہم حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کی خدمت میں حاضر تھے فتنوں کا ذکر ہو رہا تھا تو آپ (صَلَّى اللهُ تَعَالَى عَلَيْهِ وَآلِهِ وَسَلَّمَ)

③..... معمولی۔

②..... بے معنی۔

①..... فائدے۔

وَالِهٖ وَسَلَّم) نے فرمایا:

”إِذَا رَأَيْتُمُ النَّاسَ مَرَجَتْ عُهُودُهُمْ وَخَفَّتْ أَمَانَتُهُمْ وَكَانُوا هَلْكَذَا وَشَبَّكَ
بَيْنَ أَصَابِعِهِ فَالزِّمُ بَيْتَكَ وَامْلِكْ عَلَيْكَ لِسَانَكَ وَخُذْ مَا تَعْرِفُ وَدَعْ مَا تُنْكِرُ
وَعَلَيْكَ بِأَمْرِ الْخَاصَّةِ وَدَعْ عَنْكَ أَمْرَ الْعَامَّةِ“ (1)

جب تم دیکھو کہ لوگ وعدہ خلافی میں مبتلا ہو جائیں اور امانت میں خیانت کرنے لگیں
اور لوگوں میں بیجا اختلاط (2) بڑھ جائے (اور بیجا اختلاط کا تذکرہ کرتے ہوئے آپ
نے دونوں ہاتھوں کی انگلیاں ایک دوسری میں ڈل دیں) تو اس وقت شدید ضرورت کے بغیر
گھر سے باہر نہ نکل، اپنی زبان پر کنٹرول کر، نیک کام اختیار کر، بُرائی سے اجتناب کر، عزت
کو اپنے اوپر لازم پکڑو اور میل جول سے پوری طرح اجتراز (3) کر۔

ایک اور حدیث میں نبی کریم صَلَّی اللہُ تَعَالَى عَلَیْہِ وَسَلَّم نے زمانہ عُرُوت کی
یہ نشانی بیان فرمائی ہے: ”ذَلِكَ أَيَّامُ الْهَرْجِ“ یعنی اس وقت گوشہ نشینی لازم ہے جب ہرج
عام ہو۔ حاضرین نے عرض کیا: ”هَرْجُ“ سے کیا مراد ہے؟ تو آپ (صَلَّی اللہُ تَعَالَى
عَلَيْهِ وَسَلَّم) نے فرمایا: جب کوئی شخص اپنے ہم نشین سے بے خوف اور مطمئن
نہ ہو۔ (4)

اور حضرت عبد اللہ بن مسعود رَضِيَ اللہُ عَنْہُ سے ایک حدیث مروی ہے کہ

①..... سنن ابی داؤد، کتاب الملاحم، باب الامر والنہی، ۴/۱۶۵، حدیث: ۴۳۴۳، بتغیر۔

②..... میل جول۔ ③..... پرہیز۔

④..... البحر الزخار، ۴/۲۷۶، الجزء الخامس عشر، حدیث: ۱۴۴۴، بتغیر۔

حضور صَلَّی اللہُ تَعَالَى عَلَیْہِ وَاٰلِہٖ وَسَلَّم نے حارث (1) بن عَمِیْرَہ (رَضِيَ اللہُ تَعَالَى عَنْہُ) کو فرمایا:

”أَنْ يُدْفَعُ عَنْ عُمْرِكَ فَسَيَأْتِي عَلَيْكَ زَمَانٌ كَثِيرٌ حُطْبَابُهُ قَلِيلٌ عُلَمَائُهُ كَثِيرٌ سَوَّالُهُ قَلِيلٌ مُعْطَوُهُ الْهَوَىٰ فِيهِ قَاعِدُ الْعِلْمِ“ اگر تیری عمر نے وفا کی تو تو ایسا زمانہ پائے گا جس میں خطیب بہت ہوں گے لیکن جامع عالم کم ہوں گے گداگر بہت ہوں گے لیکن انہیں دینے والے بہت کم ہوں گے اور علم خواہشات کے تابع ہو جائے گا۔

حضرت حارث (2) بن عَمِیْرَہ (رَضِيَ اللہُ تَعَالَى عَنْہُ) نے عرض کیا: ایسا زمانہ کب آئے گا؟ تو آپ (صَلَّى اللہُ تَعَالَى عَلَیْہِ وَاٰلِہٖ وَسَلَّم) نے فرمایا:

”إِذَا أُمِيتَ الصَّلَاةُ وَقَبِلَتِ الرِّشَاءُ وَيُنَاعُ الدِّينُ بِعَرَضٍ يَسِيرٍ مِنَ الدُّنْيَا فَالْنَحَاءُ النَّحَاءُ ثُمَّ وَيَحْكُ النَّحَاءُ“ جب نمازوں کی پرواہ نہیں ہوگی، رشوت کا لین دین عام ہوگا اور دین و مذہب حقیر دنیا کے عوض فروخت کر دیا جائے گا، ایسے وقت میں بچنا۔ آپ (صَلَّى اللہُ تَعَالَى عَلَیْہِ وَاٰلِہٖ وَسَلَّم) نے ”بچنے“ کا لفظ تین بار دہرایا۔

میں کہتا ہوں: حضور (صَلَّى اللہُ تَعَالَى عَلَیْہِ وَاٰلِہٖ وَسَلَّم) نے زمانہ عُرْثَت کی جو علامات بتائی ہیں وہ سب کی سب ہمارے زمانہ میں موجود ہیں۔ (امام صاحب رَحْمَةُ اللہِ تَعَالَى عَلَیْہِ پانچ سو ہجری کی حالت بیان کر رہے ہیں، آج چودہویں صدی کا اخیر (3) ہے۔ اس میں عُرْثَت گُزینی (4) کی اہمیت و ضرورت کا خود اندازہ لگا لو)۔

①..... یہاں لفظ ”حرث“ تھا، یہ کتابت کی غلطی ہے کیونکہ اصل عربی متن میں درست لفظ ”حارث“ ہے، لہذا اس کی تصحیح کر دی گئی ہے۔ (علیہ)

②..... ایضاً۔

③..... آخر۔

④..... گوشہ نشینی۔

پھر سَلَفِ صَالِحِينَ (رَحِمَهُمُ اللَّهُ الْمُبِينِ) ایسے خراب وقت کے لوگوں سے علیحدہ رہنے کی سخت تاکید فرماتے تھے وہ خود تمام عمر میل جول اور اختلاط سے کنارہ کش رہے اور دوسروں کو اس کی تاکید فرماتے رہے۔ بلاشبہ وہ لوگ ہم سے کہیں زیادہ صاحبِ بصیرت تھے ان کے بعد کا زمانہ ان کے زمانے سے بہتر نہیں بلکہ دینی اعتبار سے زیادہ تلخ اور خراب ہے۔

حضرت یوسف بن اسباط (رَحْمَةُ اللَّهِ تَعَالَى عَلَيْهِ) نے فرمایا کہ حضرت سفیان ثوری رَحْمَةُ اللَّهِ تَعَالَى عَلَيْهِ خدا کی قسم کھا کر کہا کرتے تھے کہ ہمارے زمانے میں گوشہ نشینی جائز ہوگئی ہے، میں (امام غزالی (رَحْمَةُ اللَّهِ تَعَالَى عَلَيْهِ)) کہتا ہوں اگر ان کے زمانے میں جائز تھی تو ہمارے زمانے میں فرض ہوگئی ہے۔ حضرت سفیان ثوری (رَحْمَةُ اللَّهِ تَعَالَى عَلَيْهِ) سے یہ بھی منقول ہے کہ آپ نے حضرت عَبَادُ الْخَوَاصِ رَحْمَةُ اللَّهِ عَلَيْهِ کو مندرجہ ذیل خط لکھا:

”أَمَا بَعْدُ! فَإِنَّكَ فِي زَمَانٍ كَانَ أَصْحَابُ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ يَتَعَوَّدُونَ بِاللَّهِ مِنْ أَنْ يُدْرِكُوهُ فِيمَا بَلَّغْنَا وَلَهُمْ مِنَ الْعِلْمِ مَا لَيْسَ لَنَا فَكَيْفَ بِنَا حِينَ أَدْرَكْنَاهُ عَلَى قِلَّةِ عِلْمٍ وَقِلَّةِ صَبْرٍ وَقِلَّةِ أَعْوَانٍ عَلَى الْخَيْرِ وَكَدْرٍ مِنَ الدُّنْيَا وَفَسَادٍ مِنَ النَّاسِ فَإِنَّ عُمَرَ بْنَ الْخَطَّابِ رَضِيَ اللَّهُ تَعَالَى عَنْهُ قَالَ: فِي الْعُرْزَةِ رَاحَةٌ مِنْ حُلْطَاءِ السُّوءِ“

اَمَا بَعْدُ! تو ایسے زمانے میں ہے جس سے حضور کے صحابہ (رَضِيَ اللَّهُ تَعَالَى عَنْهُمْ) پناہ مانگتے تھے، حالانکہ وہ ہم سے زیادہ عالم تھے۔ اب ہمارا کیا حال ہوگا جب کہ ہم اسی خطرناک

زمانے میں ہیں اور پھر ہم علم میں ان سے کم ہیں، صبر میں کم ہیں اور نیکی پر اعانت کرنے والے بھی اب کم ہیں اور دنیا بہ نسبت اُس وقت کے اس وقت زیادہ خراب ہے اور لوگوں میں فساد بھی زیادہ آ گیا ہے، اسی لیے حضرت فاروق اعظم رَضِيَ اللهُ تَعَالَى عَنْهُ نے فرمایا: ”بُرِّءَ ہمنشین سے کنارہ کشی میں راحت ہے۔“

یہ مندرجہ ذیل عربی اشعار بھی اسی سلسلے میں کہے گئے ہیں:

(۱) هَذَا الزَّمَانُ الَّذِي كُنَّا نَحَاذِرُهُ فِى قَوْلِ كَعْبٍ وَفِى قَوْلِ ابْنِ مَسْعُودٍ

(۲) دَهْرٌ بِهِ الْحَقُّ مَرْدُودٌ بِأَجْمَعِهِ وَالظُّلْمُ وَالْبَغْيُ فِيهِ غَيْرُ مَرْدُودٍ

(۳) أَعْمَى أَصَمٌّ مِنَ الْأَزْمَانِ مُلْتَبِسٌ فِيهِ لِإِبْلِيسَ تَصْوِيبٌ تَصْعِيدٌ

(۴) إِنْ دَامَ هَذَا وَلَمْ يَحْدُثْ لَهُ غَيْرٌ لَمْ يُنِكَ مَيِّتٌ وَلَمْ يُفْرَحْ بِمَوْلُودٍ

ترجمہ: (۱) ہمارا یہ زمانہ وہی ہے جس سے ہمیں حضرت کعب (رَضِيَ اللهُ تَعَالَى عَنْهُ) و حضرت ابن مسعود (رَضِيَ اللهُ تَعَالَى عَنْهُ) کے قول میں ڈرایا گیا ہے۔

(۲) یہ ایسا زمانہ ہے جس میں حق مردود ہے اور ظلم و بغاوت مقبول و محبوب ہے۔

(۳) اس وقت دین سے اندھے اور بہرے مسلمانوں میں مل گئے ہیں اور اس وقت ابلیس کو سچا اور بلند خیال کہا جاتا ہے۔

(۴) اگر اس زمانے کی نازک حالت یہی رہی اور اس میں کوئی بہتر تبدیلی رونما نہ ہوئی تو اس کے مرنے والوں پر نہ اظہارِ افسوس لائق ہوگا اور نہ نئے پیدا ہونے والوں پر اظہارِ مسرت مناسب ہوگا۔

اور میں (امام غزالی (رَحْمَةُ اللهِ تَعَالَى عَلَيْهِ)) نے سنا ہے کہ ایک دفعہ حضرت

سُفْيَانُ بْنُ عُيَيْنَةَ (رَحْمَةُ اللَّهِ تَعَالَى عَلَيْهِ) نے حضرت سُفْيَانُ ثَوْرِي (رَحْمَةُ اللَّهِ تَعَالَى عَلَيْهِ) سے کہا: مجھے کوئی نصیحت کیجئے، تو آپ نے فرمایا: "أَقْلِلْ مِنْ مَعْرِفَةِ النَّاسِ" یعنی لوگوں سے میل جول اور تعارف کم رکھ۔ تو سُفْيَانُ بْنُ عُيَيْنَةَ (رَحْمَةُ اللَّهِ تَعَالَى عَلَيْهِ) نے کہا: اللہ آپ پر رحم کرے، حدیث میں تو آیا ہے:

أَكْثَرُوا مِنْ مَعْرِفَةِ النَّاسِ فَإِنَّ لِكُلِّ مُؤْمِنٍ شَفَاعَةً ^(۱) یعنی لوگوں سے تعارف بڑھاؤ کیوں کہ ہر واقف مومن دوسرے مومن کی شفاعت کرے گا۔

تو حضرت سُفْيَانُ ثَوْرِي (رَحْمَةُ اللَّهِ تَعَالَى عَلَيْهِ) نے اس کے جواب میں فرمایا: میرا غالب گمان یہی ہے کہ تجھے جو تکلیف اور ایذا پہنچی ہوگی وہ کسی واقف کار ہی سے پہنچی ہوگی۔ حضرت سُفْيَانُ ثَوْرِي رَحْمَةُ اللَّهِ عَلَيْهِ نے یہ الفاظ کہے اور فوت ہو گئے، سُفْيَانُ بْنُ عُيَيْنَةَ (رَحْمَةُ اللَّهِ تَعَالَى عَلَيْهِ) کہتے ہیں کہ میں نے آپ کو بعد وفات خواب میں دیکھا کہ آپ (رَحْمَةُ اللَّهِ تَعَالَى عَلَيْهِ) بلند مراتب پر فائز ہیں، میں نے عرض کیا کہ کوئی نصیحت کیجئے تو آپ (رَحْمَةُ اللَّهِ تَعَالَى عَلَيْهِ) نے فرمایا:

"أَقْلِلْ مِنْ مَعْرِفَةِ النَّاسِ مَا اسْتَطَعْتَ فَإِنَّ التَّخَلُّصَ مِنْهُمْ شَدِيدٌ" جہاں تک ہو سکے لوگوں سے تعارف و واقفیت کم رکھ کیونکہ مخلوق کے اختلاط سے خلاصی پانا سخت مشکل ہے۔ ایک عربی شاعر نے اس مضمون کو اس طرح ادا کیا ہے:

(۱) وَمَا زِلْتُ مُدْلَاحَ الْمَشِيبِ بِمَفْرِقِي أَفْقِسْ عَنِ هَذَا الْوَرَى وَأَكْشِفْ

(۲) فَمَا أَنْ عَرَفْتُ النَّاسَ إِلَّا دَمَمْتُهُمْ حَزَى اللَّهُ خَيْرًا كُلَّ مَنْ لَسْتُ أَعْرِفُ

①..... فردوس الاخبار، ذکر الاحادیث التي امرها النبي... الخ، ۱/۵۷، حدیث: ۲۱۹، بتغیر۔

(۳) وَمَالِي ذَنْبٌ أَسْتَحِقُّ بِهِ الْجَحَّمَاءَ سِوَىٰ أَنِّي أَحْبَبْتُ مَنْ لَيْسَ يُنْصَفُ

(۱) میں لوگوں کے حالات کی تفتیش اور ان سے تعارف پیدا کرنے میں مصروف رہا یہاں تک کہ میں بڑھاپے کی عمر کو پہنچ گیا۔

(۲) تو میری جن سے بھی واقفیت ہوئی میں نے ان کی بُرائی ہی کی، اللہ تعالیٰ ان کو نیک جزا دے جن کو میں نہیں جانتا۔

(۳) وہ غلطی جس کے باعث میں زیادہ قابلِ مذمت ہوں یہی ہے کہ میں نے ان کو دوست بنایا جو انصاف و وفا سے نا آشنا تھے۔

ایک مکان کے دروازے پر یہ الفاظ تحریر تھے:

”حَزَى اللَّهُ مَنْ لَا يَعْرِفُنَا خَيْرًا وَلَا حَزَىٰ بِذَلِكَ أَصْدِقَانَنَا فَمَا أُوذِينَا قَطُّ إِلَّا

مِنْهُمْ“ اللہ تعالیٰ ان کو جزائے خیر دے جن کو ہم نہیں جانتے مگر انہیں نہ دے جو ہمارے دوست ہیں کیوں کہ ہمیں جو ایذا و تکلیف پہنچی ہے وہ دوستوں ہی سے پہنچی ہے۔

عربی کے یہ دو شعر بھی اسی سلسلے میں کہے گئے ہیں:

(۱) حَزَى اللَّهُ عَنَّا الْخَيْرَ مَنْ لَيْسَ بَيْنَنَا وَلَا يِنَّهُ وُذٌّ وَلَا تَعَارَفُ

(۲) فَمَا مَسَّنَاهُمْ وَلَا نَالْنَا أذَىٰ مِنَ النَّاسِ إِلَّا مَنْ نُوذُّ وَنَعْرِفُ

(۱) اللہ اس کو جزائے خیر دے جس کی ہم سے کوئی دوستی اور تعارف نہیں۔

(۲) کیونکہ ہمیں جو بھی غم یا ایذا پہنچی ہے وہ اپنے دوستوں اور واقف کاروں ہی سے پہنچی ہے۔

حضرت فضیل رَحْمَةُ اللَّهِ عَلَيْهِ نے فرمایا ہے: ”هَذَا زَمَانٌ أَحْفَظُ لِسَانَكَ وَ

أَحْفِ مَكَانَكَ وَعَالِجَ قَلْبِكَ وَخُذْ مَا تَعْرِفُ وَدَعْ مَا تُنْكِرُ“ اس نازک دور میں اپنی

زبان کی حفاظت کر، اپنے مکان کو مستور^(۱) رکھ، اپنے قلب کی اصلاح کر، نیک کام اختیار کر اور بُرائی سے اجتناب کر۔

حضرت سفیان ثوری رَحْمَةُ اللهِ عَلَيْهِ نے اپنے زمانے کے متعلق فرمایا:

”هَذَا زَمَانُ الشُّكُوتِ وَ لُزُومِ الْبُيُوتِ وَالرِّضَاءِ بِالْقُوتِ إِلَى أَنْ تَمُوتَ“ یہ خاموشی

اختیار کرنے کا زمانہ ہے، اس وقت گھر کی چار دیواری کے اندر رہنے میں ہی امن ہے اور

معمولی معاش^(۲) پر گزر بسر کرنا ہی بہتر ہے یہاں تک کہ موت آجائے۔

اور حضرت داؤد طائی رَحْمَةُ اللهِ عَلَيْهِ سے منقول ہے:

”صُمُّ عَنِ الدُّنْيَا وَاجْعَلْ فِطْرَكَ الْآخِرَةَ وَ فِرِّ مِنَ النَّاسِ فِرَارَكَ مِنَ الْآسَدِ“ دنیا

میں روزہ سے رہ، آخرت میں جا کر یہ روزہ افطار کر، اور لوگوں سے اس طرح دُور بھاگ جس

طرح شیر سے بھاگتا ہے۔

حضرت ابو عُبَيْدَةَ (رَحْمَةُ اللهِ تَعَالَى عَلَيْهِ) نے فرمایا:

”مَا رَأَيْتُ حَكِيمًا قَطُّ إِلَّا قَالَ لِيْ عَقِبَ كَلَامِ إِنْ أَحْبَبْتِ الْأَتُورُ فَانْتِ عَلِيْ“

بِالِ“ میں نے جس دانا^(۳) کو بھی دیکھا اور اس سے گفتگو کی اس نے آخر یہی کہا کہ اگر تو اس

بات کو پسند کرتا ہے کہ لوگوں میں تیری جان پہچان نہ ہو تو پھر تیرا اللہ کے ہاں کچھ مقام ہے۔

اس قسم کی رِوَايَاتِ اس قدر زیادہ ہیں کہ اس مختصر کتاب میں ان کے بیان کی

گنجائش نہیں، ہم نے اس قسم کی رِوَايَاتِ کو ایک مُسْتَقِلَّ کتاب میں جمع کر دیا ہے

جس کا نام ہم نے ”أَخْلَاقُ الْبَرَارِ وَ النَّجَاةُ مِنَ الْأَشْرَارِ“ رکھا ہے، اس کا مُطَالَعَةُ

③..... عقلمند۔

②..... روزی۔

①..... پوشیدہ۔

کرو، تمہیں اس میں عجیب و غریب معلومات ملیں گی اور عقلمند کو تو اشارہ ہی کافی ہے۔ وَ بِاللّٰهِ التَّوْفِیْقِ

دوسرا سبب جس کے باعث مخلوق سے علیحدگی ضروری ہے، یہ ہے کہ لوگوں میں مخلوطہ کر تمہاری عبادت و طاعت تباہ و برباد ہو جائے گی اِلَّا مَا شَاءَ اللّٰهُ، وہ اس طرح کہ لوگوں میں رہ کر تم ریا، خود ستائی اور زینت میں مبتلا ہو جاؤ گے، حضرت یحییٰ بن مُعَاذِ رَازِی رَحْمَةُ اللّٰهِ عَلَیْہِ نے کیا ہی بہتر فرمایا، آپ فرماتے ہیں:

”رُؤِیَةُ النَّاسِ بِسَاطٍ^(۱) الرِّیَاءِ“ لوگوں کا دیکھنا ریا کی چٹائی ہے۔

بُزُرْغُوں نے ریا کے خوف سے لوگوں سے ملاقات اور ایک دوسرے کی زیارت ترک کر دی تھی۔ رَوَا یَاتِ مِیْن مَذْکُورِہِہِ کہ حضرت ہرم بن حیان^(۲) رَحْمَةُ اللّٰهِ تَعَالٰی عَلَیْہِ نے حضرت اُوَیْسِ قَرْنِی رَضِیَ اللّٰهُ عَنْہُ سے عرض کیا: ”ہمیں ملاقات و زیارت کے ذریعہ اپنے ساتھ ملائے رکھیے۔“ تو آپ نے فرمایا: ”میں نے تجھے ان دو سے بھی زیادہ نافع شئی کے ذریعہ اپنے ساتھ ملا رکھا ہے اور وہ تیری عدم موجودگی میں تیرے حق میں دعائے خیر ہے، ملاقات و زیارت ٹھیک نہیں کیونکہ اس سے ریا و زینت وغیرہ پیدا ہوتے ہیں۔“

جب حضرت ابراہیم بن اُوَیْسِ رَحْمَةُ اللّٰهِ عَلَیْہِ حضرت سلیمان خواص رَحْمَةُ اللّٰهِ

①..... یہاں لفظ ”بساطہ“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”بساط“ ہے لہذا اس کی تصحیح کر دی گئی ہے۔ (علیہ)

②..... یہاں لفظ ”حیان“ تھا، یہ کتابت کی غلطی ہے کیونکہ اصل عربی متن میں درست لفظ ”حیان“ ہے، لہذا اس کی تصحیح کر دی گئی ہے۔ (علیہ)

عَلَيْهِ كَسْهَرٍ مِّمَّنْ تَشْرِيفٍ لَأَيُّ تَوَلُّوْغُوْنَ نَعَزَتْ سَلِيْمَانَ عَلَيْهِ الرُّحْمَةُ كَوَكْبَا: ”آپ حضرت ابراہیم رَحْمَةُ اللّٰهِ عَلَيْهِ سے ملاقات کو نہیں جاتے؟“ تو آپ نے جواب دیا: ”ابراہیم بن اڈہم (رَحْمَةُ اللّٰهِ تَعَالٰی عَلَيْهِ) کی بجائے سرکش شیطان سے ملاقات کرنے کو میں زیادہ پسند کرتا ہوں۔“ لوگوں نے ایسے جواب پر بُرا منایا تو آپ نے فرمایا: ”مجھے اس چیز کا ڈر ہے کہ جب میں ان سے ملاقات کروں گا تو ان کے ساتھ گفتگو اور عَلَيَّكَ سَلِيْكٌ (1) میں تَكْلُفٌ اور تَزْيِيْنٌ (2) کروں گا لیکن اگر شیطان کو دیکھ پاؤں تو اس سے بچنے اور پناہ کی تدبیر کروں گا۔“

ایک دفعہ میرے (امام غزالی رَحْمَةُ اللّٰهِ تَعَالٰی عَلَيْهِ کے) شیخ کی کسی عارفِ کامل سے ملاقات ہو گئی، دیر تک دونوں ایک دوسرے سے نچو گفتگو رہے پھر اختتامِ کلام پر ایک دوسرے کے لیے دعائے خیر کی۔ علیحدہ ہوتے وقت میرے شیخ نے اس عارف سے مخاطب ہو کر کہا: ”میں آج کی مجلس کو بہترین مجلس تصور کرتا ہوں۔“ اس عارف نے جواباً کہا: ”میں اسے ایک خطرناک مجلس تصور کرتا ہوں، کیا دورانِ گفتگو ہم اپنی اپنی گفتگو کو مُزَيِّنٌ اور اپنے اپنے علوم کو ایک دوسرے پر ظاہر کرنے کی کوشش نہیں کر رہے تھے اور کیا اس طرح ہم رِیَا وَ تَكْلُفٌ میں مبتلا نہیں ہو گئے تھے؟“ یہ سن کر میرے شیخ رو پڑے اور اتنے روئے کہ آپ کو غشی آ گئی۔ یہ واقعہ پیش آنے کے بعد آپ اکثر مُنْذَرَجَةٌ ذیل اشعار دُہرایا کرتے تھے:

(۱) يَا وَيْلَتَا مِمَّنْ مَوْقِفٍ مَا بِهِ أَحْوَفُ مَنْ أَنْ يَعْدِلَ الْحَاكِمُ

①..... سلام دعا۔

②..... آراستہ۔

(۲) اُبَارِزُ اللّٰهَ بِعِصْيَانِهِ وَيَسْ لِي مِنْ دُونِهِ رَاحِمٌ

(۳) يَارَبِّ عَفْوًا مِنْكَ عَنْ مُذْنِبٍ اَسْرَفَ اِلَّا اَنْتَهُ نَادِمٌ

(۴) يَقُولُ فِي اللَّيْلِ اِذَا مَا دَجَى (۱) اَهْلِ الذُّنُوبِ سَتَرَ الْعَالَمِ

(۱) ہمارے موقف (۲) وروپے پر افسوس کہ حقیقی عدل کے وقت یہ انتہائی خوفناک نتائج کا مؤجب (۳) ہوگا۔

(۲) میں اللہ تعالیٰ کی نافرمانی کر کے اس کے عذاب کو چیلنج کر رہا ہوں حالانکہ اس غفور و رحیم کے سوا مجھ پر کوئی رحم کرنے والا بھی نہیں۔

(۳) اے اللہ! میں اپنے گناہوں کی معافی کا خواستگار (۴) ہوں میں نے اگرچہ گناہ کر کے انتہائی زیادتی کی ہے مگر میں اس پر نادم ضرور ہوں۔

(۴) جب اندھیری رات کائنات میں تاریکی پھیلا دیتی ہے اس وقت میں دژ گاہِ خُداؤندی میں آہ و زاری شروع کر دیتا ہوں جس نے میرے گناہوں پر پردہ ڈال رکھا ہے۔

مندرجہ بالا اُن لوگوں کی ملاقات کا حال ہے جو زہد و ریاضت میں اپنی مثال آپ تھے، تو دنیا دار اور فضول و بہبودہ لوگوں کی آپس میں ملاقات کے نتائج جو ہوں گے ان کا قیاس (۵) تم خود کر لو۔

اے عزیز! زمانہ اعتقادی و عملی فسادات کا گہوارہ بن چکا ہے، لوگ ضررِ رسانی (۶) میں حد سے گزر گئے ہیں، وہ تجھے عبادت سے باز رکھنے کی پوری کوشش

۱..... یہاں لفظ ”نادا“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست

لفظ ”ما دجی“ ہے، لہذا اس کی تصحیح کر دی گئی ہے۔ (علمیہ)

۲..... نقطہ نظر۔ ۳..... سبب۔ ۴..... آرزو مند۔ ۵..... اندازہ۔ ۶..... نقصان پہنچانے۔

کریں گے، ان میں رہتے ہوئے تو آخرت کے لیے کچھ نہیں کر سکے گا بلکہ تیری سابقہ نیکیاں بھی سب کی سب ضائع ہو جائیں گی، اس لیے عُزَلت و گوشہ نشینی کے سوا تیرے لیے کوئی چارہ نہیں۔ (خدا اس زمانے کے شر سے اپنی پناہ میں رکھے۔)

سوال: کن کن لوگوں پر عُزَلت و گوشہ نشینی لازم ہے؟ اور عُزَلت کے اعتبار سے لوگ کتنے طبقات (1) میں تقسیم کیے جاسکتے ہیں؟ اور عُزَلت کی حد کیا ہے جس کا نگاہ رکھنا ضروری ہے؟

جواب: اے عزیز! تو جان کہ عُزَلت کے اعتبار سے لوگ دو طبقتوں میں تقسیم ہو سکتے ہیں:

ایک وہ جو نہ عالم ہیں اور نہ حاکم ایسے لوگوں کی طرف مخلوق محتاج نہیں، تو ایسے لوگوں کو چاہیے کہ مخلوق سے الگ اور علیحدہ رہیں، صرف جُمعہ، جماعت، عید، حج یا دینی مجلس میں شرکت کریں یا مَعِيشَت (2) کے لیے بقدر ضرورت میل جول کریں اس کے علاوہ لوگوں سے الگ رہیں، کسی سے معرفت اور واقفیت پیدا نہ کریں اور اگر اس قسم کا آدمی کسی مَصْلِحَت کی بنا پر لوگوں سے بالکل ہی علیحدہ رہنا چاہیے اور کسی دینی یا دنیوی کام میں شرکت نہ کرنا چاہیے تو اس شخص کے عُزَلت اختیار کرنے کے لیے مندرجہ ذیل امور میں سے کسی ایک امر کا ہونا ضروری ہے:

﴿1﴾ یا تو آبادی سے اتنا دور چلا جائے کہ جُمعہ، جماعت وغیرہ احکام اس پر لازم نہ رہیں جیسے پہاڑوں کی چوٹیاں یا دور دراز وادیاں۔ بعض بزرگ جو عبادت

①..... دَرَجَات۔

②..... روزگار۔

کے لیے دور دراز مقامات پر چلے گئے ان کے جانے کی ایک وجہ شاید یہی تھی۔
 ﴿2﴾ دوسرا اثر یہ ہے کہ ایسے شخص کو اس امر کا یقین ہونا چاہیے کہ لوگوں سے معمولی
 اختلاط⁽¹⁾ سے بھی نقصان پہنچے گا، تو اس بنا پر اگر وہ جُمُعہ، جماعت وغیرہ میں بھی
 شریک نہ ہو تو وہ معذور ہے اور میں نے خود مکہ معظمہ میں (اللہ اسے ہر حادثے سے
 محفوظ رکھے) بعض ایسے مشائخ (رَحْمَةُ اللَّهِ تَعَالَى عَلَيْهِمْ) کو دیکھا ہے جو بَيْتُ اللَّهِ
 شریف کے بالکل قریب اور تندرست ہونے کے باوجود نماز کی جماعت میں شریک
 نہیں ہوتے تھے۔

میں نے ایک دن ایک بُوڑگ سے اس کی وجہ دریافت کی تو اس نے وہی
 وجہ بیان کی جس کی طرف ہم نے اشارہ کیا ہے کہ اختلاط سے نقصان پہنچتا ہے۔
 میں کہتا ہوں معذور پر کوئی ملامت نہیں اور اللہ تعالیٰ ہر ایک کے عُدُّو کو خوب جانتا
 ہے کیونکہ وہ سینوں کے راز جانتا ہے لیکن زیادہ بہتر اور مناسب یہی ہے کہ قریب
 رہتے ہوئے جُمُعہ، جماعت اور دیگر اُمور خیر میں شرکت کرے اور اس کے ما
 سوا⁽²⁾ علیحدہ رہے اگر وہ دینی اُمور میں بھی شریک ہونا نہیں چاہتا تو آبادی سے
 اتنی دور سُنکوٹ⁽³⁾ اختیار کرے کہ مُنذَرَجہ بالا شرعی احکام اس پر لازم نہ رہیں،
 لیکن جو شخص ہے تو شہر یا آبادی میں ہی مگر جُمُعہ، جماعت وغیرہ میں شریک نہ ہو
 تو اس کا ایسا کرنا ٹھیک نہیں۔

دوسرا طبقہ وہ لوگ ہیں جو دین کے اعتبار سے لوگوں کے مُقْتَدَا⁽⁴⁾ ہوں،

①.....میل جول۔ ②.....علاوہ سے۔ ③.....رہائش۔ ④.....رہنما۔

خلافِ شَرَعِ اُمور کی تَرَدید (۱) اور اِثباتِ حق (۲) میں مصروف ہوں اور اپنے اَقوال و اَفعال (۳) سے تَبْلِیغِ دین میں مشغول ہوں، تو ان علمائے کرام (رَحْمَتُهُمُ اللّٰهُ تَعَالٰی) کو شَرُّ عَاغِزَلَتِ کی اجازت نہیں بلکہ ایسے حضرات پر لازم ہے کہ عَامَّةُ النَّاسِ (۴) میں رہ کر دین کی نشر و اشاعت کریں۔ مخالفینِ اسلام اور فِرَقِ بَاطِلَةٍ (۵) کے شُبہات کے جوابات دیں اور اَحکامِ الہیہ کے پھیلانے اور واضح کرنے میں ہِمَمَتِنِ مشغول رہیں کیونکہ نبی کریم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ نے فرمایا ہے:

”اِذَا ظَهَرَ الْبِدْعُ وَ سَكَّتِ الْعَالِمُ فَعَلَيْہِ لَعْنَةُ اللّٰهِ“ (۶) جب خلافِ شَرَعِ اُمور

عام ہو جائیں اور عالمِ دین خاموش رہے تو ایسے عالم پر خدا کی لعنت۔

خلاصہ یہ کہ دینی پیشوا کے لیے کسی صورت میں عَزَلَتِ رَوَانِہیں، اُستاد ابو بکر بن فَوْرَکِ رَحْمَةُ اللّٰهِ عَلَیْہِ کے متعلق منقول ہے کہ جب آپ نے عبادت کی غرض سے لوگوں سے علیحدگی کا ارادہ فرمایا اور پہاڑوں میں پہنچ گئے تو ایک آواز دینے والے نے غیب سے آواز دی: ”اے ابو بکر! جب تو مخلوق کے لیے اللّٰهُ تَعَالٰی کی حُبَّتِ اور دلیل ہے تو تو انہیں چھوڑ کر کیوں یہاں آیا ہے؟“

اور مجھ سے مامون بن احمد نے بیان کیا کہ اُستاد ابو اسحاق اِسْفَرَاہِی رَحْمَةُ اللّٰهِ عَلَیْہِ نے جب لُبْنَانَ (۷) کے گوشہ نشینوں کو فرمایا: ”اے گھاس پھونس پر گزارا کرنے والو! تم سرکارِ دو عالم (صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ) کی اُمت کو گمراہوں

①..... تَرَد کرنے۔ ②..... حق کو ثابت کرنے۔ ③..... اپنی گفتگو اور کردار۔ ④..... عام لوگوں۔

⑤..... باطل فرقوں۔ ⑥..... فردوس الاخبار، ۱/۱۸۸، حدیث: ۱۲۷۵، باختلاف بعض

الفاظ۔ ⑦..... لُبْنَانَ کے پہاڑ۔

کے چٹنگل میں چھوڑ کر خود یہاں آ گئے ہو؟“ تو انہوں نے جواب دیا: ”ہمیں لوگوں میں رہنے کی طاقت نہیں اور خدا نے آپ کو قوت دی ہے اس لیے آپ رہ سکتے ہیں۔“ اس کے بعد آپ نے ایک کتاب تصنیف فرمائی جس کا نام ”الْحَامِئُ لِلْخَفِيِّ وَالْجَلِيِّ“ رکھا۔

لیکن یہ علمائے کرام (رَحْمَهُمُ اللّٰهُ تَعَالٰی) جس طرح علم میں بے مثل تھے، عمل اور امورِ آخرت کی معرفت میں بھی سب سے آگے تھے۔ اے عزیز! جان لے کہ ایسے عالم میں دو چیزوں کا ہونا ضروری ہے، ایک تو صبر، حلم، اپنے نفس کا مُحَاسَبَہ اور ہمیشہ خدا تعالیٰ سے سلامتی کا طلب گار رہنا، دوسری یہ کہ باطن کے اعتبار سے لوگوں سے جُدا رہے، اگرچہ ظاہری جسم کے اعتبار سے وہ ان کے ساتھ رہے، اگر لوگ اس سے کلام کریں تو ان سے کلام کرے، وہ اس کی زیارت کو آئیں تو حسبِ مراتب ان کا شکریہ اور احترام کرے اور اگر لوگ اس سے اعراض کریں اور خاموشی برتیں تو وہ اسے غنیمت شمار کرے۔ نیک بات میں ان کا ہاتھ بٹائے اور اگر وہ بُرائی اور شرارت کی طرف مائل ہوں تو ان کی مخالفت کرے اور ان سے الگ رہے اور اگر لوگ اس کی ڈانٹ ڈپٹ سے بُرائی سے باز آ سکتے ہوں تو انہیں مناسب ڈانٹ ڈپٹ بھی کرے اور جو حقوق ان میں رہنے کے باعث اس پر لازم آتے ہیں ان کو ادا کرتا رہے، جیسے وقتاً فوقتاً ان سے میل ملاقات، بیماروں کی عیادت اور حسبِ اِسْتِطَاعَتِ ان کی حاجات پوری کرنا، مگر ان سے کسی قسم کا مطالبہ نہ کرے اور نہ اس کی اُمید رکھے کتنی اَوْشَعِ ان پر خرچ کرے مگر

ان سے کوئی چیز نہ لے، جو تکلیف یا ایذا ان سے پہنچے اسے برداشت کرے اور ہر ایک کو خندہ پیشانی سے ملے۔ اپنے آپ کو ان کے سامنے بے پرواہ ظاہر کرے، اپنی حاجات ان سے پوشیدہ رکھے اور ان کا خود انتظام کرے، پھر ان باتوں کے ساتھ ساتھ نقلی عبادت کے لیے بھی چوبیس گھنٹوں میں کوئی وقت خاص کر لے تاکہ اپنے ظاہر اور باطن کی اصلاح بھی جاری رکھ سکے جیسا کہ حضرت فاروقِ اعظم رَضِيَ اللهُ تَعَالَى عَنْهُ نے فرمایا:

”إِنْ نِمْتُ اللَّيْلَ لِأَضْيَعَنَّ (1) نَفْسِي وَإِنْ نِمْتُ النَّهَارَ لِأَضْيَعَنَّ (2) الرَّعِيَّةَ

فَكَيْفَ بَيْنَ هَاتَيْنِ“ اگر رات کو سوتا ہوں تو اپنی آخرت برباد کرتا ہوں اور اگر دن کو نیند کروں تو رعیت (3) تباہ ہوگی، تو ان دو باتوں کے ہوتے ہوئے میں کس طرح آرام کا وقت نکال سکتا ہوں۔

اسی مضمون کے موافق میں نے مندرجہ ذیل چند اشعار کہے ہیں:

(۱) فَإِنْ كُنْتُ فِي هَدْيِ الْأَيْمَةِ رَاغِبًا فَوَطِّنْ عَلَيَّ أَنْ تَتَّحِيكَ الْوَقَائِعُ

(۲) بِنَفْسٍ وَقُورٍ عِنْدَ كُلِّ مِلْمَةٍ وَقَلْبٍ صَبُورٍ وَهُوَ فِي الصَّدْرِ مَانِعُ

(۳) لِسَانُكَ مَخْزُونٌ وَطَرْفُكَ مُلْجَمٌ وَسِرُّكَ مَكْتُومٌ لَدَى الرَّبِّ ذَائِعُ

(۴) وَذِكْرُكَ مَغْمُورٌ وَبَابُكَ مُغْلَقٌ وَتَغْرُكَ بَسَامٌ وَبَطْنُكَ جَائِعُ

(۵) وَقَلْبُكَ مَحْرُوحٌ وَسَوْفُكَ كَاسِدٌ وَفَضْلُكَ مَذْفُونٌ وَطَعْنُكَ شَائِعُ

①..... یہاں لفظ ”لاضعين“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے

درست لفظ ”لأضیعَنَّ“ ہے، لہذا اس کی تصحیح کر دی گئی ہے۔ (علیہ)

②..... ایضاً۔

③..... رعایا۔

(۶) وَفِي كُلِّ يَوْمٍ أَنْتَ جَارِعٌ غَصْبَةٌ مِنْ الدَّهْرِ وَالْإِخْوَانِ وَالْقَلْبُ طَائِعٌ

(۷) نَهَارُكَ شَغْلُ النَّاسِ مِنْ غَيْرِ مَنَّةٍ وَلَيْلُكَ شَوْقٌ غَابَ عَنْهُ الطَّلَائِعُ

(۸) فَذُوْنَكَ هَذَا اللَّيْلَ خُذْهُ دَرِيْعَةً لِيَوْمِ عُبُوسٍ عَزَفِيْهِ الدَّرَائِعُ

(۱) اگر تم اپنے اندر بزرگوں کی سیرت پیدا کرنے کے آرزو مند ہو تو زمانے کے مصائب و

حوادث برداشت کر کے اپنے اندر نرمی اور قواضع کو مضبوط کرو۔

(۲) ہر تکلیف کے وقت نفس میں سنجیدگی اور قوت برداشت پیدا کرو، دل کو صابر بناؤ اگرچہ وہ

اس سے مانع^(۱) ہے۔

(۳) تمہاری زبان منہ میں بند رہنی چاہیے اور تمہاری آنکھیں لگام میں رہنی چاہئیں، تمہارا

معاملہ لوگوں سے مستور^(۲) ہو، صرف خدا ہی کو اس کا علم ہو۔

(۴) تمہارا کوئی چرچا نہ ہو، تمہارا دروازہ بند ہو، تمہارا ظاہر خوش ہو اور پیٹ بھوکا ہو۔

(۵) تمہارا دل عشقِ مولیٰ سے زخمی ہو، تمہارا بازار بے رونق ہو، تمہارے کمالات مدفون ہوں

اور تمہارے متعلق طعن و تشنیع^(۳) عام ہو۔

(۶) ہمیشہ زمانہ اور اہل زمانہ سے مصائب و تکالیف کے گھونٹ پیتے رہو، درانحالیکہ تمہارا دل

شوقِ اطاعت سے لبریز ہو۔

(۷) دن کو بغیر احسانِ جنائے نیک کاموں میں لوگوں کے ہاتھ بٹاتے رہو اور راتِ لقائے

الہی کے شوق میں کاٹ دو، اور اس ذوق و شوق کا کسی کو پتہ نہ ہو۔

(۸) تم ان موجودہ راتوں کی قدر کرو، ان کو اس سخت دن کا ذریعہ بناؤ جب ہر قسم کے ذرائع

③ ملامت۔

② پوشیدہ۔

① روکنے والا۔

کامیابی مفقود ہوں گے۔

تو عالم دین پر لازم ہے کہ ظاہر میں تو لوگوں سے ملتا رہے مگر دل سے ان سے بالکل الگ رہے اور خدا کی قسم! یہ بہت مشکل اور تلخ ہے، اسی کے متعلق ہمارے شیخ رَحْمَةُ اللهِ عَلَيْهِ نے فرمایا:

”يَا بُنَيَّ عِشْ مَعَ أَهْلِ زَمَانِكَ وَلَا تَقْتَدِ بِهِمْ“ اے میرے عزیز بیٹے! اہل زمانہ کے ساتھ زندگی تو گزار مگر کسی بات میں ان کی اقتداء (1) نہ کر۔ پھر میرے شیخ رَحْمَةُ اللهِ تَعَالَى عَلَيْهِ نے فرمایا: اس طرح کی زندگی بسر کرنا انتہائی تلخ اور مشکل ہے۔

حضرت عبد اللہ بن مسعود رَضِيَ اللهُ تَعَالَى عَنْهُ سے مروی ہے:

”خَالِطِ النَّاسَ وَزَايِلُهُمْ“ لوگوں سے حسبِ ضرورت خَلَطُ مَلَطُ (2) اور لین دین رکھو مگر اپنے دین کو ضرر (3) سے بچائے رکھو۔

میں کہتا ہوں جب فتنوں کی موجیں تلاطم میں ہوں، جب حق زوال پذیر ہو، جب لوگ دین سے منہ پھیر کر دوسری طرف متوجہ ہو جائیں اور کسی مومن کی قرابت یا عہد کا پاس لحاظ نہ کریں، جب لوگ عالم دین سے مُتَنَفِّرُ ہوں اور اسے نہ چاہیں اور نہ دین کے معاملہ میں اس کی اعانت کریں اور فتنے عوام و خواص میں پھیل جائیں، تو ایسے حال میں عالم اگر عَزْزَلَتْ وعلیحدگی اختیار کر لے اور اپنے علم کو پھیلانا ترک کر دے تو وہ معذور ہے اور میں تو یہی کہتا ہوں کہ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) نے جس زمانے میں عَزْزَلَتْ کا حکم دیا تھا وہ ہمارا ہی زمانہ ہے

①..... پیروی۔ ②..... ملنا جلنا۔ ③..... نقصان۔

کیونکہ اس زمانے میں وہ سب امور موجود ہیں جن کی وجہ سے عزت لازم و ضروری ہو جاتی ہے اور حقیقتاً مدگار اللہ تعالیٰ ہی ہے اسی پر توکل کرنا چاہیے۔

یہ ہے عزت اور گوشہ نشینی کا مختصر اور ضروری بیان، اس کو اچھی طرح ذہن نشین کرو کیونکہ اس میں غلط فہمی کا عظیم خطرہ ہے اور زمانہ عزت میں اس سے گریز کرنے میں سخت نقصان ہے۔ (وَبِاللّٰهِ التَّوْفِیْقِ)

سوال: نبی کریم صلی اللہ تعالیٰ علیہ وسلم نے تو یہ حکم دیا ہے:

”عَلَيْكُمْ بِالْجَمَاعَةِ فَإِن يَدُ اللّٰهِ عَلَى الْجَمَاعَةِ وَإِنَّ الشَّيْطَانَ ذُنْبُ الْإِنْسَانِ يَأْكُلُ الشَّادَةَ وَ النَّاجِيَةَ وَ الْقَاصِيَةَ وَ الْفَاذَةَ“⁽¹⁾ تم پر جماعت میں رہنا لازم ہے کیونکہ اللہ تعالیٰ کا دست عنایت جماعت پر ہی ہے اور بلاشبہ شیطان انسان کے حق میں بھیڑیے کی مانند ہے جو ریوڑ سے جدا ہونے والی یا آگے نکل جانے والی یا دور چلی جانے والی یا اکیلی رہ جانے والی بکری کو اڑالے جاتا ہے۔

اسی طرح حضور علیہ الصلوٰۃ والسلام نے فرمایا ہے:

”إِنَّ الشَّيْطَانَ مَعَ الْفَدِّ وَ هُوَ مَعَ الْإِنْتِنِ أَبَعْدُ“⁽²⁾ تنہا آدمی کے ساتھ شیطان ہوتا ہے اور جب دو ہو جائیں تو ان کے قریب نہیں آتا۔

جواب: جہاں سرکارِ دو عالم علیہ السلام نے جماعت میں رہنے کی تاکید فرمائی ہے

①..... شعب الایمان، باب فی الاصلاح بین الناس، ۷/۴۸۸، حدیث: ۱۰۸۵ و ۱۰۸۶

فی الصلوات، فصل الصلوات الخمس... الخ، ۳/۵۷، حدیث: ۲۸۶۰، بتغییر و ملتنقطاً۔

②..... السنن الکبریٰ للنسائی، کتاب عشرة النساء خلوة الرجل بالمرأة، ذکر اختلاف

الفاظ الناقلین، ۵/۳۸۸، حدیث: ۹۲۲۴۔

وہاں یہ بھی فرمایا ہے: "الزِّمُ بَيْنَكَ وَعَلَيْكَ بِالْخَاصَّةِ وَدَعُ أَمْرَ الْعَامَّةِ" (1) اپنے گھر میں ہی رہ، تنہائی اختیار کر اور عام میل جول سے سخت اجتناب کر۔

تو اس حدیث میں حضور عَلَيْهِ السَّلَام نے عوام سے الگ رہنے کا حکم دیا ہے اور اس حدیث اور پہلی دو کے درمیان درحقیقت کوئی تَنَاقُض (2) یا اختلاف نہیں، ہم باتوفیقِ الہی ان میں تطبیق (3) عرض کرتے ہیں:

حضور عَلَيْهِ السَّلَام کے ارشاد "عَلَيْكُمْ بِالْجَمَاعَةِ" میں تین احتمال ہیں:

﴿1﴾ دین اور احکام میں جماعت سے علیحدہ راہ اختیار کرنے کی ممانعت ہے، کیونکہ تمام امت گمراہی پر مُتَّفِق نہیں ہو سکتی، تو اِجْمَاعِی مَسَائِل (4) اور بنیادی احکام میں جُمُہُور (5) سے علیحدگی باطل اور گمراہی ہے لیکن اگر کوئی شخص اپنے دین کی حفاظت کی غرض سے تنہائی اختیار کر لے تو اس حدیث میں اس کی ممانعت نہیں۔

﴿2﴾ عام مسلمانوں سے نماز باجماعت اور جُمُعہ وغیرہ میں علیحدگی اختیار نہ کی جائے کیونکہ مل کر نماز جمعہ ادا کرنے میں دین کو تقویت پہنچتی ہے، اسلام کا کمال ظاہر ہوتا ہے اور کُفَّار و مُلْحِدِین (6) مسلمانوں کا اجتماع دیکھ کر جلتے ہیں اور جُمُعہ و جماعت وغیرہ اسلامی اجتماعات پر اللہ تعالیٰ کی برکتیں اور رحمتیں نازل ہوتی ہیں، اسی لیے ہم نے کہا ہے کہ گوشہ نشین شخص پر لازم ہے کہ جُمُعہ، جماعت وغیرہ دینی اجتماعات میں عام مسلمانوں کے ساتھ شریک رہے اور اس کے سوا عام تعلقات

①..... سنن ابی داؤد، کتاب الملاحم، باب الامر والنہی، ۱۶۵/۴، حدیث: ۴۳۴۳، بتغیر۔

②..... تَفَاد۔ ③..... مُطَابَقَت۔ ④..... وہ مسائل جن پر امت مسلمہ کے مُجْتَهِدِین مُتَّفِق ہوں۔

⑤..... علماء کی اکثریت۔ ⑥..... بے دین لوگ۔

اور میل جول سے پرہیز کرے کیونکہ عام اختلاط میں بہت آفات اور نقصانات ہیں۔ ﴿3﴾ ”عَلَيْكُمْ بِالْجَمَاعَةِ“ میں تیسرا احتمال یہ ہے کہ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کا یہ ارشاد نیک زمانے میں ضَعِيفُ الْإِعْتِقَادِ⁽¹⁾ شخص کے لیے ہے لیکن قَوِي الْإِعْتِقَادِ⁽²⁾، صاحب بصیرت شخص جب ایسے زمانے کو پائے جس میں فتنہ و فساد ہو، اور جس سے حضور عَلَيْهِ السَّلَام نے ڈرایا ہے اور جس میں عُزَلَتِ کا حکم دیا ہے، تو اس کے لیے عُزَلَتِ، خَلَطَ مَلَطَ اور میل جول سے بہتر ہے تاکہ آفات و فسادات سے محفوظ رہے لیکن مناسب یہ ہے کہ دینی اجتماعات اور امور خیر میں شریک ہوتا رہے اور اگر لوگوں سے مکمل طور پر علیحدگی اختیار کرنا چاہے تو کسی پہاڑ کی چوٹی یا دور ویرانے میں نکل جائے جس کے باعث اپنا دین محفوظ رکھ سکے۔

میں کہتا ہوں کہ ایسے شخص کو بھی چاہیے کہ نیک اجتماعات اور امور خیر میں ضرور شریک ہو، تاکہ اس کا یہ ثواب ضائع نہ ہو، اور اسلامی اجتماعات اللہ تعالیٰ کے نزدیک بہت اہمیت رکھتے ہیں اگرچہ لوگوں میں فساد اور دین سے اعراض پایا جاتا ہو، اور ہم نے اَبْدَالِ⁽³⁾ کے متعلق سنا ہے کہ وہ جہاں بھی ہوں مذکورہ اجتماعات میں شرکت کرتے ہیں اور یہ لوگ زمین میں چلتے پھرتے رہتے ہیں اور تمام زمین ان کے لیے ایک قدم ہے، اَخْبَارِ⁽⁴⁾ میں آیا ہے کہ اَبْدَالِ کے لیے زمین سمٹ جاتی

①..... کمزور اعتقاد والے۔ ②..... قوی اعتقاد والا۔ ③..... دعوتِ اسلامی کے اشاعتی ادارے مکتبۃ المدینہ کی مطبوعہ کتاب ”فیضانِ مزاراتِ اولیاء“ صفحہ 39 پر ہے: اَبْدَالِ، اَوْلِيَاءُ اللّٰهِ کے طبقات میں سے ایک طبقہ ہے، یہ ہر دور میں سات (7) ہوتے ہیں، ان کے ذریعے اللہ تعالیٰ سات زمینوں کی حفاظت فرماتا ہے۔ ④..... روایات۔

ہے، انہیں اللہ تعالیٰ کی طرف سے معزز خطابات، برکتیں اور انواع و اقسام کی روحانی نعمتیں عطا ہوتی رہتی ہیں، ان اَبْدَال کو اس عظیم کامیابی پر مبارک ہو، اور ہم دعا کرتے ہیں کہ اللہ تعالیٰ آخرت سے غفلت برتنے والوں کے حالات بھی اپنی رحمتِ کاملہ سے دُرُشت کرے اور جو اپنی آخرت درست کرنے میں مصروف ہیں انہیں منزلِ مقصود تک پہنچائے، میں نے اپنی اس حالتِ زار کے متعلق یہ اشعار کہے ہیں:

(۱) ظَفِرَ الطَّالِبُونَ وَاتَّصَلَ الْوُصْلُ وَقَارَ الْأَحْبَابُ بِالْأَحْبَابِ

(۲) وَبَقِينَا مُدْبِدِينَ حَيَارَى بَيْنَ حَدِّ الْوِصَالِ وَالْإِحْتِنَابِ

(۳) نَرْتَجِي الْقُرْبَ بِالْبُعَادِ وَهَذَا نَفْسُ حَالِ الْمُحَالِ لِلْأَلْبَابِ

(۴) فَاسْقِنَا مِنْكَ شَرْبَةَ تَذْهَبُ الْغَمَّ وَتَهْدِي إِلَى طَرِيقِ الصَّوَابِ

(۵) يَا طَبِيبَ السَّقَامِ يَا مَرَهَمَ الْجَرْحِ وَيَا مُنْقِذِي مِنَ الْأَوْصَابِ

(۶) لَسْتُ أَدْرِي بِمَا أَدَاوِي سِقَامِي أَوْ بِمَاذَا أَفُوزُ يَوْمَ الْحِسَابِ

(۱) جدوجہد کرنے والے کامیاب ہو گئے، ان کو وصل کی سعادت نصیب ہو گئی اور دوست دوستوں کی امداد و اعانت سے منزلِ مقصود پر پہنچ گئے۔

(۲) اور ہم اسی طرح تذبذب و حیرانی کے عالم میں کھڑے ہیں اور بچر و وصال کے درمیان مُعَلَّق ہیں۔

(۳) تمہارا حال تو یہ ہے کہ روز بروز خدا سے دور ہو رہے ہو، اور امید یہ رکھتے ہو کہ وہ تمہیں اپنا قُرب نصیب کرے، عَقْلِ انسانی ایسی اُمید کو بَعِيدِ اَزْ عَقْلِ (۱) سمجھتی ہے۔

①..... عَقْلِ میں نہ آنے والی بات۔

(۴) اے اللہ! ہمیں اپنا شربتِ وصال چکھا^(۱)، جو ہر قسم کا غم دور کرتا ہے اور راہِ ثواب کی طرف رہنمائی کرتا ہے۔

(۵) اے ہماری ظاہری باطنی بیماریوں کے طبیب! اے ہمارے زخموں کی مَرمَم! اور اے ہر قسم کی بیماری سے نجات دینے والے۔

(۶) میں نہیں جانتا کہ میری بیماریوں کی دوا کیا ہے یا کس شے کے ذریعہ روزِ قیامت میری نجات ہوگی۔

ہم اس بیان کو یہیں ختم کرتے ہیں اور مسائلِ عُزَلت کی طرف متوجہ ہوتے ہیں۔

سوال: نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّمَ نے تو فرمایا ہے کہ ”رَهْبَانِيَّةٌ اُمَّتِي الْحُلُوسُ فِي الْمَسَاجِدِ“^(۲) میری اُمت کی عُزَلت یہی ہے کہ وہ مساجد کو اپنی نشست گاہ بنائے۔

اس حدیث میں لوگوں سے علیحدہ ہو کر کسی پہاڑ یا جنگل میں سکونت اختیار کرنے سے روکا گیا ہے اور لوگوں سے علیحدگی اختیار کرنے پر زُجر^(۳) کی گئی ہے اور تم کہتے ہو کہ لوگوں سے علیحدہ ہو کر کہیں دور چلا جائے؟

جواب: حضور نبی کریم عَلَیْہِ الصَّلَاةُ وَالسَّلَام کا یہ ارشادِ گرامی اچھے زمانے کے لیے ہے نہ کہ فتنہ و فساد کے زمانے کے لیے، جیسا کہ ہم ذکر کر چکے ہیں، مذکورہ حدیث کے یہ معنی بھی ہو سکتے ہیں کہ جو شخص مسجد کو اپنی نشست گاہ بنا لے، لوگوں سے میل ملاپ چھوڑ دے اور ان کے معاملات میں مُدَاخَلت ترک کر دے تو وہ اگرچہ بظاہر

①..... اپنا قُربِ خاص عطا فرما۔

②..... معرفة الصحابة، ۲۰۱۵۔ عثمان بن مظعون، ۳/۳۶۶، حدیث: ۴۹۴۱۔

③..... مَلَامَت۔

ان میں ہے مگر حقیقت میں ان سے جدا ہے، عُزَلَتْ و گوشہ نشینی سے مقصود بھی یہی ہے، محض مکان یا جسم کی علیحدگی مقصود نہیں، اس نکتے کو اچھی طرح ذہن نشین کر خدا تجھ پر رحم کرے، حضرت ابراہیم بن اؤہم رَحْمَةُ اللَّهِ تَعَالَى عَلَيْهِ نے مندرجہ ذیل ارشاد میں اسی نکتے کی طرف اشارہ فرمایا ہے، آپ فرماتے ہیں:

”كُنْ وَاحِدًا جَامِعِيًّا وَ مِنْ رَبِّكَ ذَا اُنْسٍ وَ مِنَ النَّاسِ وَ حُشِيًّا“ تم لوگوں سے بظاہر ملے جلے رہو، مگر تمہاری اُنْسِيَّتْ و محبت صرف رب تعالیٰ کے ساتھ ہو، لوگوں سے تمہارا قلبی تعلق نہ ہو۔

سوال: مَدَارِسِ دِينِيَّةِ كَيْفَ مَدَارِسِ اَوْرَشَهْرُوں مِيں مُقِيمِ صُوفِيَّائِ كِرَامِ (رَحْمَهُمُ اللّٰهُ تَعَالَى) كَيْفَ مُتَعَلِّقِ تَمَهَارِي كِيَارَائِ هِي كِيُونَكِه وَه تَوْعُزَلَتْ وَ گوشہ نشینی پر عامل نہیں ہیں؟

جواب: مَدَارِسِ اَوْرَشَهْرُوں كِي تَدْرِيسِ (1) اَوْر صُوفِيَّائِ عَظَمَامِ (رَحْمَهُمُ اللّٰهُ السَّلَام) كِي مَجَالِسِ بَهْت اچھی چیزیں ہیں، اس میں دو فائدے ہیں:

﴿1﴾ قلبی طور پر لوگوں سے علیحدگی ان کی مجالس اور ان کے معاملات میں شرکت اور اختلاط سے پرہیز ﴿2﴾ جُمُعَه، جماعات اور دیگر اسلامی اُمور میں شرکت۔

تو ان لوگوں کو وہی سلامتی حاصل ہوگی جو لوگوں سے بالکل علیحدہ رہنے والوں کو نصیب ہوتی ہے، سلامتی کے ساتھ ساتھ ان حضرات سے ایک اور بہت بڑا فائدہ حاصل ہوتا ہے وہ یہ کہ عوام ان کی اِقْبِدَاء (2) کرتے ہیں، ان کی بَرَكَات

①..... علم دین سکھانا۔ ②..... پیروی۔

سے فیض یاب ہوتے ہیں اور ان سے دین کے متعلق بیش قیمت پند و نصائح (1) حاصل کرتے رہتے ہیں، تو ان حضرات کا حال درست رہتا ہے ان کو علم و عمل کی پختگی کی بدولت سکون و اطمینان میسر رہتا ہے۔ اسی فیض رسانی کے لیے اکثر عارفین (2) لوگوں میں رہے ہیں، لوگوں کو ان کے حسن اخلاق کی وجہ سے کوئی تکلیف نہیں پہنچتی تھی بلکہ تکلیف کی بجائے ان سے فائدہ پہنچتا تھا، عَامَّةُ النَّاسِ ان کے آداب و رسوم کی اقتداء کرتے تھے، اس طرح صَالِحِينَ (رَحِمَهُمُ اللَّهُ تَعَالَى) کے اخلاق لوگوں میں اسلامی اخلاق کو مضبوط کرنے کا ذریعہ بنے رہے۔

ظاہر ہے کہ قال (3) سے حال (4) کی تبلیغ زیادہ مؤثر اور مفید ہوتی ہے، تو عارفین اور صَالِحِينَ (رَحِمَهُمُ اللَّهُ الْمُبِينِ) کا عوام میں رہنا تعمیر سیرت (5) کے لحاظ سے بہت ہی مفید تھا۔

سوال: وہ مرید جو اکثر منازلِ تَصَوُّفِ (6) طے کر چکا ہو، اسے ابتدائی مریدین (7) کے ساتھ رہنے کی اجازت ہے یا نہیں؟

جواب: وہ مُبْتَدِی (8) اگر سَلَفِ صَالِحِينَ (رَحِمَهُمُ اللَّهُ الْمُبِينِ) کے آداب، ان کی سیرت اور ان کی رسوم پر دل سے قائم ہوں تو ان کے ساتھ رہنے میں مضائقہ

①..... نصیحتیں۔ ②..... اللہ تعالیٰ کی معرفت رکھنے والے اولیاء کرام رَحِمَهُمُ اللَّهُ السَّلَام۔

③..... صرف بیان کرنے دینے۔ ④..... نیک اعمال پر عمل پیرا ہونے۔ ⑤..... لوگوں کے اچھے

کردار بنانے۔ ⑥..... راہِ تَصَوُّفِ کے زیادہ تر مرحلے۔ ⑦..... وہ مریدین جو ابھی راہِ تَصَوُّفِ

کے ابتدائی مراحل میں ہوں۔ ⑧..... وہ مریدین جو ابھی راہِ تَصَوُّفِ کے ابتدائی مراحل میں ہوں۔

نہیں، وہ دین میں تمہارے بھائی اور ساتھی ہیں اور عبادت کے سلسلہ میں تمہارے معاون اور مددگار ہیں، ایسوں سے علیحدہ ہونا درست نہیں، ایسے مُبتدٰی کوہِ لُبْنان^(۱) وغیرہ کے تَارِكُ الدُّنْيَا^(۲) زاہدوں کی طرح ہیں، ہم نے سنا ہے کہ گوہِ لُبْنان کے زاہدین میں کئی ایسے گروہ ہیں جو تقویٰ اور نیکی میں لوگوں سے تعاون کرتے ہیں اور حق و صبر کی تلقین کرتے ہیں، ہاں وہ ابتدائی مُریدین جو اسلاف (رَحْمَتُهُمُ اللّٰهُ تَعَالٰی) کی سیرت، ان کی پاکیزہ رُسوم اور ان کے پسندیدہ طریقے چھوڑ چکے ہوں اور نامناسب غیر متعلق اور بے فائدہ اُمور کو انہوں نے اپنا شعار بنا لیا ہو تو ان سے بھی اجتناب و علیحدگی اسی طرح ضروری ہے جس طرح دوسرے عام لوگوں سے، طَبَقَةُ جُبَلَاءِ میں گھرے ہوئے مُریدِ صَادِقِ کو چاہیے کہ اپنے گھر کے کسی گوشے کو اختیار کر لے، اپنی زبان کو بُرائی سے روکے رکھے، نیک کاموں میں ان کے ساتھ شمولیت کرے، مگر ان کے احوال اور ان کی آفات سے اپنے آپ کو بچائے رکھے، اس طرح یہ مُریدِ صَادِقِ بھی صحیح عَزَائَتْ نَشِیْنِ شمار ہوگا۔

سوال: اگر کوئی ریاضت و مُجَاهَدَہ کرنے والا مُبتدٰی، عُلَمَاءِ کے مَدَارِسِ اور صوفیائے کرام (رَحْمَتُهُمُ اللّٰهُ تَعَالٰی) کی مجالس سے نکل کر کسی تنہا مقام پر اصلاحِ نَفْسِ اور دوسروں کی آفات سے بچنے کی غرض سے چلا جائے تو کیا اس کا جانا درست ہے؟

جواب: جانا چاہیے کہ باعمل علماء (رَحْمَتُهُمُ اللّٰهُ تَعَالٰی) کی دینی دَرَسِ گاہیں اور طالبِ آخرت صوفیائے کرام (رَحْمَتُهُمُ اللّٰهُ تَعَالٰی) کی مُقَدَّسِ خانقاہیں ایسے مُرید کے لیے

①..... لُبْنان کے پہاڑ۔

②..... دنیا کو ترک کرنے والے۔

محفوظ قلعہ کی حیثیت رکھتی ہیں، مُبتدٰی ان میں رہ کر دین کے ڈاکوؤں اور چوروں سے محفوظ رہ سکتا ہے، ان دَرَس گاہوں اور خانقاہوں کے باہر کا خطّ ایسے صحراء کی مانند ہے، جہاں ہر وقت شیطانی لشکر گھومتے رہتے ہوں جو قلعہ سے باہر رہنے والے کو ہلاک کر دیتے یا گرفتار کر لیتے ہوں، تو جو ریاضت و مُجاہدہ کرنے والا مُبتدٰی محفوظ قلعے سے نکل کر چاروں طرف سے شیطانی لشکروں کے زُرعے میں آجائے اس کا جو حشر ہو گا ظاہر ہے اس لیے ایسے مُبتدٰی کے لیے ان مدارس و مجالس سے باہر قدم رکھنا کسی طرح بھی خطرے سے خالی نہیں لیکن وہ شخص جو کامل ہو، ایمانی بصیرت سے بہرہ ور ہو، دینی طور پر پختہ اور مضبوط ہو، اس کے لیے قلعہ اور صحرا مُساوی^(۱) ہے، شیطانی لشکر اس پر ہرگز غالب نہیں آسکتے اور نہ وہ ان کی شرانگیزیوں سے مرعوب ہو سکتا ہے اگرچہ ایسے شخص کے لیے بھی حفاظتی قلعہ میں ہی رہنا بہتر ہے اس لیے کہ دشمنوں کے اتفاقی اور اچانک حملوں سے بے خوف ہونا درست نہیں غرض یہ کہ اھلُ اللہ کے ساتھ رہنا، ان کی صحبت کی مشقتیں برداشت کرنا ہی بہتر ہے اور ہر حال میں انہی سے طلبِ خیر کرنا اچھا ہے اور صاحبِ استقامت و راسخ الحال^(۲) پر عزّت لازم نہیں مگر بہتر ضرور ہے۔ ان بیان کردہ مسائلِ عزّت پر اگر تم عمل کرو گے تو ان شاء اللہ آفات سے محفوظ رہو گے۔

سوال: دینی بھائیوں کی زیارت، اپنے مُخلص اُحباب سے ملاقات اور ان کے ساتھ

①..... برابر۔ ②..... اپنی نیک حالت پر مضبوطی کے ساتھ قائم رہنے والے۔

گفتگو وغیرہ کا کیا حکم ہے؟

جواب: دینی بھائیوں کی زیارت و ملاقات جب کہ وہ نیک اور بزرگ ہوں ایک اچھی چیز ہے ایسے اشخاص کی زیارت سے عبادت میں قوت، معاملات میں برکت، خدا کا قرب اور دل کی اصلاح ہوتی ہے اور دیگر بہت سے فائدے حاصل ہوتے ہیں لیکن دو باتوں کا لحاظ بہت ضروری ہے:

﴿1﴾ حد سے تجاوز نہ ہو کیونکہ نبی کریم صلی اللہ تعالیٰ علیہ وسلم نے حضرت ابو ہریرہ رضی اللہ تعالیٰ عنہ کو فرمایا:

”رُزُغِبَا تَزُدُّ حُبًّا“⁽¹⁾ ہماری زیارت کے لیے ناغہ کر کے آیا کرو تا کہ محبت زیادہ

ہو۔

﴿2﴾ یہ کہ ریا کاری، اپنے آپ کو آراستہ کرنے، لغو گفتگو، غیبت اور بے فائدہ باتوں سے پورے طور پر اجتناب کیا جائے، ورنہ فائدے کے بجائے نقصان ہوگا۔

حکایت

ایک دفعہ حضرت فضیل اور سفیان ثوری رَحِمَهُمَا اللہُ تَعَالَى کی آپس میں ملاقات ہوئی، دونوں بزرگ دیر تک مصروفِ گفتگو رہے پھر دونوں رو پڑے، آخر میں حضرت سفیان ثوری (رَحِمَهُ اللہُ تَعَالَى عَلَیْہِ) نے کہا:

”میں آج کی اس صحبت کو بہترین صحبت تصور کرتا ہوں۔“ حضرت فضیل

(رَحِمَهُ اللہُ تَعَالَى عَلَیْہِ) نے فرمایا: ”میں تو اسے ایک خطرناک صحبت خیال کرتا ہوں۔“

①..... شعب الایمان، باب فی حسن الخلق، فصل فی ترک الغضب... الخ، ۶/۳۲۷، حدیث: ۸۳۶۳۔

سفیان ثوری (رَحْمَةُ اللهِ تَعَالَى عَلَيْهِ) نے کہا: کیوں؟ حضرت فضیل (رَحْمَةُ اللهِ تَعَالَى عَلَيْهِ) نے جواب دیا: ”کیا ہم دونوں اپنی باتوں کو مُرَمِّئِن اور آراستہ نہیں کر رہے تھے؟ اور کیا ہم تَکْلُف وریا میں مُبتلا نہیں تھے؟“ سفیان ثوری (رَحْمَةُ اللهِ تَعَالَى عَلَيْهِ) یہ سُن کر رو پڑے۔

تو چاہیے کہ اُحباب کی زیارت و ملاقات میں میانہ روی، احتیاط کو ملحوظ رکھا جائے اور ریا و تَکْلُف وغیرہ سے اجتناب کیا جائے ایسی ملاقات سے تمہاری عُزَلت میں کوئی فرق نہیں ہوگا بلکہ فائدے کی امید ہے۔

سوال: کن چیزوں سے عُزَلت کی رَغبت اور اس میں آسانی پیدا ہوتی ہے۔

جواب: تین چیزوں سے:

﴿1﴾ دن رات کے چوبیس گھنٹوں میں اکثر اوقات میں عبادت میں مشغولیت و مصروفیت سے، کیونکہ اصل مصروفیت یہی ہے اور لوگوں سے بے ضرورت میل جول اور اُنْثِیَّتِ افلاس کی علامت ہے، جب تمہارا نَفْسِ بِلَا ضَرُورَت و بلا حاجت لوگوں سے ملاقات، ان کی زیارت اور ان سے میل جول کا شائق ہو تو سمجھ لو کہ تم فضول پن، دین سے اعراض اور نَفْسِ کے دھوکے میں مبتلا ہو گئے ہو، ایک عربی شاعر نے بہت خوب کہا ہے:

إِنَّ الْفَارِعَ إِلَى سَلَامِكَ قَادِنِي وَكُرْبَمَا عَمِلَ الْفُضُولُ الْفَارِعُ

”نیکیوں سے فراغت کی بناء پر میں تم سے سلام علیکم کرنے آ گیا ہوں، واقعی بے کار

آدمی بہت سے فضول کام کر بیٹھتا ہے۔“

جب تم صحیح معنوں میں عبادتِ خداوندی میں مشغول ہو جاؤ گے اور مناجاتِ الہی کا مزہ پا لو گے تو تمہیں خود بخود کتابِ اللہ سے اُسیبت پیدا ہو جائے گی، تمہارا دل عامۃ الناس سے علیحدہ رہنے میں راحت محسوس کرے گا اور تمہیں لوگوں کی آواز اور ان سے گفتگو کرنے سے نفرت آئے گی۔

مروی ہے کہ حضرت موسیٰ علیہ السلام کو یہ طور سے جب واپس آتے تھے تو آپ کو لوگوں سے وحشت آتی تھی، آپ (علیہ السلام) کانوں میں انگلیاں ڈال لیتے تھے تاکہ کسی کی آواز سنائی نہ دے اور آپ (علیہ السلام) لوگوں کی آواز کو نفرت و وحشت کے اعتبار سے گدھے کی مانند خیال کرتے تھے۔ اس لیے تمہیں چاہیے کہ ہمارے شیخ رحمۃ اللہ کے مندرجہ ذیل ارشاد پر عمل کرو، آپ نے فرمایا:

(۱) اِرْضَ بِاللّٰهِ صَاحِبًا وَ ذَرِ النَّاسَ حَآئِنًا

(۲) صَادِقَ الْوَدِّ شَآهِدًا كُنْتَ فِيهِمْ وَ غَائِبًا

(۳) قَلْبِ النَّاسِ كَيْفَ شِئْتَ تَجِدْهُمْ عَقَابًا

(۱) تم لوگوں سے بالکل کنارہ کش ہو جاؤ اور صرف خدا ہی کو دوست بنانے میں خوشی تصور کرو۔

(۲) تم لوگوں کے چاہے مخلص دوست بنو اور ان میں رہو یا ان سے غائب۔

(۳) جب تمہیں ان سے واسطہ پڑے گا تو اپنے حق میں ان کے دل بچھوؤں کی مانند پاؤ گے۔

﴿2﴾ گوشہ نشینی کی رغبت پیدا کرنے والی دوسری چیز یہ ہے کہ تم لوگوں سے ہر قسم کا طمع اور اُمید مُنْقَطِع کر لو، اس طرح تم ان سے با آسانی کنارہ کش ہو سکو گے کیونکہ

جب تمہیں کسی شخص سے کسی قسم کا طمع نہ ہو تو تمہارے لیے اس کا ہونا نہ ہونا برابر ہوگا۔

﴿3﴾ اور تیسری چیز یہ ہے کہ تم لوگوں میں رہنے کی آفات پر غور کرو، ان کو ہر وقت یاد رکھو اور دل میں دوہراتے رہو۔

جب تم ان تین امور پر پابندی کرو گے تو ضرور مخلوق سے الگ ہو کر تمہارا رجوع خداوند تعالیٰ کی طرف ہو جائے گا اور اس طرح تمہیں عزت گریبائی کی سعادت نصیب ہو جائے گی اور یہ کٹھن منزل تمہیں دل پسند لگے گی اور اس کے ذریعہ تمہیں دربار خداوندی میں جھکنے کی توفیق نصیب ہو جائے گی۔

(و بِاللّٰهِ التَّوْفِیْقِ وَ الْعِصْمَةِ)

تعلیم قرآن کے دو فضائل

دو فرامینِ مصطفیٰ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم ملاحظہ ہوں: ﴿1﴾ تم میں بہتر وہ شخص ہے، جو قرآن سیکھے اور سکھائے۔ (صحیح البخاری، کتاب فضائل القرآن،

باب خیر کم من تعلم القرآن و علمہ، ۳/۱۰۴، حدیث: ۵۰۲۷) ﴿2﴾ جو قرآن پڑھنے میں ماہر ہے، وہ کراما کا ترین کے ساتھ ہے اور جو شخص رُک رُک کر قرآن پڑھتا ہے اور وہ اُس پر شاق ہے (یعنی اُس کی زبان آسانی سے نہیں چلتی، تکلیف کے ساتھ ادا کرتا ہے) اُس کیلئے دوا جبر ہیں۔ (صحیح مسلم، کتاب صلاة المسافرین و قصرہا،

باب فضل الماهر... الخ، ص ۴۰۰، حدیث: ۷۹۸) (غیبت کی تباہ کاریاں، ص ۱۳۸)

عبادت میں تیسری بڑی رکاوٹ شیطان

اے برادر عزیز! عبادت میں ترقی اور کامیابی حاصل کرنے کے لیے شیطان سے جنگ اور اس پر سختی کرنا بھی لازم اور ضروری ہے اور یہ دو وجہ سے ضروری ہے: ﴿1﴾ وہ تمہارا کھلا دشمن ہے اور ہر وقت تمہیں گمراہ کرنے کے منصوبے بناتا رہتا ہے اس سے صلح یا رحم کی اُمید ہرگز نہیں کی جاسکتی بلکہ وہ تمہیں ہلاک کر کے ہی دم لے گا، اس لیے ایسے خطرناک دشمن سے بے خوف یا غافل رہنا سنگین غلطی ہے، تم ذرا مندرجہ ذیل آیات قرآنیہ میں تو غور کرو:

أَلَمْ أَعِدِّ إِلَيْكُمْ يَبْنَىٰ أَدَمَ أَنْ لَا تَعْبُدُوا الشَّيْطَانَ ۚ إِنَّهُ لَكُمْ عَدُوٌّ مُّبِينٌ ﴿۱﴾

اے اولاد آدم! میں نے تم سے یہ عہد نہیں لیا تھا کہ دنیا میں جا کر شیطان لعین کی عبادت نہ کرنا کیونکہ وہ تمہارا کھلا دشمن ہے۔

دوسری آیت یہ ہے:

إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا (۲)

بے شک شیطان تمہارا دشمن ہے، تو تم بھی اس سے دشمنی کرو۔

﴿2﴾ شیطان پر سختی کرنے کی دوسری وجہ یہ ہے کہ اس کا تم سے دشمنی کرنا اس کی فطرت میں ہے وہ ہمیشہ تم سے مُحَارَبَةٌ (3) میں مشغول ہے اور چومیس گھنٹے اپنی

①..... ترجمہ کنز الایمان: اے اولاد آدم کیا میں نے تم سے عہد نہ لیا تھا کہ شیطان کو نہ پوجنا ہے شک وہ تمہارا کھلا دشمن ہے۔ (پ ۲۳، نیس: ۶۰)

②..... ترجمہ کنز الایمان: بیشک شیطان تمہارا دشمن ہے تو تم بھی اُسے دشمن سمجھو۔ (۲۲، فاطر: ۶)

③..... لڑائی۔

شَيْطَانَت (1) کے تیر پھینکتا رہتا ہے اور تم اس کی شرارت اور فتنہ اندازی (2) سے مطلقاً غافل ہو، اس غفلت کا جو انجام ہوگا وہ ظاہر ہے۔

اور شیطان کو انسان کی عِدَاوَت (3) کے خلاف زیادہ بھڑکانے والے چند مزید اسباب یہ ہیں کہ تم خدا تعالیٰ کی عبادت میں مصروف ہو، اور مخلوقِ خدا کو اپنے قول و فعل سے دعوتِ اسلام دینے میں لگے ہوئے ہو، اور یہ امور شیطان کے پیشے، اس کی ہمت اس کی مراد اور اس کے مشن کے قطعاً خلاف اور متضاد ہیں، لہذا اس طرح تم شیطان کو غضب ناک کرنے، اس کی شرارت، اس کی عِدَاوَت اور اس کی مخالفت کو اور زیادہ بھڑکانے میں مصروف ہوتے ہو، جب تمہارا رویہ اس کے ساتھ یہ ہے تو وہ بھی بڑھ چڑھ کر تمہاری عِدَاوَت تم سے جنگ، اور تم سے مکرو فریب کرنے پر کمر بستہ رہتا ہے۔ یہاں تک کہ وہ تمہارے حال کو پراگندہ (4) کر دیتا ہے بلکہ وہ یہ کوشش کرتا ہے کہ وہ تمہارے ایمان ہی کا خاتمہ کر دے کیونکہ وہ تم سے کسی وقت بھی بے خوف نہیں، شیطان تو ان کے ساتھ بھی عِدَاوَت کرنے سے باز نہیں آتا جو اس کے ساتھ عِدَاوَت اور مخالفت نہیں کرتے، جیسے کفار، گمراہ اور فاسق و فاجر لوگ۔ تو ان کے ساتھ اس کی عِدَاوَت کا کیا حال ہوگا جو ہر وقت اس کی مخالفت اور اس کو غضبناک کرنے اور گمراہ گن منصوبوں کو خاک میں ملانے میں مصروف رہتے ہوں؟ تو اے عبادت اور دعوتِ حق میں سرگرمی کا مظاہرہ کرنے والو! عام لوگوں کے ساتھ اس کی عِدَاوَت عمومی (5) ہوگی مگر تم سے نھوصی، اس لیے تمہارا معاملہ نہایت اہم ہے۔

1..... بُرائی۔ 2..... فتنہ کرنے۔ 3..... دشمنی۔ 4..... خراب۔ 5..... عام طرح کی۔

پھر تمہاری عداوت و مخالفت میں ابلیس صرف اکیلا نہیں بلکہ اس کے ہمراہ شیاطین کی مُنظَّم جماعت ہے۔ اس کی جماعت میں تمہارا نفس اور تمہاری خواہشات بھی شامل ہیں جو تمہاری انتہائی دشمن ہیں اور تم پر غالب آنے کے لیے اس کے پاس ہزاروں ایسے اسباب ہیں جن سے تم یکسر غافل ہو۔

حضرت یحییٰ مُعَاذِرَازِی رَحْمَةُ اللّٰهِ عَلَیْہِ نے بہت ہی خوب فرمایا ہے، آپ (رَحْمَةُ اللّٰهِ تَعَالٰی عَلَیْہِ) فرماتے ہیں:

”الشَّيْطَانُ فَارِعٌ وَأَنْتَ مَشْغُولٌ وَالشَّيْطَانُ يَرَاكَ وَأَنْتَ لَا تَرَاهُ وَأَنْتَ تَنْسَاهُ وَهُوَ لَا يَنْسَاكَ وَمِنْ نَفْسِكَ لِلشَّيْطَانِ عَلَيْكَ أَعْوَانٌ فَأَذِنُ لَا بُدَّ مِنْ مُحَارَبَتِهِ وَقَهْرِهِ وَإِلَّا فَلَا تَأْمَنُ مِنَ الْفَسَادِ وَالْهَلَاكِ“ شیطان فارغ ہے اور تو مشغول ہے، وہ تجھے دیکھتا ہے مگر تو اسے نہیں دیکھتا، تو نے اسے بھلایا ہوا ہے مگر اس نے تجھے نہیں بھلایا اور تیرے اندر بھی شیطان کے کئی یار و مددگار ہیں۔ اس لیے اس سے مُحَارَبَہ اور اس کو مغلوب کرنا بہت ضروری ہے ورنہ تو اس کی شرارتوں اور ہلاکتوں سے محفوظ نہیں رہ سکتا۔

سوال: کس طرح ابلیس سے مُحَارَبَہ کیا جائے اور کون سی چیز اس کو زیر اور مغلوب کر سکتی ہے؟

جواب: اہل مُجَاهَدَہ و ریاضت کے ہاں اس کے دو طریقے تھے ہیں:

ایک وہ ہے جو بعض مَشَائِخِ رَحْمَتِ اللّٰهِ تَعَالٰی نے فرمایا ہے کہ ابلیس کو دفع کرنے کے لیے صرف حق تعالیٰ سے پناہ لی جائے، اس لیے کہ شیطان ایک کتا ہے جس کو حق تعالیٰ نے تم پر مُسَلِّط کر دیا ہے، اگر تم اس سے مقابلہ اور اس کو اپنے

سے ہٹانے میں مشغول ہو گئے تو تنگ آ جاؤ گے اور تمہارا بہت سا قیمتی وقت ضائع ہو جائے گا اور آخر کار وہ غالب آ جائے گا اور تمہیں زخمی کر دے گا اور کاٹ کھائے گا، اس لیے کتے کے مالک کے پاس ہی پناہ لینی بہتر ہے، جو اسے تجھ سے ہٹا دے۔ دوسرا طریقہ یہ ہے کہ اس سے مقابلہ کیا جائے، اس کو ہٹانے اور اس کی مخالفت کے لیے ہر وقت کمر بستہ رہا جائے۔ میں (امام غزالی (رَحْمَةُ اللهِ تَعَالَى عَلَيْهِ)) کہتا ہوں کہ میرے نزدیک زیادہ مناسب اور بہتر یہ ہے کہ دونوں طریقوں پر عمل کیا جائے، اول تو اس کی شرارتوں سے رب تعالیٰ سے پناہ مانگی جائے جیسا کہ ہم کو حکم ہے اور اللہ تعالیٰ اس کی شرارتوں سے ہمیں محفوظ رکھنے کے لیے کافی ہے۔

پھر اگر تم یہ محسوس کرو کہ شیطان حق تعالیٰ سے پناہ مانگنے کے باوجود تمہارا پیچھا نہیں چھوڑتا اور غالب آنے کی کوشش کرتا ہے تو اس کا مطلب یہ ہے کہ اللہ تعالیٰ کو ہمارے مجاہدے، ہماری قوت اور ہمارے صبر کا امتحان مطلوب ہے یعنی حق تعالیٰ یہ دیکھنا چاہتا ہے کہ تم شیطان سے مقابلہ اور مُحَارَبَہ کرتے ہو یا اس سے مغلوب ہو جاتے ہو جیسا کہ اس نے ہم پر کفار وغیرہ کو مُسَلِّط کر رکھا ہے حالانکہ وہ اس پر قادر ہے کہ ہمارے جہاد وغیرہ کے بغیر ہی ان کی شرارتوں اور فتنوں کو کچل دے لیکن وہ ایسا نہیں کرتا بلکہ بندوں کو ان سے جہاد کا حکم کرتا ہے تاکہ آزمائے کہ کس کے دل میں جذبہ جہاد اور شہادت کی تڑپ ہے اور کون پورے خلوص، تَنْدَهِی (1) اور صبر سے ان کا مقابلہ کرتا ہے، اللہ تعالیٰ نے قرآن مجید میں فرمایا:

①..... جانفشانی / محنت / کوشش۔

وَلِيَعْلَمَ اللَّهُ الَّذِينَ آمَنُوا وَيَتَّخِذَ
مِنْكُمْ شُهَدَاءَ ۗ (1)

اور تاکہ اللہ تعالیٰ مُخْلِصِ ایمان داروں
کو ظاہر کر دے اور تاکہ تم میں بعض کو شہادت
کا رتبہ عطا فرمائے۔

ایک مقام پر یوں ارشاد فرمایا:

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا
يَعْلَمَ اللَّهُ الَّذِينَ جَاهَدُوا مِنْكُمْ وَ
يَعْلَمَ الصَّابِرِينَ ۗ (2)

کیا تم نے یہ گمان کر لیا ہے کہ تم جنت میں
داخل ہو جاؤ گے حالانکہ اللہ تعالیٰ نے تم میں
سے ابھی تک مجاہدین اور صبر کرنے والوں
کو جہاد کے ذریعہ ممتاز اور الگ نہیں کیا۔

تو اسی طرح شیطان کے مقابلے میں بھی ہمیں چستی اور پوری کوشش کا حکم دیا
گیا ہے پھر ہمارے علمائے کرام (رَحِمَهُمُ اللَّهُ تَعَالَى) نے فرمایا ہے کہ شیطان کو مغلوب
کرنے اور اس سے مقابلہ کرنے کے لیے تین چیزوں کا ہونا ضروری ہے:

پہلی چیز یہ ہے کہ تم اس کے حیلوں اور چالاکیوں کو معلوم کرو اور پہچانو، جب
تمہیں اس کی حیلہ سازیوں کا علم ہو جائے گا تو پھر وہ تم کو نقصان نہیں پہنچا سکے گا۔
جیسے چور کو جب معلوم ہو جائے کہ صاحب مکان کو میرا علم ہو گیا ہے تو وہ بھاگ
جاتا ہے۔

①..... ترجمہ کنز الایمان: اور اس لیے کہ اللہ پہچان کرادے ایمان والوں کی اور تم میں سے کچھ
لوگوں کو شہادت کا مرتبہ دے۔ (پ ۴، ال عمران: ۱۴۰)

②..... ترجمہ کنز الایمان: کیا اس گمان میں ہو کہ جنت میں چلے جاؤ گے اور ابھی اللہ نے تمہارے
غازیوں کا امتحان نہ لیا اور نہ صبر والوں کی آزمائش کی۔ (پ ۴، ال عمران: ۱۴۲)

دوسری چیز یہ ہے کہ تم شیطان کی گمراہ کن دعوت کو ہرگز منظور نہ کرو، اور تمہارا دل قطعاً اس سے متاثر نہ ہو، اور تم اس کے مقابلے کی طرف توجہ نہ دو کیونکہ ابلیس ایک بھونکنے والے کُتے کی مانند ہے اگر تم اس کو چھیڑو گے تو زیادہ شور مچائے گا اور گراغراض (۱) کرو گے تو وہ بھی خاموش ہو جائے گا۔

ابلیس سے حفاظت کی تیسری تدبیر یہ ہے کہ ذکرِ الہی کی کثرت کی جائے۔ سرکارِ دو عالم نورِ مجسم شفیعِ معظم نبی کریم صلی اللہ تعالیٰ علیہ وسلم نے فرمایا ہے:

”إِنَّ ذِكْرَ اللَّهِ تَعَالَى فِي حَنْبِ الشَّيْطَانِ كَأَلَا كَلَّةٍ فِي حَنْبِ ابْنِ آدَمَ“ شیطان کے لیے خدا تعالیٰ کا ذکر اتنا تکلیف دہ ہے جس طرح انسان کے لیے خارش۔

سوال: شیطان کے مکر و فریب کس طرح معلوم ہو سکتے ہیں؟

جواب: شیطان کے مکر و فریب کئی طرح کے ہیں، اول تو اس کے وسوسے ہیں جو اس کے تیر ہیں جن کے ذریعہ وہ لوگوں کے قلوب مجروح کرتا ہے اور ان وساوس کا صحیح انکشاف خَوَاطِر اور خَوَاطِر کی اقسام معلوم کرنے سے ہو سکتا ہے۔

دوسری چیز اس کے حیلے ہیں جو بَمَنْزِلِهِ جال کے ہیں جن سے لوگوں کے دلوں کو پھانتتا ہے اور ان کی معرفت، شیطان کے دھوکے، ان کے اوصاف اور ان کے راستے معلوم کرنے سے ہوتی ہے، علمائے کرام رَحِمَهُمُ اللہ تَعَالَى نے ان خَوَاطِر و وساوس کی تفصیل میں کئی باب لکھے ہیں اور ہم (امام غزالی رَحِمَهُ اللہ تَعَالَى نے اس سلسلے میں ایک مستقل کتاب ”تَلْبِيسِ ابْلِيس“ نام تصنیف کی ہے

①..... توجہ نہیں۔

اور ہماری یہ زیر تصنیف کتاب اِخْتِصَار و اِيْجَاز (۱) کے باعث ان خَوَاطِر و وَسَاوِس وغیرہ کی تفصیلات کی مُتَحَمِّل نہیں ہو سکتی لیکن ہم ہر ایک چیز کو اس کتاب میں ایسے اختصار کے ساتھ بیان کرتے ہیں کہ اگر ان پر عمل کر لیا جائے تو کافی ہو جائیں۔

اے عزیز! دل میں جو خطرات آتے ہیں ان کی اصل یہ ہے کہ اللہ تعالیٰ نے ہر انسان کے دل پر ایک فرشتہ مقرر کیا ہوا ہے جو اسے نیکیوں کا اِہْتِمَام کرتا ہے (۲) اس فرشتے کو مُلْہِم (۳) کہتے ہیں اور اس کی دعوت کو اِہْتِمَام۔ اس کے مقابلے میں خدا کی طرف سے دل پر ایک شیطان مُسَلِّط کر دیا گیا ہے جو بُرائی کی طرف بُلَا تاتا ہے، اس شیطان کو وَسْوَس اور اس کی دعوت کو وَسْوَسَہ کہتے ہیں۔ مُلْہِم انسان کو نیکیوں کی طرف بُلَا تاتا ہے اور وَسْوَس صرف بُرائیوں کی طرف، یہ اکثر علماء (رَحِمَهُمُ اللّٰهُ تَعَالٰی) کی رائے ہے لیکن میرے شیخ رَحِمَهُ اللّٰهُ نے فرمایا ہے کہ شیطان بسا اوقات بظاہر نیکی کی دعوت دیتا ہے مگر ذرا اصل یہاں بھی اس کا مقصد بُرائی کی طرف لگانا ہوتا ہے اور وہ اس طرح کہ بڑی نیکی کی بجائے چھوٹی کی طرف بُلَا تاتا ہے جس سے ایک بڑے گناہ کرنے کا نقصان نیکی کے ثواب سے زیادہ ہو، جیسے عُجْب (۴) وغیرہ، تو خداوند تعالیٰ کی طرف سے انسان کے دل پر دو ذاعی (۵) مقرر ہیں۔ ہر ایک اپنی نوعیت کی دعوت میں لگا ہوا ہے اور انسان اپنے دل سے دونوں کی دعوت کو سنتا اور محسوس کرتا ہے۔

- ①..... مختصر ہونے۔
- ②..... دل میں نیک بات ڈالتا ہے۔
- ③..... اِہْتِمَام کرنے والا۔
- ④..... خود پسندی۔
- ⑤..... دعوت دینے والے۔

رِوَايَاتٍ مِّسْ آيَا هِي كِه نَبِي كَرِيم صَلَّى اللّٰهُ تَعَالَى عَلَيْهِ وَسَلَّمَ نِي فَرَمَايَا:

”اِذَا وُلِدَ لِابْنِ اَدَمَ مَوْلُودٌ قَرَنَ اللّٰهُ سُبْحَانَهُ بِهٖ مَلَكًا وَّ قَرَنَ الشَّيْطَانَ بِهٖ شَيْطَانًا وَّ الشَّيْطَانُ جَانِمٌ عَلٰى اُذُنِ قَلْبِ ابْنِ اَدَمَ الْاَيْسَرِ وَّ الْمَلَكُ جَانِمٌ عَلٰى اُذُنِ الْاَيْمَنِ فَهَمَا يَدْعُوَانَهُ“ (1) جس كسي انسان كے گھر بچہ پیدا ہوتا ہے تو اللہ تعالیٰ اس كے ساتھ ایک فرشتہ لگا دیتا ہے اور شیطان اس كے ساتھ ایک شیطان لگا دیتا ہے شیطان اس كے دل كے بائیں كان میں پھونكتا رہتا ہے اور فرشتہ دائیں میں، اس طرح دونوں اپنی اپنی دعوت میں لگے رہتے ہیں۔

اور نبی كَرِيم صَلَّى اللّٰهُ تَعَالَى عَلَيْهِ وَسَلَّمَ نِي يِه بھي فرمایا ہے:

”لِلشَّيْطَانِ لَمَّةٌ بِابْنِ اَدَمَ وَّ لِلْمَلِكِ لَمَّةٌ“ (2) شیطان بھی اپنی دعوت كے ليے انسان كے پاس آتا ہے اور فرشتہ بھی۔

پھر ایک شے اور بھی حق تعالیٰ نے انسان كی طبیعت میں رکھی ہے جس كی وجہ سے وہ ہر قسم كی شہوت اور لذت كی طرف مائل ہو جاتا ہے، چاہے جائز ہو یا ناجائز، اس تیسری چیز كا نام خواہشِ نفس ہے جو انسان كو آفات میں مبتلا كرتی ہے، تو یہ تین چیزیں ہیں جو انسان كو مختلف امور كی طرف بلاتی ہیں۔

پھر اس مُقَدِّمے (3) كے بعد جاننا چاہیے كہ خَوَاطِرُ وہ آثار (4) ہیں جو بندے كے دل میں پیدا ہوتے ہیں اور اسے كسی كام كے كرنے یا نہ كرنے كا حكم دیتے ہیں،

①.....مسند امام احمد، مسند عبد اللہ بن مسعود ۲/۲۸، حدیث: ۳۶۴۸، بتغیر۔

②.....سنن الترمذی، كتاب التفسیر، باب ومن سورة البقرة، ۴/۴۶۴، حدیث: ۲۹۹۹۔

③.....تمہید۔

④.....اثرات۔

خطرہ کے معنی ہیں: ”إِضْطِرَاب“ چونکہ یہ بھی کبھی دل میں آتا ہے اور کبھی جاتا ہے جس طرح ہوا کہ کبھی آتی ہے اور کبھی جاتی ہے تو اس آنے جانے کے إِضْطِرَاب کے باعث اس کو خطرہ کہتے ہیں۔

حقیقت میں ہر قسم کے خَوَاطِر کا خالق اللہ تعالیٰ ہی ہے، اسباب و ذرائع کی طرف ”مَجَازًا“ نسبت ہوتی ہے^(۱) اور خَوَاطِرِ کُلِّ چار قسم ہیں: ایک وہ جو ابتداءً اللہ تعالیٰ کی طرف سے انسان کے قلب میں پیدا ہوتے ہیں ان کو صرف خَوَاطِرِ کہتے ہیں۔

دوسرے وہ جو انسانی طبیعت کے مُوَافِقِ قلب میں پیدا ہوتے ہیں ان کو ہَوَائِ نَفْسِ کہتے ہیں۔

تیسرے وہ جو مُلْهِمِ فرشتہ کی دعوت کے ذریعہ حق تعالیٰ کی جانب سے دل میں پیدا ہوتے ہیں، انہیں اِلْہَامِ کے نام سے مَوْسُومِ کرتے ہیں۔

چوتھے وہ جو شیطانی دعوت سے قلبِ انسانی میں آتے ہیں انہیں وَشْوَسَہ کہا جاتا ہے اور شیطان کی طرف منسوب کرتے ہوئے انہیں شیطانی خَطَرَاتِ بھی

①..... مَجَازًا نسبت کا معنی یہ ہے کہ کسی لفظ کی نسبت اس کے حقیقی معنی کی طرف نہیں کی جائے بلکہ کسی وجہ سے غیر حقیقی معنی کی طرف کر دی جائے جیسا کہ قرآنِ پاک میں ہے: مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَنَابِلَ (پ۳، البقرة: ۲۶۱) ترجمہ کنز الایمان: ان کی کہات جو اپنے مال اللہ کی راہ میں خرچ کرتے ہیں اس دانہ کی طرح جس نے اُدگائیں سات بالیں۔ اس آیتِ مبارکہ کے تحت ”حَزَائِنُ الْعُرْفَانِ“ میں ہے: اُگانے والا حقیقت میں اللہ ہی ہے دانہ کی طرف اس کی نسبت مجازی ہے۔

(حزائن العرفان، سورة البقرة، تحت الاية: ۲۶۱، ص ۹۲)

کہتے ہیں، خلاصہ یہ کہ خَوَاطِر چار اقسام ہیں جن کا ذکر ہوا۔
 پھر یہ بھی معلوم ہونا چاہیے کہ جو خطرہ بلا واسطہ رب تعالیٰ کی جانب سے ابتداءً
 دل میں آتا ہے وہ دو طرح کا ہوتا ہے کبھی نیک ہوتا ہے اور کبھی بُرا، اچھا تو اِکرام و
 اِتمام حُجَّت کے لیے ہوتا ہے، اور بُرا آزمائش اور مُشَقَّت میں ڈالنے کے لیے اور
 جو خطرہ (۱) مُلْہِم کی جانب سے ہوتا ہے وہ خیر ہی ہوتا ہے کیونکہ مُلْہِم کو نصیحت
 اور ارشاد (۲) کے واسطے ہی مقرر کیا گیا ہے، اور جو خطرہ شیطان کی جانب سے ہوتا
 ہے وہ بُرا ہی ہوتا ہے تاکہ بندہ اس کے ذریعہ گمراہی میں مبتلا ہو اور راہِ حق سے پھسلے
 اور کبھی اِسْتِذْرَاج کے طور پر یعنی دھوکے میں ڈالنے کی غرض سے بظاہر نیک بھی
 ہوتا ہے اور جو خطرہ قلب میں ہوائے نَفْس سے پیدا ہوتا ہے وہ فضول اور بُری چیزوں
 کے متعلق ہوتا ہے تاکہ بندہ اَمْرِ خیر (۳) سے رُکا رہے۔ اور میں نے بعض سَلَف
 (رَحْمَتُ اللّٰہِ تَعَالٰی) سے سُنا ہے کہ ہوائے نَفْس بھی بعض اوقات انسان کو نیک اُمور
 پر اُبھارتی ہے مگر اِبْلِیس کی طرح مقصد اس سے بھی بُرائی کی طرف لگانا ہوتا ہے۔
 یہ ہیں خَوَاطِر اَرْبَعہ جن کا ملحوظ رکھنا ضروری ہے۔

پھر تین اور اُمور کو بھی جاننا اَحَد ضروری ہے جو اصل مقصود ہیں:

ایک یہ کہ خطرہ شر اور خیر میں کیا فرق ہے۔ دوسرے یہ کہ خطرہ شر، رحمانی،
 شیطانی اور نفسانی میں کیا امتیاز ہے۔ تیسرے یہ کہ خطرہ خیر ابتدائی رحمانی یا الہامی
 یا شیطانی اور نفسانی میں کیا فرق ہے تاکہ خطرہ خیر رحمانی اور الہامی کی اِتِّبَاع کی
 جائے اور نفسانی و شیطانی سے اِحْتِنَاب کیا جائے۔

①..... دل میں آنے والا خیال۔ ②..... ہدایت۔ ③..... اچھے کام۔

خطرہ خیر اور شر میں فرق کا طریقہ علمائے کرام (رَحِمَهُمُ اللّٰهُ تَعَالٰی) نے یہ لکھا ہے کہ جو خطرہ قلب میں آئے اس کا میزانِ شرع^(۱) سے مُوَازَنہ کیا جائے، اگر اُصولِ شریعت کے مُوَافِق ہو تو وہ خطرہ درست اور صحیح ہے ورنہ غلط۔ اگر میزانِ شرع سے فرق معلوم نہ ہو سکے تو سلفِ صالحین (رَحِمَهُمُ اللّٰهُ تَعَالٰی) کی سیرتِ مُطَهَّرَہ سے مُوَازَنہ کیا جائے اگر ان کی سیرت کے مطابق ہو تو خیر ہے ورنہ شر، اگر سیرتِ اَسلاف سے بھی پتہ نہ چل سکے تو اس کو اپنے نفس اور خواہش سے پرکھا جائے، اگر نفس اس سے طَبْعاً نفرت کرے کسی خارجی خوف و ڈر کے باعث نفرت نہ کرے تو وہ نیک ہے اور اگر قلب میں آنے والا خطرہ ایسا ہو کہ نفس اپنی طبیعت اور سیرت^(۲) کے اعتبار سے اس کی طرف مائل ہو اللہ تعالیٰ سے کسی اُمید یا ترغیب کی بنا پر مائل نہ ہو تو وہ خطرہ شر ہے کیونکہ نفس ہمیشہ بُرائی کی طرف ہی مائل ہوتا ہے کیونکہ نفس کی فطرت میں بُرائی ہے۔ جب تم ان مذکورہ بالا طریقوں کے ذریعہ خوب کوشش، احتیاط اور دھیان کے ساتھ خَوَاطِرِ مذکورہ میں فرق و امتیاز کا ارادہ کرو گے تو تم پر بِفَضْلِہِ تَعَالٰی نیک اور بد خطرہ کے درمیان فرق واضح ہو جائے گا۔

دوسرے اَمْر میں فرق معلوم کرنے کا طریقہ ہمارے علمائے کرام (رَحِمَهُمُ اللّٰهُ تَعَالٰی) نے یہ بتایا ہے کہ اگر تم یہ معلوم کرنا چاہو کہ یہ خیال اور خطرہ شیطانی یا رحمانی یا نفسانی ہے تو اس خیال کو تین طرح سے جانچو، اگر وہ خیال اور خطرہ پختہ اور مضبوط اور رَاسخ ہو تو وہ اللہ تعالیٰ کی طرف سے یا نفس کی جانب سے ہے اور اگر رَاسخ نہ ہو بلکہ اس میں اضطراب اور تَرَدُّد ہو تو ایسا خیال شیطانی ہے۔

①..... شریعت کے بیان کردہ اصول و قواعد۔

②..... مزاج۔

بعض بزرگ (رَحْمَهُمُ اللّٰهُ تَعَالٰی) فرمایا کرتے تھے کہ ہوائے نَفْسِ چیتے کی مانند ہے جب تک اسے سخت شکست نہ دی جائے اور اس کے ساتھ شدت کا معاملہ نہ کیا جائے مغلوب و مرعوب نہیں ہوگی یا خَارِجِیُّ الْعَقِيْدَةِ (1) شخص کی طرح ہے کہ جب تک خَارِجِی کو مارا اور قتل نہ کر دیا جائے اپنی شرارت سے باز نہیں آتا، اور شیطان بھیڑیے کی مانند ہے اگر تم اس کو ایک جانب سے روکو تو دوسری طرف سے آگھستا ہے۔

خیالِ شر میں امتیاز کا دوسرا طریقہ یہ ہے کہ اگر وہ گناہ کرنے کے بعد دل میں آئے تو وہ رحمانی ہوگا، تا کہ اس گناہ کی ذلت و حقارت دل میں آئے۔ اللہ تعالیٰ کا ارشاد ہے:

كَلَّا بَلْ عَصَاكَ اَنْزَلْنَا عَلٰی قُلُوْبِهِمْ مَّا كَانُوْا
يَكْسِبُوْنَ ﴿۲﴾ (2) دلوں پر زنگ لگ چکا ہے۔

میرے شیخ (رَحْمَهُمُ اللّٰهُ تَعَالٰی) فرمایا کرتے تھے کہ گناہ رفتہ رفتہ قساوتِ قلبی (3) میں مبتلا کر دیتے ہیں، اول اول تو دل میں بُرے خطرات آتے ہیں اور پھر ریش (4) اور زنگ لگ جاتا ہے۔

اور بُرا خیالِ گناہ کے بعد مُتَّصِلِ دل میں نہ آئے تو ایسا خیالِ شیطانی ہوتا

①..... ایک گمراہ فرقے والے۔

②..... ترجمہ کنز الایمان: کوئی نہیں بلکہ ان کے دلوں پر زنگ چڑھا دیا ہے ان کی کمائیوں نے۔

(پ ۳۰، المطففین: ۱۴)

③..... دل کی سختی۔ ④..... کذوّت۔

ہے۔ گمراہ کرنے کے لیے ابلیس اکثر بُرے خیالات دل میں ڈالتا ہے اور اگر ایسا خیال ہو کہ ذکرِ حق سے کمزور یا کم نہ ہو تو سمجھ لو کہ ایسا خیال نفسانی ہے اور اگر ذکر سے کمزور یا کم ہو تو ایسا خیال شیطانی ہے، جیسا کہ قرآن مجید کے ان الفاظ کی تفسیر میں کہا گیا ہے: **مَنْ شَرَّ النَّوَسِ الْإِنْسَانِ** (۱) کہ ابلیس انسان کے دل کے ساتھ لگا رہتا ہے، بندہ جب ذکرِ خدا کرتا ہے تو وہ علیحدہ ہو جاتا ہے اور جب غفلت کرتا ہے تو اس کے دل میں **وَسْوَسَةٌ** اُتد ازی کرتا (۲) ہے۔

حق تعالیٰ یا فرشتے کی جانب سے بندہ کے قلب میں جو خیال آتا ہے ان دونوں میں فرق و امتیاز کی پہچان یہ ہے کہ اگر وہ خیال پختہ اور قوی ہو تو ایسا خیال رحمانی ہے اور اگر اس میں **تَرْدُؤٌ** و **اضْطِرَابٌ** ہو تو **مَلِكِي** (۳) ہے کیونکہ فرشتے کو **صَاحِبٌ** (۴) بنا کر انسان کے دل پر مقرر کیا گیا ہے وہ ہر طرح بندہ کو نیکیوں کی طرف مائل کرتا ہے اور نیک امور سامنے لاتا ہے تاکہ انہیں قبول کرے اور ان پر عمل کرے۔

فرق و امتیاز کی دوسری صورت یہ ہے کہ اگر خیال طاعت و **مُجَاهَدَةٍ** کے بعد دل میں آئے تو رحمانی ہے، اللہ تعالیٰ فرماتا ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (۵)

جو لوگ ہم تک پہنچنے کی کوشش کرتے ہیں ہم ان کیلئے ضرور اپنے وصال کی راہیں کشادہ

کر دیتے ہیں۔

①..... ترجمہ کنز الایمان: اس کے شر سے جو دل میں بُرے خطرے ڈالے اور **ذَبَكَ**

رہے۔ (پ ۳۰، الناس: ۴) ②..... وسوسہ ڈالتا۔ ③..... فرشتے کی طرف سے۔

④..... نصیحت کرنے والا۔ ⑤..... ترجمہ کنز الایمان: اور جنہوں نے ہماری راہ میں

کوشش کی ضرور ہم انہیں اپنے راستے دکھادیں گے۔ (پ ۲۱، العنکبوت: ۶۹)

اور ایک مقام پر فرمایا:

وَالَّذِينَ اهْتَدَوْا زَادَهُمْ هُدًى (۱) جو لوگ ہدایت یافتہ ہیں اللہ تعالیٰ ان کی

ہدایت میں اور زیادتی کرتا ہے۔

اور اگر نیک خیال طاعت و مُجَاهَدَہ کے بعد قلب میں پیدا نہ ہو بلکہ ابتداءً پیدا ہو تو وہ مَلِکِی ہوتا ہے اور اگر نیک خیال باطنی اُصول و اَعمال کے متعلق ہو تو وہ خدا تعالیٰ کی طرف سے ہوگا اور اگر ظاہری فُرُوع و اَعمال کے متعلق ہو تو فرشتہ کی طرف سے ہے کیونکہ اکثر علماء کے نزدیک فرشتے کو باطنی اُمور کی مَعْرِفَت نہیں۔

اور جو نیک خیال ابلیس کی جانب سے ہوتا ہے اور جس سے درحقیقت اس کا مقصود گناہ میں مبتلا کرنا ہوتا ہے، تو ہمارے شیخ رَحِمَہُ اللہُ تَعَالٰی نے اس کی پہچان یہ بتائی ہے کہ اگر اس سے دل میں خوشی پیدا ہو، خوف پیدا نہ ہو غُجَلَت (۲) پیدا ہو، تَحْمُل و اطمینان پیدا نہ ہو، دل میں بے خوفی آئے، ڈرنے آئے اور آخرت کے متعلق غفلت پیدا ہو، بصیرت پیدا نہ ہو، تو ایسا خیال شیطانی ہے اس لیے اس سے اجتناب کرو اور اگر اس کے خلاف ہو یعنی اس سے قلب میں خوشی کے بجائے خوف پیدا ہو، غُجَلَت کے بجائے تَحْمُل پیدا ہو، بے خوفی کے بجائے ڈر پیدا ہو اور آخرت

①..... ترجمہ کنز الایمان: اور جنہوں نے راہ پائی اللہ نے ان کی ہدایت اور زیادہ فرمائی۔

(پ ۲۶، محمد: ۱۷)

②..... جلد بازی۔

سے غفلت کے بجائے اس کی یاد پیدا ہو، تو یہ خیال رحمانی ہے۔ میں کہتا ہوں یہاں خوشی سے مراد ایک قسم کا سکون ہے جس میں بصیرت نہیں ہوتی اور بعض دفعہ ذکر سے بھی نشاط و فرحت پیدا ہوتی ہے اس قسم کی خوشی و فرحت بُری نہیں مگر اس کے مواقع محدود ہیں۔

ایک حدیث میں نبی کریم صَلَّى اللهُ تَعَالَى عَلَيْهِ وَسَلَّمَ نے فرمایا ہے:

”الْعَجَلَةُ مِنَ الشَّيْطَانِ إِلَّا فِي خَمْسٍ مَوَاضِعٍ تَزْوِجُ الْبِكْرَ إِذَا أَدْرَكَتْ وَ قَضَاءُ الدَّيْنِ إِذَا وَجَبَ وَ تَجْهِيزُ الْمَيِّتِ إِذَا مَاتَ وَ قِرَى الصَّيْفِ إِذَا نَزَلَ وَ تَوْبَةُ الذَّنْبِ إِذَا أَدْنَبَ“ پانچ کاموں کے علاوہ باقی تمام کاموں میں عُجَلَتِ شَيْطَانِي فَعَلٌ ہے، وہ پانچ کام یہ ہیں: جب لڑکی بالغ ہو جائے تو جلدی بیاہ دی جائے، جب قرض واجب ہو تو جلدی ادا کیا جائے، جب کوئی مرے جلدی دفن کیا جائے، جب مہمان آئے تو اس کی مہمان نوازی میں جلدی کی جائے اور گناہ سرزد ہونے پر جلدی توبہ کی جائے۔

اور خوف سے مراد یہ ہے کہ بندے کے دل میں یہ ڈر ہو کہ شاید میں ارادے کو عملی طور پر کَمَّا حَقُّهُ ادا کر سکوں یا نہ اور شاید دربارِ ایزدی میں یہ قبول ہو یا نہ ہو، اور بصیرت کا مطلب یہ ہے کہ اس ارادے میں غور و تأمل کر لے کہ اچھا اور خیر ہے یا کہ بُرا ہے اور آخرت میں اس پر ثواب ملنے کی اُمید ہے یا نہیں۔

یہ تین اُمور ضروری تھے جن کی معرفت سے قلبی خَوَاطِر و خیالات میں فرق و امتیاز معلوم ہو سکتا ہے، اس لیے انہیں ذہن نشین کرنا ضروری ہے اور جہاں تک ہو سکے ان کی تہ تک پہنچنا ضروری ہے کیونکہ ان تین اُمور کی مَعْرِفَت و وَاقِفِيَّت

علّوم لطیفہ و اسرار شریفہ میں سے ہے۔

باقی رہے ابلیس کے دھوکے، جن کے ذریعہ بندے کو طاعات سے روکنے کی کوشش کرتا ہے، وہ سات قسم ہیں:

(۱) اول طاعات سے روکنے کی کوشش کرتا ہے تو اگر اللہ تعالیٰ بندے کو بچا لے اور بندہ اس کے مطالبے کو اس طرح ردّ کر دے کہ ”مجھے طاعات و عبادات کی سخت ضرورت ہے کیونکہ یہ سفر آخرت کا توشہ“^(۱) ہیں اور بغیر توشہ سفر طے نہیں ہو سکتا۔“

تو پھر ابلیس اس طرح گمراہ کرتا ہے کہ (۲) چلو آج رہنے دو، یہ کام کل کر لینا۔ اگر بندہ اس سے بھی بچ جائے اور ابلیس کی بات کو اس طرح ٹھکرا دے کہ میری موت میرے قبضہ میں نہیں ہے اور دوسرے یہ کہ اگر آج کا کام کل پر چھوڑا تو کل کا کام بھی تو ہے وہ کس دن کروں گا؟ کیوں کہ کل کا کام علیحدہ ہے۔ جب ابلیس یہاں بھی ناامید ہوتا ہے تو کہتا ہے کہ (۳) جلدی جلدی کرو تا کہ فلاں فلاں کام کے لیے فارغ ہو سکو۔ اگر بندہ اس کے اس حربے^(۲) سے بھی بچ جائے اور اس طرح ردّ کر دے کہ قلیل نیکی اطمینان و سکون کے ساتھ اس نیکی سے بہتر ہے جو مقدار میں زیادہ مگر ناقص ہو۔

اگر یہاں بھی وہ ناکام ہو تو بندہ کو (۴) ریا^(۳) میں مبتلا کرنے کی کوشش کرتا ہے، اگر اس وقت بھی بندہ اللہ تعالیٰ کی امداد و حفاظت سے بچ جائے اور یہ کہہ کر

①..... زاوراہ۔ ②..... وار۔ ③..... ریا کاری کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”ریا کاری“ کا مطالعہ کیجئے۔

وَسَوْسَهُ رِيَا كَوْمُسْتَرَد (۱) کر دے کہ ”میں کسی اور کی نمائش کے لیے عبادت کیوں کروں! کیا صرف خدا تعالیٰ کا دیکھنا میرے واسطے کافی نہیں ہے؟ تو پھر وہ (۵) عجب (۲) میں مبتلا کرنے کی کوشش کرتا ہے، اور بندے کو اُذْرُوئے وَسَوْسَهُ کہتا ہے کہ ”تو کتنا باعظمت اور شب بیدار (۳) ہے اور تو کتنی فضیلت کا مالک ہے۔“ اگر حق تعالیٰ کے فضل و کرم سے بندہ اب بھی محفوظ رہے اور عجب میں مُجْتَلا نہ ہو بلکہ اِبلیس کے اس وَسَوْسَهُ کو اس طرح زد کر دے کہ ”اس میں میری کیا بُرُزگی ہے یہ تو سب اللہ تعالیٰ کا احسان ہے جس نے مجھ گناہ گار کو یہ توفیق دی اور یہ بھی اس کا کرم ہے کہ میرے حقیر و ناقص اعمال کو شرف قبولیت سے نوازا۔ اگر اس کا فضل و کرم نہ ہوتا تو میرے بے حد گناہوں کے مقابلے میں میرے ان قَلِيلِ اَعْمَالِ کی کیا وَقَعْت تھی۔“

اگر اِبلیس کے یہ مذکورہ خرابے ناکام ہو جائیں تو پھر ایک چھٹے راستے سے آتا ہے اور یہ سب سے زیادہ خطرناک ہے، بہت ہی دانا اور ہوشیار شخص کے سوا کوئی اس کے دھوکے سے محفوظ نہیں رہ سکتا اور نہ ہی اس سے واقف ہو سکتا ہے، چنانچہ اِبلیس یہ کہتا ہے کہ ”اے نیک بندے! تو لوگوں سے پوشیدہ پوشیدہ نیک اعمال میں کوشش کرتا ہے، اللہ تعالیٰ خود بخود تیرے اعمال خیر کو لوگوں میں مُشْتَهَر (۴) کر دے گا۔“

یہ کہنے سے اس کا مقصود رِیَا میں مبتلا کرنا ہوتا ہے اگر اللہ تعالیٰ کی عنایت سے بندہ اِبلیس کے اس مُغَالَطَے (۵) سے بھی بچ جائے اور اس کے اس وَسَوْسَهُ کو اس

①..... رُؤ۔ ②..... خود پسندی۔ ③..... راتوں کو جاگ کر عبادت کرنے والا۔

④..... مشہور۔ ⑤..... دھوکے۔

طرح ناکام بنا دے کہ ”میں اس چیز کا مُتَمَنِّیٰ (۱) نہیں ہوں کہ میری نیکیاں عوام میں مشہور ہوں بلکہ جو اللہ تعالیٰ کی رضا ہے وہی درست اور حق ہے، چاہے ظاہر کرے چاہے ظاہر نہ کرے، وہ مجھے کوئی مرتبہ عطا کرے یا نہ کرے سب اس کی مرضی ہے۔ لوگوں کے سامنے اِظہارِ بَیْعَدَمِ اِظہارِ مِیرے نزدیک مُساوِی (۲) ہے کیونکہ لوگوں کے ہاتھ میں میرا نفع نقصان نہیں ہے۔“

اس طرح گمراہ کرنے سے مایوس ہونے کے بعد ابلیس یوں گمراہ کرتا ہے کہ ”انسان کے نیک و بد ہونے کے متعلق روزِ اَزَل میں فیصلہ ہو چکا ہے، جو اُس روز بُروں میں ہو گیا وہ بُرا ہی رہے گا اور جو اچھوں میں ہو گیا وہ اچھا ہی رہے گا تمہارے اعمال نیک و بد سے فیصلہ اَزَلی میں ہرگز فرق نہیں آ سکتا۔“

اگر اللہ تعالیٰ بندہ کو اس وسوسہ شیطانی سے بھی بچالے اور بندہ ابلیس لعین کو یوں جواب دے کہ میں تو خدا تعالیٰ کا بندہ ہوں اور بندے کا کام ہے اپنے مولیٰ کے حکم کی تعمیل اور اللہ تعالیٰ چونکہ رَبُّ الْعَالَمِین ہے اس لیے جو چاہے حکم دے اور جو چاہے کرے اور پھر عبادت و طاعت کسی طرح بھی مُضَرَّ (۳) نہیں کیونکہ اگر میں علمِ الہی میں سعید (۴) ہوں تو پھر بھی اور زیادہ ثواب کا محتاج ہوں اور اگر مَعَاذَ اللہ علمِ الہی میں میرا نام بد بختوں میں لکھا ہو تو بھی نیک اعمال کرنے سے اپنے اوپر یہ ملامت تو نہیں کروں گا کہ مجھے اللہ تعالیٰ طاعت و عبادت نہ کرنے پر سزا دے گا اور کم از کم یہ تو ہے کہ نافرمان بن کر جہنم میں جانے کی نسبت مُطْبَع (۵) بن کر

①..... خواہش مند۔ ②..... برابر۔ ③..... نقصان دہ۔ ④..... سعادت مند۔

⑤..... اطاعت کرنے والا۔

جاننا بہتر ہے لیکن یہ تو سب محض اِحْتِمَالَات (۱) ہیں ورنہ اس کا وعدہ حق ہے اور اس کا کلام قطعاً سچا ہے اور اللہ تعالیٰ نے تو جا بجا طاعات و عبادات کی بجا آوری پر ثواب جمیل (۲) کے وعدے فرمائے ہیں، تو جو شخص ایمان و طاعت کے ساتھ رب تعالیٰ کے دربار میں حاضر ہوگا، وہ ہرگز دوزخ میں نہ جائے گا بلکہ خدا تعالیٰ کی مہربانی اور اعمالِ صالحہ کی وجہ سے جنتِ فردوس میں اِنْ شَاءَ اللہ جگہ پائے گا لیکن حقیقت میں یہ دُخول بھی وعدہ خداوندی کی وجہ سے ہوگا۔ اسی صدقِ وعدہ کا اظہار کرنے کے لیے اللہ تعالیٰ نے قرآن مجید میں سعید لوگوں کے اس مَقْوَلہ (۳) کو نقل فرمایا ہے:

الْحَمْدُ لِلّٰهِ الَّذِيْ صَدَقْنَا وَعَدَاۗءُ (۴) سب تعریفیں حق تعالیٰ کے لیے ہیں جس نے ہم سے اپنا وعدہ پورا کر دیا۔

لہذا خدا تم پر رحم کرے، تمہیں ابلیس کے حیلوں سے بچنے میں ہوشیار اور چوکنا رہنا چاہیے کیونکہ معاملے کی نزاکت تمہارے سامنے ہے اور اسی پر اپنے باقی احوال و افعال کو بھی قیاس (۵) کر لو اور ہر وقت اللہ تعالیٰ سے مدد طلب کرتے رہو اور اس کی پناہ میں رہو کیونکہ ہر معاملہ اس کے ہاتھ میں ہے اور تو فوق عطا کرنے والا بھی وہی ہے۔ وَلَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ۔

①.....شک و شبہ کی باتیں۔ ②.....بہترین اجر۔ ③.....قول۔

④.....ترجمہ کنز الایمان: سب خوبیاں اللہ کو جس نے اپنا وعدہ ہم سے سچا کیا۔

(پ ۲۴، الزمر: ۷۴)

⑤.....اندازہ۔

چوتھا عائق (مانع) ”نفس“

پھر اے عبادت کے طالب! (اللہ تعالیٰ تجھے اور ہمیں ہر لغزش سے محفوظ رکھے) اس نفسِ امارہ کی شرارتوں سے بچنا بھی بہت ہی ضروری ہے کیونکہ یہ نہایت نقصان دہ دشمن ہے اور اس کی آفات نہایت سخت ہیں، اس کا علاج بہت مشکل امر ہے، اس کی بیماری نہایت خطرناک بیماری ہے اور اس کی دَوَّ اسب دَوَّ اوں سے دُشوار ہے۔

نفس کا اس قدر مُضِرّ اور خطرناک ہونا دو وجہ سے ہے:

اوّل: یہ کہ نفس گھر کا چور ہے، اور چور جب گھر میں ہی چھپا ہو تو اس سے محفوظ رہنا بہت مشکل ہوتا ہے اور بہت زیادہ نقصان پہنچاتا ہے، نفس کی شرارتوں کے متعلق کسی شاعر نے کیا خوب کہا ہے:

نَفْسِي إِلَى مَا ضَرَّنِي دَاعِي تَكْتَبُرُ اسْقَامِي وَأَوْجَاعِي

كَيْفَ أَحْيَيْتَنِي مِنْ عَدُوِّي إِذَا كَانَتْ عَدُوِّي بَيْنَ أَضْلَاعِي

ترجمہ: (۱) نفس مجھے مُضِرّت رساں^(۱) کاموں کی طرف بلاتا ہے اور میری بیماریوں اور امراض کو زیادہ کرتا رہتا ہے۔

(۲) اس دشمن سے بچنے کی کیا تدبیر ہو سکتی ہے جو دونوں پہلوؤں کے درمیان چھپا بیٹھا ہے۔ دوسری وجہ یہ ہے کہ نفس ایک محبوب دشمن ہے اور انسان کو جب کسی سے محبت ہوتی ہے تو اس کے عُیُوب نظر نہیں آتے بلکہ محبت کی وجہ سے محبوب کے

①.....نقصان دہ۔

عُیُوب سے اندھا رہتا ہے، ایک شاعر نے اس چیز کو مندرجہ ذیل دو شعروں میں بیان کیا ہے:

وَلَسْتُ تَرَى عَيْبًا لِذِي الْوَدِّ وَالْإِعْحَا وَلَا بَعْضَ مَا فِيهِ إِذَا كُنْتَ رَاضِيًا
وَعَيْنُ الرِّضَاعِ عَنْ كُلِّ عَيْبٍ كَلِيلَةٌ وَلَكِنَّ عَيْنَ السُّخْطِ تُبْدِي الْمَسَاوِيَا

ترجمہ: (۱) جب تیری کسی سے دوستی اور اس سے بھائی چارہ ہوتا ہے اور تو اس سے راضی ہوتا ہے تو تجھے اس کا کوئی عیب نظر نہیں آتا۔

(۲) رِضَاء اور پیار والی آنکھ ہر عیب سے اندھی ہوتی ہے لیکن دشمن آنکھ کو بُرائیاں ہی بُرائیاں دکھائی دیتی ہیں۔

تو جب انسان اپنی ہر قباحت (۱) کو نظرِ اسْتِحْسَان (۲) سے دیکھے اور نفس کے عُیُوب سے آگاہ نہ ہو جو ہر وقت انسان کے ساتھ عِدَاوَت اور نقصان رَسَانِي میں مصروف ہے، تو ایسے شخص پر اگر خدا تعالیٰ کی رحمت اور اس کا فضل نہ ہو تو عنقریب ہلاکت اور ذلت کے گہرے گڑھے میں جا گرے گا۔

اے عزیز! تو اس ایک نکتے پر ہی غور کر، یہی تیرے لیے کافی ہے، وہ نکتہ یہ ہے کہ جب تو ماضی پر نظر کرے گا تو تجھے معلوم ہوگا کہ اوّل روز سے جو ذلت و خواری جو تباہی جو گناہ اور جو آفت و مصیبت دنیا میں واقع ہوئی اور قیامت تک ہوگی سب نفس کے باعث ہی ہوئی اور ہوگی، بعض بُرائیاں اکیلے نفس کے باعث اور بعض نفس کی مُعَاوَنَت و شرکت کے ذریعہ، اللہ تعالیٰ کی سب سے اوّل نافرمانی ابلیس نے کی اور اس کا باعث تَكْبُر و حَسَد (۳) تھا جب ابلیس نے حکمِ الہی کے آگے تَكْبُر

① بُرائی۔ ② اچھی نگاہ۔ ③ حسد اور تکبر کے بارے میں مزید معلومات کے لئے "مکتبۃ المدینہ" کی مطبوعہ دو کتابیں "تکبر" و "حسد" کا مطالعہ کیجئے۔

کیا اور حضرت آدم علیہ السلام سے حسد کیا تو اس کی اسی ہزار برس کی عبادت ضائع ہوگئی اور وہ ہمیشہ کے لیے ضلالت و گمراہی کے گہرے سمندر میں غرقاب ہو گیا، اس وقت نہ دنیا تھی نہ مخلوق اور نہ ہی کوئی اور ابلیس تھا جو اس ابلیس کو گمراہ کرتا، لہذا ابلیس کے اندر تکبر و حسد اس کے نفس کی وجہ سے صادر ہوا۔

ابلیس کی مَرْدُوْدِيَّت (1) کے بعد حضرت آدم وحوٰا علیہما السلام سے جو لغزش (2) ظہور پذیر ہوئی اس میں بھی چاہتِ نفس کارگر تھی۔ ابلیس نے قسم کھا کر کہا کہ دانہ کھالینے کے بعد تمہیں ہمیشہ کے لیے جنت میں رہنا نصیب ہو جائے گا۔ تو دونوں بقائے حیات کو عزیز گردانتے ہوئے پھسل گئے۔ تو یہ لغزش بھی (جو بعد میں بالکل معاف ہوگئی) نفس کی معاونت و شرکت سے واقع ہوئی اور دونوں حضرات اس بنا پر اللہ تعالیٰ کے جواری رحمت (3) و قُرب سے دور کر دیئے گئے اور جنتِ فردوس سے اس فانی (4) حقیر، کھوٹی، ہلاکت میں ڈالنے والی دنیا کی طرف مُنتَقَل کر دیئے گئے اور اس لغزش کے باعث انہیں بہت کچھ دقتیں (5) پیش آئیں اور ان کی اولاد بھی قیامت تک دنیا کے پھندوں میں مبتلا ہوگئی۔

پھر ہابیل (6) کا قتل بھی نخل و حسد کی وجہ سے ہی ہوا، اور ہاروت و ماروت (7) بھی شہوت کے سبب فتنے میں مبتلا ہوئے، اور اسی طرح قیامت تک نفس کی وجہ سے ناقابلِ گفتہ بہ (8) واقعات رونما ہوتے رہیں گے۔ مخلوق میں جو فتنے، جو

① مردود ہونے۔ ② اجتہادی خطا۔ ③ یہاں لفظ ”پڑوس“ کو ”جواری رحمت“ سے بدل دیا ہے۔ (علیہ) ④ ختم ہو جانے والی۔ ⑤ مشکلات۔ ⑥ حضرت آدم علیہ السلام کے بیٹے۔ ⑦ یہ دو فرشتے ہیں۔ ⑧ ناقابل بیان۔

خرابیاں، جو گمراہیاں اور جو گناہ واقع ہوتے ہیں اور ہوتے رہیں گے ان کی بنیاد نفس اور نفس کی خواہش ہی ہوتی ہے، اگر یہ نہ ہوتا تو مخلوق خیریت اور سلامتی سے رہتی، جب نفس کی عداوت اس حد تک خطرناک ہے تو عاقل کو چاہیے کہ نفس کی شرارتوں سے بچاؤ کا اہتمام کرے۔ (وَاللّٰهُ الْهَادِي)

سوال: تو ایسے دشمن سے حفاظت میں رہنے کا حیلہ اور تدبیر کیا ہے؟ اس کی وضاحت فرمائیے تاکہ اس کے مطابق عمل کیا جاسکے۔

جواب: ہم یہ بیان کر چکے ہیں کہ نفس کا معاملہ سب سے زیادہ سخت ہے کیونکہ اسے بالکل ختم کرنا بھی حکمتِ الہی کے خلاف ہے کیونکہ یہ عبادت کے سلسلے میں بندوں کی سواری اور ذریعہ ہے۔

کہتے ہیں کسی اَعْرَابِي (1) نے اپنے دوست کے لیے دعائے خیر کی اور کہا کہ ”اللہ تعالیٰ تیرے ہر دشمن کو ذلیل کرے، سوائے نفس کے۔“ کیونکہ نہ تو اسے بالکل ختم کیا جاسکتا ہے کیونکہ اس میں بھی نقصان ہے تو درمیانی راستہ اختیار کرنا ضروری ہے کہ کَسْبِ حَسَنَات (2) کے لیے اس کو قوت اور اس کی تربیت کرو اور بُرَائِيوں سے محفوظ رہنے کے لیے اس کو ضعیف و لاغر بھی رکھو اور بِنَدِش (3) میں بھی۔

اس بیان سے واضح ہوا کہ نفس کا علاج بہت مشکل امر اور بڑی دقتِ نظر کی ضرورت ہے ہم یہ بھی بیان کر چکے ہیں کہ اس کو تقویٰ اور وَرَع کی لگام دیے رکھو، تاکہ کَسْبِ حَسَنَات اور گناہوں سے حفاظت دونوں فائدے حاصل ہوں۔

سوال: نَفْسِ اَمَّارَہ (4) تو بہت ہی سرکش، ضدی اور بدفطرت شے ہے، اس

①..... دیہاتی۔ ②..... نیکیوں کے حصول۔ ③..... قید۔ ④..... بُرَائِي پر ابھارنے والا نفس۔

کالگام سے قابو میں آنا مشکل ہے اس لیے اور کون سا حیلہ ہو سکتا ہے جس سے ہم اس کو زیر (۱) کر سکیں؟

جواب: تمہارا یہ اشکال (۲) درست ہے، واقعی یہ انتہائی سرکش ہے، مگر اس کا جینک (۳) یہ ہے کہ اسے بہت ذلیل و خوار کر کے رکھا جائے تاکہ لگام میں آسکے۔ علمائے کرام (رَحِمَهُمُ اللّٰهُ السَّلَام) نے فرمایا ہے کہ نفس کو خوار اور اس کے زور کو تین چیزوں سے توڑا جاسکتا ہے:

اول: یہ کہ اسے شہوات سے روکا جائے کیونکہ اڑیل حیوان کو جب چارہ کم ملتا ہے تو نرم ہو جاتا ہے۔

دوسری: چیز یہ کہ عبادات کا بھاری بوجھ اس پر لا دیا جائے کیونکہ گدھے کو جب چارہ کم دیا جائے اور بوجھ زیادہ لا دیا جائے تو لازمی طور پر اپنی شیخی چھوڑ دیتا ہے اور مطیع و منقاد (۴) ہو جاتا ہے۔

تیسری: چیز یہ ہے کہ ہر وقت رب تعالیٰ سے امداد طلب کرتا رہے کہ وہ نفس کے شر و فساد سے بچائے رکھے، تم نے قرآن حکیم میں سیدنا حضرت یوسف عَلَیْهِ الصَّلٰوةُ وَ السَّلَام کا یہ ارشاد نہیں پڑھا:

اِنَّ النَّفْسَ لَا مَارَاتٍ بِالسُّوْرِ اِلَّا مَا
رَاحِمٌ رَّحِمِي ط (۵)

نفس تو ہمیشہ بُرائیوں کا حکم ہی دیتا ہے، ہاں جس پر اللہ تعالیٰ کا رحم ہو وہی محفوظ رہتا ہے۔

- ①..... قابو۔ ②..... مشکل پیش کرنا۔ ③..... طریقہ۔ ④..... فرماں بردار۔
⑤..... ترجمہ کنز الایمان: بیشک نفس تو بُرائی کا بڑا حکم دینے والا ہے مگر جس پر میرا رب رحم کرے۔ (پ ۱۳، یوسف: ۵۳)

جب تم ان تین باتوں پر کار بند ہو جاؤ گے تو ان شاء اللہ تعالیٰ نفسِ سرکش مطہج و مثقاد ہو جائے گا۔ اُس وقت تمہیں اس کو زیر کرنے اور لگام دینے میں جلدی کرنے چاہیے تاکہ آئندہ کے لیے اس کی شرارتوں سے محفوظ رہ سکو۔

سوال: ذرا تقویٰ کی وضاحت بھی فرمادیں تاکہ ہم تقویٰ کی حقیقت سے واقف ہو جائیں؟

جواب: اے عزیز! اول تجھے یہ جاننا چاہیے کہ تقویٰ ایک نادر خزانہ ہے اگر تم اس خزانے کو پالنے میں کامیاب ہو گئے تو تمہیں اس میں بیش قیمت موتی و جواہرات ملیں گے اور علم و دولتِ روحانی کا بہت بڑا خزانہ ہاتھ لگے گا، رِزقِ کریم تمہارے ہاتھ آ جائے گا، تم بہت بڑی کامیابی حاصل کر لو گے، بہت بڑی غنیمت پالو گے اور ملکِ عظیم (جُت) کے مالک بن جاؤ گے، یوں سمجھو کہ دنیا و آخرت کی بھلائیاں تقویٰ میں جمع کر دی گئی ہیں۔ تم ذرا قرآنِ حکیم میں تو غور کرو کہ کہیں ارشاد فرمایا: ”اگر تم تقویٰ اختیار کرو گے تو ہر قسم کی خیر و برکت کے مالک بن جاؤ گے۔“ کہیں تقویٰ اختیار کرنے پر اجر و ثواب کے وعدے فرمائے گئے ہیں اور کہیں فرمایا گیا کہ سعادت کا ذریعہ تقویٰ و پرہیزگاری اختیار کرنا ہے۔ میں یہاں قرآنِ حکیم سے تقویٰ کے بارہ فوائد بیان کرتا ہوں:

﴿1﴾ مُتَّقِي شَخْصٍ كِي رَبِّ تَعَالَى حَمْدُ شَاءَ كَرْتَا هِي، ارشادِ رَبَّانِي هِي:

وَ اِنْ تَصْبِرُوْا وَ تَتَّقُوا فَاِنَّ ذٰلِكَ مِنْ عَزْمِ الْاُمُوْرِ ﴿۱۷۱﴾ (1)

اگر تقویٰ اور صبر اختیار کرو گے تو بے شک یہ باہمت کاموں میں سے ہے۔

①..... ترجمہ کنز الایمان: اور اگر تم صبر کرو اور بچتے رہو تو یہ بڑی ہمت کا کام ہے۔

(پ ۴، مال عمرن: ۱۸۶)

﴿2﴾ مُتَّقِي شَخْصٍ دُشْمَنُونَ سَعَى مَامُونٍ وَمَحْفُوظٍ رَهْتَا هَيْ، چنانچہ ارشاد ہوتا ہے:

وَإِنْ تَصَدِرُوا وَاتَّقُوا لَا يَصُرْكُمْ
كَيْدُهُمْ شَيْئًا (1)

مخالفوں کے مکر و فریب کچھ نقصان نہ دے
سکیں گے۔

﴿3﴾ مُتَّقِي شَخْصٍ كِي اللّٰه تَعَالٰى تَأْسِدُ وَاِمْدًا فَرَمَاتَا هَيْ، ارشادِ خداوندی ہے:

إِنَّ اللّٰهَ مَعَ الَّذِينَ اتَّقَوْا وَالَّذِينَ
هُم مَّحْسُونُونَ (2)

بے شک اللہ تعالیٰ مُتَّقِي اور نیکو کار لوگوں
کے ساتھ ہے۔

ایک جگہ فرمایا:

وَاللّٰهُ وَوَلِيُّ السَّائِقِينَ (3)

اور اللہ مُتَّقِيوں کا حمایتی اور کار ساز ہے۔

﴿4﴾ اہل تقویٰ آخرت کی ہولنا کیوں اور وہاں کے شدائد (4) سے نجات میں
رہیں گے اور دنیا میں انہیں رِزْقِ حلال نصیب ہوگا، چنانچہ ارشادِ ربّانی ہے:

مَنْ يَتَّقِ اللّٰهَ يَجْعَلْ لَهُ مَخْرَجًا (1)
وَيَرْزُقْهُ مِنْ حَيْثُ لَا يَحْتَسِبُ (5)

جو شخص تقویٰ و پرہیزگاری کو اپنا شعار بنائے
گا اللہ تعالیٰ اسے ہر قسم کی گمراہی سے بچنے
کا راستہ مہیا کر دے گا، اور اسے ایسی جگہ
سے روزی عطا کرے گا جہاں سے اسے
وہم و گمان بھی نہ ہوگا۔

- ①..... ترجمہ کنز الایمان: اور اگر تم صبر اور پرہیزگاری کیے رہو تو ان کا داؤں تمہارا کچھ نہ بگاڑے
گا۔ (پ ۴، آل عمران: ۱۲۰) ②..... ترجمہ کنز الایمان: بیشک اللہ ان کے ساتھ ہے جو
ڈرتے ہیں اور جو نیکیاں کرتے ہیں۔ (پ ۱۴، النحل: ۱۲۸) ③..... ترجمہ کنز الایمان:
اور ڈروالوں کا دوست اللہ۔ (پ ۲۵، الحاثیۃ: ۱۹) ④..... نختیوں۔ ⑤..... ترجمہ کنز
الایمان: جو اللہ سے ڈرے اللہ اس کے لیے نجات کی راہ نکال دے گا اور اسے وہاں سے روزی
دے گا جہاں اس کا گمان نہ ہو۔ (پ ۲۸، الطلاق: ۲-۳)

﴿5﴾ اس کے اعمال کی اصلاح ہو جائے گی، قرآن پاک میں وارد ہے:

يَا أَيُّهَا الَّذِينَ آمَنُوا اتَّقُوا اللَّهَ
وَقُولُوا قَوْلًا سَدِيدًا ۝ يُصْلِحْ لَكُمْ
أَعْمَالَكُمْ (1)

اے ایمان والو! اللہ تعالیٰ سے ڈرتے رہو
اور ہمیشہ درست اور سچی بات کہو، اس طرح اللہ
تعالیٰ تمہارے اعمال کی اصلاح فرمادے گا۔

﴿6﴾ تقویٰ کی برکت سے تمام گناہ معاف ہو جاتے ہیں، قرآن مجید میں ہے:

وَيَغْفِرْ لَكُمْ ذُنُوبَكُمْ ۗ (2)

اور تقویٰ اختیار کرنے سے اللہ تعالیٰ تمہارے
گناہ معاف کر دے گا۔

﴿7﴾ مُتَّقِي شخص اللہ تعالیٰ کا دوست بن جاتا ہے، جیسا کہ کلام اللہ شریف
میں آیا ہے:

إِنَّ اللَّهَ يُحِبُّ الْمُتَّقِينَ ۝ (3)

بے شک اللہ تعالیٰ مُتَّقِي لوگوں سے
محبت رکھتا ہے۔

﴿8﴾ تقویٰ سے اعمال دَرَجَة قبولیت کو پہنچتے ہیں، چنانچہ ارشاد ہے:

إِنَّمَا يَتَقَبَّلُ اللَّهُ مِنَ الْمُتَّقِينَ ۝ (4)

اللہ تعالیٰ کے ہاں صرف اہل تقویٰ کے
اعمال ہی قبول ہوتے ہیں۔

①..... ترجمہ کنز الایمان: اے ایمان والو اللہ سے ڈرو اور سیدھی بات کہو تمہارے اعمال تمہارے
لیے سنوار دے گا۔ (پ ۲۲، الاحزاب: ۷۰-۷۱)

②..... ترجمہ کنز الایمان: اور تمہارے گناہ بخش دے گا۔ (پ ۲۲، الاحزاب: ۷۱)

③..... ترجمہ کنز الایمان: بے شک اللہ پرہیزگاروں کو دوست رکھتا ہے۔ (پ ۱۰، التوبة: ۴)

④..... ترجمہ کنز الایمان: اللہ اسی سے قبول کرتا ہے جسے ڈر ہے۔ (پ ۶، المائدة: ۲۷)

﴿9﴾ تقویٰ کے باعث انسان خدا تعالیٰ کے ہاں اعزاز و اکرام کا مستحق ہو جاتا ہے، اللہ تعالیٰ کا ارشاد گرامی ہے:

إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ (1)

تم میں سے خدا کے ہاں وہی زیادہ اکرام

کا مستحق ہے جو زیادہ متقی و پرہیز

گار ہے۔

﴿10﴾ متقی لوگوں کو بوقت موت دیدار الہی اور آخرت میں نجات کی بشارت دی جاتی ہے، ارشاد خداوندی ہے:

الَّذِينَ آمَنُوا وَكَانُوا يَتَّقُونَ ۗ

جو لوگ ایمان لائے اور تقویٰ کی زندگی

لَهُمُ الْبُشْرَىٰ فِي الْحَيَاةِ الدُّنْيَا وَفِي

اختیار کی انہیں دنیا و آخرت میں بشارت و

الْآخِرَةِ ۗ (2)

خوشخبری ہے۔

﴿11﴾ متقی لوگ آتش دوزخ سے محفوظ رہیں گے، رب تعالیٰ کا ارشاد ہے:

لَهُمْ نَجَاتٌ مِنَ النَّارِ ۗ (3)

پھر ہم اہل تقویٰ کو نار دوزخ سے نجات

دیں گے۔

دوسری جگہ فرمایا:

①..... ترجمہ کنز الایمان: بیشک اللہ کے یہاں تم میں زیادہ عزت والا وہ جو تم میں زیادہ پرہیز گار ہے۔ (پ ۲۶، الحجرات: ۱۳)

②..... ترجمہ کنز الایمان: وہ جو ایمان لائے اور پرہیزگاری کرتے ہیں انہیں خوشخبری ہے دنیا کی زندگی میں اور آخرت میں۔ (پ ۱۱، یونس: ۶۳، ۶۴)

③..... ترجمہ کنز الایمان: پھر ہم ڈروالوں کو بچالیں گے۔ (پ ۱۶، مریم: ۷۲)

وَسَيَجَنَّبُهَا إِلَّا تَقَىٰ (۱) مٹھی انسان نار دوزخ سے بچالیا جائے گا۔

﴿12﴾ اہل تقویٰ کو ہمیشہ کے لیے جنت میں رہنے کی سعادت نصیب ہوگی، جیسا کہ حق تعالیٰ کا ارشاد ہے:

أَعَدَّتْ لِلْمُتَّقِينَ (۲) جنت ارباب تقویٰ کے لیے تیار کی گئی ہے۔

تو خلاصہ یہ نکلا کہ دنیا و آخرت کی تمام سعادت مندیوں اور بھلائیاں اس ایک تقویٰ میں جمع کر دی گئی ہیں۔ اس لیے اے عزیز! تو بھی راہِ تقویٰ اختیار کر اور حسبِ استطاعت اس سے حصہ حاصل کر۔

پھر مذکورہ فوائدِ تقویٰ میں تین امور خاص کر عبادت سے تعلق رکھتے ہیں:

اول: عبادت کی توفیق اور اس میں اعانت و تائید، جیسے فرمایا گیا:

أَنَّ اللَّهَ مَعَ الْمُتَّقِينَ (۳) بیشک اللہ تعالیٰ مٹھی لوگوں کے ساتھ ہے۔

دوم: اعمال کی اصلاح و دُرستی اور عبادت کی خامیوں کو پورا کرنا، یہ چیز بھی تقویٰ سے حاصل ہوتی ہے، چنانچہ فرمایا:

يُصْلِحْ لَكُمْ أَعْمَالَكُمْ (۴) تقویٰ کی برکت سے رب تعالیٰ تمہارے

اعمال کی اصلاح فرمادے گا۔

①..... ترجمہ کنز الایمان: اور بہت جلد اس سے دور رکھا جائے گا جو سب سے بڑا پرہیزگار۔ (پ ۳۰، البیل: ۱۷)

②..... ترجمہ کنز الایمان: پرہیزگاروں کے لئے تیار رکھی ہے۔ (پ ۴، ال عمران: ۱۳۳)

③..... ترجمہ کنز الایمان: اللہ ڈروالوں کے ساتھ ہے۔ (پ ۲، البقرة: ۱۹۴)

④..... ترجمہ کنز الایمان: تمہارے اعمال تمہارے لیے سنوار دے گا۔ (پ ۲۲، الاحزاب: ۷۱)

سُوم: قبولیتِ اعمال، قبولیتِ اعمال کی یہ فضیلت بھی اہل تقویٰ ہی کو نصیب ہوتی ہے، ارشادِ خداوندی ہے:

إِنَّمَا يَتَقَبَّلُ اللَّهُ مِنَ الْمُتَّقِينَ ﴿۱﴾ اللہ تعالیٰ کی درگاہ میں اہل تقویٰ کے اعمال ہی مقبول ہوتے ہیں۔

اور عبادت کا دار و مدار بھی ان تین امور پر ہے، پہلے تو خود توفیقِ عبادت، تاکہ اس کی بندگی کی جاسکے پھر اس میں جو کمی رہ جائے اس کی اصلاح، اور پھر اس عبادت کا درگاہِ حق تعالیٰ میں مقبول ہونا یہ تین امور یعنی توفیقِ عبادت، اصلاحِ اعمال اور قبولِ اعمال۔ یہ وہ چیزیں ہیں جنہیں عابد لوگ اللہ تعالیٰ سے رور و کرمانگتے ہیں اور دعا کرتے ہیں:

”رَبَّنَا وَفَقْنَا لِبَطَاعَتِكَ وَأَتَمِّمْ تَقْصِيرَنَا وَتَقَبَّلْ مِنَّا“ اے ہمارے پروردگار! ہمیں طاعت کی توفیق دے اور ہماری کوتاہیوں کو پورا فرما اور ہماری طاعت کو قبول فرما۔

لیکن اللہ تعالیٰ نے اہل تقویٰ سے خود ہی بغیر مطالبہ ان تین امور کا وعدہ فرمایا ہے اور اصحابِ تقویٰ کے اعزاز و اکرام کا ذکر فرمایا ہے۔ اس لیے اگر رب تعالیٰ کی عبادت و بندگی کرنا چاہتے ہو بلکہ دنیا و آخرت کی تمام سعادات سمیٹنا چاہتے ہو تو اپنے میں صفتِ تقویٰ پیدا کرو۔ ایک شاعر نے تقویٰ کی کیا ہی عمدہ انداز میں تعریف کی ہے:

مَنْ اتَّقَى اللَّهَ فَذَاكَ الَّذِي سِيَقُ إِلَيْهِ الْمَتَجَرُّ الرَّابِحُ

①..... ترجمہ کنز الایمان: اللہ اسی سے قبول کرتا ہے جسے ڈر ہے۔ (پ ۶، المائدة: ۲۷)

لَا يَتَّبِعُ الْمَرَّةَ الَّتِي قَبْرِهِ غَيْرُ التَّقَى وَالْعَمَلِ الصَّالِحِ
(۱) جو شخص اللہ تعالیٰ سے ڈرتا ہے وہی نفع والی شے حاصل کرتا ہے۔

(۲) قبر میں انسان کے ساتھ صرف تقویٰ اور عملِ صالح ہی جاتے ہیں۔

تقویٰ کی شان بعض دوسرے شعراء نے اس طرح بیان کی ہے:

(۱) مَنْ عَرَفَ اللَّهَ فَلَمْ تُغْنِهِ مَعْرِفَةُ اللَّهِ فَذَلِكَ الشَّقِيَّ

(۲) مَا يَصْنَعُ الْعَبْدُ بِعِزِّ الْغِنَى وَالْعِزُّ كُلُّ الْعِزِّ لِلْمُتَّقِي

(۳) مَا ضَرَّذَا الطَّاعَةَ مَا نَالَهُ فِي طَاعَةِ اللَّهِ وَمَا ذَا لَقِيَ

(۱) جس شخص کو اللہ تعالیٰ کی معرفت حاصل ہو اور وہ اس معرفت کو کافی نہ جانے تو ایسا شخص بد بخت ہے۔

(۲) دولت سے انسان کو کیا عزت حاصل ہو سکتی ہے، عزت تو سب تقویٰ سے وابستہ ہے۔

(۳) متقی شخص کو جو چیزیں اللہ تعالیٰ کی اطاعت میں حاصل ہوتی ہیں وہ مضر نہیں بلکہ مفید ہی مفید ہیں۔

بعض لوگوں نے کسی کے مرنے کے بعد اس کی قبر پر یہ شعر لکھا:

لَيْسَ زَادَ سِوَى التَّقَا فُحْذِي مِنْهُ أَوْ دَعِي

(تقویٰ ہی آخرت کا توشہ ہے، اب تیری مرضی ہے کہ اسے حاصل کرے یا چھوڑ دے۔)

پھر اس اصل پر بھی غور کرو کہ تم ساری عمر عبادت کے لیے مشقتیں اٹھاتے اور مجاہدے و ریاضتیں کرتے ہو، یہاں تک کہ تم عبادت کے مقصد کو پالیتے ہو، لیکن خدا نخواستہ وہ عبادت اگر دربارِ الہی میں مقبول نہ ہو تو ساری کوششیں اور

مجاہدے ضائع ہو گئے، تمہیں معلوم ہے کہ اللہ تعالیٰ نے قرآن مجید میں فرمایا ہے:
 اِنَّمَا يَتَقَبَّلُ اللَّهُ مِنَ الْمُتَّقِينَ ﴿۱﴾ (۱) اللہ تعالیٰ متقی لوگوں ہی کی عبادت قبول
 فرماتا ہے۔

تو ظاہر ہوا کہ تمام معاملہ تقویٰ ہی سے متعلق ہے، اسی لیے حضرت عائشہ
 رَضِيَ اللهُ تَعَالَى عَنْهَا فرماتی ہیں کہ رسولُ اللہ صَلَّى اللهُ تَعَالَى عَلَيْهِ وَآلِهِ وَسَلَّمَ دُنْيَا
 كِي كَسِي شَيْءٍ بِرِيَاكِي اِنْسَانٍ بِرَتَجْبٍ نَحْمِي فَرَمَاتِي تَحْتِي مَكْر صَاحِبِ تَقْوَىٰ بِرٍ (۲)

اور حضرت قتادہ رَضِيَ اللهُ تَعَالَى عَنْهُ سے مروی ہے کہ تو رات شریف میں
 مذکور ہے: ”اے انسان! تو متقی بن جا، پھر جہاں چاہے سو۔“ (۳)

حضرت عامر بن قیس (رَحْمَةُ اللهِ تَعَالَى عَلَيْهِ) کے متعلق سنا ہے کہ آپ بوقت
 موت رو پڑے حالانکہ زندگی میں آپ کی حالت یہ تھی کہ ہر دن رات میں ایک
 ہزار رکعت نفل پڑھتے تھے پھر اپنے بستر پر آتے تھے اور بستر کو مخاطب ہو کر فرماتے
 تھے: ”اے ہر بُرائی کی جگہ! قسم خدا کی میں نے تجھے ایک پلک بھر بھی پسند نہیں
 کیا۔“

جب آپ (رَحْمَةُ اللهِ تَعَالَى عَلَيْهِ) روئے تو کسی نے کہا: آپ کیوں روتے ہیں؟
 آپ (رَحْمَةُ اللهِ تَعَالَى عَلَيْهِ) نے جواب دیا: میں رب تعالیٰ کے اس قول کو یاد کر کے
 روتا ہوں:

①..... ترجمہ کنز الایمان: اللہ اسی سے قبول کرتا ہے جسے ڈر ہے۔ (پ ۶، المائدة: ۲۷)

②..... المسند للإمام احمد، مسند عائشة رضی اللہ عنہا، ۳۴۱/۹، حدیث: ۲۴۴۵۷۔

③..... الزهد الكبير للبيهقي، ص ۳۵۰، حدیث: ۹۶۲۔

إِنَّمَا يَتَقَبَّلُ اللَّهُ مِنَ الْمُتَّقِينَ ﴿۱﴾

پھر ایک اور نکتے پر بھی غور کرو جو تمام اصولوں کی اصل ہے، وہ یہ کہ بعض صَالِحِينَ نے اپنے کسی شیخ (رَحْمَةُ اللَّهِ) کی خدمت میں عرض کیا: ”مجھے کوئی وصیت کیجئے۔“ تو شیخ (رَحْمَةُ اللَّهِ) نے فرمایا: ”میں تجھے اللہ تعالیٰ کی وہ وَصِيَّت (2) کرتا ہوں جو اس نے تمام اَوْلِيَاءِ وَاٰخِرِينَ کو کی ہے، چنانچہ ارشاد فرمایا:

وَلَقَدْ وَصَّيْنَا الَّذِينَ اٰتَوْا الْكِتٰبَ
بِشَكِّهِمْ لِيُذَكِّرُوْا اَنْ يَّقُوْا اللّٰهَ (3)
والے گزرے ہیں اور تمہیں تاکید کی ہے کہ
اللہ تعالیٰ سے ڈرتے رہو۔

میں کہتا ہوں بندے کی بہتری اور بھلائی کا علم اللہ تعالیٰ کے سوا اور کسے ہو سکتا ہے اور خداوند تعالیٰ بندے کے لیے سب سے زیادہ خیر خواہ سب سے زیادہ رحم کرنے والا اور مہربان ہے تو جہاں میں بندے کے لیے تقویٰ کے علاوہ اگر کوئی اور شے مفید ہوتی، اس میں زیادہ بھلائی ہوتی، اس کا زیادہ ثواب ہوتا، عبادت میں اس کی زیادہ ضرورت ہوتی، شان میں تقویٰ سے اوپر ہوتی اور دنیا و آخرت میں تقویٰ سے زیادہ وَقَعَتْ رکھتی تو اللہ تعالیٰ تقویٰ کے بجائے اپنے بندوں کو اس کی وَصِيَّت (4) اور اس کا حکم دیتا، اور اپنے خُصَّاص کو اسی کے حکم کی تاکید فرماتا،

①..... ترجمہ کنز الایمان: اللہ اسی سے قبول کرتا ہے جسے ڈرے۔ (پ ۶، المائدة: ۲۷)

②..... نصیحت۔

③..... ترجمہ کنز الایمان: اور بیشک تاکید فرمادی ہے ہم نے ان سے جو تم سے پہلے کتاب دیئے

گئے اور تم کو کہ اللہ سے ڈرتے رہو۔ (پ ۵، النساء: ۱۳۱)

④..... نصیحت۔

کیونکہ اس کی حکمت (۱) مکمل اور اس کی رحمت وسیع ہے۔ تو جب رب تعالیٰ نے تقویٰ کی تاکید فرمائی اور تمام اولیٰین و آخرین کو اسی کا حکم دیا تو ثابت ہو گیا کہ تقویٰ ہی سب سے اعلیٰ چیز ہے کوئی اور چیز نہیں اور نہ اس کے سوا کچھ اور مقصود ہے۔

اس تقریر سے تم پر یہ بھی واضح ہو گیا کہ اللہ تعالیٰ نے ہر بھلائی، ہر راہ نمائی، ہر ارشاد، ہر تنبیہ و تادیب، ہر تعلیم و تہذیب کو تقویٰ ہی سے متعلق کیا ہے اور یہ اس نے اپنی حکمت و رحمت کے عین مطابق کیا ہے اور تمہیں یہ بھی معلوم ہو گیا کہ تقویٰ ہی دینی و دنیوی اور اُخروی و بھلائیوں کا جامع ہے اور تقویٰ بندگی و عبادت کو درجات قبولیت پر پہنچانے کا ضامن و کفیل ہے۔ ایک شاعر نے کیا خوب کہا ہے:

أَلَا إِنَّمَا التَّقْوَىٰ هِيَ الْعِزُّ وَالْكَرَمُ وَحُبُّكَ لِدُنْيَا هُوَ الذُّلُّ وَالْعَدَمُ
وَلَيْسَ عَلَى عَبْدٍ تَقِيٍّ نَقِيصَةٌ إِذَا صَحَّحَ التَّقْوَىٰ وَإِنْ حَاكَ أَوْ حَجَمَ

(۱) سُن لو کہ تقویٰ ہی عزت و بزرگی ہے، دنیا کی محبت تو ذلت و خواری ہے۔

(۲) جب کوئی شخص اپنے اندر وَصْفِ تقویٰ پیدا کر لے تو وہ اگر جولاءِ (۲) کا پیشہ یا حَجَّام (۳) کا پیشہ اختیار کر لے تو اس میں کوئی عیب نہیں۔

یہ آخری نکتہ وہ اصل ہے کہ اس سے اعلیٰ کوئی اصل نہیں اور نور و ہدایت والے کے لیے یہ اصل کافی ہے۔ چاہیے کہ اس پر عمل کرے اور دوسری چیزوں سے بے نیاز ہو جائے۔ وَاللَّهُ تَعَالَىٰ وَلِيُّ الْهِدَايَةِ وَالتَّوْفِيقِ۔

سوال: تمہاری اس تفصیل سے معلوم ہوتا ہے کہ تقویٰ بہت اعلیٰ شے ہے، اس

①..... تدبیر۔ ②..... کپڑا بننے۔ ③..... چھپنے لگانے۔

کا مرتبہ بہت ہی بلند ہے اور دنیا و آخرت میں اس کی شدید ضرورت ہے، اور اسکی پہچان کرنا از حد ضروری ہے لہذا ہمیں تفصیل کے ساتھ اس کی حقیقت بتائی جائے۔

جواب: بات یوں ہی ہے کہ تقویٰ ایک نہایت ہی عظیم شے ہے، اسکی تحصیل (1) ضروری ہے اور اس کی معرفت حاصل کیے بغیر چارہ کار نہیں لیکن تمہیں معلوم ہے کہ جس قدر کوئی کام اعلیٰ و مفید ہوتا ہے اسی قدر اس کا حصول دشوار ہوتا ہے اور اتنی ہی زیادہ مشقت و جدوجہد کا تقاضا کرتا ہے، اور اتنی ہی زیادہ بلند ہمتی چاہتا ہے، لہذا جس طرح یہ تقویٰ ایک نفیس و اعلیٰ چیز ہے اسی طرح اس کے حصول کے لیے عظیم مجاہدے اور شدید جدوجہد کی ضرورت ہے، نیز اس کے حقوق و آداب کی نگہداشت کی بھی اشد ضرورت ہے کیونکہ درجات حسب مجاہدہ عطا ہوتے ہیں اور جس درجے کی کوشش کی جاتی ہے اسی درجے کا ثمرہ اور پھل ملتا ہے، قرآن مجید میں فرمایا گیا ہے:

وَالَّذِينَ جَاهَدُوا فِينَا
لَنَهْدِيَهُمْ صُبُلَنَا ۗ وَإِنَّ اللَّهَ
لَمَعَ الْمُحْسِنِينَ ﴿٥٢﴾ (2)

جن لوگوں نے ہم تک پہنچنے کیلئے مجاہدے
وریاختیں کی ہیں ہم انہیں ضرور بالضرور اپنے
تک وصول (3) کے راستوں کی رہنمائی
کریں گے اور بے شک اللہ تعالیٰ نیکو کار
لوگوں کے ساتھ ہے۔

①..... حاصل کرنا۔

②..... ترجمہ کنز الایمان: اور جنہوں نے ہماری راہ میں کوشش کی ضرور ہم انہیں اپنے راستے دکھا دیں گے اور بے شک اللہ نیکوں کے ساتھ ہے۔ (پ ۲۱، العنکبوت: ۶۹)

③..... پہنچنے۔

اور اللہ تعالیٰ رَوْف و رَحِيم ہے، ہر مشکل کو آسان کرنا اس کے دستِ قدرت میں ہے، اب تم ہماری باتوں کی طرف کان لگاؤ اور ان کو ذہن نشین کرنے کے لیے بیدار ہو جاؤ اور تقویٰ کی ماہیت و حقیقت کو پورے غور سے سمجھو، تاکہ اس کی حقیقت سے واقف ہونے کے بعد اس کو حاصل کرنے کے لیے کمر بستہ ہو سکو اور اس کی حقیقت کو جان لینے کے بعد اس پر عمل پیرا ہونے کے لیے رب تعالیٰ سے مدد طلب کرو کیونکہ اصل چیز وہی ہے۔ اللہ تعالیٰ ہی سب کو اپنے فضل و کرم سے ہدایت و توفیق دیتا ہے۔

اے عزیز! (اللہ تعالیٰ تیرے دین میں برکت اور تیرے یقین میں اضافہ فرمائے) تقویٰ کے جو معنی مَشَائِخِ كِرَام (رَحْمَهُمُ اللّٰهُ تَعَالٰی) نے بیان فرمائے ہیں پہلے وہ جان، چنانچہ بعض مَشَائِخِ (رَحْمَهُمُ اللّٰهُ تَعَالٰی) نے تقویٰ کے یہ معنی کیے ہیں:

”تَنْزِيَهُ الْقَلْبِ عَنِ ذَنْبٍ لَمْ يَسْبِقْ عَنْكَ مِثْلُهُ“ اس گناہ سے دل کو بچانا جس کی مثل آگے تجھ سے صادر نہیں ہوا۔ تاکہ تمہارے اندر ترکِ گناہ کے عزم سے ہر قسم کے معاصی سے بچاؤ و حفاظت پیدا ہو جائے۔

میرے شیخ رَحْمَةُ اللّٰهُ تَعَالٰی نے تقویٰ کی یہی تعریف کی ہے کیوں کہ لفظ ”تَقْوَى“ لغتِ عرب میں اصل میں ”وَقْوَى“ تھا۔ اور لفظ ”وَقْوَى وَ قَايَةَ“ کی طرح مُضَدَّر (1) ہے۔ کہا جاتا ہے: ”وَقْوَى يَقِي وَ قَايَةَ وَ وَقْوَى“ پھر واؤ کو

①..... مصدر اس اسم کو کہتے ہیں جس سے دوسرے کلمات بنتے ہوں اور وہ خود کسی سے نہ بنا ہو۔

(نصاب الصرف، ص ۳)

تاء سے تبدیل کیا گیا۔ جیسے ”وُكْلَان“ سے ”تُكْلَان“ بنا دیا گیا اور ”وَقَايَةٌ“ کے معنی ہیں: بچاؤ و حفاظت کا ذریعہ۔ جب بندہ ترکِ معاصی کا ہتھیار عَزْم کر لیتا ہے اور دل کو ترکِ معاصی پر مضبوط کر لیتا ہے تو ایسے عَزْم و ارادے والے شخص کو مَتَّقِي اور اس عَزْم و مضبوطی کو تَقْوَى کہتے ہیں۔

پھر تَقْوَى کا اطلاق قرآن حکیم میں تین اشیاء پر ہوا ہے، ایک خوف و ہیبت خداوندی جیسے:

وَإِيَّايَ فَاتَّقُونِ ﴿١﴾ (1) صرف مجھ ہی سے خوف و ڈر رکھو۔

دوسری جگہ فرمایا:

وَاتَّقُوا يَوْمًا تُرْجَعُونَ فِيهِ إِلَى اللَّهِ ﴿٢﴾ (2) اور اس دن سے ڈرو جس دن تم دربارِ خداوندی میں پیش کیے جاؤ گے۔

اور تَقْوَى کا لفظ طاعت و عبادت کے معنی میں بھی استعمال ہوا ہے، چنانچہ رب تعالیٰ کا ارشادِ گرامی ہے:

يَا أَيُّهَا الَّذِينَ آمَنُوا اتَّقُوا اللَّهَ حَتَّىٰ تَقْتُمُوهُ (3) اے ایمان والو! اللہ تعالیٰ سے اس طرح ڈرو جس طرح اس سے ڈرنے کا حق ہے۔

یہاں ڈرنے سے مراد طاعت و عبادت ہے، سیدنا حضرت ابن عباس رضی

①..... ترجمہ کنز الایمان: اور مجھی سے ڈرو۔ (پ ۱، البقرة: ۴۱)

②..... ترجمہ کنز الایمان: اور ڈرو اس دن سے جس میں اللہ کی طرف پھرو گے۔ (پ ۳، البقرة: ۲۸۱)

③..... ترجمہ کنز الایمان: اے ایمان والو اللہ سے ڈرو جیسا اس سے ڈرنے کا حق ہے۔ (پ ۴، ال عمران: ۱۰۲)

اللہ تعالیٰ عنہ نے یہی معنی کیے ہیں، چنانچہ آپ (رَضِيَ اللهُ تَعَالَى عَنْهُ) نے ترجمہ کرتے ہوئے یوں فرمایا ہے:

”أَطِيعُوا اللَّهَ حَقَّ اطَاعَتِهِ“ اللہ تعالیٰ کی ایسی اطاعت کرو جیسی کہ چاہیے۔

اور حضرت مجاہد رَحْمَةُ اللهِ عَلَيْهِ نے اس آیت کی یوں تفسیر فرمائی ہے:

هُوَ أَنْ يُطَاعَ فَلَا يُعَصَى وَ أَنْ يُذَكَّرَ فَلَا يُنْسَى وَ أَنْ يُشْكَرَ فَلَا يُكْفَرُ (1)

”إِثْقُوا اللَّهَ حَقَّ ثِقَّتِهِ“ (2) کے معنی ہیں رب تعالیٰ کی ایسی اطاعت کرنا کہ پھرنا فرمانی

نہ ہو اور اس کی ایسی یاد کا نقشہ دل میں قائم کرنا کہ پھر نشیان (3) واقع نہ ہو اور اس کی اس طرح شکر گزاری کی جائے کہ ہرگز ناشکری کا ضد ورنہ ہو۔

اور لفظ تقویٰ قرآن حکیم میں تیسرے اس معنی میں استعمال ہوا ہے: تَنْزِيَهُ الْقَلْبِ

مِنَ الذُّنُوبِ “دل کو گناہوں سے دور رکھنا۔ اور تقویٰ کے حقیقی معنی یہی تیسرے معنی ہیں،

پہلے دونوں معنی مجازی (4) ہیں، کیا تم نے قرآن مجید میں یہ آیت کریمہ نہیں پڑھی:

وَمَنْ يُطِيعِ اللَّهَ وَرَسُولَهُ وَ

يُحْشِ اللَّهَ وَيَتَّقَهُ فَأُولَئِكَ هُمُ

الْقَائِرُونَ ﴿٥٩﴾ (5)

ہی لوگ کامیاب اور فائز المرام (6) ہیں۔

①..... تفسیر البحر المحیط ، ال عمران ، تحت الآية : ۱۰۲ ، ۱۹ / ۳ ، بتغیر۔

②..... پ ۴ ، ال عمران : ۱۰۲۔ ③..... بھول۔ ④..... غیر حقیقی۔

⑤..... ترجمہ کنز الایمان : اور جو حکم مانے اللہ اور اسکے رسول کا اور اللہ سے ڈرے اور پرہیز

گاری کرے تو یہی لوگ کامیاب ہیں۔ (پ ۱۸ ، النور : ۵۲)

⑥..... مقصد میں کامیاب۔

اس آیت کریمہ میں پہلے اطاعت اور خوف کا ذکر فرمایا اور پھر تقویٰ کا، تو معلوم ہوا کہ تقویٰ اطاعت و خَشِیَّت کے سوا کسی تیسری شے کا نام ہے اور وہ ہے: "تَنْزِيْهُ الْقَلْبِ مِنَ الذُّنُوْبِ" (۱)۔

پھر علمائے کرام رَحْمَهُمُ اللّٰهُ تَعَالٰی فرماتے ہیں کہ تقویٰ کے تین مَرَاتِب ہیں:
 ﴿1﴾ شرک سے تقویٰ (بچنا) ﴿2﴾ بدعت سے تقویٰ (بچنا) ﴿3﴾ گناہوں سے تقویٰ (بچنا)۔ اور اللہ تعالیٰ نے یہ تینوں مرتبے اس ایک آیت میں ذکر فرمادیئے ہیں وہ آ یہ مبارکہ یہ ہے:

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَبُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَحْسَنُوا (۲)
 ان لوگوں پر کوئی گناہ نہیں اس میں جو انہوں نے کھایا، جب کہ وہ تقویٰ اختیار کریں اور ایمان لائیں اور اعمالِ صالح بجالائیں پھر تقویٰ اختیار کریں اور ایمان لائیں پھر تقویٰ اختیار کریں اور احسان کی راہ اختیار کریں۔

اس آیت میں پہلے تقویٰ سے شرک سے پرہیز اور ایمان سے توحید مراد ہے۔ دوسرے سے بدعت سے پرہیز اور اس کے مقابل ایمان سے اہل سنت و جماعت کے عقائد و نظریات کا اقرار و اعتراف مراد ہے اور تیسرے تقویٰ سے

①..... دل کو گناہوں سے پاک رکھنا۔

②..... ترجمہ کنز الایمان: جو ایمان لائے اور نیک کام کیے ان پر کچھ گناہ نہیں ہے جو کچھ انہوں نے چکھا جب کہ ڈریں اور ایمان رکھیں اور نیکیاں کریں پھر ڈریں اور ایمان رکھیں پھر ڈریں اور نیک رہیں۔ (پ ۷، المائدہ: ۹۳)

صغیرہ گناہوں سے پرہیز اور اس کے مقابل احسان سے طاعت و استقامت مراد ہے، تو اس وضاحت سے ظاہر ہوا کہ اس آیت میں تقویٰ کے تینوں مرتبے بیان کر دیئے گئے ہیں، یعنی مرتبہ ایمان، مرتبہ سنت اور اطاعت خداوندی پر استقامت کا مرتبہ۔ یہ ہے وہ تفصیل جو ہمارے علمائے کرام (رَحْمَهُمُ اللّٰهُ تَعَالٰی) نے تقویٰ کے معنی بیان کرتے ہوئے ارشاد فرمائی ہے۔

میں (امام غزالی (رَحْمَةُ اللّٰهِ تَعَالٰی عَلَيْهِ)) کہتا ہوں کہ میں نے تقویٰ کا ایک اور معنی بھی پایا ہے اور یہ معنی حضور عَلَیْهِ الصَّلٰوَةُ وَالسَّلَام سے ایک مشہور حدیث میں مروی ہے، حدیث کے الفاظ یہ ہیں:

”اِنَّ سُمِّيَ الْمُتَّقُونَ مُتَّقِينَ لِتَرْكِهِمْ مَا لَا بَأْسَ بِهِ حَدْرًا بِهِ عَمَّا بِهِ بَأْسٌ“ (1)۔ (2)

متقیوں کو متقی اس لیے کہا گیا کہ انہوں نے اس کام کو بھی ترک کر دیا جس میں شرعاً کوئی حرج نہیں یہ احتیاط کرتے ہوئے کہ اس کے ذریعہ ایسے کام میں نہ پڑ جائیں جس میں حرج اور گناہ ہو۔

میں مناسب خیال کرتا ہوں کہ علماء کرام (رَحْمَهُمُ اللّٰهُ تَعَالٰی) کے بیان کردہ معنی اور اس حدیث میں تقویٰ کے وارد شدہ معنوں کو جمع کر دوں تاکہ تقویٰ کے مکمل اور پورے معنی بیان ہو جائیں۔

①..... یہاں لفظ ”بئس“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”بئس“ ہے، لہذا اس کی تصحیح کر دی گئی ہے۔ (علیہ)

②..... سنن الترمذی، کتاب صفة القيامة... الخ، باب ماجاء في صفة الحوض، ۴/ ۲۰۴، حدیث: ۲۴۵۹، بتغیر۔

تو تقویٰ کے جامع ترین معنی یہ ہوئے کہ ”ہر اس شے اور کام سے اجتناب کرنا جس سے دین کو نقصان پہنچنے کا خوف ہو۔“ تمہیں معلوم نہیں کہ بخار میں مبتلا شخص کو جب وہ ہر اس چیز سے پرہیز کرے جو اس کی صحت کے لیے مضر ہو، جیسے کھانا، پینا، اور پھل وغیرہ تو اسے اصل پرہیز کرنے والا کہتے ہیں۔ اسی طرح جو شخص ہر خلافِ شرعِ امر سے اجتناب کرے تو ایسا ہی شخص درحقیقت متقی کہلانے کا حقدار ہے۔

پھر وہ چیزیں جن سے دین کو نقصان پہنچنے کا خوف ہے دو طرح کی ہیں:

﴿1﴾ حرام و معصیت ﴿2﴾ حلال مگر ضرورت سے زائد، کیونکہ زائد از ضرورت حلال اشیاء میں مشغولیت اور انہماک بھی رفتہ رفتہ گناہ و حرام میں مبتلا ہونے کا باعث بن جاتا ہے اور وہ اس طرح کہ زائد از ضرورت حلال اشیاء کے استعمال سے اور ان کی عادت ڈالنے سے نفس کی حرص، اس کی سرکشی اور شہوات زور پکڑ جاتی ہیں اور بندہ گناہ میں مبتلا ہو جاتا ہے، تو جو شخص اپنے دین کو مکمل طور پر محفوظ کرنا چاہتا ہو، اس کے لیے ضروری ہے کہ حرام اور فضول حلال سے اجتناب کرے تاکہ فضول حلال سے حرام تک نہ پہنچ جائے۔ اسی امر کو رسول اللہ صَلَّى اللهُ تَعَالَى عَلَيْهِ وَسَلَّمَ نے اس ارشادِ مبارک میں بیان فرمایا ہے:

”تَرَكُهُمْ مَا لَا بَأْسَ بِهِ حَدْرًا عَمَّا بِهِ بَأْسٌ“ (1) فضول حلال سے بھی پرہیز کرتے ہیں تاکہ حرام میں نہ پڑ جائیں۔

①..... سنن الترمذی، کتاب صفة القيامة... الخ، باب ماجاء في صفة الحوض، ۴/ ۲۰۴، حدیث: ۲۴۵۹، بتغیر۔

تو تقویٰ کی جامع ترین تعریف یہ ہوئی کہ ”دین میں ہر نقصان دہ چیز سے اجتناب و پرہیز کرنا۔“ یہ ہے تقویٰ کی حقیقت و ماہیت کا مُفَصَّل (۱) بیان۔
وَالْحَمْدُ لِلَّهِ

اور علمِ سر کے اعتبار سے تقویٰ کی حقیقت یہ ہے کہ ”ہر اُس بُرائی سے دل کو دُور رکھنا جس کی مثل بندے نے پہلے بُرائی نہ کی ہو۔“ تاکہ گناہوں سے دور رہنے کا عزم ان سے حفاظت کا ذریعہ بن جائے۔
پھر شر دو قسم ہے:

ایک شرِ اصلی، اور یہ وہ ہے جس سے شرع نے صَرَاحاً (۲) روکا ہو، جیسے گناہ اور معاصی۔

دوسرا شر غیر اصلی، اس سے وہ شر مراد ہے جس سے شرع نے تادیباً روکا ہو۔ اور وہ فضول اور زائد از ضرورت حلال ہے، جیسے عام مباح چیزیں، جن سے شہوت کو تقویٰ ملتے ہیں۔

شرِ اصلی سے بچنا فرض ہے اور نہ بچنے کی صورت میں مُسْتَحَقِّ عذاب ہوگا۔ شر غیر اصلی سے اجتناب بہتر و مُسْتَحَب ہے، اور نہ اجتناب کرنے پر روزِ قیامت کُسر میں حساب کے لیے روکا جائے گا اور اس سے ہر شے کا حساب لیا جائے گا اور دنیا میں بلا ضرورت اُمور کے اِثْرِ تِکَابِ پر اسے عار و ندامت دلائی جائے گی۔

شرِ اصلی سے بچنے والے کا تقویٰ کم درجے کا ہے اور یہ طاعت پر اِستِقَامت کا درجہ ہے اور شر غیر اصلی سے بچنے والوں کا درجہ بلند ہے اور یہ تَرْکِ مَبَاحِ زَائِد

①..... تفصیلی۔ ②..... واضح طور پر۔

از ضرورت کا درجہ ہے، اور جو شخص دونوں قسم کا تقویٰ اپنے اندر پیدا کر لے وہ کامل مُتَّقِیٰ ہے اور یہی وہ شخص ہے جس نے تقویٰ کے پورے حقوق ملحوظ رکھے، ایسا شخص ہی تقویٰ کے پورے فوائد حاصل کرتا ہے اور اسی کا نام کامل وَرَع ہے جس پر دین کے کمال کا دار و مدار ہے۔ دربارِ الہی میں حاضری کے لیے جن آداب کی ضرورت ہے وہ اسی تقویٰ سے حاصل ہوتے ہیں تقویٰ کے ان معنوں کو خوب سمجھو اور پھر ان پر عمل کرو۔

سوال: یہ بیان فرمائیے کہ اس تقویٰ کے حصول کا کیا طریقہ اور کیا ذریعہ ہے اور ہم اپنے نفس کو اس کا کیسے عامل بنا سکتے ہیں تاکہ یہ علم ہو جائے کہ نفس کو اس تقویٰ سے لگام کس طرح دی جائے؟

جواب: اس کی صورت یہ ہے کہ نفس کو پورے عزم و خبات سے ہر مَعْصِیَّت سے روکا جائے اور ہر طرح کے فضول حلال سے دور رکھا جائے ایسا کرنے سے بدن کے ظاہری و باطنی اَعْضَاءِ صِفَّتِ تَقْوٰی سے موصوف ہو جائیں گے آنکھ، کان، زبان، دل، پیٹ، شرمگاہ اور باقی جملہ اَعْضَاءِ اور اَجْزَاءِ بدن میں تقویٰ پیدا ہو جائے گا اور نفس تقویٰ کی لگام میں اچھی طرح آ جائے گا۔

اس باب کی شرح بہت طویل ہے، "اِحْيَاءُ عُلُومِ دِیْن" میں ہم نے اس کی تفصیل کی طرف اشارہ کیا ہے لیکن جس اثر کا بیان یہاں زیادہ ضروری ہے وہ یہ ہے کہ پانچ اَعْضَاءِ کی خصوصیت سے نگہداشت کی جائے وہ اَعْضَاءِ یہ ہیں:

﴿1﴾ آنکھ ﴿2﴾ کان ﴿3﴾ زبان ﴿4﴾ دل اور ﴿5﴾ شگم۔

دین کو ضرر و نقصان سے بچانے کے لیے ان مذکورہ اعضاء کو ہر مَحْصِيَّت، ہر حرام، ہر فضول حلال اور ہر اشراف سے حفاظت میں رکھنا ضروری ہے، جب ان پانچ اعضاء کی حفاظت ہوگئی تو امید ہے کہ بدن کے باقی اعضاء بھی محفوظ ہو جائیں گے اور بندہ پورے طور پر تقویٰ کی صفت کے ساتھ موصوف ہو جائے گا۔ ہم پانچ فصلوں میں ان اعضاء سے مُتَعَلِّقہ امور کا بیان کرتے ہیں اور تمہیں بتاتے ہیں کہ کون کون سی چیز ان کے لیے حرام ہے جن سے ان کو حفاظت میں رکھنا ضروری ہے لیکن یہاں یہ بیان اس کتاب کے حَجْم کے مطابق ہوگا یعنی مختصر۔

فصلِ اوّل: آنکھ کے بیان میں

پھر تم پر اپنی آنکھ کی حفاظت بھی لازم ہے۔ (اللہ تعالیٰ ہمیں اور تمہیں حَفِظْ نَظْر (1) کی توفیق دے) کیونکہ آنکھ ہی ہر فتنے اور ہر آفت کا سبب ہے اور میں اس کے متعلق تین اصول بیان کرتا ہوں، جن پر کار بند ہونے سے نظر کی حفاظت اِنْ شَاءَ اللّٰہ تعالیٰ پوری طرح مُیَسَّر آجائے گی:

پہلا اصول:

وہ جو قرآن مجید کی اس درج ذیل آیت میں بیان کیا گیا ہے:

قُلْ لِّلْمُؤْمِنِيْنَ يَعْظُوْنَ مِنْ اَبْصَارِهِمْ
وَيَحْفَظُوْنَ اَفْرُوجَهُمْ ۗ ذٰلِكَ اَزْكٰى لَّهُمْ ۗ

①..... آنکھوں کی حفاظت۔

إِنَّ اللَّهَ خَبِيرٌ بِمَا يَصْنَعُونَ ﴿۱۰﴾ (۱) کریں یہ ان کے لیے بہت پاکیزہ بات ہے

اور (اے ایمان والو!) تم جو کچھ بھی کرتے ہو

اللہ تعالیٰ اس سے باخبر ہے۔

اے عزیز! تو جان کہ اس مختصر سی آیت میں غور کرنے سے مجھے تین عجیب و

نادر معانی معلوم ہوئے ہیں یعنی اس آیت میں تاویب، تنبیہ اور تہدید تین امر جمع کر دیئے گئے ہیں۔

تاویب یعنی ادب سکھانا، تو اس آیت کے اس جملے میں ہے: ”قُلْ لِّلْمُؤْمِنِينَ

يَعْضُوا مِنْ أَيْسَارِهِمْ“ (۲) چونکہ اس آیت میں لفظ ”يَعْضُوا“ وارد ہوا ہے جو

صِغَةُ أَمْر (۳) ہے، تو غلام پر لازم ہو جاتا ہے کہ آقا کے حکم کی تعمیل کرے اور اس کے

بتائے ہوئے آداب کو بجالائے ورنہ بے ادبوں میں شمار ہوگا اور بے ادب غلام کو

آقا کی مجلس میں حاضر ہونے کی اجازت نہیں ملتی اور نہ وہ آقا کے سامنے آنے کے

لائق ہوتا ہے۔ اس نکتے کو ذہن نشین کر لو اور اس میں غور کرو کیونکہ اس میں بہت

کچھ ہے۔

اور تنبیہ ان الفاظ میں ہے: ”ذٰلِكَ اَزْكَىٰ لِهٖمْ“ (۴) اس جملے کے دو مطلب

①..... ترجمہ کنز الایمان: مسلمان مردوں کو حکم دواپنی نگاہیں کچھ نیچی رکھیں اور اپنی شرمگاہوں کی

حفاظت کریں یہ ان کے لیے بہت سُتھرا ہے بیشک اللہ کو ان کے کاموں کی خبر ہے۔

(پ ۱۸، النور: ۳۰)

②..... ترجمہ کنز الایمان: مسلمان مردوں کو حکم دواپنی نگاہیں کچھ نیچی رکھیں۔ (پ ۱۸، النور: ۳۰)

③..... حکم دیئے جانے کا صیغہ۔

④..... ترجمہ کنز الایمان: یہ ان کے لیے بہت سُتھرا ہے۔ (پ ۱۸، النور: ۳۰)

ہو سکتے ہیں:

ایک یہ کہ نظروں کو جھکائے رکھنا مومنوں کے دلوں کو زیادہ پاک کرنے والی شے ہے کیونکہ زکوٰۃ طہارت کے معنی میں ہے اور تزکیہ تطہیر کے ہم معنی۔
دوسرا مطلب یہ ہو سکتا ہے کہ نظروں کو جھکائے رکھنا مومنوں کی نیکیوں کو بڑھانے اور زیادہ کرنے کا باعث ہے کیونکہ زکوٰۃ کے معنی لغت میں بڑھنے اور زیادہ ہونے کے بھی آتے ہیں تو مطلب یہ ہوا کہ نظر نیچی رکھنا دل کو بہت زیادہ پاک کرتا ہے اور طاعت و خیر میں اضافے کا ذریعہ ہے اور یہ اس لیے ہے کہ اگر تم نظر نیچی نہ رکھو بلکہ اسے آزادانہ ہر چیز پر ڈالو تو بسا اوقات تم بے فائدہ اور فضول بھی ادھر ادھر دیکھنا شروع کرو گے اور پھر رفتہ رفتہ تمہاری نظر حرام پر بھی پڑنا شروع ہو جائے گی۔

اب اگر قَصْدًا حرام پر نظر ڈالو گے تو یہ بہت بڑا گناہ ہے اور بہت ممکن ہے کہ تمہارا دل حرام شے پر فریفتہ ہو جائے اور تم تباہی کا شکار ہو جاؤ کیونکہ روایات میں وارد ہے:

”إِنَّ الْعَبْدَ يَنْظُرُ النَّظْرَةَ يَنْفَعِلُ فِيهَا قَلْبُهُ كَمَا يَنْفَعِلُ الْآدِيمُ فِي الدَّبَاغِ“ بعض اوقات بندہ کسی شے پر نظر ڈالتا ہے تو اس سے اس طرح اثر قبول کرتا ہے جس طرح چمڑہ عمل و باغت سے رنگ کو۔

اور اگر اس طرف دیکھنا حرام نہ ہو بلکہ مُباح ہو، تو ہو سکتا ہے کہ تمہارا دل مشغول ہو جائے اور اس کے سبب تمہارے دل میں طرح طرح کے وسوسے اور

خطرات آنے شروع ہو جائیں اور شاید وسوسے کی چیزوں تک عملی طور پر نہ پہنچ سکو اور اس طرح وسوسوں کا شکار ہو کر نیکیوں سے رہ جاؤ لیکن اگر تم نے کسی طرف دیکھا ہی نہیں تو ہر فتنے، وسوسے اور خطرے سے محفوظ رہو گے اور اپنے اندر راحت و نشاط محسوس کرو گے۔

اس چیز کو حضرت عیسیٰ عَلَیْہِ السَّلَام نے ان الفاظ میں ادا فرمایا ہے:

”إِيَّاكُمْ وَالنَّظْرَةَ فَإِنَّهَا تَزْرَعُ فِي الْقَلْبِ الشَّهْوَةَ كَفَى بِهَا لِصَاحِبِهَا فِتْنَةً“ اپنے آپ کو نظر حرام سے پوری احتیاط سے بچاؤ کیونکہ ایسی بد نظری دل میں شہوت کی تخم ریزی کرتی ہے اور اس گناہ کا ارتکاب کرنے والے کو فتنے میں مبتلا کر دیتی ہے۔

حضرت ذوالثنون مصری رَحْمَةُ اللّٰهِ تَعَالٰی عَلَیْہِہِ کا ارشاد ہے:

”يَعْمَ حَاجِبُ الشَّهْوَاتِ عَضُّ الْأَبْصَارِ“ آنکھ کو نظر حرام سے روکنا شہوات سے بچنے کا بہترین طریقہ ہے۔

کسی شاعر نے کیا اچھا کہا ہے:

وَأَنْتَ إِذَا أُرْسَلْتَ طَرْفَكَ رَائِدًا لَعَلَّكَ يَوْمًا تَعْبَتَكَ الْمَنَاطِرُ
رَأَيْتَ الَّذِي مَا كَلَّمَهُ أَنْتَ قَادِرٌ عَلَيْهِ وَلَا عَنْ بَعْضِهِ أَنْتَ صَابِرٌ
(۱) اگر تم اپنی آنکھ کو کھلا چھوڑ دو گے تو رنگارنگ نظارے ایک روز تمہیں مشقت میں ڈال دیں گے۔

(۲) تم وہ اشیاء دیکھو گے کہ نہ تو ان تمام پر تم کو قدرت ہوگی اور نہ ان میں بعض سے صبر ہو سکے گا۔

جب تم ہر وقت نظر نیچی رکھو گے اور اسے بے فائدہ اور لایعنی چیزوں پر نہیں ڈالو گے تو تمہارا سینہ و سائوس سے صاف رہے گا، دل فارغ ہوگا اور خطرات سے راحت میں رہو گے، تمہارا نفس آفات سے سلامتی میں رہے گا اور کسبِ حَسَنَات (1) کی طرف زیادہ توجہ دے سکو گے، اس نکتہ جامعہ کو خوب سمجھ لو۔ وَاللّٰهُ تَعَالٰی الْمَوْفِقُ اور تہدید اس جملہ میں ہے: "اِنَّ اللّٰهَ خَبِيْرٌ بِمَا يَصْنَعُوْنَ" (2) دوسری جگہ فرمایا:

يَعْلَمُ خَائِنَةَ الْاَعْيُنِ وَمَا تُحْفِي
الصُّدُوْرُ (3) (اللہ تعالیٰ) خائن آنکھوں کو اور سینوں میں پوشیدہ باتوں کو جانتا ہے۔

حق تعالیٰ کا خوف رکھنے والے کے لیے یہ تشبیہ اور تہدید کافی ہے۔

دوسرا اصول:

اس سلسلہ میں دوسرا اصول وہ ہے جو حضور نبی کریم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ سے مروی ہے کہ آپ (صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ) نے فرمایا:

"اِنَّ النَّظْرَ اِلٰی مَحَاسِنِ الْمَرْءَةِ سَهْمٌ مَّسْمُوْمٌ مِنْ سِهَامِ اِبْلِیْسَ فَمَنْ تَرَكَهَا اَذَاقَهُ اللّٰهُ طَعْمَ عِبَادَةِ تُسْرَةٍ" (4) غیر محرم عورت کے کُسن و جمال پر نظر ڈالنا ابلیس کے زہر

①..... نیکیاں کرنے۔

②..... ترجمہ کنز الایمان: اللہ کو ان کے کاموں کی خبر ہے۔ (پ ۱۸، النور: ۳۰)

③..... ترجمہ کنز الایمان: اللہ جانتا ہے چوری چھپے کی نگاہ اور جو کچھ سینوں میں چھپا ہے۔ (پ ۲۴، المؤمن: ۱۹)

④..... نوادر الاصول، الاصل الرابع و الاربعون و المائتان، الجزء الثانی، ص ۹۷۸، حدیث: ۱۲۸۷، بتغییر۔

میں مجھے ہوئے تیروں میں سے ایک ہے تو جو شخص ایسا کرنا ترک کر دے گا، اللہ تعالیٰ اسے سُرور
آمیز عبادت کا مزہ چکھائے گا۔

عبادت میں خلوات اور مناجات میں لذت عابدین کے نزدیک ایک بہت
بڑی چیز ہے، اور یہ اُصول ایک تجربہ شدہ اُصول ہے جو بھی اس پر عمل کرے گا اسے
خود اس کی تحقیق ہو جائے گا۔ بلاشبہ جب کوئی شخص نظر کو لَا یَعْنِیٰ اور بے فائدہ اُمور
سے باز رکھے گا تو وہ عبادت میں لذت اور طاعت میں خلوات اور دل میں صفائی
محسوس کرے گا جس سے قبل اَزِیں^(۱) خالی تھا۔

تیسرا اُصول:

مُنذَرَجہ بالا اعضاء کی نگہداشت و حفاظت کا تیسرا طریقہ یہ ہے کہ اس پر غور
کیا جائے کہ^(۲) ان اعضاء سے کیا کام لینا ہے اور^(۳) انہیں کون سے کام سرانجام
دینے کے لیے بنایا گیا ہے اگر یہ اُس کام کے قابل نہ رہے تو سخت حسرت و خسارہ
اُٹھانا پڑے گا۔ یہ خیال دل میں جاگزیں^(۴) ہو جانے سے بھی ان کی نگہداشت
ہو سکتی ہے۔

پاؤں فردوسِ بریں^(۵) کے باغات و مَحَلّات میں چلنے پھرنے کیلئے بنائے
گئے ہیں اور ہاتھ جنت میں شرابِ طہور^(۶) کے چھلکتے جام پکڑنے اور میوہ جات
①..... اس سے پہلے۔ ②..... اس عبارت کے بعد یہ الفاظ تھے: ”قیامت کے دن“ جو کہ اصل عربی
متن کے لحاظ سے زائد اور کتابت کی غلطی ہے، لہذا انہیں حذف کر دیا گیا ہے۔ (علیہ) ③..... اس
عبارت کے بعد یہ الفاظ تھے: ”قیامت میں ان سے“ جو کہ اصل عربی متن کے لحاظ سے زائد اور کتابت
کی غلطی ہے، لہذا انہیں حذف کر دیا گیا ہے۔ (علیہ) ④..... پختہ۔ ⑤..... جنت کا اعلیٰ طبقہ۔
⑥..... انتہائی پاکیزہ شراب۔

توڑنے کے لیے دیے گئے ہیں اور آنکھ دیدارِ الہی سے لطف اندوز ہونے کے لیے عطا ہوئی ہے، عَلٰی هَذَا الْقِيَّاسِ (۱) باقی اعضاء بھی علیحدہ علیحدہ کاموں کے لیے بنائے گئے ہیں اور ان مذکورہ مقاصد سے دونوں جہان میں اور کوئی اعلیٰ اور افضل مقصد نہیں ہو سکتا۔ لہذا جن چیزوں کو اعلیٰ ترین مقاصد کے لیے تیار کیا گیا ہوا نہیں لازماً فضول و نامناسب افعال و حرکات سے محفوظ رکھنا چاہیے۔

اگر تم ان مذکورہ تین اصولوں پر کار بند ہو جاؤ گے تو ان شاء اللہ تعالیٰ ہر فضول و حرام چیز سے بچے رہو گے۔ وَاللّٰهُ وَلِيُّ الْمُؤْمِنِيْنَ وَهُوَ حَسْبِيْ وَ نِعْمَ الْوَكِيْلُ۔

فصل دُوم: کان کے بیان میں

کان کو بھی بُری اور فضول باتوں کے سننے سے محفوظ رکھنا ضروری ہے اور اس کا ضروری ہونا دو وجہ سے ہے:

ایک تو اس لیے کہ روایت میں آیا ہے کہ سننے والا بھی کلام کرنے والے کے ساتھ شریک ہوتا ہے۔

کسی شاعر نے اس چیز کو ان درج ذیل اشعار میں بیان کیا ہے:

(۱) تَحَرَّمِ مِنَ الطَّرْقِ اَوْ سَاطِهَا وَعَدَّ عَنِ الْجَانِبِ الْمُشْتَبِهِ
(۲) وَ سَمْعَكَ صُنْ (۲) عَنْ سَمَاعِ الْقَيْحِ كَصَوْنِ اللِّسَانِ عَنِ النُّطْقِ بِه

①..... اسی پر مزید کا اندازہ فرما لیجئے۔

②..... یہاں لفظ "صُنْ" کا اضافہ کیا گیا ہے جو کہ اصل عربی متن میں ہے اور ترجمہ بھی اس کا تقاضا کرتا ہے۔ (علیہ)

(۳) فَإِنَّكَ عِنْدَ سَمَاعِ الْقَبِيحِ شَرِيكَ لِقَائِهِ فَأَنْتَبِهْ

(۱) اِفْرَاطُ وَتَفْرِيطُ سے بچ کر درمیانی راہ چلنے کی کوشش کرو اور شے والی جانب سے دُور رہو۔

(۲) اپنے کان کو بُری باتیں سننے سے روکے رکھو جس طرح زبان کو بُری گفتگو سے۔

(۳) کیونکہ اگر تم خلاف شُرْع باتیں سنو گے تو یاد رکھو کہ تم بھی کہنے والے کے ساتھ شریک

سمجھے جاؤ گے۔

بُری باتیں سننے سے پرہیز کی دوسری وجہ یہ ہے کہ اگر تم انہیں سنو گے تو دل

میں وسوسے اور خیالات پیدا ہوں گے، اس طرح تم خیالات میں مُسْتَعْرَق ہو جاؤ

گے اور اس صورت میں لازماً عبادت میں غیر معمولی رُکاوٹ پیدا ہوگی۔

پھر اے عزیز! تو جان کہ جو گفتگو انسان کے دل اور زبان تک پہنچتی ہے اس

کی خاصیت ایسی ہے جیسے پیٹ میں طَعَام اور سب جانتے ہیں کہ بعض کھانے

نقصان دہ اور بعض نَفْع دینے والے ہوتے ہیں، بعض کھانے جسم کی غذا بنتے ہیں

اور بعض زہر کی مانند بُرا اثر کرتے ہیں، ٹھیک اسی طرح اچھی اور پاکیزہ گفتگو سے

ایمان تازہ ہوتا ہے اور بُری گفتگو سے مُردہ ہو جاتا ہے، بلکہ طَعَام کی نسبت کلام کا

اثر زیادہ ہوتا ہے اور زیادہ دیر باقی رہتا ہے، اس لیے کہ نقصان دہ طَعَام مَعْدَہ

سے نیند وغیرہ کے ذریعہ زائل ہو جاتا ہے اور بسا اوقات اس کا اثر کچھ وقت باقی

رہنے کے بعد ختم ہو جاتا ہے، اگر اثر زائل نہ بھی ہو تو دَوَا کے ذریعہ زائل کیا جاسکتا

ہے لیکن بعض باتیں بسا اوقات انسان کے دل میں اس طرح جاگزیں ہو جاتی

ہیں کہ بھولتی ہی نہیں، اگر وہ خراب اور ناروا ہوں تو انسان کو ہمیشہ ان کا تصور خرابی

میں ڈالے رکھتا ہے اور ان کی وجہ سے دل وسوسوں کی آماج گاہ^(۱) بنا رہتا ہے حالانکہ ان خیالات سے دل کو پاک رکھنا ضروری ہوتا ہے، ایسے وساوس سے دل کو محفوظ رکھنے کے لیے حق تعالیٰ کی مدد طلب کرنی چاہیے کیونکہ بسا اوقات یہ وسوسے کسی بلا اور آفت میں مبتلا کر دیتے ہیں اور انسان کے احساسات کو خواہ مخواہ حرکت دیتے رہتے ہیں یہاں تک کہ بندہ ان کے سبب کسی بڑی آفت میں مبتلا ہو جاتا ہے، لیکن اگر انسان اپنے کانوں کو فضول ولا یَعْنِیٰ باتوں کے سننے سے محفوظ رکھے تو بہت سی آفات سے آرام میں رہتا ہے عقل مند کو چاہیے کہ اس میں غور کرے۔ وَ بِاللّٰهِ التَّوْفِیْقُ

تیسری فصل: زبان کے بیان میں

پھر زبان کی حفاظت و نگہداشت اور فضولیات و لغویات سے اسے باز رکھنا بھی ضروری ہے کیونکہ زیادہ سرکشی و بے درنیگی اور سب سے زیادہ فساد و نقصان اسی عُضْو (زبان) سے رُوْمًا ہوتا ہے۔ حضرت سُفیان بن عبد اللہ رَضِيَ اللهُ تَعَالَى عَنْهُ سے مروی ہے کہ میں نے ایک دفعہ دربار رسالت میں عرض کیا: یا رسولَ اللہ (صَلَّى اللهُ تَعَالَى عَلَيْهِ وَآلِهِ وَسَلَّمَ)! آپ میرے لیے سب سے زیادہ خطرناک اور نقصان دہ کس چیز کو قرار دیتے ہیں؟ تو حضور عَلَيْهِ الصَّلَاةُ وَالسَّلَامُ نے اپنی زبان مبارک پکڑ کر اشارہ فرمایا کہ ”اسے۔“ (۲)

①..... میدان جنگ۔

②..... سنن الترمذی، کتاب الزہد، باب ماجاء فی حفظ اللسان، ۴/۱۸۲، حدیث: ۲۴۱۸۔

حضرت یونس بن عبد اللہ قُدَسَ سِرُّہُ فرماتے ہیں کہ ”میرا نفس بھرے جیسے گرم شہر میں سخت گرمی کے دنوں میں روزہ رکھنے کی طاقت تو رکھتا ہے لیکن فضول گوئی سے زبان کو روکنے کی طاقت نہیں رکھتا۔“

تو معلوم ہوا کہ زبان سب سے زیادہ ضرر زراں اور خطرناک ہے، لہذا اس کی حفاظت بہت ضروری اور اس پر کنٹرول کرنے کے لیے بڑی کوشش و جدوجہد کی ضرورت ہے۔ ہم یہاں اس کی حفاظت کے پانچ اصول^(۱) بیان کرتے ہیں:

پہلا اصول:

وہ جو سیدنا حضرت ابوسعید خدری رَضِيَ اللهُ تَعَالَى عَنْهُ سے مروی ہے کہ انسان روزانہ صبح جب بیدار ہوتا ہے تو تمام اعضاء زبان سے مخاطب ہو کر اس امر کی اسے تاکید کرتے ہیں کہ دن کو درستی و صداقت پر قائم رہنا اور بے ہودہ و فضول گوئی سے بچے رہنا کیونکہ اگر تو درست اور ٹھیک رہے گی تو ہم بھی درست رہیں گے اور اگر تو گج روی کے راستے پر چلے گی تو ہم بھی گج روی کے راستے پر چل پڑیں گے۔

میں کہتا ہوں کہ اس کلام کے معنی یہ ہیں کہ زبان کی اچھی بُری باتیں انسان کے^(۲) اعضاء پر اثر انداز ہوتی ہیں، اچھی باتیں تو مزید توفیق خداوندی کے حصول کا ذریعہ بنتی ہیں اور بُری ذلت و خواری کا باعث، اس سلسلے میں حضرت مالک بن

①..... یہاں ”تین اصول“ لکھا تھا یہ کتابت کی غلطی ہے کیونکہ اصل عربی متن میں ”پانچ اصول“

لکھا ہے اور آگے بھی مترجم نے پانچ اصول ہی بیان کئے ہیں، لہذا اس کی تصحیح کر دی گئی ہے۔ (علیہ)

②..... اس عبارت کے بعد یہ الفاظ تھے: ”اعضاء پر باقی“ جو کہ اصل عربی متن کے لحاظ سے زائد

اور کتابت کی غلطی ہے، لہذا انہیں حذف کر دیا گیا ہے۔ (علیہ)

وینار رَحْمَةُ اللَّهِ تَعَالَى عَلَيْهِ سے جو منقول ہے وہ بھی اس معنی کی تائید کرتا ہے، آپ
(رَحْمَةُ اللَّهِ تَعَالَى عَلَيْهِ) فرماتے ہیں:

”إِذَا رَأَيْتَ قَسَاوَةً فِي قَلْبِكَ وَهَنًا فِي بَدَنِكَ وَجِرْمَانًا فِي رِزْقِكَ فَأَعْلَمُ أَنَّكَ
تَكَلَّمْتَ فِيمَا لَا يَعْنِيكَ“ جب تم اپنے دل میں قساوت، بدن میں سُستی اور رزق میں تنگی
محسوس کرو تو سمجھ لو کہ تم سے کہیں فضول اور لا یغنی کلمے نکل گئے ہیں جس کا یہ نتیجہ ہے۔

دوسرا اصول:

وقت بہت قیمتی شے ہے اس کی قدر کرنا بہت ضروری ہے اور ذکرِ الہی کے
سوا اکثر اوقات بندے سے لغو اور بے کار باتیں ہو جاتی ہیں اور ان میں پڑ کر
وقت ضائع ہو جاتا ہے۔

حضرت حَسَّان بن سنان رَحْمَةُ اللَّهِ عَلَيْهِ سے مروی ہے کہ آپ ایک بالا خانے
کے پاس سے گزرے تو اس کے مالک سے دریافت کیا: ”یہ بالا خانہ بنائے تمہیں
کتنا عرصہ گزرا ہے؟“ یہ سوال کرنے کے بعد آپ (رَحْمَةُ اللَّهِ تَعَالَى عَلَيْهِ) دل میں
سخت نا دم ہوئے اور نفس سے مخاطب ہو کر یوں فرمایا: ”اے مغرور نفس! تو فضول
و لا یغنی سوالات میں وقتِ عزیز کو ضائع کرتا ہے۔“ پھر اس فضول سوال کے
گفّارے (1) میں آپ (رَحْمَةُ اللَّهِ تَعَالَى عَلَيْهِ) نے ایک سال روزے رکھے۔

وہ لوگ کس قدر خوش نصیب ہیں جو وقتِ عزیز کی قیمت جان کر اس کی قدر
کرتے ہیں اور اپنی اصلاحِ نفس میں مصروف رہتے ہیں اور کتنے بد قسمت اور

احق ہیں وہ لوگ جنہوں نے زبان کی لگام ڈھیلی چھوڑ رکھی ہے اور لغویات میں مشغول رہتے ہیں، کسی شاعر نے کیا ہی اچھا کہا ہے:

(۱) وَ اغْتَنِمُ رُكْعَتَيْنِ فِي ظُلْمَةِ اللَّيْلِ إِذَا كُنْتَ خَالِيًا مُسْتَرِيحًا

(۲) وَإِذَا مَا هَمَمْتَ بِاللُّغُوِّ فِي الْبَا طِلْ فَاجْعَلْ مَكَانَهُ تَسْبِيحًا

(۳) وَلِزُومِ السُّكُوتِ خَيْرٌ مِنَ النُّطْقِ وَإِنْ كُنْتَ فِي الْكَلَامِ فَصِيحًا

(۱) جب تمہارا دل ذنیوی تفکرات سے خالی اور راحت میں ہو تو ایسے وقت کو غنیمت جانو اور رات کی تاریکی میں نوافل میں مصروف رہو۔

(۲) اور اگر کسی وقت لغو و باطل سُخَنَ زبان سے نکالنے لگو تو زبان کو اس سے روک لو اور اس کی جگہ رب تعالیٰ کی تَسْبِيح و تَقْدِيسَ زبان سے ادا کرو۔

(۳) کیونکہ لغو و باطل گفتگو سے سُنْأُوت و خاموشی ضروری ہے اگرچہ تم کتنے ہی صاف زبان کیوں نہ ہو۔

تیسرا اصول:

حِفْظِ زَبَانٍ^(۱) سے اَعْمَالِ صَالِحَةٍ کی حفاظت ہوتی ہے کیونکہ جو شخص زبان کی نگہداشت نہیں کرتا بلکہ ہر وقت گفتگو میں مصروف رہتا ہے تو لَامُحَالہ ایسا شخص لوگوں کی غیبت میں مبتلا ہو جاتا ہے، مشہور فقرہ ہے:

”مَنْ كَثُرَ لَغَطُهُ كَثُرَ غَلَطُهُ“ یعنی زیادہ گو^(۲) زیادہ غلطیاں کرتا ہے۔

اور غیبت^(۳) اَعْمَالِ صَالِحَةٍ کو اس طرح تباہ کرتی ہے جس طرح آسمانی بجلی

①..... زبان کی حفاظت۔ ②..... زیادہ بولنے والا۔ ③..... غیبت کے بارے میں تفصیلی معلومات کیلئے شیخ طریقت، امیر اہلسنت، بانی دعوت اسلامی، حضرت علامہ مولانا ابوبلال، محمد الیاس عطار قادری رضوی، ضیائی دامن بَرَكَاتِهِمُ الْعَالِيَةِ کی مایہ ناز تالیف ”غیبت کی تباہ کاریاں“ کا مطالعہ کیجئے۔

اور غیبت کرنے والے آدمی کے اعمال اس طرح ضائع ہوتے ہیں جس طرح وہ
مِنْجَنِيْق (ایک طرح کی توپ) میں رکھ کر مشرق و مغرب اور جنوب و شمال میں پھینک
دیئے جائیں۔

منقول ہے کہ حضرت امام حسن بصری رَحْمَةُ اللهِ تَعَالَى عَلَيْهِ کو کسی شخص نے کہا
کہ فلاں شخص نے آپ کی غیبت کی ہے تو آپ (رَحْمَةُ اللهِ تَعَالَى عَلَيْهِ) نے غیبت
کرنے والے آدمی کو کھجوروں کا ایک تھال بھر کر روانہ کیا اور ساتھ کہلا بھیجا کہ سنا ہے
تو نے مجھے اپنی نیکیاں ہدیہ کی ہیں تو میں نے ان کا مُعَاوَضَه (1) دینا بہتر جانا۔
حضرت عبد اللہ بن مبارک رَحْمَةُ اللهِ عَلَيْهِ کے سامنے کسی نے غیبت کا ذکر
کیا تو آپ (رَحْمَةُ اللهِ تَعَالَى عَلَيْهِ) نے فرمایا: اگر میں کسی کی غیبت کرنا درست جانتا
تو اپنی ماں کی غیبت کرتا کیونکہ سب سے زیادہ میری نیکیوں کی مُسْتَحَقَّ وہ ہے۔

نقل ہے کہ ایک دفعہ حضرت حاتمِ اصم رَحْمَةُ اللهِ عَلَيْهِ کی نماز تہجد فوت
ہوگئی تو آپ کی بیوی نے آپ کو اس پر عار دلائی، آپ (رَحْمَةُ اللهِ تَعَالَى عَلَيْهِ) نے
جواب دیا کہ گزشتہ شب ایک جماعت ساری رات نوافل میں مصروف رہی ہے
اور صبح انہوں نے میری غیبت کی ہے تو ان کی اس رات کی عبادت قیامت کے روز
میرے اعمال کے ترازو میں رکھ دی جائے گی۔

چوتھا اصول:

زبان کی نگہداشت کرنے سے انسان دنیا کی آفات سے سالم رہتا ہے،

1..... بدلہ۔

حضرت سفیان ثوری رَحْمَةُ اللهِ عَلَيْهِ کا فرمان ہے کہ زبان سے ایسی بات نہ نکالو جسے سن کر لوگ تمہارے دانت توڑ دیں۔

ایک اور بزرگ (رَحْمَةُ اللهِ تَعَالَى عَلَيْهِ) فرماتے ہیں: اپنی زبان کو بے لگام نہ چھوڑو تا کہ تمہیں کسی فساد میں مبتلا نہ کر دے۔

ایک اور بزرگ (رَحْمَةُ اللهِ تَعَالَى عَلَيْهِ) فرماتے ہیں:

إِحْفَظْ لِسَانَكَ لَا تَقُولُ فُتْبَتَلِي إِنَّ الْبَلَاءَ مُوَكَّلٌ بِالْمَنْطِقِ

ترجمہ: اپنی زبان کی حفاظت کرو اور بے جا باتیں نہ کرو کیونکہ بسا اوقات گفتگو آفت میں پڑنے کا باعث بن جاتی ہے۔

عبد اللہ ابن مبارک رَحْمَةُ اللهِ تَعَالَى عَلَيْهِ فرماتے ہیں:

(۱) آلا إِحْفَظْ لِسَانَكَ إِنَّ اللِّسَانَ سَرِيْعٌ إِلَى الْمَرْءِ فِي قَتْلِهِ

(۲) وَإِنَّ اللِّسَانَ دَلِيلُ الْفُؤَادِ يَدُلُّ الرَّجَالَ عَلَى عَقْلِهِ

(۱) پوری احتیاط سے زبان کی حفاظت کر کیونکہ یہ معمولی سا عضو بعض دفعہ بہت جلد انسان کو ہلاکت میں ڈال دیتا ہے۔

(۲) بلاشبہ زبان انسان کے دل پر دلیل ہے جو گفتگو کرنے والوں کی عقل کا اندازہ بتاتی ہے۔

ابن ابی مُطِيع رَحْمَةُ اللهِ تَعَالَى عَلَيْهِ فرماتے ہیں:

(۱) لِسَانُ الْمَرْءِ كَيْفٌ فِي كَمِيْنٍ (۱) إِذَا عَلَى إِلَيْهِ لَهُ إِعَارَةٌ

(۲) فَصْنُهُ عَنِ الْخَنَا يَلْحَامُ صَمْتٍ يَكُنْ لَكَ مِنْ بَلِيَّاتٍ سِتَارَةٌ

①..... یہاں لفظ ”کمین“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”کمین“ ہے، لہذا اس کی تصحیح کر دی گئی ہے۔ (علمیہ)

(۱) زبان (تباہ کرنے میں) گھات میں چھپے ہوئے شیر کی مانند ہے جو موقع پانے پر غارتگری کرتا ہے۔

(۲) اس لیے اسے خاموشی کی لگام دے کر لغویات سے بند رکھ، اس طرح تو بہت سی آفات و بلیات سے بچ جائے گا۔

بہت سے کلمات ایسے ہوتے ہیں جو زبان سے نکالنے والے کو کہتے ہیں: ہمیں زبان سے باہر نہ نکال۔ اللہ تعالیٰ تمام اہل ایمان کو آفاتِ لسان سے محفوظ رکھے۔

پانچواں اصول:

زبان کی حفاظت نہ کرنے کے باعث آخرت میں انسان عذاب میں مبتلا کیا جائے گا، اس عذاب کا تصور ذہن میں رکھا جائے اور جو آفات وہاں اس بنا پر پیش آئیں گی انہیں یاد رکھا جائے اور اس سلسلہ میں تم یہ نکتہ یاد رکھو کہ تم جو گفتگو کرتے ہو وہ یا تو حرام و ناجائز ہوگی یا فضول و لا یعنی، اگر حرام و ناجائز ہوگی تو ایسی گفتگو بلاشبہ عذابِ دوزخ کا باعث ہے جسے برداشت کرنے کی طاقت انسان میں نہیں ہے، حضور نبی کریم صلی اللہ تعالیٰ علیہ وآلہ وسلم کی حدیث مبارک ہے:

”لَيْلَةَ أُسْرَى بِي رَأَيْتُ فِي النَّارِ قَوْمًا يَأْكُلُونَ الْحَيْفَ فَقُلْتُ يَا جِبْرِيلُ مَنْ هَؤُلَاءِ؟“

”قَالَ هَؤُلَاءِ الَّذِينَ يَأْكُلُونَ لُحُومَ النَّاسِ“ (۱) معراج کی رات میں نے ایک قوم دیکھی جو مردار کھا رہی تھی، میں نے جبریل (علیہ السلام) سے پوچھا یہ کون لوگ ہیں؟ جبریل علیہ السلام نے عرض کیا: یہ وہ لوگ ہیں جو دوسروں کا گوشت کھاتے تھے یعنی ان کی غیرت کرتے تھے۔

①.....مسند امام احمد، ۱/۵۵۳، حدیث: ۲۳۲۴، ملقطاً و بتغیر۔

اور ایک دفعہ حضور نبی کریم صلی اللہ تعالیٰ علیہ وآلہ وسلم نے حضرت معاذ رضی اللہ تعالیٰ عنہ سے فرمایا:

”إِقْطَعُ لِسَانَكَ عَنْ حَمَلَةِ الْقُرْآنِ وَطُلَابِ الْعِلْمِ وَلَا تَمَزِقِ النَّاسَ بِلِسَانِكَ فَتَمَزِقَكَ كِلَابُ النَّارِ“^(۱) علماء اور طالب علموں کی غیبت سے زبان بند رکھنا اور عام لوگوں کو زبان سے نہ پینا (یعنی غیبت نہ کرنا) تاکہ روز قیامت دوزخ کے گتے تجھے دانتوں سے نہ چبائیں۔

حضرت ابو قتادہ رضی اللہ تعالیٰ عنہ نے فرمایا:

”إِنَّ الْغَيْبَةَ حَرَابُ الْقَلْبِ مِنَ الْهُدَى“ غیبت کی وجہ سے انسان کا دل ہدایت سے ہٹ جاتا ہے اور ویرانے میں تبدیل ہو جاتا ہے۔ نَسَأَلُ اللَّهَ الْعِصْمَةَ مِنْ ذَلِكَ بِفَضْلِهِ۔ یہ کلام تو ناجائز و حرام گفتگو سے متعلق تھا، اب رہی مباح یعنی غیر ضروری گفتگو تو وہ بھی چار وجہ سے ٹھیک نہیں:

پہلی وجہ:

یہ ہے کہ فضول و لا یغنی گفتگو کِرَامًا كَاتِبِينَ کو لکھنی پڑتی ہے، تو انسان کو چاہیے کہ ان سے حیا کرے اور فضول باتیں لکھنے کی ان کو تکلیف نہ دے، رب تعالیٰ کا ارشاد ہے:

مَا يَلْفُظُ مِنْ قَوْلٍ إِلَّا لَدَيْهِ رَاقِيْبٌ عَتِيْدٌ^(۲) (۱۸)

بندہ کوئی لفظ زبان سے نہیں نکالتا مگر اس کے نوٹ کرنے کے لیے ایک نگہبان اس کے پاس تیار رہتا ہے۔

پاس تیار رہتا ہے۔

①..... الترغيب والترهيب، المقدمة، الترهب من الرياء... الخ، ۱/ ۵۰، حدیث: ۵۹، بتغیر۔

②..... ترجمہ کنز الایمان: کوئی بات وہ زبان سے نہیں نکالتا کہ اس کے پاس ایک محافظ تیار نہ بیٹھا ہو۔

(پ ۲۶، ق: ۱۸)

دوسری وجہ:

یہ ہے کہ یہ اچھی بات نہیں کہ لٹو اور بے ہودہ باتوں سے بھرا ہوا اعمال نامہ رب تعالیٰ کے حضور میں پیش ہو، اس بنا پر بندے کو چاہیے کہ فضول گفتگو سے بچے، بعض کتابوں میں مذکور ہے کہ ایک شخص نے کسی کو فضول گفتگو کرتے دیکھا تو کہا: تیرے لیے خرابی ہو، تیری یہ سب باتیں اللہ تعالیٰ کے حضور پیش ہوں گی، تو دیکھ ایسی باتیں کیوں پیش کر رہا ہے۔

تیسری وجہ:

یہ ہے کہ بندے کو قیامت کے روز کہا جائے گا کہ اپنے اعمال نامے کو اللہ تعالیٰ کے حضور تمام مخلوق کے روبرو پڑھ کر سنائے، اس وقت حشر کی خوفناک سختیاں اس کے سامنے ہوں گی، انسان پیاس کی شدت سے مر رہا ہوگا، جسم پر کپڑا نہیں ہوگا، بھوک سے کمر ٹوٹ رہی ہوگی، جنت میں داخل ہونے سے روک دیا گیا ہوگا اور ہر قسم کی راحت اس پر بند کر دی گئی ہوگی ایسے حال میں اپنے ایسے نامہ اعمال کو پڑھنا جو فضول و بے ہودہ گفتگو سے پر ہو کس قدر تکلیف دہ چیز ہوگی، اس لیے چاہیے کہ زبان سے سوائے اچھی بات کے نہ نکالے۔

چوتھی وجہ:

یہ ہے کہ بندے کو فضول اور لا یغنی باتوں پر ملامت کی جائے گی اور شرم دلائی جائے گی اور بندے کے پاس اس کا کوئی جواب نہیں ہوگا اور اللہ تعالیٰ کے سامنے شرم و ندامت کی وجہ سے انسان پانی پانی ہو جائے گا۔

بعض بزرگوں (رَحِمَهُمُ اللَّهُ تَعَالَى) نے فرمایا ہے: اپنی زبان کو فُضُولیات سے روک، کیونکہ ان کا حساب طویل ہوگا۔

جو شخص نصیحت کا آرزو مند ہے اس کے لیے یہ چار اُصول کافی ہیں اور ہم نے اپنی کتاب ”اَسْرَارُ مَعَامَلَاتِ دین“ ایسے اُصول پوری شرح سے لکھے ہیں، اگر زیادہ تفصیل مطلوب ہو تو اس کا مُطَالَعہ کرو، اس میں تم کو ہر شے کا شافی^(۱) بیان ملے گا۔

چوتھی فصل: دل کے بیان میں

پھر تم پر دل کی حفاظت، اس کی اصلاح اور اسے درست رکھنے کی کوشش کرنا بھی ضروری ہے کیونکہ دل کا معاملہ باقی اعضاء سے زیادہ خطرناک ہے اور اس کا اثر باقی اعضاء سے زیادہ ہے، اس کی دُرُستی زیادہ دِقَّت طلب اور اس کی اصلاح زیادہ مشکل ہے اور اس کا حال زیادہ محنت طلب ہے۔ میں اصلاحِ قلب کے متعلق پانچ جامع اُصول بیان کرتا ہوں جن پر عمل کرنے سے دل کی اصلاح اِنْ شَاءَ اللَّهُ پوری طرح ہو جائے گی۔

پہلا اُصول:

اللہ تعالیٰ فرماتا ہے:

يَعْلَمُ خَائِبَةٌ الْاَعْيُنِ وَمَا تُخْفِي

اللہ تعالیٰ خائن آنکھوں اور دل کے پوشیدہ

①..... تسلی بخش۔

رازوں کو جانتا ہے۔

الصُّدُورُ ﴿۱۹﴾ (۱)

دوسرے مقام پر فرمایا:

جو کچھ تمہارے دلوں میں ہے اللہ تعالیٰ اس

وَاللَّهُ يَعْلَمُ مَا فِي قُلُوبِكُمْ ﴿۲﴾ (۲)

سے باخبر ہے۔

ایک اور جگہ فرمایا:

إِنَّهُ عَلِيمٌ بِذَاتِ الصُّدُورِ ﴿۳﴾ (۳)

بے شک اللہ تعالیٰ سینے کے راز جانتا ہے۔

دیکھو! اللہ تعالیٰ نے قرآن مجید میں کتنی دفعہ اس بات کو دہرایا اور تکرار کیا ہے،

اللہ تعالیٰ کا سینے کے اَسْرَارِ پر آگاہ ہونا ہی ڈرنے اور خوف کرنے کے لیے کافی

ہے کیونکہ عَلَامُ الْغُيُوبِ کے ساتھ معاملہ بہت نازک ہے اس لیے تمہیں خیال ہونا

چاہیے کہ تمہارے دلوں میں کس طرح کے راز ہیں جن سے اللہ تعالیٰ باخبر ہے اگر

مَعَاذَ اللَّهِ تمہارے خیالات و ارادے گندے ہوں تو تمہیں شرم و حیا کرنا چاہیے۔

دوسرا اصول:

حضور نبی کریم صَلَّی اللَّهُ تَعَالَى عَلَيْهِ وَآلِهِ وَسَلَّمَ فرماتے ہیں:

“إِنَّ اللَّهَ تَعَالَى لَا يَنْظُرُ إِلَى صُورِكُمْ وَ أَبْشَارِكُمْ وَ إِنَّمَا يَنْظُرُ إِلَى قُلُوبِكُمْ” (۴)

①..... ترجمہ کنز الایمان: اللہ جانتا ہے چوری چھپے کی نگاہ اور جو کچھ سینوں میں چھپا ہے۔

(پ ۲۴، المؤمن: ۱۹)

②..... ترجمہ کنز الایمان: اور اللہ جانتا ہے جو تم سب کے دلوں میں ہے۔

(پ ۲۲، الاحزاب: ۵۱)

③..... ترجمہ کنز الایمان: بیشک وہ دلوں کی بات جانتا ہے۔ (پ ۱۰، الانفال: ۴۳)

④..... صحیح مسلم، کتاب البر... الخ، باب تحریم ظلم... الخ، ص ۱۳۸۷، حدیث: ۶۵۶، بتغییر۔

یعنی اللہ تعالیٰ تمہاری صرف ظاہری صورتوں اور کھالوں کو نہیں دیکھتا بلکہ وہ تمہارے دلوں کو بھی دیکھتا ہے۔

اس حدیث مبارک سے معلوم ہوا کہ دل رَبُّ الْعَالَمِينَ کی نظر کا مقام ہے تو اس شخص پر تعجب ہے جو ظاہری چہرے کا اہتمام کرے، اسے دھوئے، میل کچیل سے ستھرارکھے تاکہ مخلوق اس کے چہرے کے کسی عیب پر مطلع نہ ہو مگر دل کا اہتمام نہ کرے جو رَبُّ الْعَالَمِينَ کی نظر کا مقام ہے، چاہیے تو یہ تھا کہ دل کو پاکیزہ رکھے، اسے آراستہ کرے اور ستھرارکھے تاکہ رَبُّ الْعَالَمِينَ اس میں کسی عیب کو نہ پائے لیکن افسوس کا مقام ہے کہ دل گندگی، پلیدی اور غلاظت سے لبریز ہے مگر جس پر مخلوق کی نظر پڑتی ہے اس کے لیے کوشش ہوتی ہے کہ اس میں کوئی عیب و قباحت نہ پائی جائے۔

تیسرا اصول:

دل ایک بادشاہ کی مانند ہے جس کی اطاعت کی جاتی ہے اور باقی اعضاء رعایا کی طرح ہیں کہ سب اس کی پیروی کرتے ہیں، تو اگر سردار درست ہو تو اس کے تابع (۱) بھی درست ہوتے ہیں۔ اسی طرح اگر بادشاہ درست ہو تو رعایا بھی درست اور ٹھیک ہوتی ہے، اس بیان کی وضاحت حضور عَلَيْهِ السَّلَام کی درج ذیل حدیث سے ہوتی ہے، آپ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) کا ارشاد ہے:

”إِنَّ فِي الْحَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ

①..... ماتحت۔

الْحَسَدُ كُحْلُهُ آلا وَ هِيَ الْقَلْبُ“ (1) انسان کے اندر گوشت کا ایک ٹوٹھڑا (2) ہے، اگر وہ درست ہو تو سارا جسم درست ہوتا ہے اور اگر وہ خراب ہو تو سارا جسم خراب ہوتا ہے، سُن لو کہ وہ دل ہے۔

جب تمام جسم کی اصلاح قلب کی اصلاح پر مؤثوف (3) ہے تو دل کی اصلاح بہت ضروری ہے۔

چوتھا اصول:

دل بندے کے نفیس و اعلیٰ جواہر کا خزانہ ہے ان اعلیٰ جوہروں میں سے ایک جوہر اعلیٰ و عمدہ ہے، وہ معرفتِ خداوندی ہے جو دونوں جہان کی سعادت کا ذریعہ ہے اور وہ قلبی بصیرت ہے جس کی وجہ سے دربارِ الہی میں انسان کو وجاہت اور بزرگی حاصل ہوتی ہے پھر دل سے تعلق رکھنے والی عمدہ چیزوں میں سے ایک عمدہ چیز عبادات و طاعات میں نیتِ خالص ہے جس کے ساتھ ثواب اور جزاء کا تعلق ہے، اس کے علاوہ دل کے متعلقات میں سے علوم اور حکمت کی باتیں ہیں جو بندے کے لیے شرف کا باعث ہیں اور پاکیزہ اخلاق اور اچھی عادتیں ہیں جن سے انسان کو فضیلت، عظمت اور عزت حاصل ہوتی ہے، ہم نے اپنی کتاب ”اسرارِ معاملاتِ دین“ میں اس بات کو پوری شرح و تفصیل سے لکھا ہے۔

تو جب دل ایسے گراں قدر اور بہترین جواہر کا خزانہ ہے تو ایسے خزانے کی

①..... صحیح البخاری، کتاب الایمان، باب فضل من استبرأ لدينه، ۱/۳۳، حدیث: ۵۲۔

②..... بکڑا۔

③..... منحصر۔

ہر قسم کی میل کچیل، ہر آفت اور چوروں و ڈاکوؤں وغیرہ سے حفاظت و نگہداشت ضروری ہے، یہ ایسا خزانہ ہے جس کی حفاظت ہر طرح ضروری ہے تاکہ اس کے گراں قدر موتی خراب نہ ہوں اور نہ کوئی دشمن ان پر قبضہ کر سکے۔

پانچواں اصول:

میں نے دل کے حالات پر غور کیا تو مجھے اس کے پانچ حالات ایسے ملے جو دوسرے کسی عضو میں نہیں پائے جاتے:

﴿1﴾ یہ کہ دشمن ہر وقت اس کی طرف متوجہ ہے اور اسے تباہ کرنے کا قصد کیے ہوئے ہے کیونکہ شیطان انسان کے دل کے ساتھ ہر وقت لگا رہتا ہے تو قلب اٰلہام و وِسْوَسَہٗ دونوں کی منزل ہے، شیطان اور فرشتہ دونوں اسے اپنی اپنی دعوت دینے میں مصروف رہتے ہیں۔

﴿2﴾ اس کی دوسری حالت یہ ہے کہ قلب کی مصروفیت بہت زیادہ ہے کیونکہ عقل اور شہوت دونوں اپنے اپنے لشکر اس میں دوڑاتے رہتے ہیں، گویا یہ عقل و شہوت دونوں کے لشکروں کا میدانِ کارزار^(۱) ہے، اس طرح دل دونوں کی جنگ اور دونوں کے مقابلے کا مقام بنا رہتا ہے تو جو مقام دونوں دشمنوں کے درمیان حد کی حیثیت رکھتا ہو اس کی نگہداشت بہت ضروری امر ہے۔

﴿3﴾ اس کی تیسری حالت یہ ہے کہ اس کے عوارض و لوازمات بہت زیادہ ہیں، اس لیے کہ وسوسے و خطرات تیروں کی مانند ہیں جو ہمیشہ اس پر برستے رہتے ہیں

①..... جنگ کا میدان۔

یا بارش کی طرح ہیں کہ ہمیشہ اس پر گرتے رہتے ہیں کبھی بند نہیں ہوتے اور انسان کو یہ طاقت نہیں کہ انہیں روک یا بند کر سکے اور دل کوئی آنکھ کی طرح تو ہے نہیں کہ خطرے کے وقت اسے بند کر لیا جائے اور بوقتِ اٹمن کھول لیا جائے نیز یہ قلب کسی تنہا مقام میں بھی نہیں اور نہ یہ کہیں رات کی تاریکی میں مَخْفِیٰ ہے کہ دشمن اسے نہ پاسکیں اور نہ یہ زبان کی مانند دانتوں اور ہونٹوں کی حفاظت میں ہے کہ تو اسے بچا سکے اور محفوظ رکھ سکے بلکہ دل تو خطرات و وسوسوں کا نشانہ ہے، اور تم میں ان خطرات و وسوسوں کو روکنے کی پوری قوت نہیں کہ صحیح معنی میں اس کی نگہداشت کر سکو، لہذا خطرات و وسوسوں کو مزید تقویٰ پہنچاتا رہتا ہے۔ اس بنا پر قلب سے تعلق رکھنے والے خطرات کا مقابلہ سخت کوشش اور محنت چاہتا ہے اور ان خطرات کا دفاع عظیم جدوجہد کا مُتَقَاضِیٰ (۱) ہے۔

﴿4﴾ اس کی چوتھی حالت یہ ہے کہ اس کا علاج اس بنا پر بھی مشکل ہے کہ یہ انسان کی نظر سے غائب ہے۔ اس بنا پر بہت بعید (۲) ہے کہ تم اس کی آفات اور اس کے لیے ضرور رساں اشیاء کو بھانپ سکو اور ان پر اطلاع پاسکو، اس لیے اصلاحِ قلب کے لیے طویل مجاہدوں، کوششوں اور ریاضتوں کی ضرورت ہے۔

﴿5﴾ اس کی پانچویں حالت یہ ہے کہ آفات اس پر جلدی حملہ آور ہوتی ہیں اور یہ ہر وقت انقلاب و تبدیلی کے لیے تیار رہتا ہے، بعض لوگوں نے کہا ہے کہ دل ہنڈیا کے اُبلنے سے بھی جلدی انقلاب میں آجاتا ہے، کسی شاعر نے کہا ہے:

① چاہنے والا۔

② مشکل۔

مَا سَمِيَ الْقَلْبُ إِلَّا مِنْ تَقَلُّبِهِ وَ الرَّأْيُ يَضْرِبُ بِالْإِنْسَانِ أَطْوَارًا
(ترجمہ: قلب کا نام اسی بنا پر قلب رکھا گیا ہے کہ یہ ہر آن اَدَل بَدَل ہوتا رہتا ہے، اور اس
میں مختلف رائیں پیدا ہوتی رہتی ہیں۔

پس اگر دل لغزش کھا جائے تو اس کی لغزش بہت بڑی لغزش ہوگی اور اس کا
بگڑ جانا نہایت پریشان کن امر ہوگا اس لیے کہ دل کی لغزش کا ادنیٰ درجہ قساوت
اور غیْرِ اللہ^(۱) کی طرف میلان ہے اور اس کی لغزش کا آخری درجہ یہ ہے کہ
اس پر کفر کی مہر لگ جاتی ہے، کیا تم نے حق تعالیٰ کا یہ ارشادِ گرامی نہیں سنا:

أَبِي وَ اسْتَكْبَرَ ۗ وَ كَانَ مِنَ
الْكٰفِرِيْنَ ﴿۲﴾
راہ اختیار کی اور کافروں میں سے ہو گیا۔

اس کے دل میں تکبر تھا جس کے باعث وہ حکمِ ربّی سے مُنکِر اور کافر
ہو گیا، دوسری جگہ ارشاد فرمایا:

وَلَكِنَّةٌ اٰخَلَدَ اِلَى الْاٰمْرِضِ وَ اتَّبَعَهُ
هُوَ ۗ ﴿۳﴾
لیکن وہ تو زمین سے چٹ گیا اور اپنی خواہش
کا پیرو بن گیا۔

تو گناہوں کی طرف میلان اور خواہشات کی پیروی چونکہ اس کے دل میں
تھی اس کے باعث وہ ایک منحوس گناہ پر آمادہ ہو گیا، قرآن مجید میں وارد ہے:

وَنُقَلِّبُ اَفْئِدَتَهُمْ وَاَبْصَارَهُمْ كَمَا لَمْ

①..... اللہ تعالیٰ کے علاوہ۔

②..... ترجمہ کنز الایمان: مُنکِر ہوا اور غرور کیا اور کافر ہو گیا۔ (پ ۱، البقرہ: ۳۴)

③..... ترجمہ کنز الایمان: مگر وہ تو زمین پکڑ گیا اور اپنی خواہش کا تابع ہوا۔ (پ ۹، الاعراف: ۱۷۶)

يُؤْمِنُوا بِهِ أَوَّلَ مَرَّةٍ وَنَدَّمَهُمْ فِي طُغْيَانِهِمْ يَعْبَهُونَ ﴿١١﴾ (1)

گے تو جیسے اس قرآن پر پہلی بار ایمان نہ لائے اسی طرح پھر بھی ایمان نہیں لائیں گے، اور ہم ان کو چھوڑ دیں گے کہ اپنی سرکشی میں بھٹکتے پھریں۔

اے عزیز! خاصانِ حق تعالیٰ اسی بنا پر دل کے معاملے میں نہایت چوکنتے رہتے ہیں اور گریہ و زاری میں مصروف رہتے ہیں اور اپنی پوری کوشش اس کی اصلاح و دُرستی میں صرف کر دیتے ہیں، قرآن حکیم میں وارد ہے:

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ ﴿٢﴾ (2)

اور وہ اس دن سے ڈرتے ہیں جس دن خوف و ہراس کے باعث دل اور آنکھیں الٹ جائیں گی۔

اللہ تعالیٰ ہم سب مسلمانوں کو عبرت پکڑنے والوں، ہدایت یافتہ لوگوں اور اصلاحِ قلب کی تگ و دو کرنے والوں میں شامل فرمائے۔ وَهُوَ أَرْحَمُ الرَّحِيمِينَ

سوال: بے شک دل کی اصلاح کا معاملہ نہایت ہی اہم ہے، اس لیے ہمیں وہ امور بتائیے جن کو اختیار کرنے سے اس کی اصلاح ہو سکتی ہے، اور ان آفات و مہلکات کی بھی نشان دہی کر دیجئے جو خرابیِ قلب کا باعث ہیں، ممکن ہے ہمیں بھی

①..... ترجمہ کنز الایمان: اور ہم پھیر دیتے ہیں ان کے دلوں اور آنکھوں کو جیسا وہ پہلی بار اس پر ایمان نہ لائے تھے اور انہیں چھوڑ دیتے ہیں کہ اپنی سرکشی میں بھٹکا کریں۔ (پ ۷، الانعام: ۱۱۰)

②..... ترجمہ کنز الایمان: ڈرتے ہیں اس دن سے جس میں الٹ جائیں گے دل اور آنکھیں۔

(پ ۱۸، النور: ۳۷)

اللہ تعالیٰ ان پر عمل پیرا ہونے کی توفیق دیدے اس طرح ہم آپ کے بتائے ہوئے اصولوں کی روشنی میں دل کی اصلاح کر سکیں؟

جواب: اصلاحِ قلب کے اسباب و ذرائع کی تفصیل خاصی طویل ہے، یہ مختصر تالیف اس پوری تفصیل کی مُتَحَمِّل نہیں۔ علمائے آخرت (رَحْمَهُمُ اللہُ تَعَالَى) نے اصلاحِ قلب کی تفصیلات بیان کرتے ہوئے ایک جامع نکتہ کی طرف اشارہ فرمایا ہے اور انہوں نے دل کو درست کرنے والے نَوَءِے حَصَائِلِ حَمِيدَہ (1) اور اتنی تعداد میں حَصَائِلِ رَزِیلَہ (2) بیان کیے ہیں جو فسادِ قلب کا باعث ہیں پھر اصلاح سے متعلق افعال و اُمور اور اس سلسلہ میں کوشش کا طریقہ اور لائقِ اجتناب اُمور کو مُفَصَّل طور پر بیان کیا ہے، اگرچہ قلب سے تعلق رکھنے والی اَبْحَاثِ بظاہر طویل معلوم ہوتی ہیں مگر خدا کی قسم! جو شخص دین کی اہمیت سے واقف ہے غافلوں کی طرح خوابِ غفلت میں نہیں پڑا ہوا بلکہ بیدار ہے اور اپنی بھلائی کے اُمور میں غور و فکر کرتا رہتا ہے تو ایسا شخص اللہ تعالیٰ کی توفیق و اعانت (3) سے ان تمام تفصیلات کو جاننے اور ان پر عمل پیرا ہونے کو زیادہ تصور نہیں کرے گا۔

اور ہم نے ان تفصیلات کا کچھ تھوڑا حصہ اپنی کتاب ”اِحْيَاءُ الْعُلُومِ“ کے باب شَرْحِ عَجَائِبِ قَلْبِ میں بیان کیا ہے، لیکن پوری تفصیل اور کیفیتِ علاج وغیرہ کا بیان ہم نے اپنی کتاب ”اَسْرَارِ مُعَامَلَاتِ دین“ میں کیا ہے اور وہ ایک مستقل کتاب ہے جو فَوَائِدِ عَظِيمَہ پر مشتمل ہے لیکن ان تفصیلات سے جَیّد اور

①..... اچھی عادات۔ ②..... بُری عادات۔ ③..... مدد۔

رَاحَ عِلْمَاءُ (رَحِمَهُمُ اللَّهُ تَعَالَى) ہي كَمَا حَقُّهُ فَائِدَةٌ حَاصِلٌ كَرَسْتُمْ هِي اَوْرَاسِ كِتَابِ
 ”مِنْهَا جُ الْعَابِدِينَ“ میں ہم نے وہ اُسلوب بیان اختیار کیا ہے جس سے ہر مُبْتَدِي،
 مُنْتَهِي، قَوِي اور ضعیف نَفْعٌ حَاصِلٌ كَرَسْكَ یعنی اس کتاب میں ہم زیادہ گہرائی اور
 باریکی میں نہیں گئے۔

جب ہم نے ان اُصولوں پر غور کیا جو علاجِ قلب کے سلسلے میں کام آتے
 ہیں اور جن کی بہت ضرورت ہے اور کوئی بھی شخص ان سے بے نیاز نہیں ہو سکتا تو
 چار اُصول ہمارے سامنے آئے، اسی طرح فسادِ قلب پیدا کرنے والے بھی چار
 اُمور سامنے آئے جو عابدین کے لیے سخت پیچیدگی پیدا کرنے والے اور اہل
 مُجَاهَدَہ کے لیے آفت ہیں، دلوں کے لیے فتنہ، نفس کے لیے بلا، اصلاح میں
 رُكَاوَتِ پیدا کرنے والے ہیں، نیز دلوں کو عیب ناک اور برباد کرنے والے ہیں
 اور ان کے مقابلے میں چار اور ہیں جن سے عبادت کا معاملہ نَظْمٌ وَضَبٌ اختیار کرتا
 ہے اور قلوبِ اصلاح پذیر ہوتے ہیں۔

فسادِ قلب کا باعث یہ چار چیزیں ہیں:

﴿1﴾ دنیا کی اُمیدیں ﴿2﴾ عبادات میں جلد بازی ﴿3﴾ حَسَدٌ ﴿4﴾ تَكْبُرٌ۔

اس کے مقابلے میں اصلاح کرنے والی یہ چار چیزیں ہیں:

﴿1﴾ اُمیدیں کم کرنا ﴿2﴾ مُعَامَلَاتِ میں تَحَمُّلٌ وَا هَسْتَلِی ﴿3﴾ مخلوق کے ساتھ
 خیر خواہی ﴿4﴾ خُشُوعٌ اور تَوَاضَعٌ سے پیش آنا۔

یہ ہیں وہ آٹھ چیزیں جن کے ساتھ قلب کی اصلاح یا خرابی وابستہ ہے اور

انہیں پر صلاح و فساد کا دار و مدار ہے، اس لیے اسبابِ فساد سے بچو، اور مفیدِ قلب باتوں کو اختیار کرو تا کہ آخرت کی مشقّت سے محفوظ رہو اور اپنے مقصود کو حاصل کر سکو، میں تمہارے آگے مختصر مگر جامع طریقہ سے ان آفات کی وضاحت کرتا ہوں:

طُولِ اَمَلِ کا بیان

لمبی اُمیدیں نیکی و طاعت کی راہ میں رُکاوٹ ہیں نیز ہر فتنے اور شر کا باعث ہیں لمبی اُمیدوں میں مبتلا ہو جانا ایک لا علاج مرض ہے جو لوگوں کو اور بہت سے مختلف امراض میں مبتلا کرتا ہے۔

اے عزیز! جب تو لمبی اُمیدوں میں مبتلا ہو جائے گا تو اس سے چار چیزوں میں اضافہ ہوگا:

ایک ٹرکِ طاعت میں زیادتی اور اس کی ادائیگی میں سستی میں اضافہ ہوگا، اور عبادت و نیکی بجالانے کے وقت تم اپنے دل میں کہو گے ابھی تھوڑی دیر بعد کر لوں گا، ابھی کافی وقت ہے، عبادت کا موقع فوت نہیں ہونے دوں گا، حضرت داؤد طائی رَحْمَةُ اللهِ عَلَيْهِ نے بالکل سچ فرمایا ہے:

”مَنْ خَافَ الْوَعِيدَ قَرُبَ عَلَيْهِ الْبَعِيدُ وَمَنْ طَالَ اَمَلُهُ سَاءَ عَمَلُهُ“ جو اللہ تعالیٰ

کی وعید سے ڈرتا ہے وہ دور کو بھی نزدیک خیال کرتا ہے اور جو لمبی اُمیدوں میں مبتلا ہو جاتا ہے وہ بد اعمالی کا شکار ہو جاتا ہے۔

حضرت یحییٰ بن معاذ رَازِی رَحْمَةُ اللهِ عَلَيْهِ نے فرمایا ہے:

”الْاَمَلُ قَاطِعٌ عَنِ كُلِّ خَيْرٍ وَ الطَّمَعُ مَانِعٌ مِنْ كُلِّ حَقٍّ وَ الصَّبْرُ صَائِرٌ اِلَى

كُلِّ حَيْبٍ وَ النَّفْسُ دَاعِيَةٌ إِلَى كُلِّ شَيْءٍ دُنْيَا كِي اُمِيدِيس اِنْسَان كُو هَر نِيك كَام سَے كَاٹ دِي تِي هِيں اُو ر طَمَّح و لَاحِجْ هَر حَق سَے اِنْسَان كُو رُو ك دِي تَا هَے اُو ر ضَمَّر هَر بَهْلَا ئِي كِي طَرَف رَهْنَمَائِي كَر تَا هَے اُو ر نَفْسِ اَمَّارَه هَر شَر اُو ر بُرَائِي كِي طَرَف بَلَا تَا هَے۔

دوسری چیز جس سے طُولِ اَمَل میں زیادتی ہوتی ہے، تَرَكِ تُوْبَہ ہے، طُولِ اَمَل كِي وَجِه سَے اِنْسَان تُوْبَہ كَر نَے سَے نَال مَثُول شَرُوع كَر دِي تَا هَے اُو ر دَل مِیں كَهْتَا هَے اَبْهِي تُوْبَہ كَر لُوں گَا، اَبْهِي كَافِي وَقْت هَے، مِیں اَبْهِي جُوَان هُوں، مِیں اَبْهِي كَم عَمْر هُوں، تُوْبَہ هَر وَقْت مِیرَے اَخْتِيَار مِیں هَے، جَب چَا هُوں گَا كَر لُوں گَا، اِسی طَرَح كَے بَے هُو دَه خِيَالَات مِیں پڑ جَاتَا هَے اُو ر اِصْلَاحِ اَحْوَال سَے پَهْلَے هِي مَوْت اِچَا نَك آ كَر اُچَك لِي تِي هَے، اُو ر وَه ”حَسْرَةُ الدُّنْيَا وَالْاٰخِرَةِ“ (1) هُو جَاتَا هَے۔

تیسری چیز مال جمع كَر نَے كِي حِرْص (2) هَے جُو طُولِ اَمَل سَے اُو ر بڑھ جَاتِي هَے، اِس حِرْص كَے نَشَه مِیں اِنْسَان اَخْرَت سَے غَافِل هُو جَاتَا هَے اُو ر اِشْغَالِ دُنْيَا (3) مِیں ڈُوب جَاتَا هَے اُو ر حِرْص مِیں بَتْلَا هُو كَر اِپْنِے اُپ سَے يُوں كَهْتَا هَے: ”شَايِد مِیں بڑھَا پَے مِیں جَا كَر مَحْتَا ج هُو جَاؤں، ضَعْفِ پِي رِي اُو ر كَمزُورِي كَے بَا عْث شَايِد خُو د نَه كَمَا سَكُوں، لَهْذَا مِیرَے پَاس فَاضِل (4) ذَخِيْرَه كَا هُو نَا ضُرُورِي هَے تَا كَه بِيْمَارِي يَا بڑھَا پَے يَا تَنگ دَسْتِي كَے وَقْت كَام آ سَكَے، اِسی طَرَح كَے هَزَارُوں خِيَالَات اِسَے دُنْيَا كِي حِرْص كِي طَرَف اُو ر زِيَادَه رَاغِب كَر تَے رَهْتَے هِيں، اِيسَا اِنْسَان كَهَانِے

①..... ترجمہ کنز الایمان: دنیا اور آخرت دونوں کا گھانا۔ (پ ۱۷، الحج: ۱۱)

②..... حرص کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”حرص“ کا

مطالعہ کیجئے۔ ③..... دنیا کے کاموں۔ ④..... زیادہ۔

پینے کی چیزوں کا بڑا اہتمام کرتا ہے، کبھی کہتا ہے: میں کیا کھاؤں، کبھی کہتا ہے: کیا پیوں، کبھی لباس کی فکر میں ہوتا ہے، کبھی کہتا ہے: گرمی سردی سر پر ہے اور میرے پاس کوئی شے نہیں، کبھی یہ سوچتا ہے شاید میری عمر لمبی ہو اور آخر عمر میں جا کر تنگ دست ہو جاؤں اور کچھلی عمر میں محتاجی زیادہ غلبہ کرتی ہے، ایسے نازک وقت کے لیے کچھ نہ کچھ پاس ہونا ضروری ہے تاکہ اس وقت لوگوں کا دشت نگر (1) نہ ہونا پڑے۔ یہ اور اسی قسم کے بیسیوں تَوَهَّمَات (2) اس کو طلب و رغبتِ دنیا، موجود سامانِ دنیا میں بُخُل کرنے اور مزید جمع کرنے پر ابھارتے رہتے ہیں، ان بے ہودہ خیالات کا کم از کم اثر یہ ہوتا ہے کہ ایسا انسان دنیا کی اُمیدوں میں پھنس جاتا ہے، اس کی قیمتی عمر اور اس کا وقت عزیزان اُمیدوں کی نذر ہو جاتا ہے، بے فائدہ اور لغو غم و تفکرات لاحق ہو جاتے ہیں، حضرت ابوذر غفاری رَضِيَ اللهُ تَعَالَى عَنْهُ سے مروی ہے:

”قَتَلَنِي هُمْ يَوْمَ لَمْ أُذِرْكُهُ فَبِيلَ وَكَيْفَ ذَلِكَ يَا أَبَا ذَرٍّ قَالَ إِنَّ أَمَلِي جَاوَزَ أَجَلِي“

آنے والے دن کی فکر نے مجھے پریشان کر رکھا ہے۔ کسی نے عرض کیا: وہ کیسے؟ تو آپ (رَضِيَ اللهُ تَعَالَى عَنْهُ) نے فرمایا کہ میری لمبی امیدیں میری موت سے تجاوز کر چکی ہیں۔

چوتھی چیز قساوتِ قلب (3) اور غفلتِ آخرت ہے جس میں طُولِ اَمَل سے اضافہ ہوتا ہے کیونکہ جب انسان کے دل میں عیش و عشرت کی لمبی اُمیدیں بس جاتی ہیں تو موت بھول جاتی ہے قبر یاد نہیں رہتی، حضرت علی مرتضیٰ رَضِيَ اللهُ تَعَالَى عَنْهُ سے

①..... حاجت مند۔ ②..... وہی باتیں۔ ③..... دل کی سختی۔

مروی ہے:

”أَنْ أَحْوَفَ مَا أَحْوَفَ عَلَيْكُمْ ائْتِنَانِ طُولِ الْأَمَلِ وَ اِتِّبَاعِ الْهَوَىٰ آوَا وَإِنْ

طُولِ الْأَمَلِ يُنْسِي الْأَخِرَةَ وَ اِتِّبَاعِ الْهَوَىٰ يَصُدُّ عَنِ الْحَقِّ“ تمہارے دو چیزوں میں مبتلا ہو جانے کا مجھے بہت زیادہ ڈر ہے، ایک طویلِ اَمَل، دوسری اِتِّبَاعِ خَوَاشَات۔ طویلِ اَمَل تو آخرت کو بھلا دیتی ہے اور خواہشات کی پیروی انسان کو حق سے روک دیتی ہے۔

طویلِ اَمَل کا شکار ہونے کے بعد انسان کے نزدیک سب سے اہم اور اس کی توجہات کا مرکز دنیا اور دنیا میں عیش و عشرت کے اسباب و ذرائع بن جاتے ہیں، لوگوں سے میل جول اور خلطِ مَلَط کا غلبہ ہو جاتا ہے اور اس طرح انسان کے دل پر قساوت چھا جاتی ہے کیونکہ رِقَّت اور صفائیِ قلب تو موت کو یاد رکھنے قبر کی وَشَشْت و تنہائیِ پیش نظر رہنے، آخرت کے ثواب و عذاب اور وہاں کے خوفناک مناظر و واقعات یاد رکھنے سے ہوتی ہے اور جب ان میں سے کوئی بات بھی نہ ہو تو صفائی کیسے پیدا ہو؟ اللہ تعالیٰ فرماتا ہے:

قَطَّالَ عَلَيْهِمُ الْآلَامَ فَقَسَّتْ
ان کو زندہ رہتے عرصہ دراز گزر گیا تو ان
قُلُوبُهُمْ (۱) کے دل سخت ہو گئے۔

تو جوں جوں اُمیدیں لمبی ہوتی جائیں گی اطاعت کا جذبہ کم ہوتا جائے گا، توبہ کا خیال دل سے نکل جائے گا گناہوں کی کثرت ہو جائے گی، حرص بڑھ جائے گی دل سخت ہو جائے گا اور اپنا انجام بالکل بھول جائے گا اور اگر اللہ تعالیٰ کی رحمت

①.....ترجمہ کنز الایمان: پھر ان پر مدت دراز ہوئی تو ان کے دل سخت ہو گئے۔

(پ ۲۷، الحدید: ۱۶)

شامل حال نہ ہوئی تو ایسے شخص کی آخرت برباد ہو جائے گی تو اس سے بد حالی اور کیا ہوگی اور اس سے بڑی آفت اور بکا اور کیا ہوگی؟ اور یہ سب خرابی طویلِ اَمَل کے باعث پیدا ہوئی لہذا اپنی اُمیدیں کوتاہ (۱) رکھو، اپنی جان کو موت کے قریب تصور کرو، اپنے اَقارب اور ساتھیوں کا حال یاد کرو جنہیں موت نے ایسے وقت آ دبوچا جب کہ انہیں کوئی وَہم و گمان نہ تھا اور شاید تمہارا بھی ایسا ہی حال ہو، اور اپنے نفسِ مغرور کو خدا تعالیٰ کے عذاب سے ڈراؤ، اور عوف بن عبد اللہ (رَحْمَةُ اللّٰهِ تَعَالٰی عَلَيْهِ) کا یہ قول یاد کرو:

”كَمْ مِنْ مُسْتَقْبَلٍ يَوْمًا لَمْ يَسْتَكْمِلْهُ (۲) وَ مُسْتَظَرٍّ غَدًا لَمْ يُدْرِكْهُ“ کتنے ایسے ہیں جو صبح کو پاتے ہیں مگر شام سے قبل موت کی آغوش میں چلے جاتے ہیں اور کتنے ہی آئندہ کل کی انتظار میں ہوتے ہیں مگر وہ انہیں نصیب نہیں ہوتا۔

اگر تمہیں فی الواقع موت اور اس کے شَدَائِد کا احساس ہوتا تو تم طویلِ اَمَل اور اس کی فریب کاریوں سے ضرور نفرت کرتے۔ تم نے حضرت عیسیٰ عَلَيْهِ الصَّلٰوة وَالسَّلَام کا قول نہیں سنا؟ آپ (عَلَيْهِ السَّلَام) نے فرمایا ہے:

”الذُّنْيَا ثَلَاثَةُ أَيَّامٍ أَمْسٍ مَضَى مَا بِيَدِكَ مِنْهُ شَيْءٌ وَ غَدًا (۳) لَا تَدْرِي أُنْتَدِرْكُهُ أَمْ لَا وَ يَوْمٌ أَنْتَ فِيهِ فَاعْتَنِمُهُ“ دنیا تین روز ہے: ایک وہ جو گزر گیا اس کا کچھ بھی تیرے

①.....کم۔ ②..... یہاں لفظ ”يَسْتَكْمِلْهُ“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”يَسْتَكْمِلْهُ“ ہے، لہذا اس کی تصحیح کر دی گئی ہے۔ (علیہ)

③..... یہاں لفظ ”غدا“ تھا، یہ کتابت کی غلطی ہے کیونکہ اصل عربی متن میں درست لفظ ”غدا“ ہے، لہذا اس کی تصحیح کر دی گئی ہے۔ (علیہ)

قبضہ میں نہیں، ایک آئندہ کل جس کے متعلق کوئی علم نہیں کہ وہ تجھے نصیب ہو یا نہ ہو، اور ایک آج کا دن جس میں تم موجود ہو، تو اس کو غنیمت جانو۔

نیز کیا تم نے حضرت ابو ذر غفاری رَضِيَ اللهُ تَعَالَى عَنْهُ کا یہ قول نہیں سنا؟ آپ فرماتے ہیں:

”الذُّنْيَا ثَلَاثُ سَاعَاتٍ سَاعَةٌ مَضَّتْ وَ سَاعَةٌ أَنْتَ فِيهَا وَ سَاعَةٌ أَتَدْرِكُهَا أَمْ لَا“ دُنیا صرف تین ساعت ہے، ایک وہ ساعت جو گزر گئی اور ایک وہ جس میں تم اب ہو اور تیسری وہ جو شاید تمہیں نصیب ہو یا نہ ہو۔

تو حقیقت میں تمہارے پاس صرف ایک ہی گھڑی ہے، میرے شیخ فَدَسَ سِرُّهُ کا ارشاد ہے: دُنیا تین سانس ہے، ایک جو گزر گیا، تم نے جو عمل اس میں کر لیا کر لیا، ایک وہ جو اب تم لے رہے ہو، اور ایک آئندہ جس کے پانے کا کوئی علم نہیں۔ کیونکہ کئی ایسے سانس لینے والے ہیں جن کو موت نے دوسرے سانس کی مہلت نہ دی، تو درحقیقت انسان ایک ہی سانس کا مالک ہے، ایک دن یا پوری ایک گھڑی کا بھی مالک نہیں، لہذا اس ایک سانس میں طاعت و عبادت کی بجائے آوری میں کوتاہی نہیں کرنی چاہیے، ایسا نہ ہو کہ یہ بھی فوت ہو جائے اور توبہ کرنے میں بھی جلدی کرو، ایسا نہ ہو کہ وقت ہاتھ سے نکل جائے اور موت آنے والے سانس کی فرصت نہ دے۔ آنے والی گھڑی کے لیے رِزق کی فکر نہ کرو، شاید اگلی ساعت تک زندگی و فائزہ کرے اور خواہ مخواہ فکرِ معاش میں مبتلا ہو کر یہ وقت بھی ضائع ہو جائے اور کوششِ عَبَث (۱) جائے، لیکن انسان رِزق کی تگ و دو میں مصروف ہو کر اپنا وقت

عزیز ضائع کر دیتا ہے، کیا تمہیں حضور نبی کریم عَلَیْہِ الصَّلٰوۃُ وَالتَّسْلِیْمِ کا وہ ارشاد یاد نہیں جو آپ (صَلَّى اللّٰہُ تَعَالٰی عَلَیْہِ وَاٰلِہٖ وَسَلَّم) نے حضرت اَسَامَہ بن زید رَضِيَ اللّٰہُ تَعَالٰی عَنْہُمَا کے متعلق فرمایا:

”أَمَا تَعْجَبُونَ مِنْ أَسَامَةَ الْمُشْتَرَى بِصَبْرٍ شَهْرٍ إِنْ أَسَامَةَ لَطَوِيلُ الْأَمَلِ وَاللّٰهِ مَا وَضَعْتُ قَدَمًا فَظَنَنْتُ إِنِّي أَرْفَعُهَا وَ لُقْمَةَ فَظَنَنْتُ إِنِّي أُسْبِغُهَا (1) حَتَّى يُدْرِكْنِي الْمَوْتُ وَالَّذِي نَفْسِي بِيَدِهِ إِنَّمَا تُوَعَدُونَ لَأَتَّ وَ مَا أَنْتُمْ بِمُعْجِزِينَ“ (2) اے لوگو! تم اَسَامَہ (رَضِيَ اللّٰہُ تَعَالٰی عَنْہُ) پر تعجب نہیں کرتے جو ایک ماہ کے لیے خرید رہا ہے بیشک اَسَامَہ (رَضِيَ اللّٰہُ تَعَالٰی عَنْہُ) لمبی اُمیدوں کا شکار ہو گیا ہے، خدا کی قسم میں نے جب بھی زمین پر قدم رکھا تو میرا یہی گمان تھا کہ شاید اٹھانے سے پہلے موت آ جائے اور میں نے جب بھی منہ میں لقمہ ڈالا تو یہی گمان تھا کہ شاید حلق سے اُتارنا نصیب نہ ہو، اس ذات کی قسم جس کے قبضہ قدرت میں میری جان ہے بے شک جن باتوں کا تم سے وعدہ کیا جا رہا ہے وہ ضرور آ کر رہیں گی اور تم اللہ تعالیٰ کو عاجز و بے بس نہیں کر سکتے۔

اے عزیز! جب تو ان باتوں کو یاد رکھے گا اور ہمیشہ یہ باتیں تیرے ذہن میں موجود رہیں گی تو بِإِذْنِہِ تَعَالٰی تیری دُنْیَوِی اُمیدیں کوتاہ ہو جائیں گی، اس وقت تیرا نفس طاعات کی طرف جلد مائل ہوگا اور تجھے جلد توبہ کرنے کا خیال پیدا ہوگا توبہ سے گناہ جھڑ جائیں گے اور تجھے دنیا سے نفرت ہو جائے گی اور آخرت

①..... یہاں لفظ ”أُسْبِغُهَا“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”أُسْبِغُهَا“ ہے، لہذا اس کی تصحیح کر دی گئی ہے۔ (علیہ)

②..... موسوعۃ ابن ابی الدنیا، کتاب قصر الامل، ۳/۴، ۳۰، حدیث: ۶، بتغییر۔

میں حساب کے اندر آسانی پیدا ہو جائے گی اور وہاں پشیمانی نہیں ہوگی تیرا دل آخرت اور اس کے خوفناک مناظر کے دھیان میں لگا رہے گا، تیرے نفس کی حالت تبدیل ہو جائے گی، اسی طرح جب تم ایک ایک کر کے آخرت کے حالات کا اپنے ذہن میں معائنہ کرتے رہو گے تو تم سے قساوتِ قلبی دور ہو جائے گی، قساوت کی بجائے دل میں رقت اور صفائی پیدا ہو جائے گی اور اس رقت اور صفائی کی برکت سے تمہارے دل میں اللہ تعالیٰ کی خَشِیَّت (۱) اور اس کا درد پیدا ہو جائے گا اور یوں عبادت میں استقامت نصیب ہو جائے گی اور اپنی عافیت اور آخرت میں کامیابی کی اُمید قوی ہو جائے گی، یہ سب کچھ اللہ تعالیٰ کے فضل اور اُمیدیں کوتاہ کرنے سے ہوگا۔

روایت ہے کہ کسی شخص نے حضرت زرارہ بن اوفی رَحْمَةُ اللّٰهِ تَعَالٰی عَلَیْہِ کو ان کی وفات کے بعد خواب میں دیکھا تو ان سے پوچھا: ”اے بَرَزَخ میں بسنے والو! تمہارے نزدیک کون سا عمل بہتر ہے؟“ تو آپ (رَحْمَةُ اللّٰهِ تَعَالٰی عَلَیْہِ) نے جواب دیا: ”رضائے الہی کا حصول اور اُمیدوں کو کوتاہ رکھنا۔“

اے عزیز! تو بھی اپنے حال پر نظر کر اور یہ بلند مقام حاصل کرنے میں پوری کوشش کر کیونکہ طویل اَمَل سے بچنا بڑی نیکی کی بات ہے جس سے قلب اور نفس کی اصلاح ہوتی ہے۔

وَ اللّٰهُ تَعَالٰی وَّلِیُّ التَّوْفِیْقِ بِفَضْلِہِ وَ بِرَحْمَتِہِ۔

دوسری آفت ”حسد“ (۱)

بے شک حسدِ نیکوں کو تباہ کرتا ہے اور گناہوں پر راغب کرتا ہے، یہ بڑا بُرا مَرَض ہے جس میں بڑے بڑے علماء و فُرَّاء مبتلا ہیں، عوام اور جُہلاء کا کیا ذکر۔ اس حسد نے لوگوں کو ہلاک کر دیا اور نارِ دوزخ میں ڈال دیا، کیا تم نے حضور نبی کریم عَلَیْهِ الصَّلَاةُ وَالسَّلَامُ کا یہ ارشاد نہیں سنا، آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا ہے:

”سِتَّةٌ يَدْخُلُونَ النَّارَ بِسِتَّةِ الْعَرَبِ بِالْعَصْبِيَّةِ وَالْأَمْرَاءِ بِالْجَوْرِ وَالذَّهَاقِيْنَ بِالْكِبْرِ وَالتُّجَّارُ بِالْخِيَانَةِ وَأَهْلُ الرِّسَاتِيْقِ بِالْجَهْلِ وَالْعُلَمَاءُ بِالْحَسَدِ“ چھ قسم کے لوگ چھ وجہ سے دوزخ میں جائیں گے عَرَبِ عَصِيَّتِ (۲) کی وجہ سے، اُمْرَاءِ ظَلَمِ کے باعث، چوہدری لوگ تَكْبُرِ کی وجہ سے، تاجر لوگ خِيَانَتِ اور بد دِيَانَتِ کے باعث، اہل دِيِهَاتِ جہالت کے باعث اور علماء حسد کی وجہ سے۔

بے شک جو آفت علماء کو بھی دوزخ میں لے جانے کا باعث اور سبب ہے اس سے بچنا بہت ضروری ہے۔

اے عزیز! جان لے کہ حسد سے پانچ خرابیاں اُبھرتی ہیں:

﴿۱﴾ طاعات میں خرابی، رسولُ اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا ہے:

①..... حسد کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”حسد“ کا مطالعہ کیجئے۔

②..... اپنوں کی بے جا حمایت اور دوسروں سے نفرت۔

”الْحَسَدُ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ“ (1) حَسَدِ نیکوئوں کو اس طرح برباد کرتا ہے جس طرح آگ سوکھی لکڑیوں کو جلا دیتی ہے۔

حَسَد سے دوسری چیز جو پیدا ہوتی ہے وہ گناہ اور بُرائیاں ہیں، حضرت وِہب بن مُنْبِہ (رَحْمَةُ اللهِ تَعَالَى عَلَيْهِ) فرماتے ہیں:

حاسد کی تین نشانیاں ہیں: ”يَتَمَلَّقُ“ (2) إِذَا شَهِدَ وَ يَغْتَابُ إِذَا غَابَ وَيَسْمَتُ بِالصُّبْيَةِ إِذَا نَزَلَتْ“ جب سامنے آتا ہے تو چاچا پلوسی کرتا ہے، پُشت پیچھے غیبت کرتا ہے اور جب دوسرے پر مصیبت آتی ہے تو خوش ہوتا ہے۔

میں کہتا ہوں حَسَد کی بُرائی کا سب سے بڑا ثبوت یہ ہے کہ اللہ تعالیٰ نے ہمیں حاسد کے شر سے پناہ میں رہنے کا حکم دیا ہے، جیسا کہ خداوند تعالیٰ نے فرمایا ہے:

وَمَنْ شَرَّ حَاسِدٍ إِذَا حَسَدَ (3) اور حاسد کے شر سے پناہ میں رکھ جب وہ حَسَد کرنے پر اُتر آئے۔

اللہ تعالیٰ نے حَسَد کے شر کو شیطان اور ساحر (4) کے ساتھ ملا کر بیان کیا اور فرمایا: ان سب سے پناہ مانگو۔ تو غور کر لو کہ حَسَد کتنا بڑا افتنہ اور اس کا شر کتنا بڑا ہے، اسی لیے فرمایا کہ اس سے تَحَفُظ کے لیے مجھ سے مدد طلب کرو اور میری پناہ میں آؤ۔

①..... سنن ابن ماجہ ، کتاب الزہد، باب الحسد، ۴/ ۷۳۳، حدیث: ۴۲۱۰۔

②..... یہاں لفظ ”يَتَمَلَّقُ“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”يَتَمَلَّقُ“ ہے، لہذا اس کی تصحیح کر دی گئی ہے۔ (علیہ)

③..... ترجمہ کنز الایمان: اور حَسَد والے کے شر سے جب وہ مجھ سے جلے۔ (پ، ۳۰، الفلق: ۵)

④..... جادوگر۔

حسد سے تیسری چیز بے چینی اور بے مقصد غم و فکر کا لاحق ہونا ہے، بلکہ غم و فکر کے ساتھ طبیعت پر بوجھ اور معصیت کی رغبت بھی پیدا ہوتی ہے، حضرت ابن سہمک رَحْمَةُ اللَّهِ تَعَالَى عَلَيْهِ نے فرمایا ہے:

”لَمْ أَرَى ظَالِمًا أَشْبَهَ بِالْمَظْلُومِ مِنَ الْحَاسِدِ نَفْسُ دَائِمٍ وَ عَقْلٌ هَائِمٌ وَ غَمٌّ لَازِمٌ“

ترجمہ: میں نے حاسد کے سوا کسی ظالم کو مظلوم کے ساتھ زیادہ مشابہت والا نہیں دیکھا بیچارہ ہر وقت افسردہ طبیعت رہتا ہے پریشان خیال رہتا ہے اور ہر وقت غم میں مبتلا رہتا ہے۔

حسد سے چوتھی خرابی یہ پیدا ہوتی ہے کہ دل اندھا ہو جاتا ہے یہاں تک کہ اللہ تعالیٰ کے کسی حکم کو سمجھنے کی صلاحیت ختم ہو جاتی ہے۔ حضرت سفیان ثوری رَحْمَةُ اللَّهِ تَعَالَى عَلَيْهِ فرماتے ہیں: ”ہمیشہ خاموش رہنا اختیار کر کہ اس سے تیرے اندر وَرَع (1) پیدا ہوگا، لالچی نہ بن تاکہ فتنوں سے محفوظ رہے، نکتہ چین نہ بن تاکہ لوگوں کے طَعْن و تَشْنِيع سے محفوظ رہے، حاسد نہ بن تاکہ تجھے فہم کی تیزی نصیب ہو۔“

حسد سے پانچویں خرابی یہ پیدا ہوتی ہے کہ انسان ذَلَّت اور محرومی کی لعنت میں گرفتار ہو جاتا ہے اپنی کسی مراد میں کامیاب نہیں ہوتا اور نہ اپنے کسی دشمن پر غالب آسکتا ہے۔ حضرت حاتم اصم رَحْمَةُ اللَّهِ تَعَالَى عَلَيْهِ نے فرمایا ہے:

کیئہ پروردین دار نہیں ہوتا، لوگوں کے عیب نکالنے والا عبادت گزار نہیں ہو سکتا، پُغْل خور کو اٹن نصیب نہیں ہو سکتا اور حاسد شخص نُصْرَتِ خداوندی (2) سے محروم رہتا ہے۔

①..... تقویٰ۔

②..... اللہ تعالیٰ کی مدد۔

میں کہتا ہوں: حاسد شخص اپنی مراد میں کیسے کامیاب ہو سکتا ہے؟ کیونکہ اس کی مراد تو یہ ہے کہ اللہ تعالیٰ کے تمام بندوں سے خدا تعالیٰ کی دی ہوئی نعمتیں چھین جائیں اور مجھے مل جائیں اور حاسد آدمی اپنے دشمنوں پر کیسے غالب آ سکتا ہے کیونکہ اس کے دشمن تو اللہ تعالیٰ کے نیک بندے ہوتے ہیں۔ حضرت ابو یعقوب رَحْمَةُ اللّٰهِ تَعَالٰی عَلَیْہِ نے کیا خوب فرمایا ہے:

”اے اللہ! تو نے اپنے بندوں پر جو نعمتیں کی ہیں ہمیں ان کے حَسَد سے محفوظ رکھ بلکہ ان کے حالات مزید بہتر کر۔“

اور حَسَد ایک ایسی بیماری ہے جو عبادات کے اجر و ثواب کو تباہ کرتی ہے، شروء مَعْصِیَّتِ کی تَحْمِیْرِ کرتی ہے، آرام اور سکون کو ختم کر دیتی ہے، دین کی سمجھ سے محروم کرتی ہے اس کے ہوتے ہوئے انسان اپنے دشمن پر غالب نہیں ہو سکتا، اور نہ اپنی مراد میں انسان کامیاب ہو سکتا ہے۔ تو ثابت ہوا کہ حَسَد سے زیادہ کوئی خطرناک بیماری ایسی نہیں جس کے علاج کی فوری ضرورت ہو، لہذا اس مَرَضِ کے علاج سے غفلت نہ کرو بلکہ جلد اس مَرَضِ حَسَدِ کو دُور کرنے کی فکر کرو۔

وَاللّٰهُ تَعَالٰی وَّلِیُّ التَّوْفِیْقِ بِمَنِّہٖ وَكَرَمِہٖ۔

مسلمان کی بے عزتی کبیرہ گناہ ہے

رسول بے مثال، نبی بی آمنہ کے لال صلی اللہ تعالیٰ علیہ وآلہ وسلم کا فرمان عالی شان ہے: بے شک کسی مسلمان کی ناحق بے عزتی کرنا کبیرہ گناہوں میں سے ہے۔ (غیبت

کی تباہ کاریاں، ص ۵۸ بحوالہ سنن ابی داؤد، کتاب الادب، باب فی الغیبت، ۳/۳۵۳، حدیث: ۴۸۷۷)

عجالت یعنی جلد بازی کے نقصانات (۱)

جلد بازی نیک مقاصد کو فوت کرتی ہے اور معاصی (۲) میں مبتلا کرتی ہے، اس سے چار خرابیاں پیدا ہوتی ہیں:

پہلی آفت اور خرابی یہ کہ عابد شخص جب خیر اور استقامت کا مرتبہ حاصل کرنے کا قصد کرتا ہے اور اسے حاصل کرنے کی کوشش کرتا ہے تو بسا اوقات اس کے حصول میں جلد بازی سے کام لیتا ہے حالانکہ ابھی اس مرتبے کے حاصل کرنے کا وقت علم الہی میں نہیں ہوتا تو فوری طور پر وہ مرتبہ و مقام حاصل نہ ہونے کے باعث یا تو وہ سُست و مایوس ہو کر کوشش و مُجاہدہ ترک کر دیتا ہے اور اس طرح اس مرتبہ سے محروم ہو جاتا ہے اور یا ریاضت و مُجاہدہ میں غلو (۳) کرتا ہے اور اس افراط (۴) کے باعث اس مرتبہ کو حاصل نہیں کر سکتا اور یہ دونوں خرابیاں جلد بازی کا نتیجہ ہیں، حضور نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم سے روایت ہے:

”اِنَّ دِيْنَنا هَذَا مَتِيْنٌ فَاَوْعِلْ فِيْہِ بِرَفِقٍ فَاِنَّ الْمُنْبِتَ لَا اَرْضًا قَطَعَ وَلَا ظَهْرًا اَبْقَى“ (۵)

ہمارا یہ دین بڑا مستحکم (۶) دین ہے، اس کو نرمی اور متانت (۷) سے حاصل کرو جس طرح فُضْل حاصل کرنے والا کسان نہ تو زمین کو بالکل اُکھیڑ ہی دیتا ہے اور نہ اس کی ظاہری سَطْح کو ہی پہلی حالت میں باقی رہنے دیتا ہے، اور عربی کی مشہور مثل (۸) ہے: ”اِنَّ لَمْ تَسْتَعْجِلْ

①..... جلد بازی کے بارے میں مزید معلومات کیلئے ”مکتبۃ المدینہ“ کی مطبوعہ کتاب ”جلد بازی کے نقصانات“ کا مطالعہ کیجئے۔ ②..... گناہوں۔ ③..... بہت زیادہ مبالغہ۔ ④..... زیادتی۔

⑤..... الزهد لابن مبارک، ص ۴۱۵، حدیث: ۱۱۷۸، بتغیر۔

⑥..... مضبوط۔ ⑦..... سنجیدگی۔ ⑧..... کہاوٹ۔

تَصِلُ“ اگر تم جلد بازی نہیں کرو گے تو اپنی منزل مقصود کو پہنچ جاؤ گے۔

ایک عربی شاعر کہتا ہے:

قَدْ يُدْرِكُ الْمُتَأَنِّي بَعْضَ حَاجَتِهِ وَقَدْ يَكُونُ مَعَ الْمُسْتَعْجِلِ الزَّلَلُ

بُردِ بارِ شَخْصٍ تَوَاطَىٰ مَقَاصِدَ پَالِيَتَا هِيَ مَگر جلد باز اکثر اوقات پھسل جاتا ہے۔

دوسری خرابی اور آفت یہ ہے کہ جب عابد شخص کو کوئی حاجت اور ضرورت

پیش آتی ہے تو وہ اللہ تعالیٰ کے حضور میں دعا و اِلْتِجَا کرتا ہے اور دعا میں بہت

کوشش کرتا ہے اور بسا اوقات اس کی قبولیت میں عُجَلَت کرتا ہے، حالانکہ علم الہی

کے اندر اس دعا کی قبولیت میں ابھی کچھ دیر ہوتی ہے، تو فوراً ادعا قبول نہ ہونے کی

وجہ سے وہ دِل بُرُوذِ اَشْتَه ہو جاتا ہے کوشش و سعی تَزَك کر دیتا ہے اور دعا کرنا چھوڑ

دیتا ہے اور اس طرح اپنے مقصد اور اپنی حاجت کو نہیں پاسکتا۔

عُجَلَت کی تیسری خرابی اور آفت یہ ہے کہ اگر کوئی مسلمان اس عابد پر ظلم کرتا

ہے تو یہ غضب ناک ہو کر بددعا کرتا ہے تو وہ ظالم مسلمان اس بددعا کے اثر سے

ہلاک ہو جاتا ہے اور اس طرح بددعا کرنے والا عابد حد سے تجاوز کر جاتا ہے اور

ہلاکت و مَعْصِيَت میں پڑ جاتا ہے، اللہ تعالیٰ فرماتا ہے:

وَيَدْعُمُ الْإِنْسَانَ بِالشَّرِّ دُعَاءَهُ (بوقتِ مصیبت) انسان بددعا میں شروع

بِالشَّيْءِ ۖ وَكَانَ الْإِنْسَانُ عَجُولًا ۝ (1) کر دیتا ہے جس طرح آرام کے وقت

نیک دعائیں اور انسان بڑا جلد باز ہے۔

①..... ترجمہ کنز الایمان: اور آدمی بُرائی کی دعا کرتا ہے جیسے بھلائی مانگتا ہے اور آدمی بڑا جلد

باز ہے۔ (پ ۱۵، بنی اسرائیل: ۱۱)

عُجَلَّتْ کی چوتھی خرابی اور آفت یہ ہے کہ عبادت کا اصل اور اس کا دار و مدار وَرَع (۱) پر ہے اور وَرَع ہر شے کی تہ تک پہنچنے سے پیدا ہوتا ہے اور ہر چیز مثلاً کھانے، پینے، گفتگو کرنے کی حقیقت کے انکشاف کے بعد نصیب ہوتا ہے اور جب انسان جلد باز ہو، برد بار نہ ہو، اور نہ مُتَحَمِّلِ مَزَاج ہو تو وہ کسی کام کے اندر تَوَقُّف، تَحَمُّل، بردباری، ضروری غور و فکر سے کام نہیں لے گا بلکہ ہر کام کی انجام دہی میں جلد بازی کا اڑتکاب کرے گا، تو اس طرح ضرور لغزش (۲) کھائے گا اور کھانے پینے کے معاملے میں بھی جلد بازی کا وَطِئْرَہ (۳) اختیار کرے گا اس طرح بعض اوقات حرام غذا بھی پیٹ میں ڈال لے گا تو اس جلد بازی اور عُجَلَّتْ کے باعث اس کا وَرَع فوت ہو جائے گا اور اس عبادت و بندگی میں کوئی خوبی نہیں جس میں وَرَع ملحوظ نہ ہو، تو جس آفت کے باعث انسان مَرَاتِبِ وَمَنَازِلِ خیر سے رہ جائے، اپنی ضروری حاجات کے حاصل کرنے میں محروم رہے، اپنے آپ اور دوسرے مسلمانوں کی ہلاکت کا باعث بنے اور پھر وَرَع کے فوت ہونے کا بھی خطرہ ہو جو مقصود عبادت ہے تو ایسی آفت کا ازالہ اور ازالہ کے بعد اصلاحِ نفس نہایت ضروری ہے۔ وَاللّٰهُ وَلِيُّ الْمُؤْمِنِيْنَ بِمَنْنِهِ وَفَضْلِهِ

کُتُبُ كَابِيَان (4)

کُتُبُ كَابِيَان ایسی آفت ہے جو نیکی کا نام و نشان ہی مٹا دیتی ہے، کیا تم نے اللہ تعالیٰ کا یہ قول نہیں سنا:

①..... پرہیزگاری۔ ②..... خطا۔ ③..... انداز۔ ④..... تکبر کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”تکبر“ کا مطالعہ کیجئے۔

أَبِي وَاسْتَكْبَرُ ۖ وَكَانَ مِنَ
الْكٰفِرِيْنَ ﴿۳۱﴾^(۱)
(ابلیس نے) انکار اور تکبر کیا اور کافروں
میں سے ہو گیا۔

اعمال اور فُروغَاتِ دِیْنِیَّہ کو نقصان دینے والی تمام آفات اتنی مُضِر اور خراب
نہیں جتنا کُہر ہے کیونکہ یہ تو اَصْل بنیاد (دین) اور اِعْتِقَاد میں خلل انداز ہوتا ہے
اور جب یہ مَرَضِ کُہر بڑھ جاتا ہے تو اس کا علاج مشکل ہو جاتا ہے اور پھر اس سے
اور ہزاروں طرح کی بیماریاں پیدا ہو جاتی ہیں، چار خرابیاں تو ضرور پیدا ہوتی ہیں:
ایک حق سے محروم ہو جانا، دل کا اللہ تعالیٰ کی آیاتِ مَعْرِفَت سے اندھا ہو جانا اور
اَحْکامِ خداوندی کے فہم کے متعلق ذہن کا گُند ہو جانا ہے، اللہ تعالیٰ فرماتا ہے:

سَاَصْرِفُ عَنْ اٰیٰتِي الَّذِيْنَ يَتَكَبَّرُوْنَ
فِي الْاَرْضِ بِغَيْرِ الْحَقِّ^۲ (۲)
میں عنقریب اپنی آیات کے فہم سے ان
لوگوں کو پھیر دوں گا جو ناحق تکبر کرتے ہیں۔
دوسری جگہ فرمایا:

كَذٰلِكَ يَطَبَعُ اللّٰهُ عَلٰى كُلِّ قَلْبٍ
مُّتَكَبِّرٍ جَبّٰرًا ﴿۳۲﴾^(۳)
اسی طرح اللہ تعالیٰ ہر مُتَكَبِّر اور سرکش
کے دل پر مہر لگا دیتا ہے۔

تکبر سے دوسری خرابی یہ پیدا ہوتی ہے کہ اللہ تعالیٰ تکبر کرنے والے پر
عَضْب فرماتا ہے اور اس سے ناراض ہو جاتا ہے، چنانچہ فرمایا:

①..... ترجمہ کنز الایمان: مُکْر ہوا اور غرور کیا اور کافر ہو گیا۔ (پ ۱، البقرة: ۳۴)

②..... ترجمہ کنز الایمان: اور میں اپنی آیتوں سے انہیں پھیر دوں گا جو زمین میں ناحق اپنی بڑائی
چاہتے ہیں۔ (پ ۹، الاعراف: ۱۴۶)

③..... ترجمہ کنز الایمان: اللہ یوں ہی مہر کر دیتا ہے مُتَكَبِّر سرکش کے سارے دل پر۔
(پ ۲۴، المؤمن: ۳۵)

إِنَّهُ لَا يُحِبُّ الْمُتَكَبِّرِينَ ﴿۳۱﴾ (۱) بے شک اللہ تعالیٰ مُتَكَبِّرِ لوگوں کو دوست نہیں رکھتا۔

مروی ہے کہ حضرت موسیٰ عَلَيْهِ الصَّلَاةُ وَالسَّلَام نے اللہ تعالیٰ سے دریافت کیا: اے خدائے قُدُّوس! تو سب سے زیادہ کس پر ناراض ہوتا ہے؟ تو اللہ تعالیٰ نے ارشاد فرمایا:

مَنْ تَكَبَّرَ قَلْبُهُ وَ غَلِظَ لِسَانُهُ وَ صَفَقَ عَيْنُهُ وَ بَحَلَّتْ يَدُهُ وَ سَاءَ خُلُقُهُ۔ جس کے دل میں تکبر ہو، جس کی زبان بُرش (۲) ہو، جس کی آنکھوں میں حیاء نہ ہو، جس کے ہاتھ بخیل ہوں اور جو بد اخلاق ہو۔

تکبر سے پیدا ہونے والی تیسری خرابی دنیا و آخرت میں ذِلَّت و خواری ہے، حضرت حاتمِ اصم رَحْمَةُ اللّٰهِ عَلَيْهِ نے فرمایا ہے:

”أَجْتَنِبُ أَنْ يُدْرِكَكَ الْمَوْتُ عَلَى ثَلَاثَةِ عَلَى الْكِبَرِ وَالْجُرْصِ وَالْخِيَلَاءِ فَإِنَّ الْمُتَكَبِّرَ لَا يُخْرِجُهُ اللَّهُ مِنَ الدُّنْيَا حَتَّى يُرِيَهُ الْهَوَانَ مِنْ أَرْدَلِ أَهْلِهِ وَ خِدْمَةِ وَ الْحَرِيصِ لَا يُخْرِجُهُ اللَّهُ تَعَالَى مِنَ الدُّنْيَا حَتَّى يُخْرِجَهُ إِلَى كِسْرَةٍ أَوْ شَرْبَةٍ وَ لَا يَجِدُ مَسَاغًا وَ الْمُخْتَالُ لَا يُخْرِجُهُ اللَّهُ تَعَالَى حَتَّى يُمَرَّعَهُ بِبَوْلِهِ وَ قَدَرِهِ“ تین حالتوں پر موت آنے سے بچ، تکبر پر، حرص پر، شیخی (۳) پر، اس لیے کہ مُتَكَبِّرِ شخص کو اللہ تعالیٰ اس وقت تک موت نہیں دیتا جب تک اسے اپنے رَزِيل اہل و عیال اور خادموں سے ذلیل و خوار نہ کر لے اور حریص کو اس وقت تک موت نہیں دیتا جب تک اُسے روٹی کے ایک ٹکڑے اور پانی کے ایک

①..... ترجمہ کنز الایمان: بیشک وہ مغروروں کو پسند نہیں فرماتا۔ (پ ۱۴، النحل: ۲۳)

②..... کزوی۔

③..... گھمنڈ کرنے۔

گھونٹ کے لیے نہ تڑسالے، اور شیخی بگھارنے والے کو اس وقت تک موت نہیں دیتا جب تک اسے اس کے بول و پیشاب میں آلودگی کی ذلت نہ دکھائے۔

روایات میں یہ بھی آیا ہے کہ مُتَكَبِّرُ کو اللہ تعالیٰ ضرور ذلیل و خوار کرتا ہے۔
مُتَكَبِّرُ شخص پر چوتھی مصیبت و آفت یہ ٹوٹتی ہے کہ وہ آخرت میں دوزخ کی آگ میں جلے گا، ایک حدیثِ قدسی میں یوں وارد ہوا ہے:

”الْكِبْرِيَاءُ رِدَائِي وَ الْعِظْمَةُ اِزَارِي فَمَنْ نَازَعَنِي فِي وَاحِدٍ مِنْهُمَا اَدْخَلْتُهُ نَارَ جَهَنَّمَ“^(۱) بڑائی میری چادر ہے اور عظمت میری ازار ہے، تو جو شخص ان دونوں میں سے کوئی ایک بھی مجھ سے لینے کی کوشش کرے گا میں اسے نارِ دوزخ میں داخل کروں گا۔

مطلب یہ ہے کہ بڑائی اور عظمت اللہ تعالیٰ کی صفاتِ مُخْتَصَّصَہ^(۲) میں سے ہیں کسی دوسرے کو لائق نہیں تو جو چیز تم سے خدا تعالیٰ کی معرفت زائل کرے، احکامِ خداوندی کے فہم سے محروم کرے (جو تمام نیکیوں کا اصل ہے) پھر جس کے باعث اللہ تعالیٰ ناراض ہو، دنیا میں ذلت و خواری اور آخرت میں عذابِ دوزخ حصہ میں آئے، ایسی خطرناک اور مُہلک آفت سے بچنا اور دور رہنا نہایت ضروری ہے، کسی عقلمند کو زبیا نہیں کہ ایسی نقصان دہ چیز سے غفلت برتے بلکہ اس سے پرہیز کر کے اور اللہ تعالیٰ کی پناہ میں آ کر اس سے اپنے آپ کو بچائے۔

وَاللَّهُ تَعَالَى وَلِيُّ الْعِصْمَةِ وَ التَّوْفِيقِ بِمَنِيَهٗ۔

یہ ان آفاتِ اَرْبَعَه^(۳) کی تفصیل کا کچھ حصہ ہے اور عقلمند آدمی جو اپنے قلب

①.....مسند امام احمد، مسند ابی ہریرہ، ۳/۳۱۴، حدیث: ۸۹۰۳، دون لفظ ”نار“۔

②.....ایسی صفات ہیں جو اسی کے ساتھ خاص ہیں اور اسی کو زبید دیتی ہیں۔ ③.....چار آفتوں۔

کی اصلاح کی اہمیت کو جانتا ہے اس کے نزدیک تو ان آفاتِ اَرْبَعہ میں سے ہر ایک آفت بھی نہایت نہایت خطرناک ہے۔
وَ اللّٰهُ التَّوَفِّقُ۔

سوال: جب آفات و امراضِ قلب کی نزاکت اور خطرے کا یہ عالم ہے اور جب ان سے بچنا اس قدر ضروری ہے، اور جب ہمارے لیے ان آفات کی حقیقت و ماہیت سے واقف ہونا نہایت ضروری ہے تو اڑراہ مہربانی ان کی حقیقت اور تفصیل بیان کیجئے اور وہ تَدَابِیْر اور راستے بھی بتائیے جن کو اختیار کر کے ہم ان سے محفوظ رہ سکیں۔

جواب: ان آفات و امراض کا پورا بیان بڑی طویل و عریض تفصیل چاہتا ہے، ہم نے ان کی پوری تفصیلات ”اِحْيَاءُ الْعُلُومِ“ اور ”اَسْرَارِ مُعَامَلَاتِ دین“ میں لکھ دی ہیں اور اس کتاب میں ہم صرف ضروری گفتگو پر ہی کفایت کریں گے۔
وَ بِاللّٰهِ التَّوَفِّقُ۔

اَمَل (۱) کی حقیقت کا بیان (۲)

ہمارے اکثر علماء کرام (رَحِمَهُمُ اللّٰهُ تَعَالٰی) نے فرمایا ہے کہ اَمَلِ اس پختہ خیال کا نام ہے کہ میں تادیر زندہ رہوں گا اور اگر ایسا نہ ہو بلکہ دل میں یہ بات جاگزیں ہو کہ میری زندگی اور حیات اللہ تعالیٰ کی مَشِیَّتِ و علم کے ساتھ وابستہ ہے اور اس دنیا میں مجھے نیک کام کرنے کے لیے رہنا چاہیے تو اس طرح کی نیت اور عزم و

①..... لمبی امیدوں۔

②..... ذُنُوبِی اُمیدوں سے بے رغبتی کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”دنیا سے بے رغبتی اور امیدوں کی کمی“ کا مطالعہ بھی کیجئے۔

ارادے کا نام قَصْرِ اَمَل ہے یعنی اُمیدوں کو کوتاہ (۱) رکھنا، تو جو شخص یہ عقیدہ رکھے کہ مجھے اس سانس کے بعد دوسرے سانس کا ضرور موقع ملے گا، یا آنے والی گھڑی تک میں ضرور زندہ رہوں گا تو ایسے شخص کو اَمَل کہیں گے یعنی لمبی اُمیدوں میں گرفتار۔ ایسا عقیدہ اور خیال گناہ ہے کیونکہ یہ ایک پوشیدہ معاملے پر حکم لگانا ہے لیکن اگر کوئی اللہ تعالیٰ کے علم اور اس کی مَشِیَّت سے مُقَيَّد کرے اور یوں کہے کہ میں اِنْ شَاءَ اللہ زندہ رہوں گا، یا اللہ تعالیٰ کے علم میں اگر میری زندگی باقی ہے تو میں زندہ رہوں گا، تو ایسے شخص کو اَمَل نہیں کہتے بلکہ ایسے شخص کو تَارِكِ اَمَل (۲) کہا جائے گا، یوں ہی اگر کوئی نیک ارادوں کے ساتھ ایسی اُمید رکھے تو اسے طُولِ اَمَل میں گرفتار نہیں کہیں گے بلکہ ایسا شخص قَاصِرُ اَلْاَمَل (اُمیدیں کوتاہ رکھنے والا) کہلائے گا کیونکہ ایسا شخص کسی معاملے میں بھی کوئی قَطْعی فیصلہ نہیں کر رہا۔ تم بھی یہی رَوش اختیار کرو اور ہر وقت طُولِ اَمَل کے نتائج و عَوَاقِب بد (۳) کو پیش نظر رکھو، اور دل کو اُمیدیں کوتاہ رکھنے پر مضبوط اور قائم رکھو۔

پھر اُمید دو قسم ہے:

(۱) عام لوگوں کی اُمیدیں اور (۲) خاص لوگوں کی اُمیدیں۔

عام لوگوں کی اُمیدیں یہ ہیں: سامانِ دنیا جمع کرنے کے لیے زندگی کی آرزو، اور یہاں طویل عمر تک زندہ رہنے کا ارادہ اور پروگرام، اس طرح کی اُمیدیں سراسر گناہ ہیں اس کے برعکس ثواب یہ ہے کہ انسان دنیا سے متعلق معاملات میں اپنی اُمیدیں کوتاہ کرے، اللہ تعالیٰ ارشاد فرماتا ہے:

①..... کم۔ ②..... اُمیدوں کو ترک کرنے والا۔ ③..... بُرے نتائج۔

ذَرَّهُمْ يَا كَلْبُوا وَيَمْتَعُوا وَيُلْهِمِ
الْأَمَلَ فَسَوْفَ يَعْلَمُونَ ﴿۱﴾

آپ ان غافل لوگوں کو ان کے حال پر رہنے
دیں کہ کھائیں، سامان زیست سے نفع اٹھائیں
اور ذنبوی آرزوؤں اور اُمیدوں کی غفلت
میں پڑے رہیں تو انہیں عنقریب اپنے طرزِ
زندگی کی حقیقت معلوم ہو جائے گی۔

اور خاص قسم کی اُمید یہ ہے کہ انسان ایسے نیک کاموں کی بجائے آوری کے
لیے دنیا میں رہنے کی آس و اُمید لگائے جن میں خطرے کا اندیشہ ہو اور دُرستی کی
اُمید کم ہو، بسا اوقات ایسا ہوتا ہے کہ ایک مُعین نیکی اس کے سامنے ہوتی ہے لیکن
اسے بجالانے کی اس میں صلاحیت اور اِسْتِعْدَاد نہیں ہوتی وہ اس طرح کہ اسے
عمل میں لانے کی صورت میں انسان عَجَب یا ریا میں پڑ جاتا ہے اور اس نیکی کا اجر و
ثواب محفوظ نہیں رکھ سکتا۔ اسی لیے یہ درست نہیں کہ جب انسان نمازیاروزہ یا کوئی
اور نیک کام شروع کرے تو وہ دل میں یہ یقین اور اِعتقاد رکھے کہ میں اسے ضرور
پورا کروں گا کیونکہ یہ ایک پوشیدہ چیز پر حکم لگانا ہے جو درست نہیں اس قسم کا کوئی
قَطعی ارادہ کر لینا بندے کے لیے رَوَانِیْسِ بَلْکَہِ دَرَسْتِ بَاتِ یہ ہے کہ ہر نیک کام
شروع کرتے وقت یہ خیال کرے کہ اگر یہ کام میرے لائق اور میرے حق میں
بہتر ہو تو خدا تعالیٰ مجھے اسے کرنے کی توفیق و ہمت دے یا میں اس کام کو اِنْ شَاءَ
اللّٰہ تعالیٰ پورا کروں گا یا یہ اِعتقاد رکھے کہ میں اس کام کو اسی صورت میں پورا کر سکتا

①..... ترجمہ کنز الایمان: انہیں چھوڑو کہ کھائیں اور بڑتیں اور اُمید انہیں کھیل میں ڈالے تو اب
جاننا چاہتے ہیں۔ (پ ۱۴، الحجر: ۳)

ہوں اگر اللہ تعالیٰ کی مَشِیَّت ہو، یہ قُیُود و سَرَائِط اس لیے ملحوظ رکھے تاکہ دَرَازِی اُمید کے عیب سے بچ سکے، اللہ تعالیٰ نے قرآن مجید میں اپنے حبیب پاک عَلَیْہ الصَّلٰوۃُ وَالسَّلَام کو حکم دیا:

وَلَا تَقُولَنَّ لِشَیْءٍ اِنِّیْ فَاعِلٌ ذٰلِکَ
عَدَاۗلَۃٌ ۙ اِلَّا اَنْ یَّشَآءَ اللّٰهُ ۗ (۱)
اس طرح ہرگز نہ کہنا کہ یہ کام میں کل ضرور
کروں گا بلکہ یوں کہو اگر اللہ تعالیٰ نے چاہا
تو میں یہ کام کروں گا۔

علماء کرام رَحِمَهُمُ اللّٰهُ تَعَالٰی نے فرمایا ہے کہ طُولِ اَمَلٍ کے مقابلہ میں مَجَازِی طور پر نِیَّتِ مَحْمُوْدَہ (۲) کو قرار دیا گیا ہے کیونکہ نِیَّتِ مَحْمُوْدَہ والا انسان عموماً طُولِ اَمَلٍ (۳) سے بچا ہوتا ہے، چونکہ نِیَّتِ مَحْمُوْدَہ کی بہت ضرورت ہے اور اس کی مَعْرِفَت اور پہچان کے بغیر چارہ نہیں اس لیے علماء کرام رَحِمَهُمُ اللّٰهُ تَعَالٰی نے اس کی ایک جامع اور مناسب تعریف بیان کی ہے اور وہ تعریف یہ ہے:

کسی نیک کام کو شروع کرنے کا پختہ ارادہ کرنا اور ساتھ یہ اعتقاد بھی رکھنا کہ اس کا اتمام و اختتام اللہ تعالیٰ کی مرضی اور مَشِیَّت سے ہے۔

سوال: کام شروع کرنے کا ارادہ تو پختہ کیا جائے مگر پھر اس کے اختتام و اتمام کو خدا تعالیٰ کی مَشِیَّت و مرضی پر موقوف کرنا کیوں ضروری ہے، جب کہ اس کا اتمام خدا تعالیٰ کی مَشِیَّت و مرضی پر موقوف ہے تو چاہیے کہ آغازِ کام کے وقت بھی خدا کی

①..... ترجمہ کنز الایمان: اور ہرگز کسی بات کو نہ کہنا کہ میں کل یہ کروں گا مگر یہ کہ اللہ چاہے۔

(پ ۱۰۵، الکہف: ۲۳-۲۴)

②..... اچھی نیت۔ ③..... لمبی اُمیدوں۔

مَشِيَّتْ ہي ملحوظ رہے نہ کہ اپنی طرف سے پختہ ارادہ کر لیا جائے۔

جواب: آغازِ کام میں پختہ ارادہ کر لینا اس لیے درست اور روا ہے کہ اس وقت کام وجود میں نہیں آیا ہوتا لہذا ابتداء میں ریا اور عجب وغیرہ کا خطرہ نہیں مگر اِثْمَام و اِخْتِتام کے وقت چونکہ کام اور فعل کا وجود ہے اس لیے اس وقت دو خطرے ہیں، ایک یہ کہ شاید یہ کام مجھ سے اِثْمَام و اِخْتِتام کے آخری نقطے تک پہنچتا ہے یا نہیں، دوسرا یہ کہ درمیان میں ریا اور عجب لاحق ہو جائے اور وہ عمل برباد ہو جائے، اس لیے اس کے اچھے اِثْمَام کے لیے اِنْ شَاءَ اللّٰہ کہنا اور اللّٰہ تعالیٰ کے حوالے کرنا ضروری ہے، اِنْ شَاءَ اللّٰہ تو اس لیے کہ یہ کام منزل تکمیل تک پہنچے اور اللّٰہ کے حوالے اسے اس لیے کرے تاکہ ریا و عجب وغیرہ آفات سے محفوظ رہ سکے، ہر عمل خیر کے لیے اس قسم کے ارادے کا نام مَشِيَّتْ مَحْمُودَہ ہے، اس مضمون کو خوب غور سے سمجھو۔

اے عزیز! جان لے کہ اُمیدیں کوتاہ رکھنے کا قلعہ موت کی یاد ہے اور موت کو یاد رکھنے کا ذریعہ اچانک موت آ جانے کا خیال ہے نیز یہ خیال رکھنا کہ موت کہیں غفلت، بے خبری اور غرور کی حالت میں نہ آ جائے اس بیان کا ذہن نشین رہنا بہت ضروری ہے تاکہ تمہارا وقتِ عزیز فضولِ قلیل و قال اور گپ بازی^(۱) میں نہ گزرے اور لوگوں سے بے مقصد میل و ملاقات کی وجہ سے ضائع نہ ہو۔

وَاللّٰهُ الْمَوْفِقُ بِفَضْلِهِ

①..... فضول باتوں۔

حسد کی حقیقت کا بیان (۱)

اپنے مسلمان بھائی سے ایسی نعمت چھین جانے کے ارادے کا نام حسد ہے جس میں اس مسلمان کے لیے بہتری اور بھلائی ہو، اور اگر چھین جانے کا ارادہ نہ ہو بلکہ یہ ارادہ ہو کہ ایسی ہی نعمت مجھے بھی مل جائے تو یہ حسد نہیں بلکہ اسے غبطہ (۲) کہتے ہیں اور حضور عَلَیْهِ الصَّلَاةُ وَالسَّلَامُ کے اس قول میں کہ

”حسد جائز نہیں مگر دو چیزوں میں۔“ (۳) حسد سے مراد غبطہ ہے، آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے مَجَازًا غِبْطُهُ كَوَحْسَدٍ سے تعبیر کر دیا کیونکہ دونوں معنی کے لحاظ سے قریب ہیں۔

اور اگر ایسی نعمت کے زوال کا ارادہ ہو جس میں مسلمان کے لیے بہتری نہ ہو تو ایسے ارادے کا نام ”غیرت“ ہے، غبطہ اور غیرت میں یہی فرق ہے جو ہم نے بیان کر دیا ہے۔

حسد کے مقابلہ میں ”نصیحت“ ہے۔ مسلمان کے لیے ایسی نعمت کے باقی رہنے کے خیال کا نام نصیحت ہے۔

سوال: ہم کیسے جان سکتے ہیں کہ مسلمان کے لیے اس نعمت میں بھلائی ہے؟ تاکہ اس سے نصیحت کا اظہار کریں یا حسد کریں۔

①..... حسد کے بارے میں مزید معلومات کے لئے ”مکتبۃ المدینہ“ کی مطبوعہ کتاب ”حسد“ کا مطالعہ بھی کیجئے۔ ②..... دوسرے کو جو نعمت ملی ویسی مجھے بھی مل جائے اور یہ آرزو نہ ہو کہ اسے نہ ملتی یا اس سے جاتی رہے اور حسد میں یہ آرزو ہوتی ہے، اسی وجہ سے حسد مذموم ہے اور غبطہ مذموم نہیں۔ (بہار شریعت، حصہ ۱۶، ۳/۵۴۱)

③..... صحیح البخاری، کتاب العلم، باب الاغتباط فی العلم والحکمة، ۱/۴۳، حدیث: ۷۳۔

جواب: بسا اوقات ہمیں ظن غالب ہوتا ہے کہ اس کام میں مسلمان کے لیے بھلائی ہے، ایسی صورت میں نصیحت پر عمل کرنا چاہیے اور حسد سے بچنا چاہیے اور اگر اس نعمت کی بھلائی اور بہتری مُشْتَبَہ ہو تو اس کے زوال یا بقاء کا ارادہ نہیں کرنا چاہیے بلکہ اُسے اللہ تعالیٰ کے علم اور اس کی مَشِیَّت کے سپرد کرنا چاہیے تاکہ حسد سے پرہیز اور نصیحت پر عمل ہو سکے۔

حسد سے دور رکھنے والی چیز (نصیحت اور خیر خواہی) کے جذبے کو برقرار رکھنے کی صورت یہ ہے کہ انسان مسلمانوں کے ساتھ دوستی اور مَوَالَات^(۱) کی تاکیدات کو یاد کرے جو اس معاملہ میں اللہ تعالیٰ کی طرف سے وارد ہو چکی ہیں، اور اس یاد کو پختہ کرنے والی چیز یہ ہے کہ انسان مومن بھائی کے حقوق کا تصور کرے، اس کے مرتبے کی بلندی اور اس کے مال کی حرمت جو اللہ تعالیٰ کے ہاں ہے نگاہ میں رکھے اور مومن کی ان بزرگیوں اور عظمتوں کا تصور کرے جو آخرت میں اللہ تعالیٰ اس کو عطا کرے گا اور اس بات کا خیال کرے کہ مجھے دنیا میں مومنین کے ساتھ تعاون، ان کی مدد، اور ان کے ساتھ جُمُعَہ و جماعات میں شرکت کے اندر کیا کیا عظیم فائدے ہیں پھر اہل ایمان کے ساتھ تعاون اور ان کی امداد کا ایک فائدہ یہ ہے کہ وہ آخرت میں تمہاری شفاعت کریں گے۔

تو اس قسم کے خیالات و تصورات انسان کو اپنے دوسرے مسلمان بھائیوں کے ساتھ خیر خواہی پر ابھارتے ہیں اور حسد سے بچاتے ہیں۔

(وَاللَّهُ وَلِيُّ الْمُؤْمِنِينَ بِفَضْلِهِ)

①.....میل جول۔

عَجَلَت یعنی جلد بازی کی حقیقت

عَجَلَت دراصل دل میں ایک موجود قائم معنی کا نام ہے جو انسان کو بے سوچے سمجھے اور بلا غور و فکر کام کرنے پر آمادہ کرتا ہے اور عمل میں جلد بازی کا باعث بنتا ہے اور اس عَجَلَت کے مقابل وَصْفِ اَنَاءَت ہے یعنی تَحَمُّل و بُر دباری سے کام کرنا، اور اَنَاءَت دل میں موجود ایک ایسے معنی کا نام ہے جو بندے کے کاموں میں احتیاط، غور و فکر اور تَحَمُّل و بُر دباری پیدا کرتا ہے، اور تَوَقُّف کی ضد اور مُقَابِل وَصْفِ تَعَسُّف ہے یعنی بے سوچے سمجھے کام شروع کر دینا۔

میرے شیخ رَحْمَةُ اللهِ تَعَالَى عَلَيْهِ نے تَوَقُّف و اَنَاءَت میں یہ فرق بتایا ہے کہ کام شروع کرنے سے قبل اس کے متعلق غور و فکر اور سوچ و بچار کرنے کو تَوَقُّف کہتے ہیں اور کام شروع کر کے اس میں آہستگی اختیار کرنے کو تا کہ کام بہتر طریقہ سے انجام کو پہنچے اَنَاءَت کہتے ہیں۔

پھر اَنَاءَت اور تَحَمُّل پیدا ہونے کا یہ طریقہ ہے کہ انسان جلد بازی کی آفات اور نقصانات و خرابیوں کو خیال میں حاضر کرے اور تَعَسُّف یعنی بے سوچے کام کرنے اور جلد بازی کرنے سے جو ندامت و ملامت ہوگی اسے ذہن میں لائے اس طرح کرنے سے ضرور اِنْ شَاءَ اللهُ بندے میں تَوَقُّف و تَحَمُّل کی صفت پیدا ہوگی نیز تَعَسُّف و عَجَلَت سے بھی نجات حاصل ہوگی۔ وَاللّٰهُ تَعَالَىٰ وَلِيُّ الْعِصْمَةِ

کبر کی حقیقت

نفس کی بلندی و عظمت کے خیال کو کبر کہتے ہیں، اس خیال سے تکبر پیدا

ہوتا ہے اور اپنے آپ کو حقیر و کمتر خیال کرنے کا نام فَرَوْتَنِي ہے اور فَرَوْتَنِي سے تَوَاضِعُ پیدا ہوتی ہے پھر تَوَاضِعُ وَتَكْبُرُ ہر ایک کی دو دو قسمیں ہیں:

﴿1﴾ تَوَاضِعٍ عَامٍ ﴿2﴾ تَوَاضِعٍ خَاصِّ

﴿1﴾ تَكْبُرٍ عَامٍ ﴿2﴾ تَكْبُرٍ خَاصِّ

تَوَاضِعٍ عَامٍ تو یہ ہے کہ بندہ معمولی حیثیت کے لباس، مقام رہائش اور سواری پر اِشْتِفَاء کرے اور تَكْبُرٍ عَامٍ یہ ہے کہ انسان معمولی نوعیت کے لباس مکان اور سواری وغیرہ پر اِشْتِفَاء نہ کرے بلکہ اس میں بلند و اَرْفَع حیثیت کا طلب گار ہو، اور تَوَاضِعٍ خَاصِّ یہ ہے کہ ہر ذَرَجے کا انسان اپنے نَفْسِ كَوْحِقِ کے تابع کرنے کی کوشش کرے اور تَكْبُرٍ خَاصِّ یہ ہے کہ اس طرح کی کوشش نہ کرے ایسا تَكْبُرٍ گناہ کبیرہ و مَعْصِيَتِ ہے۔

اور تَوَاضِعٍ عَامٍ کو اپنے اندر مضبوط و مُسْتَحْكَم کرنے کا طریقہ یہ ہے کہ بندہ اپنی ابتدائی حالت، پیدائش، موت اور اس موجودہ وقت کی پریشانیوں اور آلودگیوں کو یاد کرے، ایک بَرْزُگ (رَحْمَةُ اللَّهِ تَعَالَى عَلَيْهِ) کا ارشاد ہے:

”أُولَئِكَ نُطِفَةُ مَذْرُوعَةٍ وَاجْرُوكَ جَيْفَةَ قَدْرَةٍ وَأَنْتَ فِيمَا بَيْنَهُمَا حَامِلُ الْعَذْرَةِ“ تیری ابتدا تو رحم میں پڑا ہوا قطرہ ہے اور تیری انتہا ناپاک مردار ہے اور اس وقت تو ان دو حالتوں کے درمیان اپنے پیٹ میں پاخانے کا بوجھ اٹھائے پھرتا ہے۔

تَوَاضِعٍ خَاصِّ کو مُسْتَحْكَم کرنے کا طریقہ یہ ہے کہ بندہ حق سے عُدْوَال کرنے اور باطن میں مَنہمک ہونے والے شخص کے انجام اور اس کے عذاب و سزا کو یاد کرے، ایک صاحبِ بَصِيرَتِ انسان کے لیے آفاتِ قَلْبِ پر مُطَّلَع ہونے کے لیے اس قدر وضاحت اور بیان کافی ہے۔

وَاللَّهُ الْمَوْفِقُ وَلِيُّ التَّوْفِيقِ

وضاحت اور بیان کافی ہے۔

پانچویں فصل: شہکم^(۱) کی حفاظت کے بیان میں

اے طالبِ عبادت! تجھ پر اپنے شہکم کی حفاظت بھی لازم و ضروری ہے، پیٹ کی اصلاح اور حفاظت ایک نہایت اہم مشکل ہے لہذا اس کی اصلاح و حفاظت کے لیے زیادہ محنت و مشقت کی ضرورت ہے اس کے بگاڑ کا اثر بہت گہرا اور اس کی خرابی کا نقصان بہت زیادہ ہے کیونکہ یہ تمام جسمانی قوتوں کا منبع اور معدن^(۲) ہے، اسی شہکم سے ہی جسم میں کمزوری یا قوت، عفت یا سرکشی وغیرہ کا ظہور ہوتا ہے، اسلئے اگر تم صحیح اور بامقصد عبادت کا عزم و ارادہ اپنے اندر پیدا کرنا چاہتے ہو تو تم پر حرام غذا، شہبہ کے کھانے اور فضول حلال سے اپنے پیٹ کی حفاظت نہایت ضروری ہے۔

حرام اور شہبہ کی چیزوں سے تین وجہ سے بچنا ضروری ہے:

اول: دوزخ کی آگ سے محفوظ رہنے کے لیے ہے اللہ تعالیٰ فرماتا ہے:

إِنَّ الَّذِينَ يَأْكُلُونَ أَمْوَالَ الْيَتَامَىٰ
 ظُلْمًا إِنَّمَا يَأْكُلُونَ فِي بُطُونِهِمْ
 نَارًا ۖ وَسَيَصْلَوْنَ سَعِيرًا^(۳)

جو لوگ یتیموں کا مال ظلم کے طریقوں سے کھاتے ہیں ایسے لوگ بیشک اپنے شکموں میں آگ جھونک رہے ہیں اور عنقریب بھڑکتی ہوئی آگ (نار دوزخ) میں داخل ہوں گے۔

- ①..... پیٹ۔ بھوک کے مزید فضائل جاننے کے لیے شیخ طریقت، امیر اہلسنت، بانی دعوتِ اسلامی، حضرت علامہ مولانا ابوبلال، محمد الیاس عطار قادری رضوی، ضیائی دانٹ ہرکاتھم العالیہ کی مایہ ناز تالیف ”پیٹ کا قفلِ مدینہ“ کا مطالعہ کیجئے۔ ②..... سرچشمہ۔
- ③..... ترجمہ کنز الایمان: وہ جو یتیموں کا مال ناحق کھاتے ہیں وہ تو اپنے پیٹ میں زری آگ بھرتے ہیں اور کوئی دم جاتا ہے کہ بھڑکتے دھڑے (بھڑکتی آگ) میں جائیں گے۔ (پ ۴، النساء: ۱۰)

حضور نبی کریم ﷺ عَلَيْهِ الصَّلَاةُ وَالتَّسْلِيمُ نے فرمایا:

”كُلُّ لَحْمٍ نَبَتَ مِنْ سُحْتٍ فَالنَّارُ أَوْلَىٰ بِهِ“ (1) جو گوشت غذائے حرام سے تیار ہوا

ہو اس کے لیے آگ میں جلنا ہی بہتر ہے۔

دوسری وجہ یہ ہے کہ حرام اور شبہ کی غذا کھانے والا مردود بارگاہِ خداوندی ہے، ایسے شخص کو رب تعالیٰ کی صحیح اور کارآمد عبادت کی توفیق نصیب نہیں ہوتی کیونکہ ایک پاک اور طاہر انسان ہی اللہ تعالیٰ کی خدمت (2) کے لائق اور سزاوار ہے، میں کہتا ہوں: کیا اللہ تعالیٰ نے ایک جُنْہی (3) انسان کو اپنے گھر یعنی مسجد میں داخل ہونے اور بے وضو شخص کو قرآن مجید کو چھونے اور ہاتھ لگانے سے منع نہیں کیا؟ ضرور منع کیا ہے جیسا کہ قرآن مجید میں فرمایا:

وَلَا جُنْبًا إِلَّا عَابِرِي سَبِيلٍ حَتَّىٰ
تَغْتَسِلُوا (4)

مجبوراً راستہ عبور کرنے والے شخص کے علاوہ
کسی جُنْہی شخص کو نہائے بغیر مسجد میں قدم
رکھنے کی اجازت نہیں۔

دوسری جگہ فرمایا:

لَا يَمْسَسُ إِلَّا الطَّهْرُونَ (5)

اس مقدّس کتاب (قرآن) کو ہاتھ نہ لگائیں
مگر با وضو لوگ۔

①..... المعجم الاوسط ، ۳ / ۲۴۶ ، حدیث : ۴۴۸۰ -

②..... عبادت - ③..... جس پر غسل فرض ہو۔

④..... ترجمہ کنز الایمان: اور نہ ناپاکی کی حالت میں بے نہائے مگر مسافر میں۔ (پ۵۰ النساء: ۴۳)

⑤..... ترجمہ کنز الایمان: اسے نہ چھوئیں مگر با وضو۔ (پ۲۷، الواقعة: ۷۹)

جُتھی اور بے وضو ہونا شرعاً مباح ہے، تو غور کرو جب ایک مباح امر کی وجہ سے مسجد میں قدم رکھنا یا قرآن کریم کو ہاتھ لگانا منع اور ناروا ہے تو وہ شخص مسجد میں کیسے آسکتا ہے جو حرام اور شُبہ کی نجاست سے آلودہ ہے اور ایسا شخص کس طرح رب تعالیٰ کی خدمت گزاری (۱) کا دعویٰ کر سکتا ہے، یا اس کے ذکر اور اس کی یاد سے لطف اندوز ہو سکتا ہے ایسے شخص کو یہ توفیق نصیب نہیں ہو سکتی۔

حضرت یحییٰ بن معاذ رازی رَحْمَةُ اللهِ تَعَالَى عَلَيْهِ نے فرمایا ہے کہ

”الطَّاعَةُ مَحْزُونَةٌ مِنْ حَزَائِنِ اللَّهِ تَعَالَى وَ مِفْتَاحُهَا الدُّعَاءُ وَ أَسْنَانُهُ الْحَلَالُ فَإِذَا لَمْ يَكُنْ لِلْمِفْتَاحِ أَسْنَانٌ فَلَا يَنْفَتِحُ الْبَابَ وَ إِذَا لَمْ يَنْفَتِحْ بَابُ الْحَزَانَةِ كَيْفَ يَصِلُ إِلَى مَا فِيهَا مِنَ الطَّاعَةِ“ اطاعت اللہ تعالیٰ کے خزانوں میں سے ایک خزانہ ہے اور اس خزانے کی چابی دعا ہے اور چابی کے دہانے رزقِ حلال ہے تو جب چابی کے دہانے نہ ہوں تو دروازہ نہیں کھل سکتا اور جب تک دروازہ نہ کھلے خزانے تک پہنچنا ناممکن ہے۔

تیسری وجہ یہ ہے کہ حرام اور شُبہ کی غذا کھانے والا شخص نیک کام کرنے سے محروم ہوتا ہے اور اگر اتفاقاً کوئی کار خیر اس سے ہو جائے تو وہ عِنْدَ اللهِ (۲) مقبول و منظور نہیں ہوتا بلکہ رد کر دیا جاتا ہے تو ایسا شخص نیک کام کی انجام دہی میں جو وقت اور قوت صرف کرتا ہے اس سے بے فائدہ مشقت، فضول رنج و محنت اور وقت ضائع کرنے کے سوا اس کو کچھ حاصل نہیں ہوتا، حضور نبی کریم عَلَيْهِ الصَّلَاةُ وَ السَّلَامُ کا ارشاد گرامی ہے:

①..... عبادت گزاری۔

②..... اللہ تعالیٰ کے نزدیک۔

”كَمْ مِنْ قَائِمٍ لَيْسَ لَهُ مِنْ قِيَامِهِ إِلَّا السَّهْرُ وَ كَمْ مِنْ صَائِمٍ لَيْسَ لَهُ مِنْ صِيَامِهِ إِلَّا الْجُوعُ وَ الظَّمَا“^(۱) بہت سے رات عبادت میں کاٹنے والے ایسے ہوتے ہیں جن کو بیداری کی مشقت کے سوا کچھ حاصل نہیں ہوتا اور بہت سے روزہ دار ایسے ہوتے ہیں جن کو دن بھر کے روزے سے سوا بھوک اور پیاس کے کچھ حاصل نہیں ہوتا۔

حضرت ابن عباس رَضِيَ اللهُ تَعَالَى عَنْهُمَا سے روایت ہے:

”لَا يَقْبَلُ اللَّهُ صَلَاةَ امْرَأَةٍ فِي جَوْفِهِ حَرَامٌ“ اللہ تعالیٰ ایسے شخص کی نماز قبول نہیں کرتا جس کے شکم میں غذائے حرام پڑی ہو۔

باقی رہا فضول اور ضرورت سے زائد حلال تو اس کا استعمال بھی بندوں کے لیے آفت اور اہل مُجَاهِدَة کے لیے بلا ہے مجھے اس میں غور کرنے سے دس آفتیں معلوم ہوئی ہیں جن کو اصول کی حیثیت دی جاسکتی ہے:

پہلی آفت:

حلال طعام زیادہ کھانے سے قَسَاوَتِ قَلْبِي^(۲) پیدا ہوتی ہے اور نور زائل ہو جاتا ہے، نبی کریم عَلَيْهِ وَ عَلَىٰ إِلَهَ أَلْفَ صَلَاةٍ وَ تَسْلِيمَةٍ سے مروی ہے کہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا:

”لَا تُحْمِتُوا الْقُلُوبَ بِكَثْرَةِ الطَّعَامِ وَ الشَّرَابِ فَإِنَّ الْقُلُوبَ يَمُوتُ كَالزَّرْعِ إِذَا كَثَرَ عَلَيْهِ الْمَاءُ“^(۳) حاجت اور ضرورت سے زیادہ کھانے پینے سے گریز کرو کیونکہ اس سے دل

①..... سنن الدارمی، کتاب الرقاق، باب فی المحافظة علی الصوم، ۲/۳۹۰، حدیث ۲۷۲۰،

بتقدم وتأخر وبدون لفظ ”الجوع“۔ ②..... دل کی سختی۔

③..... عمدة القاری، کتاب الاطعمة، باب وقول الله تعالى: كَلُوا مِنْ حَلَالٍ مِمَّا رَزَقْنَاكُمْ، ۱۴/۳۸۵،

تحت الحدیث: ۵۳۷۴، بتغیر۔

مردہ ہو جاتا ہے، جس طرح ضرورت سے زیادہ پانی سے کھیتی تباہ ہو جاتی ہے۔

بعض صَالِحِينَ (رَحِمَهُمُ اللَّهُ الْمُبِينِ) نے اس کی مثال یوں دی ہے کہ معدہ
دل کے نیچے ایک اُبلتی ہوئی ہنڈیا کی طرح ہے تو معدہ سے بخارات دل کو چڑھتے
ہیں اور ان کی وجہ سے دل میلا اور خراب ہو جاتا ہے۔

دوسری آفت:

یہ ہے کہ زیادہ کھانے سے اعضاء میں فتنہ پیدا ہوتا ہے، فساد برپا کرنے اور
بے ہودہ کاموں کی رغبت پیدا ہوتی ہے کیونکہ جب انسان خوب پیٹ بھر کر کھاتا
ہے تو اس کے جسم میں تکبر اور آنکھوں میں بدنظری کی خواہش پیدا ہوتی ہے، کان
بُری باتیں سننے کے مُشتاق^(۱) ہوتے ہیں، زبان بے ہودہ گوئی^(۲) پر آمادہ ہوتی
ہے، شرمگاہ شہوت رانی کا تقاضا کرتی ہے اور پاؤں ناجائز مقامات کی طرف حرکت
کرنے کے لیے بے قرار ہوتے ہیں اس کے برعکس اگر انسان پیٹ غذا سے پُر نہ
کرے بلکہ بھوک باقی رہنے دے تو تمام اعضاء سکون و آرام اختیار کریں گے، نہ
تو کسی بُرائی کا لالچ کریں گے اور نہ بُرائی کو دیکھ کر مسرور اور خوش ہوں گے، اُستاد
ابوجعفر رَحْمَةُ اللَّهِ تَعَالَى عَلَيْهِ نے کیا خوب فرمایا ہے:

”إِنَّ الْبَطْنَ عَضْوٌ إِنْ جَاعَ هُوَ شَبَعٌ سَائِرُ الْأَعْضَاءِ يَعْنِي تَسْكُنُ فَلَا تُطْلِبُكَ
بِشَىءٍ وَإِنْ شَبَعٌ هُوَ جَاعٌ سَائِرُ الْأَعْضَاءِ“ شگم ایک ایسا عضو ہے کہ اگر وہ بھوکا ہو تو جسم
کے باقی اعضاء سیر ہوتے ہیں یعنی سکون پذیر ہوتے ہیں کسی شے کا مطالبہ نہیں کرتے اور اگر شگم
سیر ہو تو دوسرے اعضاء بھوکے ہوتے ہیں یعنی مختلف بُرائیوں کی طرف رُجوع کرتے ہیں۔

②..... بُری باتوں۔

①..... خواہشمند۔

خلاصہ یہ ہے کہ انسان کے افعال و اقوال و اعمال کی اچھائی بُرائی کا انحصار غذا پر ہے اگر پیٹ میں حرام غذا جائے گی تو حرام کاموں کی صورت میں ہی برآمد ہوگی اور اگر فضول اور ضرورت سے زیادہ غذا پیٹ میں داخل ہوگی تو وہ فضولیات کے ارتکاب کی صورت میں ہی برآمد ہوگی، غذا گویا تُوخْم^(۱) ہے اور افعال و اقوال اس تُوخْم کا پودا ہیں جو تُوخْم کے مطابق اُگتا ہے۔

تیسری آفت:

یہ ہے کہ ضرورت سے زیادہ کھانے سے علم و فہم میں کمی واقع ہوتی ہے کیونکہ شَکْم پُری^(۲) دانائی اور زیرکی^(۳) کو ختم کر دیتی ہے، حضرت دَارَانِی رَحْمَةُ اللّٰهِ تَعَالٰی عَلَیْہِ نے بالکل درست فرمایا ہے کہ اگر تو دنیا اور آخرت کی حاجت و ضرورت پورا کرنے کا خواہش مند ہے تو خالی پیٹ اسے پورا کرنے کی کوشش کر پیٹ بھر کر کھالینے کے بعد عقل اور فہم میں فُتُوْر^(۴) پیدا ہو جائے گا یہ بات ہر تجربہ کار پر ظاہر و واضح ہے۔

چوتھی آفت:

پیٹ بھر کر کھانے سے عبادت میں کمی واقع ہوتی ہے کیونکہ انسان جب خوب سیر ہو کر کھا لیتا ہے تو اس کا بدن بوجھل ہو جاتا ہے، آنکھوں میں نیند بھر جاتی ہے اور اعضاء سُست پڑ جاتے ہیں، کوشش کے باوجود کوئی کام نہیں کر سکتا، ہر وقت زمین پر مُردار کی طرح پڑا رہتا ہے، کہا گیا ہے:

”اِذَا كُنْتَ بَطِيْنًا فَعُدْ نَفْسَكَ زَمِيْنًا“ جب تو پیٹوں بن جائے تو پھر اپنے آپ کو پابہ

زنجیر^(۵) سمجھ۔

①..... بیچ۔ ②..... پیٹ بھر کر کھانا۔ ③..... عقل مندی۔ ④..... خرابی۔

⑤..... زنجیر سے پاؤں بندھا ہوا۔

مروی ہے کہ ایک دفعہ حضرت یحییٰ عَلَیْہِ السَّلَام نے ابلیس کو دیکھا کہ بہت سے جال اٹھائے ہوئے ہے، آپ (عَلِیْہِ السَّلَام) نے ان کی طرف اشارہ کر کے پوچھا کہ یہ کیا ہے؟ ابلیس نے جواب دیا: یہ شہوات کے جال ہیں جن سے میں بنی آدم کو شکار کرتا ہوں، آپ (عَلِیْہِ السَّلَام) نے پوچھا: کیا مجھے پھانسنے کے لیے بھی ان میں سے کوئی جال ہے؟ تو اُس نے کہا: نہیں، صرف ایک رات آپ نے پیٹ بھر کر کھانا کھایا تو میں نے اس رات آپ پر نماز کو بھاری کر دیا، یحییٰ عَلَیْہِ السَّلَام نے یہ سن کر فرمایا: ”قسم خدا کی! آئندہ میں کبھی پیٹ بھر کر نہیں کھاؤں گا۔“ تو ابلیس نے کہا: ”میں بھی آئندہ کبھی کسی کو ایسی بات نہیں بتاؤں گا۔“

یہ اس ہستی کا حال ہے جس نے ساری عمر میں ایک دفعہ سیر ہو کر کھایا، تو اس کا کیا حال ہوگا جس نے ساری عمر میں صرف ایک دفعہ شکم کو بھوکا رکھا؟ کیا ایسا شخص عبادت کی امید کر سکتا ہے؟

حضرت سفیان ثوری رَحْمَةُ اللّٰهِ عَلَیْہِ نے فرمایا:

”الْعِبَادَةُ جِرْفَةٌ وَ حَانُوتُهَا الْخَلْوَةُ وَ الثَّهَابُ الْمَجَاعَةُ“ عبادت ایک فن ہے جس کے

سیکھنے کی جگہ تنہائی اور خلوت ہے اور اس کا ہتھیار بھوک ہے۔

پانچویں آفت:

پیٹ بھر کر کھانے سے عبادت کی حلاوت مَفْقُود (1) ہو جاتی ہے۔

حضرت صِدِّیقِ اکْبَرِ رَضِيَ اللّٰهُ تَعَالَى عَنْہُ نے فرمایا:

”مَا شَبِعْتُ مِنْذُ اسَلَّمْتُ لِاجْدُ حَلَاوَةِ عِبَادَةِ رَبِّي وَ مَا رَوَيْتُ مِنْذُ اسَلَّمْتُ اِسْتِيقَا“

1..... ختم۔

إِلَى لِقَاءِ رَبِّي“ جب سے مسلمان ہوا ہوں کبھی پیٹ بھر کر نہیں کھایا تاکہ عبادت کی حلاوت نصیب ہو اور جب سے میں مسلمان ہوا ہوں کبھی سیر ہو کر نہیں پایا، رب تعالیٰ کی ملاقات کے شوق سے۔ اور یہ صفات اہل کشف کی ہیں، حضرت صِدِّيقِ الْكَبِيرِ رَضِيَ اللَّهُ تَعَالَى عَنْهُ بھی مُكَاشِفِينَ میں سے تھے اسی مُكَاشَفَهُ کی طرف حضور عَلَيْهِ السَّلَام نے اپنے اس قول میں اشارہ فرمایا ہے:

”مَا فَضَلَكُمْ أَبُو بَكْرٍ بِفَضْلِ صَوْمٍ وَلَا صَلَاةٍ وَإِنَّمَا هُوَ شَيْءٌ وَقَرَفِي نَفْسِهِ“ (1)

ابو بکر نماز، روزے کی بنا پر تم سے افضل نہیں بلکہ ان کے اندر ایک شے ہے جو ان کی افضلیت کا باعث ہے۔

حضرت دَارَانِي رَحْمَةُ اللَّهِ تَعَالَى عَلَيْهِ نے فرمایا ہے کہ ”أَحْلَى مَا تَكُونُ الْعِبَادَةُ إِذَا التَزَقَ بَطْنِي بِظَهْرِي“ میں عبادت میں حلاوت سب سے زیادہ اس وقت محسوس کرتا ہوں جب بھوک کی وجہ سے میرا پیٹ پیٹھ سے لگا ہوا ہو۔

چھٹی آفت:

خوب پیٹ بھر کر کھانے میں حرام یا شبہ کے طعام میں پڑنے کا خطرہ ہے کیونکہ حلال اتنا وافر (2) نہیں ملتا بلکہ معمولی گزارے کے مُوَافَقَت ملتا ہے۔

نبی کریم صَلَّى اللَّهُ تَعَالَى عَلَيْهِ وَسَلَّمَ سے رَوَايَت ہے کہ آپ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) نے فرمایا:

”إِنَّ الْحَلَالَ لَا يَأْتِيكَ إِلَّا قُوْتًا وَ الْحَرَامُ يَأْتِيكَ جُزَافًا جُزَافًا“ حلال غذا تجھے نہیں

①..... كشف الحفاء، حرف الميم، ۱۷۰/۲، حدیث: ۲۲۲۶۔

②..... زیادہ۔

ملے گی مگر معمولی گزارے کے موافق اور حرام تیرے پاس بے تحاشا آئے گا۔

ساتویں آفت:

فضول حلال کو جمع کرنے، پھر اسے تیار کرنے اور پھر کھانے میں دل اور بدن مشغول رہتا ہے، پھر اس سے فارغ ہونے اور خلاصی پانے میں مصروف رہتا ہے پھر اس سے پیدا ہونے والی خرابیوں سے سلامتی کی کوشش کرتا ہے کیونکہ زیادہ کھانے سے بدن میں خرابی پیدا ہوتی ہے بلکہ دینی لحاظ سے تو اس سے ہزاروں خرابیاں اور آفات پیدا ہوتی ہیں۔

نبی کریم صلی اللہ تعالیٰ علیہ وآلہ وسلم کا ارشاد گرامی ہے:

”أَصْلُ كُلِّ دَاءٍ الْبُرْدَةُ وَأَصْلُ كُلِّ دَوَاءٍ الْأَزْمَةُ“ (۱) ہر بیماری کی اصل بدمضیٰ ہے اور ہر علاج کی اصل بھوک اور کم خوراک ہے۔

حضرت مالک بن دینار (رَحْمَةُ اللَّهِ تَعَالَى عَلَيْهِ) فرمایا کرتے تھے:

”يَا هَوْلَاءِ لَقَدْ اخْتَلَفْتُ إِلَى الْخَلَاءِ حَتَّى اسْتَحْيَيْتُ رَبِّي بِسَبَبِ كَثْرَةِ الْأَكْلِ يَا لَيْتُ أَنَّ اللَّهَ جَعَلَ رِزْقِي فِي حَصَاةٍ أَمْصُهَا حَتَّى أَمُوتَ“ اے لوگو! مجھے بیٹھ الخلاء کی طرف زیادہ آنا جانا پڑتا ہے، یہاں تک کہ زیادہ کھانے سے مجھے اپنے رب سے شرم آئی، کاش! اللہ تعالیٰ میری روزی کنکریوں میں کر دیتا کہ میں انہیں چوس لیا کرتا یہاں تک کہ مجھے موت آجاتی۔

پھر اس مَرَض کی رو سے دنیا کی طلب کرنی پڑتی ہے، لوگوں سے طمع اور لالچ

①.....الجامع الصغير، ص ۷۱، حدیث: ۱۰۸۷ و المدخل، طب الابدان و الرقی الواردة، ۳۲۴/۲، ملقطاً۔

کرنا پڑتا ہے اور اسی خورْذ و نُوش^(۱) کی فکر میں وقتِ عزیز ضائع ہو جاتا ہے۔

آٹھویں آفت:

آخرت میں حساب و کتاب کی ہولناکیوں اور سکرَاتِ موت^(۲) کی شدت کا باعث بھی پیٹ بھر کر کھانا ہے، روایات میں آیا ہے:

”إِنَّ شِدَّةَ سَكْرَاتِ الْمَوْتِ عَلَى قَدْرِ لَذَاتِ الدُّنْيَا فَمَنْ أَكْثَرَ مِنْ هَذِهِ أَكْثَرَ لَهُ مِنْ تِلْكَ“ بے شک سکرَاتِ موت کی شدت دنیا کی لذتوں کے مطابق ہے، تو جس نے زیادہ لذتیں اٹھائیں اسے بڑے بڑے کی تکلیف بھی زیادہ ہوگی۔

نویں آفت:

اس سے آخرت کے ثواب میں کمی واقع ہوتی ہے، اللہ تعالیٰ فرماتا ہے:

أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا
وَأَسْتَمْتَعْتُمْ بِهَا ۖ فَالْيَوْمَ تُجْزَوْنَ
عَذَابَ الْهُونِ ۚ بِمَا كُنْتُمْ تَسْتَكْبِرُونَ
فِي الْأَرْضِ بِغَيْرِ الْحَقِّ وَبِمَا كُنْتُمْ
تَفْسُقُونَ ۖ (۳)

تم اپنی لذت کی چیزیں اپنی دُنْیوی زندگی میں حاصل کر چکے اور ان کو خوب بڑت چکے، سو آج تم کو ذلت کی سزا دی جائے گی اس وجہ سے کہ تم دنیا میں ناحق تکبر کیا کرتے تھے اور اس وجہ سے کہ تم نافرمانیاں کیا کرتے تھے۔

تو جس قدر تم دنیا کی لذتیں حاصل کر لو گے اتنا حصہ آخرت سے کم ہو جائے

①..... کھانے پینے۔ ②..... بڑے کی حالت۔

③..... ترجمہ کنز الایمان: تم اپنے حصہ کی پاک چیزیں اپنی دنیا ہی کی زندگی میں فنا کر چکے اور انہیں بڑت چکے تو آج تمہیں ذلت کا عذاب بدلہ دیا جائے گا سزا اس کی کہ تم زمین میں ناحق تکبر کرتے تھے اور سزا اس کی کہ حکمِ عَزُوذی کرتے تھے۔ (پ ۲۶، الاحقاف: ۲۰)

گا، اسی لیے جب رب تعالیٰ نے اپنے حبیب پاک عَلَیْهِ السَّلَام پر دنیا پیش کی تو فرمایا: اگر تو اسکی لذت اٹھالے تو اس کے عوض تیری لذتیں آخرت میں کم نہیں کروں گا۔ اس روایت سے معلوم ہوا کہ یہ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کی خصوصیت تھی دوسرے اگر یہاں لذتیں حاصل کریں گے تو اس کے عوض ان کا آخرت کا حصہ کاٹ لیا جائے گا، ہاں اللہ تعالیٰ کا فضل ہو جائے تو دوسری بات ہے۔

مروی ہے کہ ایک دفعہ حضرت خالد بن ولید رَضِيَ اللهُ تَعَالَى عَنْهُ نے حضرت فاروق اعظم رَضِيَ اللهُ تَعَالَى عَنْهُ کی دعوت کی، جب آپ (رَضِيَ اللهُ تَعَالَى عَنْهُ) کھانے لگے تو کھانے کو دیکھ کر فرمایا: یہ تو ہمارے لیے ہے، اُن فقراء مہاجرین کے لیے کیا ہے جو فوت ہو چکے اور جو کی روٹی سے بھی سیر نہ ہوئے؟ حضرت خالد (رَضِيَ اللهُ تَعَالَى عَنْهُ) نے عرض کیا کہ ان کے لیے جنتِ فردوس ہے، حضرت عمر (رَضِيَ اللهُ تَعَالَى عَنْهُ) نے فرمایا: اگر وہ جنت پانے میں کامیاب ہو گئے ہیں اور ہم نے اس کے عوض اپنا حصہ یہاں دنیا میں لے لیا ہے تو ان کے اور ہمارے مرتبے میں بہت فرق ہے۔

منقول ہے کہ ایک دفعہ حضرت فاروق اعظم رَضِيَ اللهُ تَعَالَى عَنْهُ کو پیاس محسوس ہوئی، آپ (رَضِيَ اللهُ تَعَالَى عَنْهُ) نے ایک شخص سے پانی مانگا، اس شخص نے آپ (رَضِيَ اللهُ تَعَالَى عَنْهُ) کو ایک برتن دیا جس میں کھجوروں کا پانی تھا، جب آپ (رَضِيَ اللهُ تَعَالَى عَنْهُ) نے اس سے منہ لگایا تو اسے ٹھنڈا اور میٹھا پایا، آپ رُک گئے اور آہ کھینچی، اُس شخص نے کہا: خدا کی قسم! میں نے اسے میٹھا کرنے میں کوئی کمی نہیں چھوڑی، تو آپ (رَضِيَ اللهُ تَعَالَى عَنْهُ) نے فرمایا: اسی مٹھاس نے ہی تو مجھے اس کے

پینے سے باز رکھا اگر آخرت کا خیال نہ ہوتا تو ہم بھی تمہاری اس عیش و عشرت میں شریک ہوتے۔

دسویں آفت:

ضرورت سے زیادہ غذا استعمال کر کے جو ترکِ ادب کا اذیتکاب ہوتا ہے اس پر روزِ حشر مؤقف^(۱) میں روکا جائے گا، پوری طرح حساب لیا جائے گا اور ضرورت سے زائد غذا استعمال کرنے پر شرم و عار دلائی جائے گی اور ملامت کی جائے گی اور شہوات کی طلب پر کوسا جائے گا، دنیا کی حلال چیزوں کے استعمال کا حساب اور اتباعِ شہوات پر زجر و توبیخ کی جائے گی اور حرام پر عذاب اور اس کی زینت اختیار کرنے پر ہلاکت و بربادی پیش آئے گی۔

یہ دس آفات ہیں جن میں سے اہلِ نظر کے لیے مضرّت^(۲) میں صرف ایک بھی کافی ہے۔

اے عبادت میں کوشش کرنے والے! تجھ پر حرام اور حُظبہ کی غذا سے پرہیز کرنا ضروری ہے اور رزق کے معاملہ میں سخت احتیاط کی ضرورت ہے تاکہ دوزخ کے عذاب سے نجات رہے، اسی طرح ضرورت سے زیادہ حلال کے استعمال سے بھی اجتناب لازم ہے تاکہ بندہ کسی شر اور بُرائی میں مبتلا نہ ہو اور تاکہ قیامت کے دن حساب کے لیے محشر میں روک نہ لیا جائے۔

وَاللّٰهُ وَلِيُّ التَّوْفِیْقِ۔

سوال: جب حرام اور حُظبہ سے بچنا اتنا ضروری ہے تو ہمیں حرام و حُظبہ کے حکم اور اس کی حقیقت سے بھی پورے طور پر آگاہ کیجئے۔

①..... میدانِ محشر۔ ②..... نقصان پہچانے۔

جواب: میں کہتا ہوں: (اللہ تعالیٰ تیری عمر دراز کرے) کہ میں نے حرام و حُبوبہ کی تفصیلات پورے طور پر اپنی کتاب ”أسرار معاملات دین“ میں بیان کر دی ہیں اور کتاب ”إحياء العلوم“ میں بھی ان تفصیلات میں ایک مستقل باب لکھا ہے لیکن اس کتاب ”منہاج العابدین“ میں ہم چند ضروری کلمات لکھتے ہیں جن کو مُبتدِی (1) اور ضعیفُ العمل (2) شخص آسانی سے ذہن میں بٹھاسکے کیونکہ اس مختصر کتاب سے ہمارا مقصود یہی ہے کہ مُبتدِی کو خاص طور پر فائدہ ہو اور اسی طرح ہر طالبِ راہِ آخرت اس سے استفادہ کر سکے۔

بعض حکماء نے حرام کے متعلق یہ کہا ہے کہ ”كُلُّ مَا تَيَقَّنْتَ كَوْنَهُ مِلْكًا لِّلْغَيْرِ مِنْهِيَآ عَنْهُ فِي الشَّرْعِ فَهُوَ حَرَامٌ“ ہر وہ شے جس کے متعلق تجھے یقین ہو کہ یہ غیر کی ملک ہے اور بغیر اجازت شرع اس میں تصرف ناجائز ہے تو ایسی چیز حرام ہے لیکن اگر اس کا یقین نہ ہو بلکہ ظن غالب (3) ہو کہ یہ غیر کی ملک ہے تو ایسی چیز شُبہ والی چیز ہے۔

اور بعض نے حرام کے متعلق یہ کہا ہے کہ ”ہر وہ شے جس کے متعلق یقین ہو یا ظن غالب ہو کہ یہ غیر کی ہے تو اس کا استعمال حرام ہے کیونکہ شرع نے بہت احکام میں ظن غالب کو بھی یقین کے قائم مقام کیا ہے اور اگر کسی شے کے حرام یا حلال ہونے میں شک ہو اور اس کے جواز یا عدم جواز کی دونوں جانب برابر ہوں یہاں تک کہ تم اس حد تک شک میں پڑ جاؤ کہ حِلَّتْ و خُرْمَتْ کسی طرف کو تَرَجِيح نہ دے سکو تو یہ شُبہ کی غذا ہے کیونکہ اس میں یہ بھی شُبہ ہے کہ حرام ہو، لہذا ایسی غذا کا معاملہ

①..... تَصَوُّف کی ابتداء کرنے والا۔ ②..... عملی اعتبار سے کمزور۔ ③..... غالب گمان۔

مُشْتَبِه اور اس کا حال غیر واضح ہے، پھر جس کی حُرْمَت واضح ہے اس سے اجتناب فرض ہے اور جس کی حُرْمَت میں شبہ ہو اس سے پرہیز کرنا وَرَع اور تقویٰ ہے، ہمارے نزدیک ان دونوں اقوال میں سے اس دوسرے قول کو فَوْقِیَّت حاصل ہے۔

سوال: اس زمانے کے بادشاہوں کے انعامات و تحائف قبول کرنے کا کیا حکم ہے؟

جواب: اس مسئلہ میں علماء (رَحْمَتُہُمُ اللہ تَعَالٰی) کا اختلاف ہے، بعض کہتے ہیں کہ جس مال کا حرام ہونا یقینی نہیں اس کے لینے اور قبول کرنے میں حرج نہیں۔

اس کے برعکس بعض دوسرے علماء کرام (رَحْمَتُہُمُ اللہ تَعَالٰی) یہ فرماتے ہیں: جس مال کا حلال ہونا واضح اور یقینی نہ ہو اسے لینا اور قبول کرنا درست نہیں کیونکہ اس زمانے کے سَلَاطِین^(۱) کے پاس اَغْلَب^(۲) حرام مال ہوتا ہے ان کے پاس مالِ حلال یا تو بالکل نایاب ہے یا بالکل نادر ہے۔

اور علماء (رَحْمَتُہُمُ اللہ تَعَالٰی) کی تیسری جماعت یہ کہتی ہے کہ سَلَاطِینِ وقت کا مال غنی اور فقیر سب کے لیے قبول کرنا درست ہے جب کہ اس کے حرام ہونے کا یقین نہ ہو، اگر اس مال میں کوئی خرابی ہوگی تو اس کا گناہ دینے والے کے سر ہے، ان کی دلیل یہ ہے کہ

حضور نبی کریم صَلَّی اللہ تَعَالٰی عَلَیْہِ وَاٰلِہٖ وَسَلَّم نے حَاکِمِ اسْکَنْدَرِیَّہ مَقْوُوس کا ہَدِیَّہ قبول فرمایا۔^(۳) حالانکہ وہ غیر مسلم تھا۔

نیز حضور عَلَیْہِ الصَّلٰوۃُ وَالسَّلَام نے یہودِ مدینہ سے قرض مال لیا۔^(۴) حالانکہ

①..... حکمرانوں۔ ②..... زیادہ تر۔ ③..... المعجم الكبير، ۱۲/۴، حدیث: ۳۴۹۷۔

④..... سنن النسائی، کتاب البيوع، الرجل يشترى... الخ، ص ۷۴۱، حدیث: ۴۶۱۸۔

اللہ تعالیٰ نے قرآن کریم میں یہودیوں کے متعلق فرمایا:

أَكْلُونَ لِلسُّحْتِ ط (۱) یعنی یہود مدینہ انہما ذرّجے کے حرام خور ہیں۔

ان حضرات کی یہ دلیل بھی ہے کہ بہت صحابہ (رَضِيَ اللهُ تَعَالَى عَنْهُمْ) نے ظالم حُكَّام کا زمانہ پایا اور ان سے ہدیے تحفے وغیرہ قبول کرتے رہے، اس سلسلہ میں حضرت ابو ہریرہ، حضرت ابن عباس اور حضرت ابن عمر وَعَبِيْرُهُمْ (۲) رَضِيَ اللهُ تَعَالَى عَنْهُمْ کا نام پیش کیا جاسکتا ہے۔

اس کے برعکس دوسرے علماء (رَضِيَ اللهُ تَعَالَى عَنْهُمْ) یہ کہتے ہیں کہ ظالم حُكَّام سے مال قبول کرنا کسی غنی و فقیر کو درست و رَوَّاء نہیں کیونکہ ارتکاب ظلم کی وجہ سے ہی ان کا نام ظالم پڑ چکا ہے اور ان کا مال غالباً حرام ہی ہوتا ہے اور اعتباراً امرِ غالب کا ہوتا ہے لہذا ان کے مال سے اجتناب ضروری ہے۔

بعض دوسرے یہ کہتے ہیں کہ جس مال کی حُرْمَت یقینی نہ ہو اس کا استعمال فقیر کے لیے درست ہے، غنی کے لیے درست نہیں، ہاں اس صورت میں فقیر کے لیے لینا بھی درست نہیں جب کہ یقین ہو کہ یہ غَضَبُ شُدْهِ (۳) مال ہے، صرف اس نیت سے یہ مال لینا درست ہے کہ اس سے لے کر مالک کو دے۔

ان علماء (رَضِيَ اللهُ تَعَالَى عَنْهُمْ) نے یہ بھی کہا ہے کہ فقیر کے لیے سَلَامِیْنِ وقت کا مال قبول کرنا اور استعمال میں لانا درست اور رَوَّاء ہے کیونکہ وہ مال یا تو سلطان کا اپنا

①..... ترجمہ کنز الایمان: بڑے حرام خور۔ (پ ۶، المائدة: ۴۲)

②..... اور ان کے علاوہ اصحاب۔

③..... زبردستی قبضہ کیا گیا۔

ذاتی ہوگا تو اس کے قبول کرنے میں حرج نہیں، اور اگر مالِ فِئسی (۱) یا خراج (۲) یا
عُشُر (۳) کا ہو تو اس میں بھی شُرْءاً فقیر کا حق ہے، یوں ہی اہل علم بھی سَلَاطینِ وقت
کا دیا ہوا مال اپنے تَصَرُّف میں لاسکتے ہیں۔

حضرت علی مُرْتَضٰی كَرَّمَ اللّٰهُ وَجْهَهُ فرماتے ہیں:

جو شخص اسلام میں بخوشی داخل ہوا، پھر قرآنِ کریم کی تلاوت علانیہ کرتا ہو وہ
مسلمانوں کے بَيْتُ الْمَالِ (۴) سے سالانہ دو سو درہم لینے کا حق دار ہے۔
ایک روایت میں دو سو دینار آئے ہیں، اگر دنیا میں اسے نہیں ملے گا تو آخرت
میں لے گا۔

اور جب معاملہ یہ ہے تو فقیر اور عالم ایسے مال کے حقدار ہیں تو وہ اپنا حصہ لے
سکتے ہیں۔

بعض (۵) نے یہ بھی کہا ہے کہ اگر کسی کا مال غَصَب کے مال سے اس طرح رَل
مِل (۶) چکا ہو کہ تمیز مشکل ہو، یا کسی سلطان کے پاس غَصَب کا ایسا مال ہو جس کے

①..... وہ مال جو کفار سے بغیر جنگ کے حاصل ہو۔ (الموسوعة الفقهية، ۹/۵۳)

②..... زمین کا ٹیکس جو زمینوں سے لیا جاتا تھا۔ (الموسوعة الفقهية، ۹/۵۲)

③..... زمین سے نفع حاصل کرنے کی غرض سے اگائی جانے والی شے کی پیداوار پر جو زکوٰۃ ادا کی جاتی
ہے اسے عُشُر کہتے ہیں۔ (الفتاویٰ الہندیة، کتاب الزکوٰۃ، ۱/۱۸۵، ملخصاً)

④..... وہ مکان جس میں ایسا مال رکھا جائے جس کے مستحق تمام مسلمان ہوں کوئی خاص فرد اس کا
مالک نہ ہو۔ (الموسوعة الفقهية، ۸/۲۴۲)

⑤..... ترجمہ میں یہاں ”عطانے یہ بھی کہا“ تھا حالانکہ عربی نسخوں میں اس کے بجائے ”قالوا“ ہے
جس کا معنی ”بعض نے یہ بھی کہا“ بنتا ہے، لہذا اسے تبدیل کر دیا ہے۔ (علیہ)

⑥..... گھل مل۔

مالک اور مالک کی اولاد مرچکی ہو اور واپس کرنے کی کوئی صورت نہ ہو تو سلطان ایسے مال سے اسی صورت میں خلاصی پاسکتا ہے کہ اسے صدقہ کر دے، تو اس صورت میں یہ نہیں کہ اللہ اس سلطان کو صدقے کا حکم دے اور فقیر کو اس کے قبول کرنے سے منع کرے یا فقیر کو وہ مال قبول کرنے کی اجازت نہ دے حالانکہ وہ مال اس کے لیے حرام ہو تو ایسے مال میں فقیر کو لینے یا نہ لینے کا اختیار ہے۔

مگر ایسے مسائل میں علماء (رَحِمَهُمُ اللہ تَعَالٰی) کو تمام شقوق (۱) بیان کیے بغیر اور پوری تفصیل بیان کیے بغیر فتویٰ دینا جائز نہیں۔ اگر ہم اس کتاب میں یہاں اسی مسئلے کی تفصیل بیان کرنا شروع کر دیں تو ہم اپنے مقصد سے دور جا پڑیں گے، جو شخص اس کی پوری تفصیلات معلوم کرنے کا خواہش مند ہو وہ ہماری کتاب ”اِحْيَاءُ الْعُلُوم“ کے باب حلال و حرام کا مطالعہ کرے اس میں اس مسئلے کی پوری وضاحت مل جائے گی۔

سوال: اُمراء اور تاجروں کے تحفہ تحائف کا کیا حکم ہے؟ فقراء اور علماء کو ان کے ہدیے و تحفے قبول کرنے جائز ہیں یا نہیں؟ باوجودیکہ یہ لوگ حصول مال میں بے احتیاطی اور اس کی حِلَّت و حُرْمَت میں پوری غور و احتیاط سے کام نہیں لیتے اور اسی طرح عام دوستوں کے تحفے تحائف کا لینا درست ہے یا نہیں؟

جواب: جب کسی انسان کا ظاہر حال ٹھیک ہو اور اس میں کوئی شرعی خرابی معلوم نہ ہو تو ایسے شخص کا عَطِيَّة یا صدقہ قبول کرنے میں کوئی حرج نہیں اور اس طرح کی کھود گرید شرعی طور پر لازم نہیں کہ زمانہ بگڑ چکا ہے اور لوگوں میں حلال و حرام کا فرق

اُٹھ گیا ہے اس لیے شاید یہ صدقہ بھی حرام مال سے ہو کیونکہ ایسا خیال صدقہ دینے والے کے حق میں سُوءِ ظنی (۱) ہے جو درست نہیں بلکہ مسلمانوں کے متعلق نیک گمان رکھنے کا حکم ہے۔ پھر عطیات و صدقات کے بارے میں اصولی چیز یہ ہے کہ ہر چیز کے متعلق ایک شرعی حکم اور ظاہر شریعت کا فیصلہ ہوتا ہے دوسرا تقویٰ کا حکم اور اس کا حق۔

شرعی حکم تو یہ ہے کہ ہر وہ صدقہ یا عطیہ قبول کر لیا جائے جس کا ظاہر درست ہو اور اس کے بعد کوئی تفتیش نہ کی جائے، ہاں! اگر اس مال کے حرام یا غصب ہونے کا یقین ہو تو پھر لینا جائز نہیں۔

مگر تقویٰ یہ ہے کہ پوری تحقیق و تفتیش کے بغیر کسی سے قطعاً کوئی چیز نہ لی جائے اگر اس میں ذرہ بھی شبہ کا گمان ہو تو رد کر دیا جائے اس لیے کہ حضرت ابو بکر صدیق رَضِيَ اللهُ تَعَالَى عَنْهُ سے روایت ہے کہ

”إِنَّ غُلَامًا لَهُ آتَاهُ بَلْبَنٍ فَشَرِبَهُ فَقَالَ الْغُلَامُ كُنْتُ إِذَا جِئْتُ بِشَيْءٍ تَسَأَلُنِي عَنْهُ وَ لَمْ تَسَأَلْنِي عَنْ هَذَا اللَّبَنِ فَقَالَ وَ مَا قِصَّتُهُ فَقَالَ رَقِيتُ قَوْمًا فِي الْجَاهِلِيَّةِ فَأَعْطَوْنِي هَذَا فَتَقِيَاهُ أَبُو بَكْرٍ الصِّدِّيقِ رَضِيَ اللهُ تَعَالَى عَنْهُ وَ قَالَ اللَّهُمَّ هَذِهِ قُدْرَتِي فَمَا بَقِيَ فِي الْعُرُوقِ فَأَنْتَ حَسْبُهُ“ ایک دفعہ آپ (رَضِيَ اللهُ تَعَالَى عَنْهُ) کا غلام آپ کی خدمت میں دودھ لایا آپ نے اسے پی لیا، غلام نے عرض کی: میں پہلے جب بھی کوئی چیز آپ (رَضِيَ اللهُ تَعَالَى عَنْهُ) کے پاس لاتا تھا تو آپ اس کے متعلق دریافت فرمایا کرتے تھے لیکن اس دودھ کے متعلق آپ (رَضِيَ اللهُ تَعَالَى عَنْهُ) نے کوئی استفسار نہیں فرمایا۔ تو اس وقت آپ (رَضِيَ اللهُ

①..... بدگمانی۔

تَعَالَى عَنْهُ) نے پوچھا: یہ دودھ کیسا ہے؟ غلام نے جواب دیا کہ میں نے زمانہ جاہلیت میں ایک بیمار آدمی پر منترو پھونکا تھا جس کے معاوضے میں یہ دودھ آج انہوں نے دیا ہے۔ حضرت صدیق اکبر (رَضِيَ اللهُ تَعَالَى عَنْهُ) نے یہ سن کر اپنے خَلْق میں انگلی ڈالی اور اُسے قے کر دیا، قے کے بعد آپ (رَضِيَ اللهُ تَعَالَى عَنْهُ) نے نہایت عاجزی سے دربارِ الہی میں عرض کیا: ”اے میرے مولیٰ! جس پر میں قادر تھا وہ میں نے کر دیا، اس کا تھوڑا بہت حصہ جو رُگوں میں رہ گیا ہے وہ معاف فرمادے۔“

یہ روایت اس بات کی قوی دلیل ہے کہ تقویٰ پر نظر رکھنے والے ہر شخص کے لیے ضروری ہے کہ غذا کی پوری طرح چھان بین کرے اور پھر اسے استعمال میں لائے۔
سوال: تمہارے اس بیان سے ثابت ہوتا ہے کہ تقویٰ حکمِ شرع کے خلاف ہے؟
جواب: جاننا چاہیے کہ ظاہرِ شرع آسانی و سہولت پر مبنی ہے اسی لیے نبی صَلَّی اللهُ تَعَالَى عَلَيْهِ وَآلِهِ وَسَلَّمَ نے فرمایا:

”بُعِثْتُ بِالْحَنِيفِيَّةِ السَّمْحَةِ“⁽¹⁾ میں آسان اور ہر باطل سے جُدا مذہب دے کر

بھیجا گیا ہوں۔

اور تقویٰ شدت و احتیاط پر مبنی ہے، کہا گیا ہے کہ مُتَّقِي کا معاملہ دوسری ہزاروں پیچیدگیوں میں پھنسنے سے زیادہ سخت ہے، پھر یہ خیال نہ کرو کہ تقویٰ شرع سے کوئی علیحدہ چیز ہے بلکہ اصل میں دونوں ایک ہیں لیکن شرع کے حکم دو ہیں، ایک جواز کا حکم اور ایک احتیاط و اَفْضَلِيَّت کا حکم، جائز حکم کو حکمِ شرع اور اَفْضَل و زیادہ با احتیاط حکم کا نام تقویٰ ہے، تو یہ دونوں حکم ایک دوسرے سے جُدا ہونے کے باوجود اصل

①.....مسند امام احمد، ۳۰۳/۸، حدیث: ۲۲۳۵۴۔

میں ایک ہیں، اس فُزُق کو اچھی طرح ذہن نشین کر لیں۔

سوال: جب ہر شے کی تفتیش اور چھان بین ضروری ہے تو اس زمانہ میں کسی چیز کو بھی استعمال کرنا صاحبِ تقویٰ کے لیے مشکل اور فساد سے خالی نہیں حالانکہ ضروری چیزوں کا استعمال اس کے لیے لازمی ہے۔

جواب: جاننا چاہیے کہ تقویٰ ایک سخت راستہ ہے جو شخص اس پر چلنے کا ارادہ کرے اس کے لیے ضروری ہے کہ اپنے نفس اور دل کو مَصَائِبِ و مشکلات برداشت کرنے پر مضبوط کرے، ورنہ وہ تقویٰ کا راستہ طے نہیں کر سکتا۔ اسی وقت کے باعث بہت سے اہل تقویٰ اور مُتَقَدِّمِین صوفیاء (رَحْمَةُ اللهِ تَعَالَى عَلَيْهِم) (1) شہروں و آبادیوں کو چھوڑ کر گوہ لُبْنان (2) پر چلے گئے اور ساری عمر گھاس اور جنگلی پھل وغیرہ کھا کر گزاری جن میں کسی قسم کا شُبہ نہیں، تو تقویٰ کا مرتبہ حاصل کرنے کی جس میں ہمت ہو اُسے چاہیے کہ مشکلات و مَصَائِبِ اور حَوَادِث کو برداشت کرے اور آفات کے پیش آنے پر صبر کرے اور ان مُنْدَرَجَہ بالا حضرات کا طریقہ اختیار کرے لیکن جو لوگوں میں رہنے اور وہی چیزیں استعمال کرنے پر مجبور ہو جو وہ استعمال کرتے ہیں تو اسے چاہیے کہ اتنا قَلِیل استعمال کرے جتنا سخت ضرورت کے وقت مردار استعمال کرنے کی اجازت ہے صرف اسی قدر پر اِثْتِنَا کرے جس سے اللہ تعالیٰ کی عبادت قائم رکھ سکے اس قدر استعمال پر اُسے معذور (3) سمجھا جائے گا اور یہ اندازہ اس کے لیے مُضِر نہیں ہوگا اگرچہ اس میں کسی قسم کا شُبہ ہو، اس لیے حضرت حسن بصری رَحْمَةُ اللهِ تَعَالَى عَلَيْهِ نے فرمایا ہے کہ

①..... پہلے کے صوفیائے کرام رَحْمَتُهُمُ اللهُ السَّلَام۔ ②..... لُبْنان کے پہاڑ۔ ③..... مجبور۔

”فَسَدَّ السُّوقُ فَعَلَيْكُمْ بِالْقُوتِ“ (ترجمہ: چونکہ بازاروں میں حرام و حلال میں تمیز اٹھ چکی ہے اس لیے صرف ضروری روزی پر اکتفا کرنا لازم ہے۔

میں نے سنا ہے کہ حضرت وہب بن وَرْد (رَحْمَةُ اللَّهِ تَعَالَى عَلَيْهِ) ایک ایک یادو دو یا تین تین دن بھوکے رہتے تھے پھر ایک روٹی لیتے تھے اور دعا کرتے تھے:

”اللَّهُمَّ إِنَّكَ تَعْلَمُ وَ أَنِّي لَا أَقْوَى عَلَى الْعِبَادَةِ وَ أَحْسَى الضُّعْفَ وَ إِلَّا لَمْ أَكُلْهُ
اللَّهُمَّ إِنْ كَانَ فِيهِ شَيْءٌ مِنْ حَبَثٍ أَوْ حَرَامٍ فَلَا تُؤَاخِذْ نِيَّ بِهِ ثُمَّ يَبُلُ رَغِيْفَةً بِالْمَاءِ ثُمَّ
يَأْكُلُهَا“ اے اللہ! تو جانتا ہے کہ میں بغیر غذا کے تیری عبادت کی طاقت نہیں رکھتا اور مجھے کمزوری
کا ڈر ہے اگر ایسا نہ ہوتا تو میں یہ بھی نہ کھاتا۔ اے اللہ! اگر اس روٹی میں کوئی خرابی یا حرام ہو
تو مجھے اس کھانے پر نہ پکڑنا۔ یہ دعا کرنے کے بعد آپ (رَحْمَةُ اللَّهِ تَعَالَى عَلَيْهِ) روٹی کو پانی میں
بھگوتے تھے اور کھاتے تھے۔

میں کہتا ہوں کہ یہ دو طریقے اہل تقویٰ میں سب سے بلند تقویٰ والوں کے ہیں
لیکن جو لوگ ان سے تقویٰ میں کم ہیں ان کے لیے اپنی وسعت کے مطابق احتیاط
ضروری ہے، جتنی ان میں احتیاط ہوگی اسی قدر انہیں تقویٰ سے حصہ ملے گا۔ مشہور
مثال ہے کہ تم جتنی محنت و کوشش کرو گے اتنی ہی تمہیں اپنی مراد میں کامیابی ہوگی اور
اللہ تعالیٰ کسی نیک عمل کرنے والے کے عمل کو ضائع نہیں کرتا اور لوگ جو کچھ بھی کرتے
ہیں وہ سب کچھ جانتا ہے۔

سوال: مُنْذَرَجَةٌ بِالْأَبْيَانِ تو حرام چیزوں کے متعلق تھا، ذرا حلال کے متعلق بھی بیان
کردیتے تھے کہ کس حد تک اس کا استعمال فضول میں داخل نہیں اور کس حد پر جا کر وہ

فضول کے حکم میں داخل ہوتا ہے جس کے باعث روزِ قیامت بندے کو حساب کے لیے روکا جائے گا اور حساب لیا جائے گا، اور حلال کے استعمال کی مُسْتَحَب اور مناسب مقدار کیا ہے جو فضول میں داخل نہیں اور جس کا حساب وغیرہ نہیں ہوگا؟

جواب: مباح تین قسم ہے:

ایک وہ جو فخر، مباحات^(۱)، بڑائی اور نمائش کے طور پر استعمال کیا جائے ایسے استعمال کا ضرور قیامت کے دن حساب ہوگا اور اس کے حساب کے لیے ضرور وہاں روکا جائے گا اور استعمال کرنے والے کو ملامت اور شرم دلائی جائے گی، ایسا استعمال خدا تعالیٰ کو ناپسند اور بُرا ہے اور ایسا استعمال بندے کے دل میں بُرائی پیدا کرتا ہے یعنی فخر اور بڑائی وغیرہ جو عذابِ دوزخ کا باعث ہے اور اس طرح کے استعمال کا ارادہ مَعْصِیَت اور گناہ ہے کیونکہ اللہ تعالیٰ نے قرآن مجید میں ایک جگہ فرمایا ہے:

أَتَمَّا الْحَيَاةَ الدُّنْيَا لَعِبٌ وَ لَهْوٌ وَ زِينَةٌ دنیا کی زندگی تو محض کھیل کود، زینت و زیبائش،
 وَ تَفَاخُرٌ بَيْنَكُمْ وَ تَكَاثُرٌ فِي الْأَمْوَالِ مال و اولاد میں فخر و غرور اور اس میں کثرت
 وَالْأَوْلَادِ^(۲) چاہنے کا نام ہے۔

اور نبی کریم صَلَّی اللہُ عَلَیْہِ وَاٰلِہٖ وَسَلَّمَ کا ارشاد ہے:

”مَنْ طَلَبَ الدُّنْيَا حَلَالًا مُّبَاهِيًا مُكَاثِرًا مُفَاخِرًا مُرَائِيًا لَقِيَ اللہَ تَعَالَى وَ هُوَ عَلَیْہِ غَضَبَانٌ“^(۳) جو مباحات، بڑائی، فخر اور نمائش کی غرض سے حلال کی طلب کرے گا وہ قیامت

①.....شان و شوکت۔

②.....ترجمہ کنز الایمان: کہ دنیا کی زندگی تو نہیں مگر کھیل کود اور آرائش اور تمہارا آپس میں بڑائی مارنا اور مال اور اولاد میں ایک دوسرے پر زیادتی چاہنا۔ (پ ۲۷، الحدید: ۲۰)

③.....شعب الایمان، باب فی الزہد و قصر الامل، ۲۹۸/۷، حدیث: ۱۰۳۷۴، بد و ن لفظ ”مباحیا“۔

کے دن خدا کو اپنے اوپر (۱) غضب ناک پائے گا۔

تو مُنذَرَجَہ بالآیت وحدیث میں ایسے مقصد و ارادے پر وعید سنائی گئی ہے۔
مُباح کی دوسری قسم وہ ہے جس کا استعمال محض شہوت کے طور پر ہو، ایسا استعمال
بھی بُرا ہے جس پر روزِ قیامت جُنس (۲) وحساب ہوگا کیونکہ رب تعالیٰ کا فرمان ہے:
لَمْ تَسْأَلْنِي يَوْمَئِذٍ عَنِ النَّعِيمِ ﴿۳﴾ پھر تم سے ضرور نعمتوں کے متعلق سوال ہوگا۔

اور نبی کریم صَلَّی اللہُ تَعَالَى عَلَیْهِ وَسَلَّم نے فرمایا ہے: "وَحَلَالُهَا حِسَابٌ" (۴)
اور حلال کے استعمال پر روزِ قیامت حساب ہوگا۔

حلال و مُباح کی تیسری قسم یہ ہے کہ مجبوراً قدرِ ضرورت شے استعمال کی جائے،
جس سے رب تعالیٰ کی عبادت بجالائی جاسکے، اتنا اندازہ ہی بہتر، مُسْتَحَب اور
مناسب ہے، اتنے استعمال پر کوئی حساب و عذاب وغیرہ نہیں ہوگا بلکہ اتنا قَلِيل استعمال
ثواب اور مَدْح (۵) کا باعث ہے کیونکہ اللہ تعالیٰ فرماتا ہے:

أُولَئِكَ لَهُمْ نَصِيبٌ مِّمَّا كَسَبُوا ﴿۶﴾ ان لوگوں کے لیے حصہ ہے اس سے جو
انہوں نے کمایا۔

اور نبی کریم صَلَّی اللہُ تَعَالَى عَلَیْهِ وَالِہِ وَسَلَّم نے فرمایا:

①..... یہاں اللہ تعالیٰ کے لئے لفظ "غصہ" استعمال ہوا تھا، فتاویٰ رضویہ، جلد 26، صفحہ 457 پر اسے
منع لکھا ہے لہذا اسے حذف کر دیا ہے۔ (علیہ)

②..... جُنس یہ ہے کہ حساب لینے کے لیے جنت میں داخل ہونے سے روک دیا جائے گا۔

③..... ترجمہ کنز الایمان: پھر بے شک ضرور اس دن تم سے نعمتوں سے پُرسش ہوگی۔
(پ ۳۰، التکاثر: ۸)

④..... مسند الفردوس، باب المیم، ۲/۲۹۷، حدیث: ۶۲۳۹۔

⑤..... تعریف۔

⑥..... ترجمہ کنز الایمان: ایسوں کو ان کی کمائی سے بھاگ (حصہ) ہے۔ (پ ۲، البقرہ، ۲۰۲)

”مَنْ طَلَبَ الدُّنْيَا حَلَالًا اسْتِغْفَافًا عَنِ الْمَسْئَلَةِ وَ تَعَطُّفًا عَلَى جَارِهِ وَ سَعْيًا عَلَى عِيَالِهِ جَاءَ يَوْمَ الْقِيَامَةِ وَ وَجْهُهُ كَالْقَمَرِ لَيْلَةَ الْبَدْرِ“ (1) جس نے سوال سے بچنے کے لیے اور اپنے ہمسائے کی امداد کے لیے اور اپنے عیال کی پرورش کے لیے حلال دنیا طلب کی قیامت کے روز اس کا چہرہ چودھویں رات کے چاند کی طرح چمک رہا ہوگا۔

ایسے بندے کی یہ شان و فضیلت اس لیے ہے کہ اس کا قصد و ارادہ نیک اور خالص اللہ تعالیٰ کے لیے ہوتا ہے۔

سوال: وہ کیا شرائط ہیں جن کے ملحوظ رکھنے سے مباح کا استعمال خیر اور نیکی بن جاتا ہے؟

جواب: مباح اور حلال اشیاء کا استعمال دو شرطوں سے نیکی اور خیر بنتا ہے: ﴿۱﴾ ایک حال ﴿۲﴾ دوسرا قصد و ارادہ۔

حال سے مراد یہ ہے کہ حلال و مباح کو بوقتِ عذر و مجبوری استعمال کیا جائے، عذر اور مجبوری کی صورت یہ ہے کہ ایسا موقع ہو کہ اگر حلال کو استعمال میں نہ لایا جائے تو شرعاً گرفت ہو وہ اس طرح کہ مباح شے کے استعمال نہ کرنے کے باعث بدن اتنا لاغر ہو جائے کہ فرض، سنت یا نفل ادا نہ کر سکے، تو ایسی صورت میں مباح کا استعمال ترکِ مباح سے افضل ہے، اگرچہ دنیا کے مباحات کو بھی استعمال میں نہ لانا بہتر اور افضل ہے مگر عذر کی صورت میں استعمال ہی بہتر و افضل ہے۔

مقصد و ارادے سے مراد یہ ہے کہ حلال کے استعمال سے مقصود سفرِ آخرت کا توشہ تیار کرنا اور عبادتِ خداوندی کی قوت و استطاعت ہو، اس طرح کہ استعمال

①..... شعب الایمان، باب فی الزهد و قصر الامل، ۲۹۸/۷، حدیث: ۱۰۳۷۴۔

کے وقت دل میں یہ بات لائے کہ اگر میرا مقصود خدا تعالیٰ کی عبادت نہ ہوتا تو میں اس کو استعمال نہ کرتا، یہ اس کے استعمال کی دوسری وجہ ہے تو جس مباح کے استعمال میں یہ دونوں امر پائے جائیں گے ایسا استعمال مُسْتَحَب، نیکی اور خیر شمار ہوگا اور اگر کسی مقام پر حالتِ عذر تو ہو مگر مُنْذَرَجہ بالاقصد و ارادہ نہ ہو، یا قصد و ارادہ تو ہو مگر حالتِ عذر نہ ہو تو وہاں مباح کا استعمال نیکی یا مُسْتَحَب میں شمار نہیں ہوگا۔

پھر اس نیکی و ذرَجۃِ اِسْتِحْبَاب پر اِسْتِقَامَت کے لیے بصیرت اور نیک ارادے کی ضرورت ہے یعنی جب بھی حلال یا مباح شیء کو استعمال میں لانے لگے تو یہ قصد کر لے کہ میں عبادت کی قوت کی غرض سے اس کو استعمال کرنے لگا ہوں، اگر کہیں خدا نخواستہ اس قصد سے سہو^(۱) ہو جائے تو یاد آنے پر کر لے۔ ہمارے شیخ رَحْمَةُ اللّٰهِ تَعَالٰی عَلَیْہِ نے فرمایا ہے کہ یہاں تین اُمور ہو گئے جن کا اعتبار کرنا ضروری ہے، دو تو اس استعمال کو نیکی میں داخل کرنے کے لیے یعنی ارادہ اور حالتِ عذر اور تیسرا ہمیشہ اس قصد و ارادے کو اِسْتِقَامَت کے لیے ملحوظ رکھنا۔ اس کو اچھی طرح ذہن میں بٹھالو۔

سوال: حلال کا وہ استعمال جو شہرت کی غرض سے ہو کیا مَعْصِیَت اور باعثِ عذاب ہے یا نہیں؟ اور کیا حالتِ عذر میں مباح شے کا استعمال فرض و ضروری ہے یا نہیں؟

جواب: حالتِ عذر میں امرِ مباح کا استعمال اَفْضَل، خیر اور مُسْتَحَب ہے، فرض اور واجب نہیں اور محض نفسانی خواہش کی غرض سے جو استعمال ہو وہ بُرا اور ناپسندیدہ

ہے اور اس سے مُمَانَعَتٌ زَجْرٌ^(۱) وَاِسْتِحْبَابٌ^(۲) کے طور پر ہے، یہ مَعْصِيَتٌ یا عذاب کا باعث نہیں، ہاں روزِ قیامت اس کے حساب کے لیے بندے کو روکا جائے گا اور اسے ملامت کی جائے گی اور شرم دلائی جائے گی۔

سوال: یہ جُحُسٌ و حساب کیا چیزیں ہیں جن کا بندے کو سامنا کرنا پڑے گا؟

جواب: حساب یہ ہے کہ قیامت کے دن تم سے پوچھا جائے گا کہ تم نے یہ شے کس طرح حاصل کی اور اسے کہاں خرچ کیا اور کس نیت سے خرچ کیا؟ اور جُحُسٌ یہ ہے کہ حساب لینے کے لیے جنت میں داخل ہونے سے روک دیا جائے گا اور یہ جُحُسٌ میدانِ مَحْشَرٌ میں ہوگا جب تمام مخلوق پر دہشت چھائی ہوگی اور لوگ تنگی اور پیاس کی حالت میں کھڑے ہوں گے اور یہ بہت بڑی آزمائش کا وقت ہوگا۔

سوال: جب اللہ تعالیٰ نے حلال کے استعمال کی ہمیں اجازت دی ہے تو یہ ملامت اور شرم دلانا کیوں ہوگا؟

جواب: یہ ملامت اور عار دلانا ترکِ ادب کی وجہ سے ہوگا، جیسے وہ شخص جو بادشاہ کے دسترخوان پر بیٹھے اور ادب کو ملحوظ نہ رکھے تو اسے ملامت کی جاتی ہے اور شرم دلائی جاتی ہے، اگرچہ وہ طعام اس کے لیے مُباح اور جائز ہوتا ہے۔ مختصر یہ کہ اللہ تعالیٰ نے بندے کو عبادت اور بندگی کے لیے پیدا فرمایا ہے اس لیے بندے پر لازم ہے کہ ہر اعتبار سے اس کا بندہ اور خادم^(۳) رہے اور ہر فعل کو خدا کی مرضی کے مطابق کرے، اگر وہ عبادت یا اس کی رضا کا خیال نہ رکھے بلکہ اپنی شہوت کی پیروی کرے اور اپنے رب کی عبادت و بندگی سے رُوْغْرُودَانِ^(۴) ہو جائے حالانکہ اس میں رب

①..... تنبیہ۔ ②..... بہتر ہونے۔ ③..... اطاعت کرنے والا۔ ④..... منہ پھرنے والا۔

کی بندگی و عبادت کی طاقت بھی موجود ہو، کوئی عذر مانع نہ ہو، اور یہ دنیا ہے بھی عبادت اور خدمت (۱) کی جگہ تو جو شخص ان تمام چیزوں کے ہوتے ہوئے شہوت کی پیروی کرے وہ ضرور اپنے مالک و مولیٰ کی طرف سے ملامت و عار کا سزاوار ہوتا ہے۔

وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

یہی تھا وہ مضمون جو ہم نے اس کتاب میں اصلاحِ نفس کے متعلق بیان کرنا تھا اس لیے اس مضمون کو اپنے ذہنوں میں محفوظ کرو اور اس پر عمل کرو، اِنْ شَاءَ اللَّهُ تعالیٰ دونوں جہان میں خیر کثیر کے مالک بن جاؤ گے۔

فَاللَّهُ وَلِيُّ الْمُؤْمِنِينَ وَ التَّوْفِيقُ بِفَضْلِهِ

فصل

تو اے عزیز! تجھ پر لازم ہے کہ اس طویل اور سخت گھائی کو عبور کرنے میں پوری کوشش صرف کرے کیونکہ اسے عبور کرنا زیادہ مشکل اور محنت طلب ہے، اور یہ گھائی فتنوں سے لبریز ہے کیونکہ جو بھی راہِ حق سے مُنْحَرِف ہو کر ہلاک و تباہ ہوا ہے وہ دنیا یا مخلوق سے میل جول یا نفس یا شیطان کی وجہ سے ہی ہوا ہے اور ہم نے اپنی کتب ”اِحْيَاءُ الْعُلُومِ“، ”کِتَابُ الْأَسْرَارِ“ اور ”الْقُرْبَانِيَّةُ إِلَى اللَّهِ“ وغیرہ میں اس قسم کے واقعات و مسائل تحریر کیے ہیں جو اس گھائی کو عبور کرنے میں کافی مدد دیتے ہیں۔

اور اس کتاب میں میرا مقصود یہ تھا کہ اللہ تعالیٰ مجھے مُعَالَجَةَ نَفْسِ (۲) کے راز

اور میری اصلاح اور میرے ذریعہ اصلاح کے طریقوں سے آگاہ کر دے اس لیے

②..... نفس کے علاج۔

①..... اطاعت۔

میں نے اس کتاب میں مختصر مگر تمام معانی کے جامع نکتوں پر ہی اِثْتِفا کیا ہے، جو شخص بھی ان میں غور کرے گا وہ انہیں کافی پائے گا اور یہ نفس نکتے اِنْ شَاءَ اللّٰهُ تَعَالٰی ضرور اسے راہِ حق کی طرف رہنمائی کریں گے۔

اور یہ فُضْل دُنْیَا، مَخْلُوق، نَفْس اور شَیْطَان سے خَلَا صِی دینے والے نکتوں کے ساتھ مخصوص ہے، تو اے عزیز! عَلَاقِ دُنْیَا (۱) سے حَذْر کرنا (۲) اور زُہْد اختیار کرنا تجھ پر لازم اور ضروری ہے کیونکہ تو تین حال سے خالی نہیں:

﴿۱﴾ یا تو تو صَاحِبِ بَصِیْرَت اور صَاحِبِ عَقْلِ ہے تو تیرے لیے یہی کافی ہے کہ دُنْیَا اللّٰهُ تَعَالٰی کی دُشْمَن ہے اور اللّٰهُ تَعَالٰی تیرا دوست اور حَبِیْب ہے اور یہ کہ دُنْیَا تیری عَقْل کو مُنْتَشِر کرنے والی ہے حالانکہ عَقْل ہی انسان کا اَصْل جو ہر (۳) ہے۔

﴿۲﴾ اور یا تو صَاحِبِ ہِمّت اور عِبَادت میں کوشش کرنے والے لوگوں میں سے ہے تو تیرے لیے یہی کافی ہے کہ دُنْیَا اپنی نَحْوَسْت میں اس حد تک پہنچ چکی ہے کہ وہ عِبَادت کے ارادے سے باز رکھتی ہے اور اس کی فکر تجھے بندگی و اَعْمَالِ خَیْر سے روکتی ہے، جب دُنْیَا کی فکر باعثِ رُکاوٹ ہے تو خود دُنْیَا کس قَدْر رُکاوٹ کا باعث ہوگی۔

﴿۳﴾ اور یا تو اہلِ غَفْلَت میں سے ہے یعنی تجھ میں کھائِق کو دیکھنے کی بصیرت نہیں اور نہ تجھ میں اَعْمَالِ خَیْر بجا لانے کی ہِمّت ہے، اس صورت میں تیرے لیے یہی کافی ہے کہ تجھے ایک دن اس دُنْیَا سے جدا ہونا پڑے گا، یا یہ دُنْیَا تجھ سے اچانک جدا ہو جائے گی، جیسا کہ حضرت حَسَن بَصْرِی رَحْمَةُ اللّٰهِ تَعَالٰی عَلَیْہِ نے فرمایا ہے:

”اِنْ بَقِیَتْ لَكَ الدُّنْیَا لَمْ تَبْقَ لَهَا فَاثْمٌ فَاثْمَةٌ اِذَا لَكَ فِی طَلْبِهَا وَ اِنْفَاقِ الْعُمْرِ الْعَزِیْزِ
 ①..... دُنْیَا سے تعلق رکھنے والی چیزوں۔ ②..... بچنا۔ ③..... خوبی۔

عَلَيْهَا“ اگر دنیا تیرے لیے باقی رہے گی تو اس کے لیے باقی نہیں رہے گا، اس لیے طلبِ دنیا میں کیا فائدہ یا اپنی عمر عزیز اس کی طلب میں ضائع کرنے سے کیا حاصل؟
ایک عربی شاعر نے کیا خوب فرمایا ہے:

(۱) هَبِ الدُّنْيَا تُسَاقِ إِلَيْكَ عَفْوًا أَلَيْسَ مَصِيرُ ذَاكَ إِلَى زَوَالٍ

(۲) فَمَا تَرْجُوا بِعَيْشٍ لَيْسَ يَبْقَى وَ شَيْئًا قَدْ تَغَيَّرَهُ اللَّيَالِي

(۳) وَمَا دُنْيَاكَ إِلَّا مِثْلَ ظِلِّ أَظْلَمَكَ ثُمَّ أَذْنٌ بِإِرْتِحَالِ

(۱) مان لیا کہ دنیا وافر (۱) مقدار میں تیری طرف کھینچی چلی آ رہی ہے لیکن کیا یہ ایک دن فنا نہیں ہوگی؟

(۲) تجھے اس عیش سے حقیقی خوشی کی امید کیا ہو سکتی ہے جو چند دن کے بعد فنا ہو جائے گی اور جس کا آرام عنقریب تکلیف اور رنج میں تبدیل ہو جائے گا۔

(۳) اس دنیا کی مثال بالکل سائے جیسی ہے جس میں تو ذرا آرام کرتا ہے اور پھر وہ سایہ وہاں سے زائل ہو جاتا ہے۔

تو عقل مند کو ہرگز مناسب نہیں کہ اس دنیا کے دھوکے میں آئے، ایک عربی شاعر نے بالکل درست کہا ہے:

أَضْعَاكَ نَوْمٌ أَوْ كَظَلِّ زَائِلٍ إِنَّ اللَّيْلَ بِمِثْلِهَا لَا يُخَدَعُ

ترجمہ: دنیا خواب کی طرح ہے یا زائل اور فنا ہو جانے والے سائے کی طرح اور بے شک عقل مند ایسی ناپائیدار اور فانی شے سے دھوکا نہیں کھاتا۔

ابلیس کے شر سے بچنا ضروری ہے

باقی رہا شیطان، تو اس کے شر سے اپنے آپ کو محفوظ رکھنے کے لیے صرف

①..... بہت زیادہ۔

یہی دلیل کافی ہے کہ اللہ تعالیٰ نے اپنے نبی صلی اللہ تعالیٰ علیہ وسلم کو فرمایا:

وَقُلْ رَبِّ أَعُوذُ بِكَ مِنْ هَمَزَاتِ الشَّيْطَانِ ﴿۹۷﴾ وَأَعُوذُ بِكَ رَبِّ أَنْ يَحْضُرُونِ ﴿۹۸﴾ (۱)

اے میرے رب! دعا کے طور پر) یوں کہہ

اے میرے رب! میں شیاطین کے وساوس

سے تیرے پاس ہی پناہ لیتا ہوں اور اے

میرے رب! میں اس بات سے بھی تیرے

پاس ہی پناہ لیتا ہوں کہ شیاطین میرے

پاس آئیں۔

تو حضور علیہ الصلوٰۃ والسلام جو سب سے بہتر، سب سے زیادہ عالم، سب

سے زیادہ عقلمند اور اللہ تعالیٰ کے ہاں سب سے زیادہ بلند رتبہ والے ہیں وہ اس چیز

کے محتاج ہیں کہ شیطان سے پناہ مانگیں۔ تُوْتُوْ جَوْجِهَاتٍ، عُيُوبٍ اور غفلت کا مجموعہ

ہے شیطان سے پناہ مانگنے کا محتاج نہیں؟ ضرور محتاج ہے اور سخت محتاج ہے۔

لوگوں سے میل جول کی مذمت

لیکن لوگوں سے میل جول کا معاملہ، تو اس کی قباحت (۲) کے ثبوت کو صرف

یہی کافی ہے کہ اگر تو ان سے میل جول کرے گا اور ان کی خواہشات کی پیروی

کرے گا تو گناہ گار ہو جائے گا اور اپنی آخرت کے معاملے کو خراب کر دے گا اور

اگر ان کی خواہشات کی مخالفت کرے گا تو ان کی اذیتوں اور زیادتیوں سے رنجیدہ

۱..... ترجمہ کنز الایمان: اور تم عرض کرو کہ اے میرے رب تیری پناہ شیاطین کے وساوس سے

اور اے میرے رب تیری پناہ کہ وہ میرے پاس آئیں۔ (پ ۱۸، المؤمنون: ۹۷-۹۸)

۲..... خرابی۔

ہوگا، اور تیری دنیا کی زندگی مُکَدَّر (۱) ہو جائے گی پھر ان سے یہ بھی بَعِید نہیں کہ وہ تیرے جانی دشمن بن جائیں اور اس طرح تو ان کے فتنے میں مبتلا ہو جائے اور اگر تو ان سے میل جول اچھا رکھے گا تو وہ تیری مَدَح اور تعظیم کریں گے اور کوئی بَعِید نہیں کہ اس طرح تو عَجَب (۲) اور خود ستائی (۳) کے فتنے میں مبتلا ہو جائے اور اگر وہ تیری مَدَمَّت اور بُرائی کریں گے اور تجھے حقیر و ذلیل خیال کریں گے تو اس صورت میں تو کبھی غمناک ہوگا اور کبھی ناجائز غصہ کرے گا اور یہ مَدَح (۴) یا مَدَمَّت دونوں ہلاک کرنے والی آفتیں ہیں۔

پھر تم ذرا یہ تو یاد کرو کہ جب تمہیں قبر میں دفن ہوئے صرف تین یوم ہوں گے تو تجھے بالکل بھلا دیں گے وہاں صرف خدا تعالیٰ کی ذات ہی موجود ہوگی تو کیا یہ واضح نقصان نہیں کہ تو ایسے لوگوں کے ساتھ بیٹھ کر اپنے عزیز وقت کو ضائع کر دے جن سے نہ تجھے وفا کی اُمید ہے اور جن کے ساتھ نہ زیادہ دیر تو نے رہنا ہے اور اپنے پیارے رب کی خدمت (۵) و طاعت کو تڑک کر دے جس کی طرف آخر تو نے رُجوع کرنا ہے مرنے کے بعد صرف وہی ہمیشہ کے لئے تیرا ساتھ دے گا اور حقیقت میں سب کا وہی حاجت رُو ہے اور ہر بات میں صرف اسی پر بھروسہ ہونا چاہیے اور ہر حال میں ہر شدت و مشکل کے وقت اسی کی طرف رُجوع کرنا چاہیے وہ اکیلا ہے کوئی اس کا شریک نہیں۔

اے عاجز انسان! میری ان باتوں اور نصیحتوں کو غور سے سُن، شاید تجھے اللہ

①..... خراب۔ ②..... خود پسندی۔ ③..... اپنی تعریف خود کرنے۔

④..... تعریف۔ ⑤..... عبادت۔

تعالیٰ اپنی مہربانی سے راہ ہدایت دکھادے اور اللہ تعالیٰ ہی ہدایت کا مالک ہے۔

مَدَمَّتْ نَفْسٌ كَابِيَانِ

نفس کے بُرا ہونے کا یہی ثبوت کافی ہے کہ جو تو شب و روز اس کے حالات اس کے بُرے ارادے اور اس کے خلاف شَرَعِ اُمُور کے ارتکاب کا مُشَاهَدَہ کر رہا ہے، یہ نفس شہوت کے وقت حیوان جیسے افعال کرتا ہے، غصے کے وقت دَرِنْدَہ بن جاتا ہے اور مصیبت و تکلیف کے وقت چھوٹے بچے کی طرح آہ و زاری کرتا ہے اور آرام و آسائش کے وقت فرعون بن جاتا ہے، جب بھوکا ہوتا ہے تو پاگل ہو جاتا ہے اور جب سیر ہوتا ہے تو سرکش بن جاتا ہے، اگر تو اسے سیر کرے تو سرکشی کرتا ہے اور اگر بھوکا رکھے تو چیختا ہے اور بے صبری کا مظاہرہ کرتا ہے یہ بِعَيْنِہِ اسی طرح ہے جیسا کہ ایک شاعر نے کہا ہے:

كِحَمَارِ السُّوءِ اِنْ اَشْبَعْتَهُ رَمَحَ النَّاسَ وَاِنْ جَاعَ نَهَقُ
(یہ نفس منحوس گدھے کی مانند ہے جو سیری کی حالت میں خُرْمَشْتِی میں آ کر لوگوں کو پامال کرتا ہے اور جب بھوکا ہوتا ہے تو ہانکتا ہے۔)

بعض صَالِحِينَ (رَحِمَهُمُ اللّٰهُ الْمُبِينِ) نے بالکل درست فرمایا ہے کہ

”اِنْ مِنْ رَدَاةٍ هَذِهِ النَّفْسِ وَجَهْلِهَا بِحَيْثُ اِذَا هَمَّتْ بِمَعْصِيَةٍ اَوْ اَنْبَعَثَتْ لِشَهْوَةٍ فَنَهَيْتَهَا اَوْ تَشَفَّعْتَ اِلَيْهَا بِاللّٰهِ سُبْحَانَهُ ثُمَّ بِرَسُولِهِ عَلَيْهِ السَّلَامُ وَبِحَمِيْعِ اَنْبِيَآئِهِ وَبِكِتَابِهِ وَبِحَمِيْعِ السَّلَفِ الصَّالِحِ مِنْ عِبَادِهِ وَتَعَرَّضَ عَلَيْهَا الْمَوْتُ وَالْقَبْرُ وَالْقِيَامَةُ وَالْحِنَّةُ وَالنَّارُ لَا تُعْطَى الْاِنْقِيَادَ وَلَا تَتْرُكُ الشَّهْوَةَ ثُمَّ اِنْ اسْتَقْبَلْتَهَا بِمَنْعٍ رَغِيْفٍ

تَسْكُنُ وَ تَتْرُكُ شَهْوَتَهَا لَتَعْلَمُ حِسَّتَهَا وَ جَهْلَهَا“ اس نفسِ خبیث کی زحمت (۱) اور جہالت کا یہ عالم ہے کہ جب کسی گناہ کا قصد کرے یا شہوت پر اٹھ کھڑا ہو تو اسے روکنے کی کوشش کرے یا خدا، رسول، تمام انبیاء (عَلَيْهِمُ السَّلَام)، کلامِ مجید یا تمام سلفِ صالحین کا واسطہ پیش کرے یا اس کے سامنے موت، قبر، قیامت، جنت اور دوزخ تک پیش کرے تب بھی گناہ سے باز نہیں آئے گا اور اپنی شہوت کو ترک نہیں کرے گا پھر اگر ایک روٹی کھا کر دوسری سے اسے روکے تاکہ یہ ٹھہرے اور طعام کی حرص کو چھوڑ دے تو تجھے اس کی کمینگی اور جہالت کا اندازہ ہو جائے گا۔ اس لئے اے عزیز! اس سے غفلت نہ کرنا کیونکہ اس کے متعلق اللہ تعالیٰ نے فرمایا ہے جو اس کی حقیقت سب سے بہتر جانتا ہے:

إِنَّ النَّفْسَ لَأَمَّارَةٌ بِالسُّوءِ (۲) بیشک نفس ہمیشہ بُرائی ہی کا حکم دیتا ہے۔

حضرت احمد بن اڑقم بلخی رَحْمَةُ اللّٰهِ تَعَالٰی عَلَیْهِ سے منقول ہے کہ ایک دفعہ میرے نفس نے جہاد میں شریک ہونے پر مجھے مجبور کیا۔ میں نے دل میں کہا: سُبْحَانَ اللّٰهِ! قرآن میں تو آیا ہے کہ نفس بُرائی کی ترغیب دیتا ہے اور میرا نفس مجھے نیک کام کی ترغیب دے ایسا ہرگز نہیں ہو سکتا بلکہ اس کا اصل مقصد یہ ہے کہ لوگوں سے میل جول کر کے تنہائی اور گوشہ نشینی کی وحشت کو دور کرے اور لوگوں سے خلط ملط ہو کر راحت حاصل کرے اور ان کے سامنے اپنی گوشہ نشینی اور بُزُرگی کا چرچا کر کے اپنی تعظیم اور اپنا احترام و اکرام کرائے چنانچہ میں نے نفس کو جواب دیا کہ میں ہرگز تجھے آبادی میں نہیں لے جاؤں گا اور کسی جان پہچان کی جگہ تجھے نہیں لے جاؤں گا تو وہ

①..... کمینگی۔

②..... ترجمہ کنز الایمان: بیشک نفس تو بُرائی کا بڑا حکم دینے والا ہے۔ (پ ۱۳، یوسف: ۵۳)

اس جواب پر راضی ہو گیا لیکن مجھے پھر ظن^(۱) ہوا کہ یہ اپنے خلاف بات پر کیسے رضا مند ہو سکتا ہے اور میں نے اپنے دل میں کہا کہ خدا کا کلام سچا ہے (کہ نفس بُرائی کی طرف ہی جاتا ہے) تو میں نے اسے کہا: ”میں دشمن سے جہاد و قتال کرنے کو تیار ہوں لیکن میرا اولین دشمن تو ہے اس لیے پہلے مقابلہ اور مُقَاتَلَه^(۲) تجھ سے ہو گا میرے اس جواب پر بھی نفس نے بُرا نہ منایا، میں نے چند اشیاء اور شمار کیں جو اس کے خلاف تھیں لیکن وہ اس پر بھی بَرُ اَفْرُو وُخْتَه^(۳) نہ ہوا، میں دل میں حیران ہوا اور دَر بارِ اِیْرِدِی^(۴) میں مُلْتَجِحِی^(۵) ہوا کہ اے باری تعالیٰ! میں نفس کو بہر حال جھوٹا سمجھتا ہوں اور تجھے سچا، مجھے اس کی اصل حقیقت بتا، تو مُگَا شَفَه^(۶) میں میں نے سنا کہ نفس کہہ رہا تھا:

”اے احمد! تو مجھے ہر روز شہوتوں سے روک کر قتل کرتا ہے اور ہر بات میں میری مخالفت کر کے تو مجھے تنگ اور پریشان کرتا ہے اور میرے اس قتل اور تکلیف کا کسی کو پتہ نہیں ہوتا اگر تو جہاد میں شرکت کرے گا تو صرف ایک بار ہی مجھے قتل کرے گا بعد میں مجھے تجھ سے ہمیشہ کے لیے نجات مل جائے گی اور میں لوگوں میں اس بات کا چرچا کروں گا کہ احمد نے شہادت کا ذرّہ پایا اس طرح میرا چرچا ہو گا اور مجھے ہی شَرَف حاصل ہو گا۔“

امام احمد بن اَزْ قَم (رَحْمَةُ اللّٰهِ تَعَالٰی عَلَیْهِ) فرماتے ہیں کہ اس کے اس جواب سے میں نے تَبَیُّہ^(۷) کر لیا کہ ہرگز جہاد میں شرکت نہیں کروں گا چنانچہ میں نے اس

- ①..... گمان۔ ②..... لڑنا۔ ③..... غصہ۔ ④..... خدا کی بارگاہ۔
 ⑤..... دعا گو۔ ⑥..... حالتِ کشف۔ ⑦..... پختہ ارادہ۔

سال جہاد میں شرکت نہ کی۔

اے عزیز! ذرا غور کر کہ نفس کتنا دھوکا باز اور مکار ہے کہ بَعْدَ الْمَوْتِ (1) بھی تیرے اعمالِ حَسَنَہ کو ریاء کے ذریعہ ضائع کرتا ہے، ایک عَرَبی شاعر نے بہت ہی اچھا کہا ہے:

تَوَقَّ نَفْسَكَ لَا تَأْمَنُ عَوَائِلَهَا فَالْنَّفْسُ أَخْبَثُ مِنْ سَبْعِينَ شَيْطَانًا
ترجمہ: اپنے نفس کی عیاریوں سے بچ اور اس کی دھوکا بازیوں سے بے خوف نہ ہو کیونکہ نفس کی خباثت ستر شیطانوں کی خباثت سے بھی زیادہ ہے۔

اس لیے اس دھوکا باز، گناہوں میں مبتلا کرنے والے نفسِ خبیث سے چوکنا رہ اور ہر وقت اور ہر حال میں اپنے دل کو اس کی مخالفت پر مضبوط رکھ ان شاء اللہ تعالیٰ ایسا کرنے سے تو اس کی آفات سے محفوظ رہے گا اور تجھے رَاہِ صَوَابِ (2) نصیب ہوگا پھر اے عزیز! تجھ پر لازم ہے کہ اسے شہوات و گناہوں سے باز رکھنے کے لیے تقویٰ کی لگام دے اس لگام کے سوا اس کا کوئی علاج نہیں۔

اے عزیز! تو جان کہ میں نفس کو گناہوں سے باز رکھنے کا ایک نفسِ قاعدہ بیان کرتا ہوں وہ یہ ہے کہ

عبادتِ دو قسم ہے: ایک مَأْمُورَاتِ (یعنی جن کے کرنے کا حکم ہے)، دوسرے مَنہیَّاتِ (یعنی وہ چیزیں جن سے بچنا ضروری ہے) اور مَأْمُورَاتِ کے بجالانے اور مَنہیَّاتِ سے اجتناب کے مجموعے کا نام تقویٰ ہے۔

لیکن مَنہیَّاتِ سے بچنا ہر حال میں بندے کیلئے افضل، زیادہ باعثِ حفاظت،

①..... موت کے بعد۔

②..... درست راستہ۔

زیادہ بہتر اور اعلیٰ ہے، مامُورَات کے مقابلے میں اس پہلو کی اہمیت زیادہ ہے اسی لیے مُجَاهِدہ و ریاضت کے مُبْتَدِی شروع شروع میں مامُورَات پر زیادہ زور دیتے ہیں وہ دن کو روزہ سے ہوتے ہیں اور رات کو نُؤُ افل میں کھڑے رہتے ہیں وَغَيْرَ ذٰلِكَ (1)۔

اور مُنْتَهٰی (2) و اہل بَصِيْرَت حضرات مُنْهِيَّات سے اِجْتِنَاب کی زیادہ پابندی کرتے ہیں چنانچہ وہ اپنے دلوں کو غَيْرُ اللّٰہ کے خیال سے محفوظ رکھنے کی کوشش کرتے ہیں، اپنے شکموں کو ضرورت سے زائد خوراک سے محفوظ رکھتے ہیں، اپنی زبانوں کو لَغْوِيَّات اور بے ہودہ گفتگو سے بچاتے ہیں اور اپنی نظروں کو لَا يَعْْنِيٰ حِيْزُوں سے بچاتے ہیں اسی لیے عابد ثانی نے (حضرت سَيِّدُنا) یونس عابِد (عَلَيْهِ السَّلَام) کو کہا (اور ان عابدوں کی کل تعداد سات تھی) کہ

”اے یونس (عَلَيْهِ السَّلَام)! بعض لوگ وہ ہیں جن کو سب سے زیادہ پیار نمازوں سے ہے، چنانچہ وہ نماز پر کسی اور عمل کو ترجیح نہیں دیتے، وہ عبادت کے سُنُوْن ہیں، وہ پوری طرح صِدْق و تَوَكُّل پر قائم رہتے ہیں اور ہر وقت دربارِ خداوندی میں تَضَرُّع (3) و دعا میں مشغول رہتے ہیں اور بعض وہ ہیں جنہیں سب سے زیادہ روزہ سے محبت ہے چنانچہ وہ روزہ پر کسی اور عمل کو ترجیح نہیں دیتے اور بعض وہ ہیں جو صَدَقہ کو سب سے زیادہ عزیز خیال کرتے ہیں، اے یونس! میں تجھے ان تینوں: نماز، روزہ اور صَدَقہ کی تفسیر بتاتا ہوں کہ ان سے مراد کیا ہے؟

①..... اور اس کے علاوہ۔ ②..... کمال۔ ③..... گریہ و زاری۔

تو نماز سے مراد یہ ہے کہ تو ہمیشہ تکالیف و مصائب پیش آنے پر صبر کی نماز ادا کرتا رہے اور ہمیشہ احکام خداوندی کی بجا آوری میں قائم رہے۔
روزہ سے مراد یہ ہے کہ تو ہر بُرائی سے اپنے آپ کو روکے رکھے اور صدقہ سے مراد یہ ہے کہ تیری طرف سے کسی کو اذیت اور تکلیف نہ پہنچے کیونکہ تو اس سے اعلیٰ شے کا صدقہ نہیں کر سکتا، کسی کو اذیت نہ دینا ہی بہت بڑا صدقہ ہے اور سب سے زیادہ پاکیزہ فعل ہے۔

مُنذَرَجہ بالا بیان سے جب تجھ پر روشن ہو گیا کہ منہیات (۱) سے بچنا زیادہ اہم اور اس کی رعایت اور کوشش زیادہ اُوّلیٰ و مناسب ہے تو اگر تجھے دونوں قسم کی عبادت (اوامر) (۲) کی بجا آوری اور منہیات سے اجتناب حاصل ہو جائے اور تو دونوں کا پابند ہو جائے تو تو عبادت کے معاملے میں کمال تک پہنچ گیا اور تیری مراد حاصل ہو گئی اور آفات سے محفوظ ہو گیا اور اصل غنیمت تیرے ہاتھ آ گئی۔

اور اگر دونوں قسم کی عبادت تجھے حاصل نہ ہو سکے تو چاہیے کہ تو جانبِ اجتناب (۳) کو اختیار کرے یہ جانب اختیار کرنے سے تو معاصی اور گناہ سے تو سالم اور محفوظ رہے گا اور اگر تو یہ جانب اختیار نہ کرے اور گناہوں و بُرائیوں سے نہ بچے تو ساری رات نوافل ادا کرنے دن کو روزہ رکھنے اور دیگر مُستَحَبُّ امور میں مشغول ہونے سے تجھ کو کوئی فائدہ نہیں پہنچے گا، تیری یہ شب بیداری کی مشقتیں بے سود ہوں گی کیونکہ گناہوں اور بُرائیوں سے اجتناب نہ کرنے کی وجہ سے تیری نیکیاں ساتھ ساتھ برباد

①..... جن امور سے منع کیا گیا ہے۔

②..... جن امور کو کرنے کا کہا گیا ہے۔

③..... گناہوں سے بچنے کی جانب۔

اور ضائع ہوتی جائیں گی اور دن کو روزہ رکھ کر جب تو غیبت، کذب (۱) اور دوسری بے ہودہ گفتگو سے پرہیز نہ کرے گا تو تیرے اس روزے کا کیا فائدہ پہنچے گا۔

حضرت ابن عباس رَضِيَ اللهُ تَعَالَى عَنْهُمَا سے کسی نے پوچھا کہ ان دو آدمیوں میں افضل کون ہے ایک وہ جو نیکیاں بھی زیادہ کرے اور گناہ بھی زیادہ کرے، دوسرا وہ جو نیکیاں بھی کم کرے اور گناہ بھی کم کرے؟ آپ (رَضِيَ اللهُ تَعَالَى عَنْهُ) نے جواب دیا کہ دونوں برابر ہیں۔

ہم نے یہ جو کہا ہے کہ زیادہ نیکیاں کرنے کے بجائے گناہوں سے بچنا زیادہ ضروری اور اہم ہے تو اس کی مثال مریض کی سی ہے کہ اس کے علاج کے دو پہلو ہیں: ایک پہلو مریض کو دوا دینا، دوسرا پہلو مریض کا مُضر چیزوں سے پرہیز کرنا، تو اگر دونوں چیزیں مریض کے لیے حاصل ہو جائیں تو بیمار جلد صحت مند اور تندرست ہو جائے گا اور اگر دونوں پہلو موجود نہ ہوں تو جانپ پرہیز اولیٰ و افضل ہے اور ایسی دوا قطعاً کوئی فائدہ نہیں دیتی جس کے ساتھ بد پرہیزی کو بھی رَوَا رکھا جائے لیکن دوا نہ ہو مگر پرہیز ہو تو یہ ضرور مفید ہے، نبی کریم صَلَّى اللهُ تَعَالَى عَلَيْهِ وَسَلَّمَ کا ارشاد ہے:

”أَصْلُ كُلِّ دَاءٍ الْحِمِيَةُ“ (۲) ہر بیماری کے علاج کی اصل پرہیز ہے۔

حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) کے ارشاد کا مطلب یہ ہے کہ پرہیز بجائے خود ایک بہترین علاج ہے اس کے ہوتے ہوئے کسی اور علاج کی ضرورت نہیں پڑتی، اسی لیے سنا گیا ہے کہ ہندوستان کے لوگوں کے نزدیک بیمار کا سب سے بڑا اور اعلیٰ

①..... جھوٹ۔

②..... المدخل، طب الايدان والرقى الوارة، ۲/۳۲۴۔

علاج بیمار کو کھانے پینے اور کام کاج سے پرہیز کرانا ہے، ان کے ہاں صرف پرہیز سے ہی عموماً مریض تندرست اور صحت یاب ہو جاتا ہے۔

ہمارے اس مُنْدَرَجہ بالا بیان سے تجھ پر روشن اور واضح ہو گیا کہ تقویٰ ہی اصل جوہر اور نجاتِ آخرت کا ذریعہ ہے، انسانوں میں مٹی کی لوگوں کا درجہ ہی سب سے اونچا اور بلند ہے، اس لیے اے عزیز! تجھ پر لازم ہے کہ اپنے اندر تقویٰ پیدا کرنے کے لیے پوری کوشش اور مکمل جدوجہد کرے۔ وَاللّٰهُ سُبْحٰنَهُ وَاَلَيْهِ التَّوْفِيْقُ بِرَحْمَةِ

گیہوں کا دانہ توڑنے کا اخروی نقصان

منقول ہے کہ ایک شخص کو بعد وفات کسی نے خواب میں دیکھ کر پوچھا: مَا فَعَلَ اللّٰهُ بِكَ؟ یعنی اللہ عَزَّوَجَلَّ نے آپ کے ساتھ کیا معاملہ فرمایا؟ کہا: اللہ عَزَّوَجَلَّ نے مجھے بخش دیا لیکن حساب و کتاب ہوا یہاں تک کہ اس دن کے بارے میں بھی مجھ سے پوچھ گچھ ہوئی جس روز میں روزے سے تھا اور اپنے ایک دوست کی دکان پر بیٹھا ہوا تھا جب انظار کا وقت ہوا تو میں نے گیہوں کی ایک بوری میں سے گیہوں کا ایک دانہ اٹھا لیا اور اس کو توڑ کر کھانا ہی چاہتا تھا کہ ایک دم مجھے احساس ہوا کہ یہ دانہ میرا نہیں چنانچہ میں نے اُسے جہاں سے اٹھایا تھا فوراً اسی جگہ ڈال دیا اور اس کا بھی حساب لیا گیا یہاں تک کہ اس پر ائے گیہوں کے توڑے جانے کے نقصان کے بقدر میری نیکیاں مجھ سے لی گئیں۔ (غیبت کی تباہ

کاریاں، ص ۱۲۳ بحوالہ مرقاة المفاتیح، کتاب الادب، باب الرفق والحياء... الخ، ۸/۱۱۱، تحت

الحديث: (۵۰۸۳)

فصل

پھر تجھ پر چار اعضاء کی نگہداشت بھی لازم اور ضروری ہے کیونکہ جسم میں یہی چار عضو بڑے اور اہم ہیں:

آنکھ کی حفاظت

اول آنکھ، اس کی نگہداشت اس لیے ضروری اور لازمی ہے کہ دین و دنیا کے کاموں کا دار و مدار دل پر ہے اور دل کی خرابی اور اس میں وسوسے وغیرہ اکثر و بیشتر آنکھ کی وجہ ہی سے پیدا ہوتے ہیں اسی لیے حضرت علی رضی اللہ تعالیٰ عنہ نے فرمایا ہے کہ

جو شخص اپنی آنکھ کی حفاظت نہیں کرتا اس کا دل بے قیمت ہوتا ہے یعنی اس میں کوئی کمال یا نور وغیرہ نہیں آسکتا۔

زبان کی حفاظت

دوسرا عضو زبان، اس کی حفاظت اور نگہداشت اس لیے ضروری اور اہم ہے کہ تمہاری عبادت و طاعت کا نفع، پھل اور صلہ اسی کی نگہداشت سے وابستہ ہے اور عبادت میں وسوسے عبادت کا ضائع اور خراب ہونا بھی اکثر اسی زبان کے باعث ہوتا ہے کیونکہ بناوٹ اور سجا کر گفتگو اور غیبت وغیرہ اگرچہ ایک لفظ ہی ہو تیری سال کی بلکہ پندرہ سال کی عبادت و ریاضت کو تباہ اور برباد کر دیتی ہے، اسی لیے بعض بزرگوں (رَحْمَهُمُ اللّٰهُ تَعَالٰی) نے فرمایا ہے کہ

مَا شَيْءٌ أَحَقُّ بِطُولِ السَّحْنِ مِنَ اللِّسَانِ (1) سب سے زیادہ جس چیز کو قید و بند

①..... شعب الایمان، الباب الرابع و الثلاثون فی حفظ اللسان، ۲۰۹/۴، رقم: ۵۰۰۳۔

میں رکھنا ضروری ہے وہ زبان ہے۔

مروی ہے کہ سات عابدوں میں سے ایک عابد نے کہا: اے یونس (عَلَيْهِ السَّلَام)! جو لوگ پوری محنت اور کوشش سے عبادت میں مشغول رہتے ہیں ان کو عبادت پر جو استقامت نصیب ہوتی ہے وہ زبان کی پوری طرح نگہداشت کا نتیجہ ہے۔ پھر اس عابد نے کہا: حَفِظْ زَبَانَ (1) سے زیادہ پسندیدہ تیرے نزدیک کوئی چیز نہیں ہونی چاہیے کیونکہ دل کو ہر قسم کے وسوسوں سے پاک رکھنے کا ذریعہ یہی ہے۔

پھر تو ذرا زندگی کے وہ قیمتی لمحات تو یاد کر جو تو نے بیہودہ اور لغو گفتگو میں ضائع کیے ہیں اگر تو ان عزیز لمحات میں توبہ و استغفار کرتا تو شاید کسی نیک گھڑی میں تیری توبہ قبول ہو جاتی اور تیرے گناہ بخش دیئے جاتے اور تجھے نفع ہوتا، یا ان لمحات میں ”لَا إِلَهَ إِلَّا اللَّهُ“ کا ورد کرتا رہتا تو تجھے بے حساب اجر و ثواب ملتا، یا ان لمحات میں یہ دعا کرتا: ”اے اللہ! میں تجھ سے عافیت اور سلامتی کا سوال کرتا ہوں۔“ شاید کسی مبارک ساعت میں یہ الفاظ تیرے منہ سے نکلتے اور تیری دعا قبول ہو جاتی، اس طرح تو دنیا و آخرت کی آفات سے نجات پا جاتا، تو کیا لغو اور بے ہودہ کلام میں لمحاتِ زندگی کو ضائع کرنا واضح اور بین (2) خسارہ نہیں؟ ان اوقات میں اگر زبان کو اُوَراد و وظائف میں مشغول رکھتا تو بڑے بڑے فائدے حاصل ہوتے اور اپنے نفس اور وقت کو فضول کاموں میں نہ لگا، تا کہ روزِ قیامت تجھے ملامت نہ ہو اور میدانِ محشر میں حساب کے لیے زیادہ دیر نہ رُکنا پڑے، اس مضمون کو ایک شاعر نے اچھے پیرائے میں ادا کیا ہے:

1..... زبان کی حفاظت۔

2..... ظاہر۔

وَإِذَا مَا هَمَمْتَ بِالنُّطْقِ فِي الْبَاطِلِ فَاجْعَلْ مَكَانَهُ تَسْبِيحًا
 جب تو زبان سے کوئی باطل بات کہنے کا قصد کرے تو اس باطل سے زبان کو روک اور اس کی
 جگہ خدا کی تسبیح کر۔

پیٹ کی حفاظت

تیسرا عضو جس کی حفاظت اور نگہداشت ضروری ہے وہ پیٹ ہے، اس کی
 نگہداشت اس واسطے ضروری ہے کہ بندہ دنیا میں عبادت کے لیے آیا ہے اور غذا
 عمل کے لیے بَمَنْزِلِ بَيْحٍ اور پانی کے ہے جیسا تَحْمٍ اور جس تَنَاسُبٍ سے اسے
 پانی دیا جائے گا ویسا ہی بیچ اُگے گا اور جب تَحْمٍ خراب ہو تو اس سے کھیتی اچھی
 نہیں ہوگی بلکہ ایسے بیچ سے یہ خطرہ ہے کہ شاید وہ تیری زمین ہی ہمیشہ کے لیے
 خراب کر دے اور آئندہ زراعت کے قابل نہ رہے اسی لیے حضرت معروف گزنی
 رَحْمَةُ اللَّهِ تَعَالَى عَلَيْهِ نے فرمایا ہے:

”إِذَا صُمْتَ فَانظُرْ عَلَى آيِ شَيْءٍ تُفْطِرُ وَ عِنْدَ مَنْ تُفْطِرُ وَ طَعَامَ مَنْ تَأْكُلُ
 فَكَمْ مِنْ يَأْكُلُ أَكْلَةً فَيَنْقَلِبُ قَلْبُهُ عَمَّا كَانَ عَلَيْهِ فَلَا يَعُودُ إِلَى حَالِهِ أَبَدًا وَ كَمْ مِنْ
 أَكْلَةٍ حَرَمَتْ قِيَامَ لَيْلَةٍ وَ كَمْ مِنْ نَظْرَةٍ مَنَعَتْ قِرَاءَةَ سُورَةٍ وَإِنَّ الْعَبْدَ لِيَأْكُلُ أَكْلَةً
 فَيُحْرَمُ بِهَا قِيَامَ سَنَةٍ۔ جب تو روزے رکھے تو اس بات کا خیال رکھ کہ کس چیز سے اسے
 افطار کرتا ہے اور کس کے پاس افطار کرتا ہے اور کس کے کھانے سے افطار کرتا ہے کیونکہ
 بہت دفعہ ایسا ہوتا ہے کہ صرف ایک خراب لقمے سے دل کی کیفیت خراب ہو جاتی ہے اور پھر
 ساری عمر وہ اپنی اصلی حالت پر نہیں آسکتا اور بہت دفعہ ایسا ہوتا ہے کہ صرف ایک خراب لقمہ

پیٹ میں جانے سے ایک سال تک نمازِ قہجہ ادا کرنے سے انسان محروم ہو جاتا ہے اور بہت دفعہ ایسا ہوتا ہے کہ صرف ایک دفعہ بد نظر دیکھنے سے بندہ ایک عرصہ تک تلاوتِ قرآنِ پاک سے محروم ہو جاتا ہے، اور بندہ کبھی ایسا قہجہ کھا لیتا ہے کہ جس کے سبب ایک سال تک عبادت سے محروم ہو جاتا ہے۔

اس لیے اے عزیز! اگر تو اصلاحِ قلب اور توفیقِ عبادت چاہتا ہے تو تجھ پر لازم ہے کہ اپنی غذا کے بارے میں سخت احتیاط کرے، یہ اصل غذا کے متعلق حکم ہے پھر اس میں دَرَجَةُ اسْتِحْبَابِ پر نگاہ رکھنا بھی ضروری ہے ورنہ تو غذا اٹھانے والا تُثُو بن جائے گا اور ابْنُ الْوَقْتِ^(۱) ہو جائے گا کیونکہ ہمیں یقین ہے بلکہ ہم نے کئی بار مُشَاهَدَہ کیا ہے پیٹ بھر کر کھانے سے عبادت قَطْعًا نہیں ہو سکتی اور اگر نفس کو مجبور کر کے اور حیلے بہانے سے عبادت کی طرف لگایا بھی جائے تو ایسی عبادت میں بالکل لذت و حلاوت نہیں ہوتی اسی لیے بعض صالحین (رَحِمَهُمُ اللَّهُ الْمُنِينِ) نے فرمایا ہے:

”لَا تَطْمَعُ فِي حَلَاوَةِ الْعِبَادَةِ مَعَ كَثْرَةِ الْأَكْلِ وَ أَى نُورٍ فِي نَفْسٍ بِلَا عِبَادَةٍ وَ فِي عِبَادَةٍ بِلَا لَذَّةٍ وَ حَلَاوَةٍ“ اگر تو پیٹ بھر کے کھانے کا عادی ہے تو حلاوتِ عبادت کی اُمید نہ رکھ اور دل میں بغیر عبادت نور کیسے آ سکتا ہے یا اس عبادت سے بھی کیسے نور آ سکتا ہے جو بے لذت اور بے ذوق ہے۔

اسی لیے حضرت ابراہیم بن اڈہم رَحِمَهُ اللَّهُ عَلَيْهِ نے فرمایا ہے کہ میں کوہِ لُبْنَانِ

①..... زمانہ کا غلام۔

میں بہت سے اہل اللہ کی صحبت میں رہا ہوں ان میں سے ہر ایک مجھے یہی وصیت کیا کرتا تھا کہ اے ابراہیم! جب تو اہل دنیا کے پاس جائے تو ان کو ان چار باتوں کی نصیحت کرنا:

﴿۱﴾ جو پیٹ بھر کر کھائے گا اسے عبادت میں لذت نصیب نہیں ہوگی۔

﴿۲﴾ جو زیادہ سوئے گا اس کی عمر میں برکت نہیں ہوگی۔

﴿۳﴾ جو لوگوں کی خوشنودی چاہے وہ اللہ کی خوشنودی سے ناامید ہو جائے۔

﴿۴﴾ جو غیبت اور فضول گوئی زیادہ کرے گا وہ دین اسلام پر نہیں مرے گا۔

حضرت سہیل بن عبد اللہ شتریری رَحْمَةُ اللهِ عَلَيْهِ نے فرمایا ہے کہ تمام نیکیاں انہی چار باتوں میں بند ہیں:

﴿۱﴾ شکم کو خالی رکھنا ﴿۲﴾ خاموشی ﴿۳﴾ مخلوق سے کنارہ کشی اور ﴿۴﴾ شب بیداری۔

بعض صالحین (رَحْمَتُهُمُ اللهُ الْمُبِين) نے فرمایا ہے کہ ”الْجَوْعُ رَأْسُ مَالِنَا“ بھوک ہمارا سرمایہ ہے۔

اس قول کے معنی یہ ہیں کہ ہمیں جو فراغت، سلامتی، عبادت، حلاوت، علم اور عمل نافع وغیرہ نصیب ہوتا ہے وہ سب بھوک کے سبب اور صبر کی برکت سے ہوتا ہے۔

دل کی حفاظت

چوتھا عضو جس کی حفاظت اور نگہداشت از حد ضروری ہے وہ دل ہے کیونکہ

یہ تمام جسم کا اصل ہے، چنانچہ اگر تیرا دل خراب ہو تو تیرے تمام اعضاء خراب ہوں گے اور اگر تو اس کی اصلاح کر لے تو باقی سب اعضاء کی اصلاح ہو جائے گی کیونکہ دل درخت کے تنے کی مانند ہے اور باقی اعضاء شاخوں کی طرح اور شاخوں کی اصلاح یا خرابی درخت کے تنے پر موقوف ہے تو اگر تیری آنکھ، زبان، پیٹ وغیرہ درست ہوں تو اس کا مطلب یہ ہے کہ تیرا دل درست اور اصلاح یافتہ ہے اور اگر آنکھ، زبان، شکم وغیرہ گناہوں کی طرف راغب ہوں تو سمجھ لے کر تیرا دل خراب ہے۔

پھر تجھے یقین کرنا چاہیے کہ دل کا فساد زیادہ اور سنگین ہے اس لیے اصلاح قلب کی طرف پوری توجہ دے تاکہ تمام اعضاء کی اصلاح ہو جائے اور تاکہ تو روحانی راحت محسوس کرے۔

پھر قلب کی اصلاح نہایت مشکل اور دشوار ہے کیونکہ اس کی خرابی خطرات و وساوس پر مبنی ہے جن کا پیدا ہونا بندے کے اختیار میں نہیں، اس لیے اس کی اصلاح میں پوری ہوشیاری، بیداری اور بہت زیادہ جد و جہد کی ضرورت ہے، انہی وجوہات کی بنا پر اصحاب مجاہدہ و ریاضت اصلاح قلب کو زیادہ دشوار خیال کرتے ہیں اور ارباب بصیرت اس کی اصلاح کا زیادہ اہتمام کرتے ہیں، چنانچہ حضرت بایزید بسطامی رَحْمَةُ اللهِ عَلَيْهِ سے منقول ہے کہ آپ نے فرمایا:

”عَالَحْتُ قَلْبِي عَشْرًا وَ لِسَانِي عَشْرًا وَ نَفْسِي عَشْرًا فَكَانَ قَلْبِي أَصْعَبَ

الثَّلَاثَةِ“ میں نے اپنے دل، زبان اور نفس کی اصلاح پر دس دس برس صرف کیے، ان میں دل

کی اصلاح مجھے سب سے زیادہ دشوار معلوم ہوئی۔

پھر اصلاحِ قلب کے سلسلے میں چار اُمور جو ہم پیچھے ذکر کر آئے ہیں یعنی لمبی اُمیدوں، اَعْمال میں جلد بازی، حَسَد اور تَكْبُر سے بچنا اور اخْتِراز (۱) کرنا لازم ہے۔

اس مقام پر ان چار اُمور سے اجتناب کرنے کی تَخْصِیص ہم نے اس لیے کی ہے کہ اگرچہ عام لوگ بھی ان اُمور میں مبتلا ہیں مگر عبادت گزار لوگ خاص طور پر ان میں مبتلا ہیں اس لیے یہ چار اُمور زیادہ قَبیح اور بُرے ہیں، ایسا عام ہوتا ہے کہ عبادت کرنے والا کسی لمبی اُمید میں مبتلا رہتا ہے اور وہ اسے ایک اچھی نیت خیال کر رہا ہوتا ہے اور آخِرُ الْأَمْرِ وہ اس کے باعث عمل میں سستی اور کاہلی میں گرفتار ہو جاتا ہے اور کبھی ایسا ہوتا ہے کہ وہ بلند رتبہ حاصل کرنے میں جلد بازی سے کام لیتا ہے اور جلد حاصل نہ ہونے کے باعث ہمیشہ کے لیے اس کا دل سرد پڑ جاتا ہے اور بعض دفعہ کسی بزرگ سے دعا کراتا ہے مگر جلد قبول نہ ہونے کے باعث اس سے بھی ملول (۲) ہوتا ہے یا بعض دفعہ کسی کے حق میں بددعا کرتا ہے اور بعد میں پشیمان رہتا ہے اور بعض دفعہ اپنے ہم عمروں سے مال اولاد وغیرہ پر حَسَد کرتا ہے اور بعض اوقات آفتِ حَسَد میں گرفتار ہو کر ایسے ایسے قَبیح اور بُرے افعال کر گزرتا ہے جن کے کرنے کی ایک فاسق و فاجر آدمی کو بھی جُرْأَت نہیں ہوتی، اسی بنا پر حضرت

سفیان ثوری رَحْمَةُ اللَّهِ تَعَالَى عَلَيْهِ نے فرمایا ہے کہ

②..... غمگین۔

①..... کنارہ کشی۔

”مجھے اپنی جان کے متعلق سب سے زیادہ خطرہ علماء اور عبادت گزار لوگوں سے ہے۔“ لوگوں نے آپ (رَحْمَةُ اللَّهِ تَعَالَى عَلَيْهِ) کی اس بات کو بُرا منایا، تو آپ (رَحْمَةُ اللَّهِ تَعَالَى عَلَيْهِ) نے جواب دیا: ”یہ بات میں نے اپنی طرف سے نہیں کہی بلکہ یہ حضرت ابراہیم نَحْيِي رَحْمَةُ اللَّهِ تَعَالَى عَلَيْهِ نے فرمایا ہے۔“ (1)

اور حضرت عطاء (رَحْمَةُ اللَّهِ تَعَالَى عَلَيْهِ) سے مروی ہے کہ ایک دفعہ حضرت سفیان ثَوْرِي رَحْمَةُ اللَّهِ تَعَالَى عَلَيْهِ نے مجھے کہا: عبادت گزار لوگوں سے خطرے میں رہو اور ان کی طرح مجھ سے بھی خطرے میں رہو، کیونکہ بسا اوقات میں ایک انار کے متعلق کہوں گا یہ بیٹھا ہے، دوسرا کہے گا نہیں یہ تڑش (2) ہے، اسی معمولی بات سے ہمارا تکرار بڑھ جائے گا اور کوئی بعید نہیں کہ ایک دوسرے کے قتل تک نوبت پہنچ جائے۔ (3)

اور حضرت مالک بن دینار رَحْمَةُ اللَّهِ تَعَالَى عَلَيْهِ فرماتے ہیں کہ میں عبادت گزار لوگوں کی گواہی دوسروں کے حق میں تو قبول کرنے کو تیار ہوں لیکن ان کے اپنے اندر ایک دوسرے کے متعلق ان کی شہادت قبول کرنے کو تیار نہیں ہوں کیونکہ میں نے انہیں ایک دوسرے کے متعلق حسد سے بھرا ہوا پایا ہے۔ (4)

مذکور ہے کہ حضرت فضیل رَحْمَةُ اللَّهِ تَعَالَى عَلَيْهِ نے اپنے لڑکے کو فرمایا کہ مجھے عبادت گزار اور رسمی صوفیوں سے دور کوئی مکان خرید دے کیونکہ مجھے اس قوم میں رہنے

①..... فیض القدير للمناوی، حرف الهمزة، ۱۰۳/۲۔

②..... کھٹا۔

③..... فیض القدير للمناوی، حرف الهمزة، ۱۰۳/۲۔

④..... المحالسة و جواهر العلم، الجزء الحادی والعشرون، ۹۵/۳، رقم: ۲۹۶۸۔

سے کیا فائدہ جو میری لغزش دیکھ کر اس کا چرچا کریں اور مجھے آرام و آسائش میں دیکھ کر حسد کریں۔ (۱)

تم نے خود بھی دیکھا ہوگا کہ خشک عابد اور رسمی صوفی تکبر سے پیش آتے ہیں، دوسروں کو حقیر خیال کرتے ہیں، تکبر کی وجہ سے اپنے رُخسارے کو ٹیڑھا رکھتے ہیں اور لوگوں سے منہ بٹورے رکھتے ہیں، گویا کہ دو رکعت نماز زیادہ پڑھ کر لوگوں پر احسان کرتے ہیں یا شاید انہیں دوزخ سے نجات اور جنت کے داخلے کا سرٹیفکیٹ مل چکا ہے، یا ان کو یقین ہو چکا ہے کہ صرف ہم ہی نیک بخت ہیں، باقی سب لوگ بد بخت اور شقی ہیں پھر وہ ان تمام بُرائیوں کے ہوتے ہوئے لباسِ عاجز اور مُتَوَاضِع لوگوں جیسا پہنتے ہیں جیسے صوف وغیرہ اور بناوٹ سے خموشی اور کمزوری کا اظہار کرتے ہیں حالانکہ ایسے لباس اور خموشی وغیرہ کا تکبر اور غرور سے کیا تعلق بلکہ یہ چیزیں تو تکبر اور غرور کے مُنافی ہیں لیکن ان اندھوں کو سمجھ نہیں۔

مذکور ہے کہ ایک دفعہ فَرَقْد سَنَجِحی حضرت حَسَن رَضِيَ اللهُ تَعَالَى عَنْهُ کے پاس آیا وہ اس وقت ایک دَرُوبِشَانَه گودڑی پہنے ہوئے تھا اور حضرت نیا جوڑا پہنے ہوئے تھے، وہ بار بار حضرت حَسَن (رَضِيَ اللهُ تَعَالَى عَنْهُ) کے کپڑوں کو دیکھتا تھا اور ہاتھ لگاتا تھا، آپ نے فرمایا: تو بار بار میرے لباس کو کیا دیکھتا ہے سُن لے! میرا لباس اہل جنت کا لباس ہے اور تیرا لباس دوزخیوں کا لباس ہے۔ حضرت حَسَن (رَضِيَ اللهُ تَعَالَى عَنْهُ) نے فرمایا: مجھ تک بات پہنچی ہے کہ اکثر اہل دوزخ گودڑی پہنے ہوں گے پھر حضرت

①..... فیض القدير للمناوی، حرف الهمزة، ۲/۱۰۳۔

حسن (رَضِيَ اللهُ تَعَالَى عَنْهُ) نے فرمایا: ان لوگوں نے کپڑوں میں توڑ بھا اختیار کیا ہے مگر سینوں میں تکبر اور غرور کو جگہ دے رکھی ہے، قسم خدا کی خوش پوش (۱) مگر صاف دل لوگ رسمی گوڈڑی پہننے والوں سے ہزار درجے بہتر ہیں۔ (۲)

حضرت ذوالثنون مِصْرِي رَحِمَهُ اللهُ تَعَالَى کے مندرجہ ذیل اشعار بھی اسی مضمون کی طرف اشارہ کرتے ہیں:

(۱) تَصَوَّفَ فَازْدَهَى بِالصُّوفِ جَهْلًا وَبَعْضُ النَّاسِ يَلْبُسُهُ مَجَانَهُ

(۲) يُرِيكَ مَهَانَةً وَ يُرِيكَ كِبْرًا وَ لَيْسَ الْكِبْرُ مِنْ شَكْلِ الْمَهَانَةِ

(۳) تَصَوَّفَ كَيْ يُقَالَ لَهُ أَمِينٌ وَ مَا مَعْنَى تَصَوُّفِهِ الْإِمَانَةُ

(۴) وَ لَمْ يُرِدِ الْإِلَهَ بِهِ وَ لَكِنْ أَرَادَ بِهِ الطَّرِيقَ إِلَى الْخِيَانَةِ

ترجمہ: (۱) بعض لوگ صوفیوں کا سا لباس پہنتے ہیں اور اڑ راہِ جہالت دوسروں کو نظر کھارت سے دیکھتے ہیں اور بعض لوگ توفُضول ہی صوف کا لباس پہنتے ہیں۔

(۲) ایسے جاہل صوفی دوسروں کے سامنے اپنے آپ کو کمزور و ناتواں ظاہر کرتے ہیں اور دوسروں کو تکبر سے دیکھتے ہیں حالانکہ عاجزی کرنے والوں میں تکبر نہیں ہوتا۔

(۳) ایسے صوفی یہ لباس صرف اس غرض سے پہنتے ہیں تاکہ عوام انہیں امین اور نیک خیال کریں مگر درحقیقت ان کی اس صوفیائی کا مقصد نیکی اور شرافت نہیں ہوتا۔

(۴) درویشانہ لباس سے انہیں خوشنودی خدا مقصود نہیں ہوتی بلکہ وہ اس طرح عوام کو دھوکا دہی اور ان کے ساتھ خیانت کی راہ ہموار کرتے ہیں۔

①..... اچھے کپڑے پہنے ہوئے۔ ②..... فیض القدیر للمناوی، حرف الهمزة، ۱۰۳/۲۔

تو اے عزیز! تو ان چار مُہلکات سے بچ خاص کر تکبر سے اس لیے کہ دوسری تین آفتیں تو ایسی آفتیں ہیں جن سے تو صرف گناہ اور نافرمانی میں مبتلا ہوگا مگر تکبر ایسا خطرناک مرض ہے جو بسا اوقات انسان کو کفر اور گمراہی تک پہنچا دیتا ہے۔ تکبر کے سلسلے میں تو ابلیس اور اس کی گمراہی کو ہرگز نہ بھول، اس کی گمراہی کا آغاز اسی سے ہوا کہ اس نے تکبر کیا اور خدا کے حکم کا انکار کیا، اور اللہ ہی کی دُرگاہ بیکس پناہ میں دعا کرنی چاہیے کہ ہمیں اپنے فضل سے ہر گمراہی اور لغزش سے بچائے۔

فصل

خلاصہ یہ ہے کہ جب تو عقل و دانش سے دیکھے گا تو تجھے معلوم ہو جائے گا کہ دنیا فانی ہے اور اس میں مشغول ہونے کا نقصان نفع سے زیادہ ہے اور دنیا میں پیش آنے والی پریشانیاں اس کی راحت سے زیادہ ہیں، جیسے حصولِ دنیا کے لئے جسم کو تھکاؤ، الٹا اور دل کا اُمور دنیا میں گرفتار رہنا اور پھر آخرت میں ہر چیز کا حساب اور ایسا دردناک عذاب جس کے برداشت کی تجھ میں ہرگز طاقت نہیں۔

تو جب تجھے اچھی طرح معلوم ہو گیا کہ دنیا اور سامانِ دنیا میں خسارہ ہی خسارہ ہے تو تجھ پر لازم ہے کہ اس کی چیزیں صرف اسی قدر استعمال میں لائے جس سے خدا تعالیٰ کی عبادت بجا لاتا رہے اور نعمتیں اور لذتیں حاصل کرنے کے لیے ہمیشہ رہنے والی جنت کا انتظار کرتا رہے جہاں خداوند تعالیٰ کا قُرب بھی حاصل ہوگا۔

اور جب تجھے یہ بھی اچھی طرح معلوم ہو گیا کہ مخلوق میں وفاداری نہیں اور اس کی طرف سے امداد و اعانت کے بجائے تکلیف اور دُکھ زیادہ پہنچتا ہے تو تجھے

چاہیے کہ لوگوں سے سوائے سخت ضرورت کے میل جول نہ کرے، نیک باتوں میں ان سے نفع حاصل کر مگر نقصان دہ چیزوں میں ان سے اجتناب کر اور اس خدا سے دوستی لگا جس کی دوستی ہر قسم کے خسارے سے پاک ہے اور اس خدا کی طاعت کر جس کی طاعت سے تجھے پشیمانی نہیں ہوگی اور اس کتابِ مُقَدَّس کو اپنی مشعلِ راہ بنا لے اور اس کے احکام کو پوری پابندی سے بجالاتا رہ، ایسا کرنے سے ضرور وہ تیری ہر حال میں دَسْتِگِیْرِی کرے گا، تجھ پر تیرے وہم و گمان سے زیادہ انعام و اکرام کی بارش کرے گا اور دنیا و آخرت میں ہر مشکل وقت میں تیری فریاد رسی کرے گا، جیسا کہ نبی کریم رَوَف و رَحِیْم عَلَیْہِ الصَّلٰوۃُ وَ التَّسْلِیْمِ کا ارشاد گرامی ہے:

”اِحْفَظِ اللّٰہَ تَحِدُّہٗ حَیْثُ اتَّجَہْتَ“^(۱) ہمیشہ خدا کی ہی یاد میں مُسْتَعْرِق^(۲) رہ تا کہ جدھر تو متوجہ ہو ادھر ہی تجھے اس کے جلوئے نظر آئیں۔

اور جب کہ تجھے یہ بھی اچھی طرح معلوم ہو گیا کہ شیطان خبیث ہے اور تیری عداوت پر ہر وقت کمر بستہ ہے تو اس لعین کتے سے بچنے کے لیے ہر وقت خدا سے پناہ مانگتا رہ اور کسی وقت بھی اس کی مکاریوں اور عیاریوں سے غافل نہ ہو بلکہ خدا تعالیٰ کے ذکر سے اس کتے کو بھگا دے، جب تو مردانِ خدا جیسا عزم و یقین اپنے اندر پیدا کر لے گا تو بفضلِ خدا اس لعین کے داؤے تجھے کچھ ضرر^(۳) نہیں پہنچا سکیں گے، جیسا کہ رب تعالیٰ نے خود فرمایا ہے:

①..... سنن الترمذی، کتاب صفة القيامة... الخ، ۵۹۔ باب، ۴/۲۳۱، حدیث: ۲۵۲۴۔

③..... نقصان۔

②..... ڈوبا۔

إِنَّهُ لَكَيْسٌ لَهُ سُلْطٰنٌ عَلَىٰ الذِّنِّينَ بيشک شیطان کا کوئی بس کامل بندوں اور رب
 اٰمَنُوْا وَعَلٰی رٰسٰلِهِمْ يَتَوَكَّلُوْنَ ﴿۱﴾ (۱) تعالیٰ پر تو ٹکل کرنے والوں پر نہیں چل سکتا۔

ابو حازم رَحْمَةُ اللهِ تَعَالٰی عَلَيْهِ نَے بالکل درست فرمایا ہے کہ دنیا کی حقیقت تو
 یہ ہے کہ جو گزر گئی وہ گویا ایک خواب تھا اور جو باقی ہے وہ نفسانی خواہشات میں
 صرف ہو رہی ہے اور شیطان کی حقیقت یہ ہے کہ جب تک وہ خدا کا مطیع رہا تو اس
 سے خدا کا نفع نہ ہوا اور جب نافرمان ہوا تو اس کا کچھ بگاڑ نہ سکا۔

اور جب تو نے جان لیا کہ یہ نفس انتہائی نادان ہے اور نقصان دہ و ہلاک
 گن چیزوں پر فریفتہ ہے اور تو نے عقلمند اور نتائج پر نظر رکھنے والے علماء کی طرح
 نفس کے حالات پر غور کیا، ان لوگوں کی طرح اس کی خاطر تواضع نہ کی جو جاہل
 ہیں اور صرف زمانہ حال پر ہی نظر رکھتے ہیں، اس کے امراض اور عیوب کو نہیں
 دیکھتے، اور زُہد و تقویٰ کی کڑوی دوا سے بھاگتے ہیں، تو جب تو نے نفس کو تقویٰ کی
 لگام دے دی اس طرح کہ فضول چیزوں سے اسے روکا جیسے فضول کلام، ناجائز
 نظر، ضرورت سے زائد طعام اور اسے اُن قبیح چیزوں سے روکا جن میں یہ گرفتار
 ہے جیسے لمبی اُمیدیں، جلد بازی، مسلمان کے ساتھ حسد، تکبر اور شہوت و حرص کے
 طور پر کھانا اور صرف وہی چیزیں اُسے دیں جو ضروری ہیں، بے کار باتوں سے اسے
 بچایا کیونکہ جب انسان زُہد و تقویٰ کی زندگی اختیار کرتا ہے تو اللہ تعالیٰ اپنے مقبول
 بندوں کی طرح اس انسان کو بھی اپنی رحمت اور اپنے فضل سے اس کے ایمان کو

①..... ترجمہ کنز الایمان: بے شک اس کا کوئی قابو ان پر نہیں جو ایمان لائے اور اپنے رب ہی پر

(پ ۱۴، النحل: ۹۹)

بھروسہ رکھتے ہیں۔

نقصان پہنچانے والی چیز سے محفوظ کر لیتا ہے، جب خدا زہد و تقویٰ اختیار کرنے سے انسان کے کاموں کا خود کفیل بن جاتا ہے تو فضول اور بے کار چیزوں میں مشغول ہونے کی کیا حاجت ہے۔

بعض صالحین (رَحْمَةُ اللَّهِ تَعَالَى عَلَيْهِمْ) نے فرمایا ہے: میرے لیے تقویٰ آسان ہے کیونکہ جب مجھے کسی چیز کے جائز و ناجائز ہونے میں شک ہوتا ہے تو میں اسے ترک کر دیتا ہوں کیونکہ میرا نفس میرا مطیع ہو چکا ہے اور جو عادت میں اسے ڈالوں وہ اس کا عادی بن جاتا ہے اور بے شک نفس کی حالت یہی ہے جو ایک عربی شاعر نے اس شعر میں بیان کی۔

فَالنَّفْسُ رَاغِبَةٌ إِذَا رَغَبَتْهَا وَإِذَا تُرِدُّ إِلَى قَلِيلٍ تَقْنَعُ
ترجمہ: نفس کو جب تو کسی طرف راغب کرے تو راغب ہو جاتا ہے اور جب تھوڑی شے پر کفایت کرنے کا اسے عادی بنا لے تو وہ اسی پر صابر ہو جاتا ہے۔
ایک اور شخص نے کہا ہے:

”هِيَ النَّفْسُ مَا حَمَلَتْهَا تَحْمَلُ“ اس نفس کو تو جس چیز کا عادی بنائے گا وہ اسی کا عادی بن جائے گا۔

ایک شاعر نے یوں کہا ہے:

(۱) صَبَرْتُ عَنِ اللَّذَاتِ حَتَّى تَوَلَّيْتُ وَالزَّمْتُ نَفْسِي صَبْرَهَا فَاسْتَمَرَّتْ

(۲) وَمَا النَّفْسُ إِلَّا حَيْثُ يَجْعَلُهَا الْفَتَى فَإِنْ أَطْعَمْتَ تَأَقَّتْ وَإِلَّا تَسَلَّتْ

ترجمہ: (۱) میں نے ذنیبوی لذتوں سے اپنے آپ کو روکا یہاں تک کہ وہ مجھ سے علیحدہ ہو گئیں

اور میں نے نفس کو صبر کا عادی بنایا تو وہ اس کا عادی بن گیا۔

(۲) نفس وہی حالت اختیار کرتا ہے جس پر انسان اسے رکھے، اگر اسے خوب کھلایا جائے تو اس کی شہوتیں جوش میں آتی ہیں اور اگر بقدر کفایت اسے غذا دی جائے تو اسی پر مطمئن ہو جاتا ہے۔ تو جب تجھے وہ تمام باتیں معلوم ہو گئیں اور تو ان کا عامل بھی بن گیا جو ہم نے بیان کی ہیں تو بے شک تو زاہدوں میں شامل ہو گیا اور آخرت کی طرف متوجہ ہونے والے لوگوں میں سے ہو گیا۔

اے عزیز! تو جان لے جس پر زاہد کا لفظ بولنا درست ہو گیا گویا وہ ہزار اچھی صفتوں سے مُتَّصِفُ ہو گیا، اسی طرح جب تو زاہدوں میں شامل ہو گیا تو تو بھی مخلوق سے کنارہ کشی کرنے والے اور سب سے رشتہ محبت جوڑنے والے اور اس کی سچی طاعت کرنے والے لوگوں میں شامل ہو گیا اور تو بھی ان لوگوں میں سے ہو جائے گا جن کی صفت (۱) ایک عربی شاعر نے مُنْذَرَجَہ ذیل اشعار میں کی ہے:

(۱) تَشَاغَلَ قَوْمٌ بِذُنْيَاهُمْ وَقَوْمٌ تَخَلَّوْا لِمَوْلَاهُمْ

(۲) فَالْزَمَهُمْ بَابَ مَرْضَاتِهِ وَعَنْ سَائِرِ الْخَلْقِ اغْنَاهُمْ

(۳) يَصُفُّونَ بِاللَّيْلِ أَقْدَامَهُمْ وَعَيْنُ الْمُهَيِّمِ تَرَعَاهُمْ

(۴) فَطُوبَى لَهُمْ ثُمَّ طُوبَى لَهُمْ إِذَا بِالتَّجِيَّةِ حَيَاهُمْ

ترجمہ: (۱) ایک قوم وہ ہے جو ذُنُوبِ عِش و عشرت میں مجھ (۲) ہے اور ایک وہ خالص بندے ہیں جو سب سے علیحدہ ہو کر صرف اپنے مولیٰ کے ہو گئے ہیں۔

(۲) خدا نے اپنے فضل سے انہیں اپنے آستانہ رضا پر جگہ دے دی ہے اور تمام مخلوق سے

①..... تعریف۔

②..... مصروف۔

انہیں بے پرواہ کر دیا ہے۔

(۳) رات کو صفیٰ بنائے اپنے مولیٰ کے دربار میں عبادت کی حالت میں کھڑے رہتے ہیں اور رب تعالیٰ کی نظر عنایت ان کی نگہبانی کرتی رہتی ہے۔

(۴) انہیں اس وقت کی مبارک ہو جب ان کا مولیٰ انہیں اپنے انعام و اکرام سے نوازے گا۔

تو جب تو ہمارے بیان کردہ زہد و تقویٰ کے تمام مُقْتَضِیَّات^(۱) پر پوری طرح عمل پیرا ہو جائے گا تو تو خدا کی راہ میں نفس سے جہاد کرنے والے زاہدین اور خدا کے ان خاص بندوں میں سے ہو جائے گا جن کی صِفَت میں رب تعالیٰ نے یوں ارشاد فرمایا ہے:

إِنَّ عِبَادِي لَيْسَ لَكَ عَلَيْهِمْ
سُلْطٰنٌ^(۲) اے ابلیس! میرے خاص بندوں پر تیرا
کوئی بس نہیں چل سکتا۔

اور اب تیرا ان پر ہیزگار لوگوں میں نام درج ہو جائے گا جن کو سعادت دارین حاصل ہے اور اب تو بہت سے ملائکہ مُقَرَّبِينَ سے بھی اَفْضَل و اَعْلٰی ہو جائے گا کیونکہ ملائکہ شہوات اور نَفْسِ خَبِیْث سے پاک ہیں (اس لیے ان کا گناہوں سے بچے رہنا زیادہ کمال نہیں)۔

اور جب تو ہماری بیان کردہ ہدایات کا عامل ہو گیا تو تو نے یہ تیسری لمبی اور مشکل گھائی بھی عبور کر لی اور تو تمام رُکاوٹوں سے آگے نکل کر اپنے اَصْل مقصود کے قریب ہو گیا اور جب خدا تعالیٰ کی امداد و اعانت شامل حال ہو تو پھر کوئی

①.....تفاضول۔

②.....ترجمہ کنز الایمان: بیشک میرے بندوں پر تیرا کچھ قابو نہیں۔ (پ ۱۴، الحجر: ۴۲)

مشکل مشکل نہیں۔

ہم خدا ہی سے سوال کرتے ہیں وہ بہتر حلّی المُشکلات (1) ہے کہ وہ ہمیں اور تمہیں اپنی مدد اور توفیق کے قلعے میں محفوظ کر لے کیونکہ وہ ہر مشکل میں آسانی عطا فرمانے کے لئے کافی ہے اور ہر مشکل میں درحقیقت اسی سے امداد طلب کرنی چاہیے کیونکہ وہی ہر شے کا خالق ہے اور اسی کے دستِ قدرت میں حَقِیقَةُ اختیار ہے اور وہ سب کچھ کر سکتا ہے۔ اس تیسرے باب میں جو ضروری اُمور ہم نے بیان کرنے تھے وہ یہی تھے۔

وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

چوتھا باب

چوتھی گھائی میں

اور یہ گھائی ”عَقَبَةُ الْعَوَارِضِ“ کے نام سے موسوم ہے

پھر اے طالبِ عبادت! (تجھے اللہ تعالیٰ توفیق دے) ان عَوَارِضِ سے بچنا اور ان کے راستے بند کرنا بھی تجھ پر لازم اور ضروری ہے تاکہ تجھے اصل مقصود سے نہ روکیں اور ہم پہلے بیان کر چکے ہیں کہ وہ عَوَارِضِ چار ہیں:

اول عارضہ: رِزْق اور نَفْسِ کارِ رِزْق کے مُتَعَلِّقِ مُطَالَبَہ

اس عارضے سے نجات کی یہ صورت ہے کہ تو رِزْق کے بارے میں خدائے تعالیٰ پر تَوَكُّل اور بھروسہ کرے یہ تَوَكُّل دو وجہ سے لازم اور ضروری ہے:

1..... مشکلات کو حل کرنے والا۔

پہلی وجہ تو یہ ہے کہ تاکہ تو عبادت کے واسطے فارغ ہو سکے اور کَمَا حَقُّهُ نیک کام کر سکے اس لیے کہ جو شخص رِزْق کے بارے میں خدا تعالیٰ پر مُتَوَكِّل (1) نہ ہو وہ ضرور خدا تعالیٰ کی عبادت چھوڑ کر تلاشِ روزی، معاشی حاجات اور مَصَالِحِ رِزْق (2) میں مشغول ہوگا، یا تو ظاہری جسم سے مشغول ہوگا یا خیالات کے طور پر۔ ظاہری جسم کے اعتبار سے تو اس طرح کہ تلاشِ روزی میں مارا مارا پھرے گا اور بدن سے محنت مزدوری کر کے کمانے کی کوشش کرے گا جیسے عام لوگوں کا حال ہے۔ اور خیالات کے طور پر اس طرح کہ تلاشِ رِزْق کی تدبیریں سوچے گا طرح طرح کے ارادے کرے گا اور مُخْتَلِفِ نَوْعِيَّتُوْنَ کے وسوسے اس کے دل میں آئیں گے جیسے وہ لوگ جو رِزْق کی تدبیریں سوچنے میں گرفتار ہیں۔

اور عبادت کَمَا حَقُّهُ اس وقت ہو سکتی ہے جب دل اور بدن پوری طرح اس کے لیے فارغ ہوں اور ایسی فراغت صرف مُتَوَكِّلِينَ کو ہی میسر آ سکتی ہے بلکہ میں کہتا ہوں کہ بہت سے ضَعِيفُ الْاِغْتِقَادِ لوگ اس وقت تک مطمئن نہیں ہوتے جب تک انہیں رِزْق یا کچھ روپیہ پیسہ ہاتھ نہ آجائے تو ایسے ضَعِيفُ الْاِغْتِقَادِ لوگ دنیا و آخرت میں اپنے اصل مقصود سے رہ جاتے ہیں۔

میں نے بارہا اپنے شیخ ابو محمد رَحْمَةُ اللهِ تَعَالَى عَلَيْهِ سے سنا کہ آپ فرمایا کرتے

تھے:

”جہان میں دو شخص ہی کامیاب ہوتے ہیں، ایک باجُرَاتِ آدَمی اور دوسرا

مُتَوَكِّل۔“

②..... رزق کے حصول کے ذرائع۔

①..... بھروسا کرنے والا۔

میں کہتا ہوں کہ یہ ایک جامع فقرہ ہے کیونکہ باجُرَاتِ شخص اپنی قوتِ اِرادِی اور جُرَاتِ قلب سے جس کام کا ارادہ کرتا ہے اسے کر گزرتا ہے اور کوئی چیز اس کے راستے میں رُکاوٹ نہیں بنتی اور مُتَوَكِّل شخص اس لیے کامیاب ہے کہ وہ وعدہ خداوندی پر اپنی بصیرت اور یقینِ کامل سے اعتماد رکھتا ہے اور ہر کام کرتے وقت اسے خدائے تعالیٰ پر کامل بھروسہ ہوتا ہے وہ اپنا ارادہ پورا کرنے میں کسی انسان سے نہیں ڈرتا اور نہ شیطانی وسوسے اس کے لیے رُکاوٹ بن سکتے ہیں اس لیے وہ اپنے مقاصد و مطالب میں کامیاب ہو جاتا ہے۔

لیکن ضَعِيفُ الطَّبَعِ اور ضَعِيفُ الْاِغْتِقَادِ آدمی ہمیشہ خدا تعالیٰ پر تَوَكُّل اور بھروسہ کرنے میں مُتَرَدِّد رہتا ہے اور ہمیشہ اس کے دماغ میں فُتُو اور طبیعت پر پریشانی مسلط رہتی ہے اور بندھے ہوئے گدھے یا قَفْس (1) میں بند پرندے کی طرح منتظر رہتا ہے، اسی پر اگندہ خیالی (2) میں اس کی عمر گزر جاتی ہے ایسا شخص کوئی بڑا قابل ستائش اور معزز کام نہیں کر سکتا اگر کہیں کرنے کا ارادہ بھی کرے تو اس میں ناکام رہتا ہے اور اسے پورا نہیں کر سکتا، تم دیکھتے نہیں کہ دُنْيَوِی بلند مراتب حاصل کرنے والے بھی بڑی پوسٹ اور بلند رُتبہ اُس وقت تک حاصل نہیں کر سکتے جب تک اپنی جان، اپنے مال اور اپنے اہل و عیال سے توجہ ہٹا کر اپنے مقصد کی طرف متوجہ نہ ہوں۔

مثلاً وہ لوگ جو کسی جُظْہُ زمین کے بادشاہ بنتے ہیں انہیں اس کے لیے جنگ و جدال کرنے پڑتے ہیں، دشمنوں کو کچلنا پڑتا ہے یعنی یا تو دشمنوں کو ہلاک کرنا پڑتا

②..... بُرے خیالات۔

①..... پتھرے۔

ہے یا اپنا مطیع بنانا پڑتا ہے تب جا کر وہ بادشاہ بنتے ہیں یا اقتدار حاصل کرتے ہیں۔
منقول ہے کہ جب حضرت امیر معاویہ رَضِيَ اللهُ تَعَالَى عَنْهُ نے جنگِ صفین کے
دن اپنے اور حضرت علی رَضِيَ اللهُ تَعَالَى عَنْهُ کی صفوں کو ایک دوسرے کے مقابل کھڑے
دیکھا تو فرمایا:

”جو بڑی چیز کا ارادہ کرتا ہے اسے بڑی بڑی مشکلات پیش آتی ہیں۔“

اور تاجر لوگ خشکی اور تری کے نہایت خطرناک سفر اختیار کرتے ہیں، اپنی
جانوں اور اپنے مالوں کو مشرق سے مغرب اور مغرب سے مشرق تک لے جاتے
ہیں اور دلوں کو نفع یا نقصان پر قائم کرتے ہیں، تب جا کر بڑے منافع، بہت مال
اور بڑی بڑی اعلیٰ اور قیمتی اشیاء کے مالک بنتے ہیں۔

باقی رہے چھوٹے درجے کے عام دوکاندار جو دل کے کمزور اور عزم کے
کچھے ہیں وہ اتنی جُرات نہیں کرتے کہ دو دراز کے سفر اختیار کریں بلکہ حقیر مال
کے ساتھ ہی دل لگائے رکھتے ہیں ایسے لوگ ساری عمر مکان سے دوکان تک اور
دوکان سے مکان تک ہی محدود رہتے ہیں اسی بنا پر وہ بادشاہوں جیسے بڑے
مرتبے پر نہیں پہنچ سکتے اور نہ ہی وہ بڑے تاجروں کی طرح کافی سرمایہ حاصل
کر سکتے ہیں ایسے آدمیوں کو شام کو اگر ایک دڑہم ہی نفع ہو تو اسے کافی سمجھتے ہیں
یہ لوگ اتنے قلیل نفع پر اس لیے خوش ہو جاتے ہیں کہ ان کی ہمت اور وسعتِ نظر
ہی اتنی ہوتی ہے، یہ تو دنیا اور اہل دنیا کا حال ہے لیکن وہ مُقَدَّس لوگ جو آخرت
کی نجات چاہتے ہیں ان کا اصل سرمایہ یہی تَوَكُّل اور دل کو خدا کے سوا دوسری چیزوں

سے ہٹالینا ہے۔

جب یہ لوگ تو ٹکل کی صفت کَمَا حَقُّہ اپنے اندر حاصل کر لیتے ہیں اور اس پر مضبوطی سے قائم ہو جاتے ہیں تو وہ خدا کی عبادت میں ہر چیز سے فارغ ہو کر مشغول ہو جاتے ہیں، خَلْق (۱) سے کنارہ کشی کو اپنا دَسْتُوْر بنا لیتے ہیں، لَقْ و دَق (۲) صحراؤں میں، پہاڑوں کی چوٹیوں پر اور خطرناک گھاٹیوں میں زندگی بسر کرنا ان کے لیے آسان ہو جاتا ہے تو ایسے لوگ سب سے طاقتور اور باہمت ہو جاتے ہیں درحقیقت یہی باہمت لوگ دین کے ستون، تمام سے معزز اور خدائی زمین کے بادشاہ کہلانے کے حقدار ہوتے ہیں کیونکہ یہ لوگ جہاں چاہتے ہیں جاتے ہیں جہاں چاہتے ہیں قیام کرتے ہیں اور علم و عمل کی مشکل ترین منزلوں کو طے کرتے ہیں کوئی چیز ان کے مقصد میں رُکاوٹ یا حائل نہیں ہو سکتی ساری زمین ان کے سامنے ہوتی ہے اور ماضی، حال و مستقبل ان کے لیے ایک ہوتا ہے، نبی کریم صَلَّى اللہُ تَعَالَى عَلَیْہِ وَاٰلِہٖ وَسَلَّم نے اپنے مندرجہ ذیل ارشاد میں اسی طرف اشارہ فرمایا ہے چنانچہ آپ (صَلَّى اللہُ تَعَالَى عَلَیْہِ وَاٰلِہٖ وَسَلَّم) فرماتے ہیں:

”مَنْ سَرَّہٗ اَنْ یَّکُوْنَ اَقْوٰی النَّاسِ فَلِیَتَوَكَّلْ عَلٰی اللّٰهِ وَ مَنْ سَرَّہٗ اَنْ یَّکُوْنَ اَكْرَمَ النَّاسِ فَلِیَتَّقِ اللّٰهَ وَ مَنْ سَرَّہٗ اَنْ یَّکُوْنَ اَغْنٰی النَّاسِ فَلِیَکُنْ بِمَا فِیْ یَدِ اللّٰهِ اَوْثَقَ مِنْهُ بِمَا فِیْ یَدِہٖ“ (۳) جو شخص یہ چاہے کہ سب سے قوی ہو جائے تو اسے چاہیے کہ اللہ پر توکل کرے اور جو چاہے کہ سب سے باعزت ہو جائے تو اسے چاہیے کہ تقویٰ اختیار کرے اور جو چاہے

①..... مخلوق۔

②..... ویران۔

③..... الزهد للامام احمد بن حنبل، اخبار عمر بن عبد العزیز، ص ۳۰۲، رقم: ۱۷۰۷۔

کہ سب لوگوں سے زیادہ دولت مند ہو تو اسے چاہیے کہ اپنے پاس موجود شے سے زیادہ اس شے پر اعتماد کرے جو خدا کے دستِ قدرت میں ہے۔

حضرت سُلَيْمَانُ الْخَوَّاصُ (رَحْمَةُ اللَّهِ تَعَالَى عَلَيْهِ) نے فرمایا کہ اگر کوئی شخص صدقِ نبی سے اللہ سُبْحَانَهُ وَتَعَالَىٰ پر توکل کرے تو اُمراء اور غیر اُمراء سب اس کے محتاج ہو جائیں گے اور وہ کسی کا محتاج نہیں ہوگا کیونکہ اس کا مالک تمام زمین و آسمان کے خزانوں کا مالک ہے۔

حضرت ابراہیم الْخَوَّاصُ رَحْمَةُ اللَّهِ تَعَالَىٰ عَلَيْهِ فرماتے ہیں کہ ایک دفعہ میں نے ایک جنگل میں ایک خوبصورت ترین غلام دیکھا تو میں نے اسے کہا: اے غلام! تو کہاں جا رہا ہے؟ اس نے جواب دیا: ”مَکَّے“۔ میں نے کہا: بغیر سفر خرچ اور بغیر سواری کے؟ تو اس نے کہا: ”اے ضَعِيفُ الْاِغْتِقَادِ! وہ ذات جو سات آسمانوں اور سات زمینوں کی محافظ ہے اسے یہ طاقت نہیں کہ مجھے بغیر زاد^(۱) اور بغیر سواری کے مَکَّے پہنچادے؟“ حضرت ابراہیم خَوَّاصُ (رَحْمَةُ اللَّهِ تَعَالَىٰ عَلَيْهِ) فرماتے ہیں کہ میں جب مَکَّةَ مُعَظَّمَةَ میں داخل ہوا تو دیکھا کہ وہ غلام طَوَّاف کر رہا ہے اور یہ اشعار پڑھ رہا ہے:

يَا نَفْسُ سِيحِي أَبَدًا وَلَا تُجِيبِي أَحَدًا
إِلَّا الْجَلِيلَ الصَّمَدًا يَا نَفْسُ مُوتِي كَمَدًا

ترجمہ: اے میری جان! ہمیشہ سیر و سیاحت میں رہ اور خدا کے سوا کسی کو اپنا دوست نہ بنا، اور اے نفس! غمِ آخرت میں اپنی جان دے۔

①..... سامان سفر۔

جب اس نے مجھے دیکھا تو کہنے لگا: ”اے شیخ! تو ابھی تک ضعیف الاعتقادی میں گرفتار ہے۔“

حضرت ابو مطیع رَحْمَةُ اللهِ تَعَالَى عَلَيهِ نے حضرت حاتم اصم رَحْمَةُ اللهِ تَعَالَى عَلَيهِ کو فرمایا کہ میں نے سنا ہے کہ آپ نہایت خوفناک جنگلوں میں بغیر خرچ کے صرف خدا کے توشکل پر پھرتے رہتے ہیں اور طے کرتے رہتے ہیں۔ تو حضرت حاتم اصم (رَحْمَةُ اللهِ تَعَالَى عَلَيهِ) نے فرمایا: ”میرا زاد سفر چار چیزیں ہیں۔“ حضرت ابو مطیع (رَحْمَةُ اللهِ تَعَالَى عَلَيهِ) نے پوچھا: وہ کون سی ہیں؟ تو حضرت حاتم اصم (رَحْمَةُ اللهِ تَعَالَى عَلَيهِ) نے جواب دیا:

﴿۱﴾ ایک یہ کہ مجھے یقین ہے کہ دنیا و آخرت خدا کی ملک ہیں ﴿۲﴾ دوسری یہ کہ تمام مخلوق خدا کی مطیع اور فرماں بردار ہے ﴿۳﴾ تیسری یہ کہ رزق اور رزق کے تمام اسباب خدا تعالیٰ کے ہاتھ میں ہیں ﴿۴﴾ چوتھی یہ کہ خدا کی قضا تمام دنیا میں نافذ ہے۔

ایک شاعر نے بہت اچھا کہا ہے:

(۱) أَرَى الزُّهَادَ فِي رُوحٍ وَرَاحَةٍ قُلُوبُهُمْ عَنِ الدُّنْيَا مُزَاحَةٌ

(۲) إِذَا أَبْصَرْتَهُمْ أَبْصَرْتَ قَوْمًا مُلُوكَ الْأَرْضِ سَيِّمَتُهُمْ سَمَاحَةٌ

ترجمہ: (۱) میں دیکھتا ہوں کہ زاہد لوگ آرام و راحت میں ہیں، ان کے دل دنیا کی محبت سے ہٹ چکے ہیں۔

(۲) جب میں انہیں دیکھتا ہوں تو ایک ایسی قوم کو دیکھتا ہوں جو زمین کی بادشاہ ہے ان کی

نشانی سخاوت ہے۔

تَوَكَّلْ كَرْنِي كِي دوسري وجہ یہ ہے کہ اس کے ترک کرنے میں بڑا خطرہ اور بہت نقصان ہے، میں کہتا ہوں کیا خدا تعالیٰ نے پیدائش انسان کے ساتھ مُتَّصِل (1) اس کے رِزْق کا ذکر نہیں کیا؟ یعنی کیا ہے، چنانچہ ارشاد فرمایا:

خدا نے تمہیں پیدا کیا پھر تمہیں رِزْق دیا۔

حَلَقَكُم مِّنْ رَّزَقِكُمْ (2)

اس سے معلوم ہوا کہ جس طرح وہ خالق ہے رازق بھی ہے، پھر صرف اسی قدر پر کفایت نہ کی بلکہ صریح طور پر رِزْق کا وعدہ فرمایا، چنانچہ فرمایا:

بے شک اللہ ہی ہر ایک کا رازق ہے۔

إِنَّ اللَّهَ هُوَ الرَّزَّاقُ (3)

پھر صرف اس وعدے پر اکتفاء نہ کیا بلکہ صاف طور پر رِزْق کا ذمہ اپنے پر لیا اور فرمایا:

وَمَا مِنْ ذَّابَّةٍ فِي الْأَرْضِ إِلَّا عَلَىٰ زَمِينٍ مِّنْ كُوْنِي جَانِدَارٍ نَّيْسٍ مَّكَرَاسِ كَارِزِقِ خِدا تَعَالَى كِي ذِمَّہ ہے۔

اللَّهُ يَرْزُقُهَا (4)

پھر صرف ذِمَّہ پر اکتفا نہ کیا بلکہ اس پر قسم کھائی، چنانچہ ارشاد فرمایا:

فَوَسَّاتِ السَّمَاوَاتِ وَالْأَرْضِ إِنَّهُ لَحَقُّ تُو آسَمَانِ اور زَمِينِ كِي رَبِّ كِي قِسْمِ! بيشك يہ حق ہے ويسي ہی زبان میں جو تم بولتے ہو۔

وَمَثَلِ مَا أَكَلْتُمْ تَتَطَفَّؤْنَ ﴿٥﴾

①..... ساتھ۔

②..... ترجمہ کنز الایمان: تمہیں پیدا کیا پھر تمہیں روزی دی۔ (پ ۲۱، الروم: ۴۰)

③..... ترجمہ کنز الایمان: بیشک اللہ ہی بڑا رازق دینے والا۔ (پ ۲۷، الذریت: ۵۸)

④..... ترجمہ کنز الایمان: اور زمین پر چلنے والا کوئی ایسا نہیں جس کا رِزْق اللہ کے ذِمَّہ کرم پر نہ ہو۔ (پ ۱۲، ہود: ۶)

⑤..... ترجمہ کنز الایمان: تو آسمان اور زمین کے رب کی قسم بیشک یہ قرآن حق ہے ويسي ہی زبان میں جو تم بولتے ہو۔ (پ ۲۶، الذریت: ۲۳)

پھر صرف قسم پر اکتفاء نہ کیا بلکہ نہایت واضح الفاظ میں تو ٹکل کا حکم دیا اور تو ٹکل کرنے کی تشبیہ فرمائی، چنانچہ فرمایا:

وَتَوَكَّلْ عَلَى الْحَيِّ الَّذِي لَا يَمُوتُ (۱) اس حَیِّ وَقِيُومِ ذَاتِ پَرْتَوَكَّلْ كَرَجَسِ پَر
فَنَا نَمِيسِ آسَكْتِي۔

دوسری جگہ فرمایا:

وَعَلَى اللَّهِ فَتَوَكَّلُوا إِن كُنْتُمْ
مُؤْمِنِينَ (۲)

ہو۔

تو جو شخص خدا کے قول پر اعتبار نہ کرے اس کے وعدے کو کافی نہ سمجھے اور اس کے ذمہ لینے پر مطمئن نہ ہو پھر اس کے وعدے، وعید اور حکم کی کوئی پرواہ نہ کرے، تو ایسے شخص کے منحوس اور بُرے ہونے میں کیا شک ہو سکتا ہے اور ایسا شخص جن معاشی پریشانیوں میں گرفتار ہوتا ہے وہ کس سے پوشیدہ ہیں، یہ ایک بہت سخت بات ہے جس سے عام دنیا غافل ہے۔

ایک دفعہ سرکارِ دو عالم نورِ مجسم صَلَّی اللہُ تَعَالَى عَلَیْہِ وَسَلَّم نے حضرت عبد اللہ بن عمر رَضِيَ اللہُ تَعَالَى عَنْهُمَا سے فرمایا:

”كَيْفَ أَنْتَ إِذَا لَقِيتَ بَيْنَ قَوْمٍ يُحِبُّونَ رِزْقَ سَنَتِهِمْ لِيُضْعِفَ الْيَقِينَ“ (۳)

اے ابن عمر! تیرا اس وقت کیا حال ہوگا جب تو ایسی قوم میں ہوگا جو ضعیف یقین کے باعث

①..... ترجمہ کنز الایمان: اور بھروسہ کرو اس زندہ پر جو کبھی نہ مرے گا۔ (پ ۱۹، الفرقان: ۵۸)

②..... ترجمہ کنز الایمان: اور اللہ ہی پر بھروسہ کرو اگر تمہیں ایمان ہے۔ (پ ۶، المائدہ: ۲۳)

③..... ابن عساکر، ۴/۱۲۷۔

قحط سالی کے خوف سے رزق کا ذخیرہ بنائے گی۔

حضرت حسن بصری رَحْمَةُ اللهِ تَعَالَى عَلَيْهِ فرماتے ہیں کہ لعنت ہو اس قوم پر جسے خدا کی قسموں پر بھی اعتبار نہ آیا۔ جب آیت قَوَّسَتْ السَّمَاءَ وَالْاَرْضَ... الخ^(۱) نازل ہوئی تو ملائکہ نے کہا: ہلاکت ہو ابن آدم کے لیے کہ اس نے رب کو ناراض کیا یہاں تک کہ اس نے رزق دینے پر قسم کھائی۔

حضرت اُولَیْسِ قَرْنَبِی رَضِيَ اللهُ تَعَالَى عَنْهُ نے فرمایا ہے:

”لَوْ عَبَدْتُ اللهُ عِبَادَةَ أَهْلِ السَّمَوَاتِ وَالْأَرْضِ لَا يَقْبَلُ مِنْكَ حَتَّى تُصَدِّقَهُ قَبْلَ وَ كَيْفَ تُصَدِّقُهُ؟ قَالَ تَكُونُ مِنْهَا بِمَا تَكْفُلُ اللهُ لَكَ مِنْ أَمْرِ رِزْقِكَ وَ تَرَى جَسَدَكَ فَارِعَا عِبَادَتِهِ“ اگر تو خدا کی اتنی عبادت کرے جتنی زمین و آسمان کی تمام مخلوق تو بھی وہ تیری عبادت قبول نہیں کرے گا جب تک تو اس کی تصدیق نہ کرے۔ کسی نے سوال کیا: تصدیق سے کیا مراد ہے؟ تو آپ (رَضِيَ اللهُ تَعَالَى عَنْهُ) نے جواب دیا کہ تو اس کے مُرَبِّي^(۲)، رازق اور کفیل ہونے پر مطمئن ہو جائے اور جسم کو اس کی بندگی کے لیے فارغ کر دے۔

جب ہریم بن حَيَّان^(۳) (رَحْمَةُ اللهِ تَعَالَى عَلَيْهِ) کی ملاقات حضرت اُولَیْسِ قَرْنَبِی

رَضِيَ اللهُ تَعَالَى عَنْهُ سے ہوئی تو حضرت ہریم (رَحْمَةُ اللهِ تَعَالَى عَلَيْهِ) نے پوچھا:

”میں کہاں اقامت اختیار کروں؟“ تو آپ (رَضِيَ اللهُ تَعَالَى عَنْهُ) نے اپنے

ہاتھ سے شام کی طرف اشارہ فرمایا۔ تو حضرت ہریم (رَحْمَةُ اللهِ تَعَالَى عَلَيْهِ) نے کہا:

①..... ترجمہ کنز الایمان: تو آسمان اور زمین کے رب کی قسم... الخ۔ (پ ۲۶، الذریت: ۲۳)

②..... پالنے والا۔ ③..... یہاں لفظ ”حیان“ تھا، یہ کتابت کی غلطی ہے کیونکہ اصل عربی متن میں

درست لفظ ”حَيَّان“ ہے، لہذا اس کی تصحیح کر دی گئی ہے۔ (علیہ)

”شام میں گزر اوقات کس طرح ہوگی؟“ تو آپ (رَضِيَ اللهُ تَعَالَى عَنْهُ) نے جواب دیا: ”فسوس ان پر جو شک میں مبتلا ہو گئے ہیں، اب انہیں کوئی نصیحت فائدہ نہیں دیتی۔“

منقول ہے کہ ایک کفن چور نے حضرت بایزید بسطامی رَحْمَةُ اللهِ تَعَالَى عَلَيْهِ کے ہاتھ پر توبہ کی، حضرت بایزید (رَحْمَةُ اللهِ تَعَالَى عَلَيْهِ) نے قُبُور کے متعلق اس سے سوال کیا تو اس نے جواب دیا: ”میں نے تقریباً ہزار قبروں سے کفن چرائے لیکن سوائے دو مُردوں کے باقی تمام کے منہ قبلے کی جانب سے پھرے ہوئے تھے۔“ تو آپ (رَحْمَةُ اللهِ تَعَالَى عَلَيْهِ) نے فرمایا: ان لوگوں کو رِزْق کے بارے میں خدا پر توکُّل نہیں تھا اس لیے قبر میں ان کے چہرے قبلہ سے پھرے ہوئے تھے۔

میرے ایک دوست نے مجھ سے ذکر کیا کہ میری ایک نیک آدمی سے ملاقات ہوئی تو میں نے پوچھا: کیا حال ہے؟ اس نے جواب دیا: حال تو ان کا ہے جن کا ایمان محفوظ ہے اور وہ صرف مُتَوَكِّلِينَ ہی ہیں جن کا ایمان محفوظ ہے۔ ہم دعا کرتے ہیں کہ خدا تعالیٰ اپنے فَضْل سے ہمارے اور تمہارے حال کی اصلاح فرمائے اور ہمارے بُرے اَعْمَال کی سزا میں ہمیں نہ پکڑے بلکہ ہمارے ساتھ روزِ حَشْر وہ سلوک کرے جو اس کی رحمت اور شان کے لائق ہے، وہ سب سے بہتر رَحْم و کرم کرنے والا ہے۔

سوال: اگر تم کہو توکُّل کی حقیقت اور اس کا حکم کیا ہے اور رِزْق کے بارے میں کس حد تک توکُّل لازم و ضروری ہے؟

جواب: تو اس سوال کا جواب سمجھنے کے لیے چار چیزوں کا سمجھنا ضروری ہے:

اول: لفظ تَوَكَّل کے معنی۔

دوم: تَوَكَّل کے استعمال کا مقام۔

سوم: تَوَكَّل کی تعریف۔

چہارم: تَوَكَّل پیدا کرنے کے اسباب و ذرائع۔

لفظ تَوَكَّل ”تَفَعَّل“ کے وِزْن پر مُضَدَّر ہے، جس کا مادہ ”وَكَالَةٌ“ ہے، تو مُتَوَكَّل اسے کہتے ہیں جو کسی دوسرے کو بِمَنْزِلِ وَكِيل کے تصور کرے جو اس کی طرف سے اس کے کام کا ج کو سرانجام دے اور جو اس کے معاملات کی دُرُستی کا ضامن ہو اور جو بغیر تَكْلُف اور بغیر اہتمام اس کی مشکلات کے لیے کافی ہو۔

اس لفظ کا استعمال تین مقام پر کیا جاتا ہے، ایک تو قسمت پر، قسمت پر تَوَكَّل کرنے کے معنی یہ ہیں کہ خدا تعالیٰ نے تمہاری قسمت میں جو کچھ لکھ دیا ہے اس پر اطمینان کیا جائے کیونکہ اس کا حکم تبدیل نہیں ہو سکتا اور شرع کی طرف سے یہ اطمینان لازم اور ضروری ہے۔

اس لفظ کے استعمال کا دوسرا مقام نُصْرَت ہے، نُصْرَت (مدد) میں تَوَكَّل کرنے کے یہ معنی ہیں کہ اللہ تعالیٰ کی امداد پر اعتماد اور یقین کیا جائے کیونکہ جب تم اس کے دین کی مدد اور اس کی نُشْر و اِشاعت میں کوشش کرو گے تو وہ بھی ضرور تمہاری امداد کرے گا کیونکہ اللہ تعالیٰ نے فرمایا ہے:

فَاذْعَزِمْتَ فَتَوَكَّلْ عَلَى اللَّهِ^(۱) جب تو کوئی کام کرنے کا ارادہ کرے تو خدا

کی امداد پر ہی بھروسہ کر۔

①..... ترجمہ کنز الایمان: اور جو کسی بات کا ارادہ پکا کر لو تو اللہ پر بھروسہ کرو۔ (پ ۴ مال عمران: ۱۵۹)

دوسرے مقام پر فرمایا:

اِنْ تَنْصُرُوا اللّٰهَ يَنْصُرْكُمْ (1)

اگر تم خدا کے دین کی خدمت کرو گے تو وہ

تمہاری امداد کرے گا۔

ایک اور جگہ فرمایا:

وَكَانَ حَقًّا عَلَيْنَا نَصْرُ الْمُؤْمِنِينَ (2)

اور مومنوں کی امداد کرنا ہمارا حق ہے۔

تو امداد کے سلسلے میں بھی اللہ تعالیٰ کے وعدے کے مطابق اس پر توکل و

بھروسہ ضروری ہے۔

اور تیسرا مقام جہاں توکل کرنا چاہیے وہ رزق اور روزمرہ کی حاجات ہیں

کیونکہ اللہ تعالیٰ اس چیز کا ضامن اور کفیل ہے جس سے تمہارا جسم قائم رہے اور جس

کے ذریعہ تم اس کی عبادت پر قادر رہو کیونکہ خدا تعالیٰ کا ارشاد ہے:

وَمَنْ يَتَوَكَّلْ عَلَى اللّٰهِ فَهُوَ حَسْبُهُ (3)

اور جو شخص اللہ تعالیٰ پر توکل کرے تو اللہ

تعالیٰ اس کے لیے کافی ہے۔

نبی کریم صلی اللہ تعالیٰ علیہ وآلہ وسلم نے فرمایا ہے:

”لَوْ تَوَكَّلْتُمْ عَلَى اللّٰهِ حَقَّ تَوَكُّلِهِ رَزَقَكُم كَمَا يُرْزَقُ الطَّيْرُ تَغْدُوا حِمَاصًا وَ

تَرُوحُ بَطَانًا“ (4) اگر تم خدا پر کما حقہ توکل کرتے تو وہ تمہیں پرندوں کی طرح رزق دیتا

①..... ترجمہ کنز الایمان: اگر تم دین خدا کی مدد کرو گے اللہ تمہاری مدد کرے گا۔ (پ ۲۶، محمد: ۷)

②..... ترجمہ کنز الایمان: اور ہمارے ذمہ کرم پر ہے مسلمانوں کی مدد فرمانا۔ (پ ۲۱، الروم: ۴۷)

③..... ترجمہ کنز الایمان: اور جو اللہ پر بھروسہ کرے تو وہ اسے کافی ہے۔ (پ ۲۸، الطلاق: ۳)

④..... ابن ماجہ، کتاب الزہد، باب التوکل والیقین، ۴/۴۵۲، حدیث: ۴۱۶۴۔

جو صحیح خالی پیٹ گھونسوں سے جاتے ہیں اور شام کو پیٹ بھر کے واپس آتے ہیں۔

اور رِزْق کے سلسلہ میں عقلاً و شرعاً خدا پر توکُّل کرنا لازم ہے اور رِزْق کے سلسلے میں ہی خدا پر توکُّل کرنا صوفیاء (رَحِمَهُمُ اللّٰهُ تَعَالٰی) کے نزدیک عام طور پر لفظ توکُّل سے مراد ہوتا ہے اور اس کتاب میں اسی توکُّل کی بحث مقصود ہے لیکن رِزْق کے بارے میں خدا پر توکُّل کرنے کے مفہوم کی اس وقت وضاحت ہوگی جب رِزْق کے تمام اقسام بیان کیے جائیں گے۔

تو جان لے کہ رِزْق چار قسم ہے:

﴿۱﴾ رِزْقِ مضمون ﴿۲﴾ رِزْقِ مَقْسُوم ﴿۳﴾ رِزْقِ مَمْلُوك ﴿۴﴾ رِزْقِ مَوْعُود۔

رِزْقِ مضمون سے مراد وہ غذا اور وہ اشیاء ہیں جن سے انسان کا بدن قائم رہے، تمام اسباب دُنْیویٰ مراد نہیں اور یہ توکُّل شرعاً و عقلاً واجب ہے کیونکہ جب خدا نے ہمیں اس کی خدمت و عبادت کا مُکَلَّف بنایا تو ضرور وہ ہماری ان چیزوں کا کفیل و ضامن ہوگا جن کے ذریعہ ہمارے بدن قائم رہیں اور ہم اس کی عبادت بجالا سکیں اور بعض مَسَائِخِ کَرَامِیَہ نے اپنے مَسْئَلِک کے مطابق اس توکُّل کے متعلق اچھی گفتگو کی ہے چنانچہ انہوں نے کہا ہے کہ خدا تعالیٰ کا بندوں کے رِزْق کا ضامن ہونا تین وجہ سے ضروری ہے:

ایک اس لیے کہ ہم اس کے غلام ہیں اور وہ ہمارا آقا و مالک ہے، تو جس طرح غلاموں پر آقا کی خدمت و اطاعت لازم ہے اسی طرح آقا پر لازم ہے کہ غلاموں کے رِزْق اور ان کی دیگر ضروری حاجات کا کفیل ہو۔

دوسرے اس لیے کہ خدا تعالیٰ نے بندوں کو رِزق کا محتاج پیدا کیا ہے لیکن انہیں تلاشِ رِزق کا کوئی یقینی ذریعہ نہیں بتایا، کیونکہ بندے نہیں جانتے کہ ان کا رِزق کون شے ہے اور کہاں ہے اور کب مُیَسَّر آئے گا، اس لیے رب تعالیٰ پر لازم ہے کہ وہ ان کے رِزق کا کفیل ہو اور ان کے لیے رِزق مہیا کرے۔

تیسرے اس لئے کہ خدا نے بندوں کو حکم دیا ہے کہ وہ اس کی عبادت و طاعت میں مشغول رہیں، تو اگر وہ تلاشِ رِزق میں سرگرداں رہیں تو وہ اس کی عبادت کے واسطے فارغ نہیں ہو سکتے، اس وجہ سے بھی چاہیے کہ رب تعالیٰ ان کے رِزق کا کفیل بنے تاکہ فراغت سے وہ اس کی عبادت و طاعت بجالا سکیں۔

لیکن گرامیہ کا یہ مسلک درست نہیں اس لیے کہ یہ کہنا کہ بندوں کو رِزق دینا خدا پر واجب ہے غلط ہے اور ایسی گفتگو اسرارِ ربوبیت سے ناواقفیت کی وجہ سے ہے اور ہم نے علمِ کلام کی کتابوں میں ایسے مذہب کی نہایت مدلل طریقے سے تخرید کر دی ہے۔

ہم نے ابھی بیان کیا ہے کہ رِزق چار قسم ہے: اول رِزق مضمون، اس کی مختصر تشریح تم سُن چکے ہو۔

قسم دوم رِزق مَقْسُوم ہے، اس سے مراد وہ رِزق ہے جو خدا نے بندوں کی قسمت میں کر دیا ہوا ہے اور لولوح محفوظ میں لکھ دیا ہوا ہے کہ بندہ یہ کھائے گا، یہ پیے گا، یہ پہنے گا، اس رِزق مَقْسُوم کی مقدار اور اس کا وقت مُعَيَّن ہے، اس میں کمی بیشی نہیں ہو سکتی اور نہ اس میں تقدیم و تاخیر ہو سکتی ہے جیسا کہ نبی کریم صَلَّى اللهُ تَعَالَى

عَلَيْهِ وَالِإِلهِ وَسَلَّمَ نے فرمایا ہے:

”الرِّزْقُ مَقْسُومٌ مَّفْرُوعٌ مِنْهُ لَيْسَ تَقْوَى تَقْوَى تَقْوَى بَزَائِدِهِ وَلَا فُجُورٌ فَاجِرٌ بِنَاقِصِهِ“ (1)

رِزْقِ روزِ اَوَّل سے تقسیم کر دیا گیا ہے اور قلمِ قدرت سے تحریر کر کے فارغ ہو چکا ہے، اب کسی پر ہیز گاری پر ہیز گاری سے زائد نہیں کر سکتی اور نہ کسی فاجر کے فُجُور سے وہ کم ہو سکتا ہے۔

تیسری قسم رِزْقِ مَمْلُوك ہے، اس سے مراد وہ رِزْقِ اور وہ مال و اسباب ہے جس کا بندہ بِالْفِعْلِ دُنیا میں مالک ہوتا ہے اور جو اس کے قبضے میں ہوتا ہے اور قرآن مجید کی مُنْذَرَجَہ ذیل آیت میں یہی رِزْقِ مراد ہے:

الْفُقُورَ وَمِمَّا رَزَقْنَكُمْ (2)

اور اس رِزْقِ سے راہِ خدا میں خرچ کرو جو

ہم نے تمہیں دیا ہے۔

اس آیت میں لفظ ”مِمَّا رَزَقْنَكُمْ“ کے معنی ہیں: ”مِمَّا مَلَكْنَا كُمْ“ یعنی

جس کا ہم نے تمہیں مالک بنایا ہے۔

چوتھی قسم رِزْقِ مَوْعُود ہے، اس سے مراد وہ رِزْقِ حلال ہے جس کا خدا

تعالیٰ نے پرہیزگار لوگوں سے وعدہ فرمایا ہے کہ وہ انہیں بَغِيرِ مَحْنَتٍ وَمَشَقَّتٍ کے دیا

جائے گا، جیسا کہ ارشادِ باری تعالیٰ ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا ۗ

اور جو شخص خدا سے ڈرتا ہے اور پرہیز گاری

①..... المقاصد الحسنة، حرف الهمزة، ص ۱۲۱، تحت الحدیث: ۲۲۴، بالفاظ زائدة۔

②..... ترجمہ کنز الایمان: اللہ کی راہ میں ہمارے دیئے میں سے خرچ کرو۔

(پ ۳، البقرة: ۲۵۴)

وَيَرْزُقُهُ مِنْ حَيْثُ لَا يَحْتَسِبُ^ط (۱) اختیار کرتا ہے تو اس کے لئے اللہ تعالیٰ راہ

نکال دیتا ہے اور اسے وہاں سے رزق دیتا

ہے جہاں کا بندے کو گمان تک نہیں ہوتا۔

یہ ہیں رزق کی چار اقسام ان میں سے قسم اوّل میں تو کُل واجب ہے۔

تَوَكُّل کی تعریف

تَوَكُّل کی تعریف میں مَشَائِخِ طریقت (رَحِمَهُمُ اللّٰهُ تَعَالٰی) کا اختلاف ہے، عام مَشَائِخِ (رَحِمَهُمُ اللّٰهُ تَعَالٰی) تو کہتے ہیں کہ صرف خدا پر بھروسہ کرنے اور مخلوق سے ہر قسم کی اُمیدیں منقطع کرنے کا نام تَوَكُّل ہے اور بعض مَشَائِخِ (رَحِمَهُمُ اللّٰهُ تَعَالٰی) کہتے ہیں کہ غیر سے تَعَلُّقُ مُنْقَطِع کر کے دل کو صرف خدا کی حفاظت میں دینے کا نام تَوَكُّل ہے۔

اور امام ابو عمر رَحْمَةُ اللّٰهُ تَعَالٰی عَلَيْهِ نے فرمایا ہے کہ خدا کے سوا ہر شے سے ترک تَعَلُّق کا نام تَوَكُّل ہے اور ترک تَعَلُّق سے امام موصوف یہ مراد لیتے ہیں کہ بندہ اپنے بدن کے قِوَام (۲) اور تنگی و تکلیف کا خدا کے سوا کسی سے ذکر تک نہ کرے۔ اور میرے شیخ رَحْمَةُ اللّٰهُ تَعَالٰی عَلَيْهِ نے فرمایا ہے کہ اپنی ہر تنگی اور تکلیف کا ذکر صرف خدا سے کرنے کا نام تَوَكُّل ہے اور مخلوق سے تنگی و تکلیف کا ذکر کرنا غیر سے تعلق رکھنا ہے۔

①..... ترجمہ کنز الایمان: اور جو اللہ سے ڈرے اللہ اس کے لیے نجات کی راہ نکال دے گا اور

اسے وہاں سے روزی دے گا جہاں اس کا گمان نہ ہو۔ (پ ۲۸، الطلاق: ۲-۳)

②..... نظام۔

میرے نزدیک مَشَائِخ (رَحْمَتُهُمُ اللّٰهُ السَّلَام) کے اقوال کا خلاصہ یہ ہے کہ تَوَكُّل اس کا نام ہے کہ بندے کو اس اثر کا یقین ہو جائے اور اس کا دل اس پر مضبوطی سے قائم ہو جائے کہ میرے جسم اور ڈھانچے کو باقی رکھنا، میری حاجات کو پورا کرنا اور ہر تنگی و تکلیف سے بچانا صرف خدا کے قبضہ قدرت میں ہے کسی دوسرے کے ہاتھوں میں نہیں اور نہ ہی اسباب و وسائل دنیا کے سبب سے ہے، خدا اگر چاہے تو میرے جسم کی بقا اور دیگر حاجات کے لیے کسی مخلوق کو وسیلہ بنا دیتا ہے یا دنیا کی کسی اور شے کو ذریعہ بنا دیتا ہے اور اگر وہ چاہے تو بغیر ظاہری اسباب دنیا اور بغیر کسی مخلوق کے آسرے کے مجھے زندہ رکھ سکتا ہے، وہ اسباب و ذرائع کا محتاج نہیں۔

جب تیرا اعتقاد تَوَكُّل کے اس مفہوم پر ہو جائے اور تیرا دل اس عقیدے پر مضبوطی سے قائم ہو جائے اور تیرا دل مخلوق اور اسباب دنیا سے بے نیاز ہو جائے تو سمجھ لے کہ كَمَا حَقُّهُ تَحْتَهُ وَصَف تَوَكُّل حاصل ہوگئی اور تُوْمَتُو كَلْبِيْن میں شامل ہو گیا۔

تَوَكُّل پیدا کرنے کا طریقہ

تَوَكُّل اس طرح پیدا ہوتا ہے کہ بندہ رِزْق اور دیگر ضروریات کے متعلق خدا تعالیٰ کے ضامن اور کفیل ہونے کا تصور رکھے اور خدا کے کمال علم، اس کی کمال قدرت کا تصور کرے اور اس بات پر یقین رکھے کہ خدا تعالیٰ خلاف وعدہ، بھول، عجز اور ہر نقص سے مُنَزَّہ اور پاک ہے، جب ہمیشہ ایسا تصور ذہن میں رکھے گا تو ضرور اسے

رِزْقِ كے بارے میں رب تعالیٰ پر تو کُل کی سعادت نصیب ہو جائے گی۔

سوال: کیا بندے پر تلاشِ رِزْقِ لازم ہے یا نہیں؟

جواب: رِزْقِ مضمون کی تلاش بندہ نہیں کر سکتا کیونکہ اس سے مراد ہے جسم کی تربیت اور اس کو نشو و نما دینا، اور یہ خدا کا فعل ہے، جس طرح موت اور زندگی عطا کرنا رب تعالیٰ کا فعل ہے اور ظاہر ہے کہ انسان ان افعال پر قادر نہیں ہے جو خدا کی صفات ہیں۔

اور رِزْقِ مَقْشُوم کی تلاش بھی انسان کو لازم نہیں کیونکہ وہ تو رِزْقِ مضمون کا محتاج ہے اور رِزْقِ مضمون کا ضامن اور کفیل خدا ہے اور خدا تعالیٰ نے یہ جو فرمایا ہے: **وَابْتَغُوا مِنْ فَضْلِ اللَّهِ** (۱) تو اس سے مراد تلاشِ رِزْقِ نہیں بلکہ طلبِ علم اور طلبِ ثواب مراد ہے اور اگر یہ کہا جائے کہ رِزْقِ مضمون اسباب کے ساتھ وابستہ ہے تو کیا اسباب کی تلاش بھی لازم ہے یا نہیں؟ تو اس کا جواب یہ ہے کہ اسباب کی تلاش بھی لازم نہیں کیونکہ خدا تعالیٰ جب رِزْقِ مَقْشُورِ سبب کے ساتھ یا بغیر سبب کے مہیا کر سکتا ہے تو تلاشِ اسباب کی کیا حاجت ہے؟ پھر خدا تعالیٰ نے مُطْلَقًا فرمایا ہے کہ ہم رِزْقِ کے ضامن ہیں یہ قید نہیں لگائی کہ نفسِ رِزْقِ کے ہم ضامن ہیں اور اس کے اسباب و ذرائع فراہم کرنا بندوں کے ذمہ ہے چنانچہ فرمایا:

وَمَا مِنْ دَابَّةٍ فِي الْأَرْضِ إِلَّا رِزْقُ اللَّهِ عَلَيْهَا (۲)

خدا کے ذمہ کرم پر ہے۔

①..... ترجمہ کنز الایمان: اور اللہ کا فضل تلاش کرو۔ (پ ۲۸، الجمعة: ۱۰)

②..... ترجمہ کنز الایمان: اور زمین پر چلنے والا کوئی ایسا نہیں جس کا رِزْقِ اللہ کے ذمہ کرم پر

نہ ہو۔ (پ ۱۲، ہود: ۶)

پھر انسان وہ شے تلاش بھی کیسے کر سکتا ہے جس کی جگہ کا اسے پتہ نہ ہو، کیونکہ یقین سے انسان کو یہ معلوم نہیں کہ اس ذریعہ سے رِزق حاصل ہوگا، یا یہ شے میری غذا ہے اور اس سے میری نشوونما ہے کوئی فرد بشر یہ نہیں جانتا کہ میرا رِزق یقیناً اس ذریعہ سے حاصل ہوگا۔

اس سلسلے میں تیرے اطمینان کے لیے یہی کافی ہے کہ انبیاء کرام عَلَیْہِہُمُ السَّلَام اور اولیاء عَظَمَاء (رَحِمَہُمُ اللہُ تَعَالٰی) رِزق کے معاملے میں خدا پر توکل کرتے تھے اور بہت کم ہی رِزق کی تلاش کرتے تھے بلکہ اپنے بدن کو خدا کی عبادت کے لیے فارغ رکھتے تھے اور اس پر اتفاق ہے کہ انہوں نے تلاشِ رِزق کو ترک کر کے خدا تعالیٰ کے کسی حکم کی نافرمانی نہیں کی اور نہ ہی وہ کسی حکمِ خداوندی کے تارک ہوئے، تو اس بیان سے واضح ہو گیا کہ رِزق اور اسبابِ رِزق کی تلاش کوئی ضروری نہیں۔

سوال: تلاش سے رِزق زیادہ اور تلاش نہ کرنے سے رِزق کم ہوتا ہے یا نہیں؟

جواب: لوحِ محفوظ میں رِزق کی مقدار اور اس کا وقت مُعَيَّن طور لکھا ہوا ہے اور خدا کے حکم میں کوئی تبدیلی نہیں ہو سکتی اور نہ اس کی تقسیم میں کوئی تَغْیِیر ہو سکتا ہے اور یہی علمائے اہل سنت کے نزدیک صحیح ہے۔ صرف حاتم اور شفیق کے پیروکار اس کے خلاف ہیں، وہ یہ کہتے ہیں کہ رِزق تو تلاش و عدم تلاش سے زیادہ کم نہیں ہو سکتا مگر مال میں تلاش و عدم تلاش سے زیادتی یا کمی ہو سکتی ہے اور یہ فاسد ہے جس طرح رِزق میں کمی زیادتی نہیں ہو سکتی اسی طرح مال میں بھی نہیں ہو سکتی کیونکہ دونوں کی دلیل ایک ہے، خدا تعالیٰ نے مُنْذَرَجَہ ذیل آیت میں اسی طرف اشارہ فرمایا ہے:

يَكِيْلًا تَأْسُوْا عَلٰی مَا فَاتَكُمْ وَلَا تَفْرَحُوْا بِهَا اِنَّكُمْ (۱)

تاکہ جو ہاتھ سے نکل گیا ہے اس پر غم نہ کرو اور جو مال تمہارے قبضہ میں آیا ہے اس پر

خوشی نہ مناؤ۔

اگر تلاش سے رزق میں زیادتی ہوتی اور عدم تلاش سے کمی تو البتہ غمی یا خوشی کا مقام ہوتا کیونکہ سُستی اور لا پرواہی سے جب کوئی شے ضائع ہو جائے تو اس پر انسان غمناک ہوتا ہے اور کوشش و کمر بستہ ہونے سے جب کوئی شے حاصل ہو تو اس پر انسان کو فرحت ہوتی ہے، نبی کریم صَلَّى اللهُ تَعَالٰی عَلَيْهِ وَسَلَّمَ نے ایک سائل کو فرمایا:

”هٰذَا لَوْ لَمْ تَأْتِهَا لَأَتَتْكَ“ (۲) سُن لے! تو اگر روزی کی تلاش نہ بھی کرتا تو بھی جو تیرے مقدر میں ہے وہ تجھے مل جاتی۔

سوال: ثواب اور عذاب بھی تو لوح محفوظ میں لکھا ہوا ہے پھر بھی ہمیں حکم ہے کہ طلبِ ثواب کی جائے اور جو اشیاء عذاب کا باعث بنتی ہیں ان سے اجتناب کیا جائے، تو کیا طلب سے ثواب زیادہ ہو سکتا ہے یا عذاب کا موجب (۳) بننے والی اشیاء سے اجتناب کرنا عذاب میں کمی کا باعث بن سکتا ہے۔

جواب: جان لے کہ خدا تعالیٰ نے طلبِ ثواب کا حکم قَطْعی اور واضح طور پر ہمیں دیا

①..... ترجمہ کنز الایمان: اس لیے کہ غم نہ کھاؤ اس پر جو ہاتھ سے جائے اور خوش نہ ہو اس پر جو تم کو دیا۔ (پ ۲۷، الحدید: ۲۳)

②..... الاحسان بترتیب صحیح ابن حبان، کتاب الزکاة، باب ماجاء فی الحرص... الخ، ذکر العلة... الخ، الجزء الخامس، ۹۸/۴، حدیث: ۳۲۲۹۔

③..... سبب۔

ہے اور اس کے ترک کرنے پر عذاب کا ڈر سنایا ہے اور خدا نے یہ ذمہ نہیں لیا کہ بندہ نیک اعمال نہ کرے تب بھی وہ اسے اچھا اجر دے گا، اس لیے عذاب و ثواب کی زیادتی بندے کے فعل پر مبنی ہے اور رِزق و ثواب و عذاب میں فرق ہے جو بعض علماء (رَحِمَهُمُ اللَّهُ تَعَالَى) نے بیان کیا ہے وہ یہ کہ رِزق اور موت کے متعلق لوح محفوظ میں بغیر کسی شرط و تَعَلُّق کے (۱) ایک قَطْعی فیصلہ لکھا ہوا ہے، تم نے قرآن مجید میں دیکھا نہیں؟ کہ خدا نے کس طرح رِزق کے متعلق غیر مشروط طور پر (۲) فرمایا ہے، ارشاد ہے:

وَمَا مِنْ دَابَّةٍ فِي الْأَرْضِ إِلَّا رِزْقٌ مُرْسَلٌ لَهَا مِنْ رَبِّكَ يَوْمَئِذٍ مَعَهَا رِزْقُهَا يَوْمَئِذٍ وَ الْمَالُ حِسَابٌ
اللہ پر رِزق تھا (۳)
اور زمین میں کوئی جاندار نہیں مگر اس کا رِزق خدا کے ذمہ کرم پر ہے۔

اور موت کے متعلق فرمایا:

فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ ﴿۴﴾
جب موت کا وقت آجاتا ہے تو ایک ساعت آگے پیچھے نہیں ہو سکتا۔

اور حضور نبی کریم صَلَّی اللَّهُ تَعَالَى عَلَیْهِ وَسَلَّمَ نے فرمایا ہے:

أَرْبَعَةٌ قَدْ فَرَّغَ مِنْهُنَّ الْخَلْقُ وَالْخُلُقُ وَالرِّزْقُ وَالْأَجَلُ (۵) چار چیزوں سے فراغت

①..... بغیر کسی شرط اور کسی دوسری چیز پر مُعَلَّق کئے۔ ②..... بغیر کسی شرط کے۔

③..... ترجمہ کنز الایمان: اور زمین پر چلنے والا کوئی ایسا نہیں جس کا رِزق اللہ کے ذمہ کرم پر نہ ہو۔ (پ ۱۲، ہود: ۶)

④..... ترجمہ کنز الایمان: تو جب ان کا وعدہ آئے گا ایک گھڑی نہ پیچھے ہونے آگے۔ (پ ۸، الاعراف: ۳۴)

⑤..... المعجم الاوسط، ۲۷۸/۵، حدیث: ۷۳۲۵ والمعجم الكبير، ۱۹۳/۹، حدیث: ۸۹۵۲۔

ہو چکی ہوئی ہے، انسان کے ڈھانچے کی بناوٹ سے، اس کی عادت و طبیعت سے، اس کی موت اور اس کے رزق سے۔

اور عذاب و ثواب کی تحریر لوح محفوظ میں بندے کے فعل کے ساتھ مُعَلَّق و مشروط ہے یعنی اگر بندہ نیکی کرے گا تو ثواب پائے گا اور گناہ کرے گا تو عذاب کا سزاوار ہوگا، جیسا کہ قرآن مجید کی مندرجہ ذیل آیت میں مذکور ہے:

وَلَوْ أَنَّ أَهْلَ الْكِتَابِ آمَنُوا وَاتَّقَوْا
لَكَفَّرْنَا عَنْهُمْ سَيِّئَاتِهِمْ وَلَا دُخْلُهَا
جَنَّتِ النَّعِيمِ ⑩ (1)
اگر اہل کتاب ایمان لے آتے اور تقویٰ
اختیار کرتے تو ضرور ہم ان کے گناہ معاف
کر دیتے اور انہیں نعمت والے باغات میں
داخل کرتے۔

سوال: ہم نے دیکھا ہے کہ جو لوگ رزق کی تلاش اور سعی کرتے ہیں ان کے پاس رزق اور مال وافر ہوتا ہے اور جو تلاش اور سعی نہیں کرتے وہ کنگال اور محتاج ہوتے ہیں۔

جواب: ایسا نہیں بلکہ دیکھا گیا ہے کہ بعض تلاش اور سعی کرنے والے رزق سے محروم ہوتے ہیں اور بعض تلاش نہ کرنے والے دولت مند اور بانعمت ہوتے ہیں، ہاں اکثر یہ ہے کہ سعی کرنے والے فقیر و قَلَّاش (2) نہیں ہوتے اور سعی نہ کرنے والے اکثر و بیشتر فقیر ہوتے ہیں، یہ اس لیے تاکہ تمہیں معلوم ہو کہ عزت و حکمت والے

①..... ترجمہ کنز الایمان: اور اگر کتاب والے ایمان لاتے اور پرہیزگاری کرتے تو ضرور ہم ان کے گناہ اُتار دیتے اور ضرور انہیں چین کے باغوں میں لے جاتے۔ (پ ۶، المائدہ: ۶۵)

②..... مُفْلِس۔

خدا کی تدبیر و تقدیر اسی طرح جاری ہے۔ ابو بکر محمد بن سابق صَقَلِي وَاِعْظِ شَامَ نَے کیا خوب فرمایا ہے:

(۱) كَمْ مِنْ قَوِيٍّ قَوِيٍّ فِي تَقْلِبِهِ مُهْتَدِبِ الرَّأْيِ عَنْهُ الرِّزْقُ مُنْحَرِفٌ

(۲) وَكَمْ ضَعِيفٍ ضَعِيفٍ فِي تَقْلِبِهِ كَانَهُ مِنْ حَلِيحِ الْبَحْرِ يَغْتَرِفُ

(۳) هَذَا دَلِيلٌ عَلَى أَنَّ الْإِلَهَ لَهُ فِي الْخَلْقِ سِرٌّ خَفِيٌّ لَيْسَ يَنْكَشِفُ

ترجمہ: (۱) بہت سے قوی لوگ جو تدبیر میں بہت ہوشیار و چالاکا ہوتے ہیں رزق سے محروم ہوتے ہیں۔

(۲) اور بہت سے ضعیف البدن تدبیر میں نکتے دنیا ان کے پاس اس طرح آتی ہے جیسے وہ سمندر کی تہ سے دونوں ہاتھوں سے ہیرے اور جواہرات نکال رہے ہیں۔

(۳) یہ اس بات کی دلیل ہے کہ رزق کے بارے میں مخلوق کے ساتھ خدائے تعالیٰ کا ایک مخفی تعلق ہے جسے سمجھنے سے انسانی دماغ قاصر ہے۔

سوال: کیا کسی صحرا میں بغیر زاہرہ کے داخل ہونا درست ہے؟ اور بغیر کسی سازو سامان کے اسے طے کرنے کا ارادہ ٹھیک ہے؟

جواب: جان لے کہ اگر تیرا دل تو کُل میں مُحْكَمٌ^(۱) ہو اور تجھے خدا کے وعدے پر مکمل یقین ہو تو تیرے لیے بے زاہرہ صحرا نُورُ دِي^(۲) درست ہے ورنہ عوام کی طرح تو بھی زاہرہ لے کر چل۔

اور میں نے امام أَبُو الْمَعَالِي رَحِمَهُ اللهُ تَعَالَى سے سنا کہ آپ فرماتے تھے:

”جو شخص اللہ تعالیٰ کے ساتھ اسی دستور سے پیش آئے جو اس کا لوگوں کے

②..... بیابانوں میں پھرنا۔

①..... مضبوط۔

ساتھ ہے تو خدا بھی اس کے ساتھ اسی طرح پیش آتا ہے جس طرح لوگ اس سے پیش آتے ہیں۔“

آپ (رَحْمَةُ اللَّهِ تَعَالَى عَلَيْهِ) کا یہ ارشاد بہت درست ہے اور غور کرنے والے کو اس سے بہت فائدے حاصل ہو سکتے ہیں۔

سوال: تمہارا یہ کہنا کہ بغیر زادِ راہ محض تو کُلِ خدا پر سفر اختیار کرنا درست ہے ٹھیک نہیں کیونکہ اللہ تعالیٰ نے واضح الفاظ میں حکم دیا ہے:

وَتَزَوَّدُوا فَإِنَّ خَيْرَ الزَّادِ التَّقْوَىٰ (۱) اور زادِ راہ لے کر سفر میں نکلو اور بہتر زاد تقویٰ ہے۔

جواب: اس آیت کی تفسیر میں دو قول ہیں:

ایک یہ کہ زاد سے مراد زادِ آخرت ہے اسی لیے اس کے ساتھ فرمایا: ”خَيْرَ الزَّادِ التَّقْوَىٰ“ (۲) نہ کہ دُنْيَوِيْ اَسْبَاب اور معمولی سفر خرچ وغیرہ۔

دوسرا قول یہ ہے کہ جب بعض لوگ حضور صَلَّی اللہُ تَعَالَى عَلَیْہِ وَاٰلِہٖ وَسَلَّمَ کے زمانے میں حج کو روانہ ہوتے تھے تو بغیر سفر خرچ روانہ ہوتے تھے، راستے میں لوگوں سے مانگتے تھے اور اپنی محتاجی کا شکوہ شکایت کرتے تھے، لوگوں کو تنگ کرتے تھے اور اصرار کے ساتھ ان سے مانگتے تھے، تو ایسے لوگوں کو حکم دیا گیا کہ زادِ راہ لے کر حج کو جائیں اور انہیں تنبیہ کی گئی کہ خود کمائے ہوئے مال کے ساتھ حج کرنا ہی اصل حج ہے، لوگوں

①..... ترجمہ کنز الایمان: اور توشہ (سفر خرچ) ساتھ لو کہ سب سے بہتر توشہ پدہیز گاری ہے۔ (پ ۲، البقرة: ۱۹۷)

②..... ترجمہ کنز الایمان: سب سے بہتر توشہ پدہیز گاری ہے۔ (پ ۲، البقرة: ۱۹۷)

کے سہارے پر گھر سے نکل کھڑا ہونا اور راستے میں ہر ایک سے حج کا ذکر کر کے مانگتے پھرنا اور پھر اس ذلت و خواری کے ساتھ حج کرنا بے فائدہ ہے۔

سوال: کیا مُتَوَكِّل شخص بھی سفر میں زادِ راہ لے کر چلتا ہے؟

جواب: بسا اوقات مُتَوَكِّل آدمی بھی زادِ راہ اپنے ہمراہ لے کر روانہ ہوتا ہے لیکن اس کا دل اس بات پر مُحْکَم نہیں ہوتا کہ یہی میرا رِزْق ہے اور سفر میں اسی پر میرا سہارا ہے بلکہ اس کا دل خدا کے ساتھ مُحْکَم ہوتا ہے اور اس کا بھروسہ خدا پر ہوتا ہے اور وہ دل میں کہہ رہا ہوتا ہے کہ میرا رِزْق روزِ اَزَل سے میرے حصے میں لکھا جا چکا ہے اور فرشتے میرے حصے کا رِزْق لکھ کر فارغ ہو چکے ہوئے ہیں اور اللہ تعالیٰ اگر چاہے تو اس رِزْق کے ذریعہ میرے بدن کو قائم رکھے یا سفر میں کوئی اور ذریعہ پیدا کر دے۔

اور بسا اوقات مُتَوَكِّل شخص اپنے ہمراہ زادِ راہ اس نیت سے بھی لے لیتا ہے کہ اس سے کسی مسلمان کی اعانت کرے گا یا کسی اور شے کو فائدہ پہنچائے گا۔

لیکن درحقیقت زادِ راہ لے کر چلنے میں اصل چیز دل کی حالت ہے، تیرے دل میں یہ بات ہونی چاہیے کہ خدا نے ہر حال میں مجھے رِزْق دینے کا وعدہ فرمایا ہے اور وہ میرا کفیل اور ضامن ہے، اس لیے کہ بہت سے لوگ ایسے ہوتے ہیں جو خرچ تو لے کر چلتے ہیں مگر ان کا تَوَكِّل مکمل طور پر خدا پر ہوتا ہے نہ کہ اس خرچ پر اور بہت سے ظاہراً خرچ لے کر تو نہیں چلتے لیکن ان کا دل اسی میں گرفتار ہوتا ہے خدا پر انہیں کوئی بھروسہ نہیں ہوتا، تو معلوم ہوا کہ اصل بات دل کی ہے۔ اس اُصول

کو اچھی طرح ذہن نشین کر لے کیونکہ یہ بہت مفید ہے۔

سوال: نبی کریم صَلَّى اللهُ تَعَالَى عَلَيْهِ وَسَلَّمَ وصحابہ کرام (رَضِيَ اللهُ تَعَالَى عَنْهُمْ) اور سَلَفِ صَالِحِينَ^(۱) (رَحِمَهُمُ اللهُ الْمُبِين) ہمیشہ زادِ راہ لے کر سفر کرتے تھے، تم کیسے کہتے ہو کہ زادِ راہ کی ضرورت نہیں؟

جواب: ہم نے کب کہا ہے کہ سفر میں ضروری سامانِ کُوْزُوْذُ و نوش لے کر چلنا حرام ہے بلکہ حرام یہ چیز ہے کہ مسافر اس حقیر سامان کو ہی اپنا سہارا سمجھے اور خدا تعالیٰ پر تَوَكُّل نہ کرے، پھر رسولُ اللهُ صَلَّى اللهُ تَعَالَى عَلَيْهِ وَسَلَّمَ کے بارے میں کیا خیال ہے؟ خدا نے قرآن مجید میں آپ کو حکم دیا:

وَتَوَكَّلْ عَلَى الْحَيِّ الَّذِي لَا يَمُوتُ^(۲) اے حبیب! تو اپنے رب پر ہی بھروسہ رکھ۔

کیا آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) جو کھا نایا پانی یادِ رُہم یادِ نینار ساتھ لے کر سفر اختیار کرتے تھے تو اپنے خدا کے اس مذکورہ حکم کی نافرمانی کی؟ حَاشَا وَ كَلَّا^(۳)، آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) سے قَطْعًا نافرمانی صادر نہیں ہوئی، بلکہ رُہم و دینار کے ہوتے ہوئے بھی یقیناً آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کا دل خدا کے ساتھ تھا اور یقیناً آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کا تَوَكُّل خدا پر ہی تھا، جیسا کہ ان کے رب نے انہیں حکم دیا تھا کیونکہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) ہی وہ بے مثل ذات ہیں جس نے دنیا کی کسی چیز کی طرف قَطْعًا اِتِّفَاقَات پہلے کے بزرگانِ دین رَحِمَهُمُ اللهُ الْمُبِين۔

①..... پہلے کے بزرگانِ دین رَحِمَهُمُ اللهُ الْمُبِين۔

②..... ترجمہ کنز الایمان: اور بھروسہ کرو اس زندہ پر جو کبھی نہ مرے گا۔ (پ ۱۹، الفرقان: ۵۸)

③..... ہرگز نہیں۔

نہیں فرمایا، اور تمام زمین کے خزانوں کی چابیوں کی طرف جب کہ آپ کو پیش کی گئیں نظر اٹھا کر نہیں دیکھا بلکہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کا اور سَلَفِ صَلَاحِينَ (رَجَمَهُمُ اللهُ الْمُبِينِ) کا سفر خرچ لے کر چلنا دوسروں کی اعانت و دستگیری کی نیت سے تھا اس لیے نہیں تھا کہ وہ زادِ راہ کو ہی مَعَاذَ اللهِ اپنا سہارا سمجھتے تھے اور خدا پر انہیں کوئی بھروسہ نہیں تھا۔

تو معلوم ہوا کہ اصل اعتبار ارادے اور قصد کا ہے اس کو خوب ذہن نشین کر اور خوابِ غفلت سے بیدار ہو اور بات کو پوری طرح ذہن میں بٹھا، تاکہ خدا تجھے نیکی کی راہ دکھائے۔

سوال: کیا زادِ راہ لے کر چلنا افضل ہے یا نہ لے کر؟

جواب: زادِ راہ سفر میں لے کر چلنا یا نہ لے کر چلنا حالات و اشخاص کی بنا پر مختلف ہے، اگر ایک مُقْتَدِائے قوم (1) زادِ راہ اس ارادے سے لے کر چلے کہ لوگوں پر اس کا جواز و اباحت (2) روشن و واضح ہو، یا سفر میں دوسرے مسلمان بھائی کی اعانت کی نیت ہو، یا کسی خستہ حال کی فریادرسی مطلوب ہو، یا اسی قسم کا کوئی اور نیک ارادہ ہو تو زادِ راہ لے کر چلنا افضل ہے اور اگر کوئی شخص اکیلا سفر کو روانہ ہو جس کا تو کُل خدا تعالیٰ پر قوی اور مضبوط ہو اور اسے یہ خدشہ ہو کہ زادِ راہ خدا سے غافل نہ کر دے تو ایسے شخص کے لیے ترکِ زادِ بہتر ہے۔ اس فرق کو اچھی طرح معلوم کر لے۔ خدا تجھے نیکی کی توفیق عنایت کرے۔

②..... جائز ہونا۔

①..... قوم کا رہنا۔

دوسرا عارضہ سفر کے خطرات کا تصوُّر اور خیال

اس عارضے سے محفوظ رہنے کی صورت یہ ہے کہ تو اپنا معاملہ پورے طور پر خدائے تعالیٰ کے حوالے کر دے، اور یہ دو وجہ سے بہتر ہے:

ایک تو دل کو اسی وقت اطمینان اور چین نصیب ہو جائے گا اس لیے کہ وہ امور جو اہم ہوں اور ان کی اچھائی یا بُرائی تم پر واضح نہ ہو تو ایسے امور کی فکر میں مُضطرب اور سُورِیْدَہُ خاطر^(۱) رہو گے۔

اور جب تم نے اپنے ہر معاملے کو خدا کے حوالے کر دیا تو تمہیں یقین ہو جائے گا کہ اِنْ شَاءَ اللّٰهُ تَعَالٰی صلاح و خیر ہی نصیب ہوگی، تو اپنے معاملات سپردِ خدا کرنے میں تم خطرے اور ہر قسم کی تشویش سے محفوظ ہو جاؤ گے اور چین و اطمینان میسر آ جائے گا، اور یہ امن و راحت اور دل کا اطمینان بہت بڑی نعمت ہے، میرے شیخ رَحْمَہُ اللّٰهُ تَعَالٰی اکثر دفعہ مجلس میں فرمایا کرتے تھے:

”دَعِ التَّدْبِيرَ اِلٰی مَنْ خَلَقَكَ تَسْتَرِحْ“ اپنی تدبیر اس ذات کے سپرد کر دے جس نے تجھے پیدا فرمایا تو راحت میں ہو جائے گا۔

میرے شیخ عَلِیْہِ الرُّحْمَہُ نے مندرجہ ذیل تین اشعار بھی اسی سلسلے میں کہے ہیں، فرماتے ہیں:

(۱) اِنْ مِنْ كَانَ لَيْسَ يَدْرِي اَفِي الْمَحْبُوبِ نَفْعٌ لَّاهُ اَوِ الْمَكْرُوهِ

(۲) لَحْرِيٌّ بِأَنْ يُفَوِّضَ مَا يَعْجِزُ عَنْهُ إِلَى الَّذِي يَكْفِيهِ

(۳) لَدَلَالُهُ الْبَرُّ الَّذِي هُوَ بِالرَّاحَةِ أَحْسَنَى مِنْ أُمِّهِ وَأَبِيهِ

ترجمہ: (۱) جو شخص یہ نہ جانتا ہو کہ میرا نفع میری محبوب شئی میں ہے یا اس میں جو مجھے ناپسند ہے۔

(۲) تو چاہیے کہ اس کام کو جسے وہ حل کرنے سے عاجز ہے اُس ذات کے حوالے کرے جو ہر حاجت میں کافی ہے۔

(۳) یعنی خدا تعالیٰ کے سپرد کرے جو احسان فرمانے والا ہے اور ماں باپ سے بھی زیادہ رحم فرمانے والا ہے۔ (۱)

تَفْوِيضٌ إِلَى اللَّهِ (۲) کا دوسرا فائدہ یہ ہے کہ آئندہ بھی تم صلاح و خیر میں رہو گے اور یہ اس لیے کہ معاملات و حالات نتائج و عواقب کے اعتبار سے مبہم اور مخفی ہیں کیونکہ بہت بُرائیاں ایسی ہیں جو صورتِ خیر معلوم ہوتی ہیں اور بہت سے ایسے نقصان و امور ہیں جو بظاہر زیورِ نفع سے آراستہ دکھائی دیتے ہیں اور بہت ایسے ہیں جو دیکھنے میں شہد معلوم ہوتے ہیں اور تم اسرار و عواقب سے بے خبر ہو، تو جب تم کسی امر کو عزم سے اور اپنے اختیار سے شروع کرو گے تو بہت جلد ہلاکت و تباہی میں پڑ جاؤ گے اور تمہیں شعور تک نہیں ہوگا۔

حکایت

ایک عابد کے متعلق منقول ہے کہ وہ رب تعالیٰ سے یہ سوال کیا کرتا تھا کہ اسے ابلیس لعین دکھایا جائے، اللہ تعالیٰ کی طرف سے یہی جواب ملتا تھا کہ اس خیال کو چھوڑ اور عافیت و امن کی دعا کیا کر، مگر وہ اپنے اسی خیال پر مُصرّ تھا۔ آخر ایک روز اللہ تعالیٰ نے ابلیس کو اس عابد پر ظاہر کر دیا جب عابد نے ابلیس کو دیکھا تو اسے

①..... اس تیسرے مصرعے کے ترجمہ کے کچھ الفاظ اللہ عَزَّوَجَلَّ کے شایانِ شان نہ تھے لہذا اس میں کچھ ترمیم و اضافہ کیا گیا ہے۔ (علیہ) ②..... اپنے معاملات اللہ عَزَّوَجَلَّ کے سپرد کرنے۔

مارنے کا ارادہ کیا۔ ابلیس نے کہا: اگر تو نے سو سال زندہ نہ رہنا ہوتا تو میں تجھے ہلاک کر دیتا اور تجھے سخت سزا دیتا۔ عابد اپنی عمر سو سال سن کر مغرور ہو گیا اور دل میں کہنے لگا: میری عمر بہت ہے، ابھی آزادی سے گناہ کرتا ہوں، آخر وقت پر توبہ کر لوں گا، چنانچہ وہ فسق و فجور میں مبتلا ہو گیا عبادت ترک کر دی اور ہلاک ہو گیا۔

اے مخاطب! تیرے لیے اس حکایت میں اس امر پر تنبیہ ہے کہ تو اپنے ارادے کی پیروی نہ کرے اور اپنے مطلوب نفسانی کے حصول میں اصرار سے کام نہ لے اور اس حکایت سے تجھے یہ سبق بھی ملتا ہے کہ طُولِ اَمَلٍ (۱) سے بچے کیونکہ طُولِ اَمَلٍ عظیم ترین آفت ہے، ایک شاعر نے کیا اچھا کہا ہے:

وَإِيَّاكَ الْمَطَامِعَ وَالْأَمَانِيَّ فَكَمْ أُمْنِيَّةٍ جَلَبَتْ مَنِيَّةً

ترجمہ: طمع کی چیزوں اور لمبی اُمیدوں سے بچو کیونکہ بہت اُمیدیں ایسی ہوتی ہیں جن کے پیچھے انسان لقمہ موت بن جاتا ہے۔

لیکن جب تم اپنا معاملہ اللہ سُبْحَانَهُ وَتَعَالَىٰ کے سپرد کر دو گے اور اس سے سوال کرو گے کہ وہ تمہارے لیے ایسی شے کا انتخاب کرے جس میں تمہاری بہتری ہو تو ضرور تمہیں خیر اور دُرستی ہی نصیب ہوگی اور تم نیک کام سے ہی ہمکنار ہو گے۔ اللہ تعالیٰ نے اپنے ایک صالح بندے (حضرت موسیٰ عَلَيْهِ السَّلَام) کے الفاظ نقل کرتے ہوئے فرمایا:

وَأُقْوِضُ أَمْرِي إِلَى اللَّهِ ط إِنَّ

میں اپنا معاملہ اللہ کے حوالے کرتا ہوں بیشک

①..... لمبی اُمیدوں۔

اللّٰهُ بَصِيْرٌ بِالْعِبَادِ ﴿۳۳﴾ فَوَقَّعَهُ
 اللّٰهُ سَيِّئَاتِ مَا مَكَرُوا وَوَحَّىٰ
 بِالْإِسْرَائِيلَ أَنْ قَدِّمُوا إِلَيْهِ
 الْعُرْسَ فَخَرَّبَهُمْ فِيهَا فَجَعَلَهُمْ
 سَلَاسِلَ يُدْعَوْنَ فِيهَا إِلَىٰ
 الْعَذَابِ ﴿۳۵﴾ (۱) کو دکھ دینے والے عذاب نے آگھیرا۔

تم دیکھتے نہیں کہ رب تعالیٰ نے کس وضاحت سے اپنے معاملات اس کے حوالے کرنے پر حفاظت، دشمنوں کے خلاف امداد اور بندے کا اپنی مراد میں کامیاب ہونے کا ذکر فرمایا ہے؟ اس میں خوب غور کرو۔ اللہ تعالیٰ تمہیں بھلائی کی توفیق بخشے۔

سوال: تَفْوِيْضُ کا معنی اور اس کا حکم واضح فرمایا جائے۔

جواب: جاننا چاہیے کہ یہاں دو چیزیں ہیں جن کے سمجھ لینے سے بات واضح ہو جائے گی: ایک تو تَفْوِيْضُ کا مقام اور اس کا حکم اور دوسری تَفْوِيْضُ کا معنی اس کی تعریف اور تَفْوِيْضُ کی ضد کا بیان۔

مقامِ تَفْوِيْضُ کی تفصیل یہ ہے کہ مرادیں تین قسم ہیں

ایک وہ مراد جس کو تم یقیناً اور قطعاً بُری اور خراب سمجھتے ہو، تمہیں اس کے بُرا ہونے میں ذرا شک نہیں ہوتا جیسے جہنم اور عذاب اور افعال میں کُفْر اور بدعت اور مَعْصِيَّتْ وغیرہ ان اُمورِ مذکورہ کا ارادہ کرنے کی تو قطعاً کوئی گنجائش اور اجازت نہیں۔

دوسری وہ مراد جس کے اچھا اور بہتر ہونے کا تمہیں مکمل یقین ہے جیسے جنت،

ایمان اور سنّت وغیرہ ان اُمور کا ارادہ کرنا ضروری اور لازم ہے یہاں تَفْوِيْضُ جائز

①..... ترجمہ کنز الایمان: اور میں اپنے کام اللہ کو سونپتا ہوں بیشک اللہ بندوں کو دیکھتا ہے تو اللہ

نے اسے بچالیا ان کے مگر کی بُرائیوں سے اور فرعون والوں کو بُرے عذاب نے آگھیرا۔

(پ ۲۴، المؤمن: ۴۴، ۴۵)

نہیں، اس لیے کہ ان اُمور میں کوئی خطرہ نہیں اور نہ ہی ان کے بہتر اور اچھا ہونے میں کوئی شک و شبہ ہے۔

تیسری وہ شے ہے جس کے متعلق تم حتمًا^(۱) نہیں جانتے کہ اس میں تمہارے لیے بھلائی ہے یا خرابی، اور فائدہ ہے یا نقصان، جیسے نوافل اور مباح اُمور، ان اُمور کا تم یقینی اور قطعی ارادہ نہیں کر سکتے تو ایسے اُمور کا ارادہ کرتے وقت اِنْ شَاءَ اللہ ضرور کہا جائے، بَلَا اِنْ شَاءَ اللہ ان اُمور کا ارادہ درست نہیں بَلَا اِنْ شَاءَ اللہ ان اُمور کا ارادہ مذموم ہوگا، جس سے شرعاً روکا گیا ہے تو اس تحقیق کی رُو سے تَفْوِيض کا مقام ہر وہ شے ہے جس کے اندر تمہارے لیے کوئی خطرہ ہو اور تمہیں اس کے بہتر ہونے کا یقین کامل نہ ہو۔

تَفْوِيض کے معنی

ہمارے بعض مشائخ (رَحْمَتُهُمُ اللہ تَعَالَى) نے تَفْوِيض کے یہ معنی کیے ہیں:

”هُوَ تَرْكُ اِخْتِيَارِ مَا فِيهِ مُحَاطَرَةٌ اِلَى الْمُخْتَارِ الْمُدَبِّرِ الْعَالِمِ بِمَصْلِحَةِ الْخَلْقِ لَا اِلَهَ اِلَّا هُوَ“ تَفْوِيض کے معنی ہیں ہر وہ شے جس میں خطرہ ہو اس میں اپنے ارادے اور اختیار کو ترک کر دینا اور مُدَبِّرِ کائنات مُخْتَارِ مُطْلَق اور مخلوق کے مَصَالِح^(۲) جاننے والے اللہ تعالیٰ کے سپرد کر دینا۔

اور شیخ ابو محمد سَجَزِي^(۳) رَحْمَةُ اللہ عَلَيْهِ نے تَفْوِيض کے یہ معنی کیے ہیں:

①..... یقینی۔ ②..... فائدے۔ ③..... یہاں لفظ ”سنجری“ تھا، یہ کتابت کی غلطی ہے کیونکہ اصل عربی متن میں درست لفظ ”سَجَزِي“ ہے، لہذا اس کی تصحیح کر دی گئی ہے۔ (علیہ)

”هُوَ تَرَكَ إِخْتِيَارَكَ الْمُخَاطَرَةَ عَلَى الْمُخْتَارِ لِيُخْتَارَ لَكَ مَا هُوَ خَيْرٌ لَكَ“ تَفْوِيضُ
تیرا خطرے کی شے میں اپنے اختیار کو ترک کر دینا اور مختارِ مطلق کے حوالہ کر دینا ہے تاکہ وہ
مختارِ مطلق تیرے لیے ایسی چیز پسند فرمائے جس میں تیری بھلائی اور بہتری ہو۔

اور شیخ ابو عمر (1) رَحْمَةُ اللهِ تَعَالَى عَلَيْهِ نے تَفْوِيضُ کی یہ تعریف کی ہے:

”هُوَ تَرَكَ الطَّمَعِ وَ الطَّمَعُ هُوَ إِرَادَةُ الشَّيْءِ الْمُخَاطَرِ بِالْحُكْمِ“ یعنی تَفْوِيضُ
ترکِ طَمَعِ کا نام ہے اور طَمَعِ ایسی شے کے ارادے کا نام ہے جس میں خطرہ ہو۔

تَفْوِيضُ کے معنی میں یہ مَشَائِخِ كِرَامِ (رَحْمَتُهُمُ اللهُ السَّلَام) کی عبارات تھیں
جو نقل کی گئیں اور ہمارے نزدیک تَفْوِيضُ کے یہ معنی ہیں:

”إِرَادَةُ أَنْ يَحْفَظَ اللهُ عَلَيْكَ مَصَالِحَكَ فِيمَا لَا تَأْمَنُ فِيهِ الْخَطَرَ“ جن امور میں
تم کو خطرہ کا خوف ہو ایسے امور میں یہ ارادہ کر لینا کہ اللہ تعالیٰ تمہاری مصلحتوں اور بہتریوں
کی حفاظت اور نگہداشت کرے، ایسے ارادے کا نام تَفْوِيضُ ہے۔

اور تَفْوِيضُ کی ضد طَمَعُ (2) ہے

اور طَمَعُ دو طرح کا ہے ایک وہ جو رَجَا کے معنی میں ہے یعنی ایسی شے کا ارادہ
کرنا جس میں کوئی خطرہ نہ ہو یا خطرہ ہو مگر اِنْ شَاءَ اللهُ کہہ لیا جائے۔

یہ طَمَعُ جو رَجَا کے معنی میں ہے، مَمْدُوح (3) اور غیر مذموم ہے، جیسا کہ پروردگارِ
عالمِ جَلِّ وَ عَلا نے طَمَعُ کو اس معنی میں قرآن مجید میں استعمال فرمایا ہے، ارشاد

①..... یہاں لفظ ”ابو عمرو“ تھا، یہ کتابت کی غلطی ہے کیونکہ اصل عربی متن میں درست لفظ ”ابو عمر“

ہے، لہذا اس کی تصحیح کر دی گئی ہے۔ (علیہ)

②..... لاج۔ ③..... اچھا۔

ہوتا ہے:

وَالَّذِينَ أَطَعُوا أَنْ يُغْفَرَ لِي خَطِيئَتِي
يَوْمَ الدِّينِ ﴿۱۷﴾ (1)

اور وہ ذات جس سے مجھے اُمید ہے کہ روزِ قیامت وہ میری تمام خطائیں بخش دے گا۔

دوسرے مقام پر فرمایا:

إِنَّا نَطْمَعُ أَنْ يُغْفَرَ لَنَا رَبُّنَا خَطِيئَاتِنَا (2)

ہمیں پوری اُمید ہے کہ ہمارا پروردگار ہماری تمام خطائیں معاف کر دے گا۔

اور ہم یہاں اس طمع محمود (3) میں بات نہیں کرتے۔

دوسرا طمع مذموم ہے جس کے متعلق نبی کریم صَلَّى اللهُ تَعَالَى عَلَيْهِ وَسَلَّمَ کا ارشاد گرامی ہے:

”إِيَّاكُمْ وَالطَّمَعَ فَإِنَّهُ فَقْرٌ حَاضِرٌ“ (4) اپنے آپ کو طمع سے بچاؤ کیونکہ وہ ایک پالْفِعْل

محتاجی اور تنگدستی ہے۔

اور کہا گیا ہے کہ

”هَلَاكُ الدِّينِ وَفَسَادُهُ الطَّمَعُ وَمَلَاكُهُ الْوَرَعُ“ یعنی دین کی ہلاکت اور اس کا فساد

طمع میں ہے اور دین کی حفاظت اور چنگلی وَرَع اور تقویٰ میں ہے۔

اور ہمارے شیخ رَحْمَةُ اللهِ عَلَيْهِ نے فرمایا ہے کہ

①..... ترجمہ کنز الایمان: اور وہ جسکی مجھے آس لگی ہے کہ میری خطائیں قیامت کے دن بخشے گا۔

(پ ۱۹، الشعراء: ۸۲)

②..... ترجمہ کنز الایمان: ہمیں طمع ہے کہ ہمارا رب ہماری خطائیں بخش دے۔

(پ ۱۹، الشعراء: ۵۱)

③..... اچھی طمع۔

④..... المعجم الاوسط، ۴۰۳/۵، حدیث: ۷۷۵۳، بتغیر۔

طَمَعٌ مَذْمُومٌ دُوْ حَیْزِیْنَ هِیْنَ: "سُكُونُ الْقَلْبِ إِلَى مَنَفَعَةٍ مَشْكُوكَةٍ وَ الثَّانِي إِرَادَةُ الشَّيْءِ مُخَاطَرَةً بِالْحُكْمِ" ایک ایسی شے سے سکون قلب حاصل کرنا جس کا نفع مشکوک ہو، دوسری ایسی چیز کا ارادہ کرنا جس میں خطرہ ہو۔

اور یاد رکھو! کہ طَمَعٌ مَذْمُومٌ میں جو ارادہ پایا جاتا ہے یہی تَفْوِيْضُ کے مَعْنَا داور مخالف ہے۔

ان اُمور کا بیان جن کا تصور "تَفْوِيْضُ إِلَى اللّٰهِ" کا مُوْجِب (1) ہے:

﴿۱﴾ اُمور اور معاملات میں خطرہ۔

﴿۲﴾ ہلاکت کا امکان۔

﴿۳﴾ فساد اور خرابی کا خوف۔

﴿۴﴾ انسان کا خطرے کی چیزوں سے محفوظ رہنے سے عاجز ہونا۔

﴿۵﴾ انسان کی غفلت اور نادانی کے باعث خطرے کی چیزوں سے نہ بچ سکتا۔

اگر تم ان پانچ اُمور کو سنجیدگی سے ذہن میں حاضر کرو گے تو تمہارے دل میں خواہ مخواہ ارادہ پیدا ہوگا کہ اپنے تمام اُمور و معاملات اَحْکَمُ الْحَاكِمِيْنَ کے حوالہ کر دینے چاہیں اور بِلَا اِنْ شَاءَ اللّٰهِ تَعَالٰی کہے ان کا ارادہ نہیں کرنا چاہیے، ہاں اگر ان اُمور میں خیر و صلاح کا یقین کامل ہو تو پھر بلا تشویش ارادہ کرنے میں کوئی حرج نہیں۔

وَبِاللّٰهِ التَّوْفِيْقُ

سوال: تم جس خطرے کا بار بار ذکر کرتے ہو کہ اس کی وجہ سے "تَفْوِيْضُ الْأُمُورِ

إِلَى اللّٰهِ" (2) ضروری ہے آخروہ خطرہ کیا ہے؟

②..... تمام اُمور اللّٰہ تعالیٰ کے سپرد کرنا۔

①..... سبب۔

جواب: جان لو کہ خطرہ دو طرح کا ہے:

ایک تو خطرہ شک، کہ شاید یہ کام ہوگا یا نہیں اور شاید میں اس تک پہنچ سکوں یا نہ، اسی خطرہ شک کے باعث **إِنْ شَاءَ اللَّهُ** کہنا ضروری ہے۔
دوسرا خطرہ فساد، کہ تمہیں یہ یقین نہ ہو کہ اس میں تمہارے لیے صلاح اور بہتری ہے، اس خطرہ کی بنا پر **تَفْوِيض** ضروری ہے۔

پھر خطرہ کی تعریف میں ائمہ کرام (رَحِمَهُمُ اللَّهُ تَعَالَى) کی عبارات مختلف ہیں، بعض ائمہ کرام نے یہ تعریف کی ہے کہ
”خطرہ وہ شے ہے جس کے غیر میں نجات ہو اور اس کے کرنے سے ارتکاب گناہ کا امکان ہو۔“

اس معنی کی رو سے ایمان، استقامت اور سنت میں کوئی خطرہ یا خدشہ نہیں کیونکہ ان کے بغیر نجات ناممکن ہے اور یہ بھی ظاہر ہے کہ ”إِسْتِقَامَةٌ عَلَى الشَّرْعِ“ (1)
کسی ارتکاب گناہ کا باعث نہیں لہذا ایمان، استقامت اور سنت کا ارادہ یقیناً ہونا چاہیے۔

ہمارے شیخ رَحْمَةُ اللَّهِ عَلَيْهِ نے ”حَطَرَ فِي الْفِعْلِ“ کی یہ تشریح فرمائی ہے کہ
”خطرہ وہ شے اور وہ امرِ عارض ہے جسے بعض اوقات اصل فعل ترک کر کے ادا کرنا پڑے اور اس وقت اصل فعل کی بجائے اس امرِ عارض کو ادا کرنا زیادہ بہتر ہو۔“
خطرہ کی یہ تعریف مباحات، سنن اور فرائض کو بھی شامل ہے۔ اس اجمال (2)
کی تفصیل یوں سمجھو کہ ایک شخص کا وقت نماز تنگ ہو چکا ہو اور اس نے اسے ادا کرنے

①..... شریعت پر استقامت۔

②..... مختصر۔

کا ارادہ کر لیا ہو، عین اس وقت وہ شخص کہیں جلتی آگ یا دریا میں گر پڑا، تو ایسی صورت میں اس کا قصد نماز کے بجائے اپنے آپ کو بچانا ضروری اور لا بُدئی (۱) ہے۔ اس تعریف کے مطابق جب خطرہ کا تعلق مباحات، سُنن اور فرائض سے بھی ہو گیا تو ان کا بھی قطعی (۲) ارادہ کرنا درست نہیں بلکہ ساتھ ان شاء اللہ کہنا چاہیے۔

سوال: یہ کیسے ہو سکتا ہے کہ رب تعالیٰ بندے پر ایک کام فرض کرے اور اس کے ترک پر وعید فرمائے پھر اس بندے کے لیے اس فعل میں کوئی بھلائی اور بہتری نہ ہو؟

جواب: ہمارے شیخ رَحْمَةُ اللهِ تَعَالَى نے فرمایا ہے کہ

”اللہ تعالیٰ بندے پر جو چیز لازم اور فرض کرتا ہے بندے کے لیے ضرور اس میں بھلائی اور بہتری ہوتی ہے جب کہ وہ عَوَاض اور رکاوٹوں سے خالی ہو، ہاں اللہ تعالیٰ کسی لازم اور ضروری فعل میں اس طرح تنگی نہیں فرماتا کہ اس سے کسی اور طرف عُدول (۳) نہ ہو سکے اور ضرور ہر فرض اور لازم فعل میں بندے کے لئے صلاح اور بہتری مُضْمَر (۴) ہے بہت دفعہ ایسا ہوتا ہے کہ اللہ تعالیٰ کی طرف سے اس فرض اور لازم فعل سے عُدول کے اسباب پیدا ہو جاتے ہیں اور ایسے حالات میں ایک واجب کو ترک کر کے دوسرے واجب کو اختیار کرنا بہتر اور اڈولی ہو جاتا ہے۔

جیسا کہ ہم ذکر کر آئے ہیں، ایسے اسباب کے پیش آنے پر بندہ ترک فرض پر مائل ہوگا (۵) نہیں ہوگا بلکہ اجر و ثواب ملے گا، یہ اجر و ثواب ترک فرض سے نہیں بلکہ دوسرا واجب ادا کرنے کی وجہ سے ہے۔

① ضروری۔ ② یقینی۔ ③ روگردانی۔ ④ پوشیدہ۔ ⑤ باز پرس میں مبتلا۔

اور میں نے اپنے شیخ اور امام کو کہتے سنا ہے کہ تمام فرائض جو اللہ تعالیٰ نے اپنے بندوں پر لازم کیے ہیں، جیسے نماز، روزہ، حج اور زکوٰۃ وغیرہ ان میں یقیناً بندہ کے لیے صلاح اور خیر ہے، اس لیے ان کی بجا آوری کے ارادہ کے وقت اِنْ شَاءَ اللہ کہنے کی ضرورت نہیں بلکہ ان کا یقیناً اور قطعاً ارادہ ہونا چاہیے اور ہمارے شیخ عَلِيهِ الرَّحْمَةُ نے فرمایا کہ آخر کار تمام مَشَائِخ (رَحِمَهُمُ اللہُ تَعَالَى) کا اس پر اتفاق ہو چکا ہے، اس اعتبار سے جب فَرَائِض و واجبات خطرہ کے حکم سے خارج ہو گئے تو صرف مَبَاحَات و نَوَافِل ہی اس محلِ خطرہ^(۱) میں رہے۔ ہماری یہ بحث اس باب میں مشکل ترین بحث ہے۔ وَ بِاللّٰهِ التَّوْفِیْقُ

سوال: کیا اپنے جملہ اُمور کو حوالہ خدا کرنے والا ہلاکت اور فساد وغیرہ اُمور سے مامون و محفوظ ہو جاتا ہے حالانکہ دنیا دارِ الْمَصَائِبِ و آلام^(۲) ہے؟

جواب: اَغْلَب^(۳) یہی ہے کہ ایسا شخص ان خطرات سے محفوظ رہتا ہے، ہاں! نادر اور قلیل طور پر کبھی اس کے خلاف بھی ہو جاتا ہے جس سے وہ خُذْلَان و اَبْتَرِی^(۴) میں مبتلا ہو جاتا ہے اور دَرَجَةُ نَفْوِیْض سے گر جاتا ہے، شیخ ابو عمر^(۵) رَحْمَةُ اللّٰهِ عَلَیْہِ نے یوں ہی فرمایا ہے۔

اور کہا گیا ہے کہ ایسے شخص کو ان اُمور میں جو اس نے حوالہ خدا کیے ہوئے ہیں بھلائی اور دُرُوسْتِی ہی پیش آتی ہے، نادر طور پر بھی وہ ذلت و رسوائی وغیرہ میں مبتلا نہیں

①..... خطرہ کی جگہ۔ ②..... مشکلات اور تکالیف کا گھر۔ ③..... زیادہ غالب۔ ④..... ذلت و پستی۔ ⑤..... یہاں لفظ ”ابو عمر“ تھا، یہ کتابت کی غلطی ہے کیونکہ اصل عربی متن میں درست لفظ ”ابو عمر“ ہے، لہذا اس کی تصحیح کر دی گئی ہے۔ (علمیہ)

ہوتا۔ ہمارے شیخ رَحْمَةُ اللهِ تَعَالَى کے نزدیک یہ قول زیادہ پسندیدہ ہے، اس لیے کہ اگر تَقْوِيْضُ کے ذریعہ مہالک اور مَفَاسِد سے محفوظ رہنے کی امید نہ ہو تو تَقْوِيْضُ (یعنی اپنے امور کو حوالہ خدا کرنے) سے فائدہ ہی کیا۔

سوال: کیا خدا تعالیٰ پر واجب ہے کہ مُفَوِّضُ (1) کے لیے اَفْضَلُ چیز ہی مہیا کرے؟

جواب: یہ اَمْرٌ مُتَّفَقٌ عَلَيْهِ ہے (2) کہ باری تعالیٰ پر کسی شے کا ایجاب (3) مُحَال اور ناممکن ہے اور بندوں کے لیے اللہ تعالیٰ پر کوئی شے واجب اور لازم نہیں، کبھی ایسا ہوتا ہے کہ اللہ تعالیٰ بِنَقَاضِ حِکْمَتِ اِیْسِیْ حِیْزٍ مُّقَدَّرِ کر دیتا ہے جو حقیقت میں بہتر اور اَصْلَحُ (4) ہوتی ہے مگر بظاہر بندے کی نظر میں وہ اَفْضَلُ اور اَعْلٰی نہیں ہوتی، دیکھئے!

نبی کریم صَلَّى اللهُ تَعَالَى عَلَيْهِ وَسَلَّمَ اور آپ کے صحابہ کِبَارِ (رَضِيَ اللهُ تَعَالَى عَنْهُمْ) کے لیے لَيْلَةُ التَّعْرِيسِ (5) میں دن چڑھ آنے تک نیند مقرر کر دی یہاں تک کہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) کی اور صحابہ کرام (رَضِيَ اللهُ تَعَالَى عَنْهُمْ) کی رات کی نماز (تَهَجُّد) اور نماز فجر فوت ہوگئی، حالانکہ نیند کے بجائے نماز کی ادائیگی اَفْضَلُ اور بہتر تھی۔ اسی طرح بسا اوقات اللہ تعالیٰ ایک بندے کے لیے دولت اور

①..... اپنے امور اللہ غَزْوَجُلِّ کے حوالے کرنے والے۔ ②..... سب کا اس بات پر اتفاق ہے۔

③..... واجب ہونا۔ ④..... زیادہ اچھی۔ ⑤..... غزوہ خیبر سے واپسی پر آپ صَلَّى اللهُ تَعَالَى عَلَيْهِ

وَآلِهِ وَسَلَّمَ اور صحابہ کرام رَضِيَ اللهُ تَعَالَى عَنْهُمْ نے ایک مقام پر پڑاؤ کیا جہاں یہ واقعہ پیش آیا۔ اس واقعہ پیش آنے والی رات کو ”لَيْلَةُ التَّعْرِيسِ“ کہتے ہیں۔ (صحیح مسلم، کتاب المساجد... الخ،

باب قضاء الصلوة الفائتة... الخ، ص ۳۴۲، حدیث: ۳۰۹)

نعمت مقرر کر دیتا ہے، حالانکہ درحقیقت فقر (۱) اس کے حق میں اُفضل ہوتا ہے۔ اسی طرح بسا اوقات رب تعالیٰ بندے کے لیے بیویاں اور اولاد مُقَدَّر کر دیتا ہے حالانکہ درحقیقت اس کے لیے ذکرِ الہی اور عبادت زیادہ بہتر اور اُفضل ہوتے ہیں۔

اس کی مثال یوں سمجھو کہ ایک حاذق (۲) اور خیر خواہ طبیب مریض کے لیے بُو کا پانی پسند کرتا ہے، اگرچہ مریض گنے کا نچوڑ اور اس کا پانی اُفضل اور عمدہ خیال کرتا ہو، کیونکہ اس طبیب کو معلوم ہے کہ مریض کی اسی میں اِصلاح ہے اور بندے کا مقصود بھی تو ہلاکت سے نجات ہے، فساد و ہلاکت کے ساتھ ساتھ محض ظاہری فضل و شرف اور اچھائی حاصل کرنا مقصود نہیں ہوتا۔

سوال: کیا مُفَوِّض (اپنے جملہ امور حوالہ خدا کرنے والا) تَفْوِیض کے باوجود بھی مختار مُتَصَوِّر ہوگا (۳)؟

جواب: علمائے اہل سنت کے نزدیک صحیح یہی ہے کہ تَفْوِیض سے اس کا اختیار باطل اور زائل نہیں ہوتا بلکہ وہ مختار ہی شمار ہوگا۔
تیسرا عارضہ:

قضاء اور اس کی مختلف اقسام کا انسان پر وارد ہونا ہے

اس کا علاج صرف یہ ہے کہ انسان قضاءِ الہی پر راضی ہو جائے۔ اس لیے تم پر دو وجہ سے قضاءِ الہی پر راضی رہنا ضروری ہے:

- ①..... فقیر ہونا۔
- ②..... ماہر۔
- ③..... اختیار دیا گیا سمجھا جائے گا۔

اول: عبادت کے لیے فراغت

اور یہ فراغت یوں حاصل ہوگی کہ اگر تم قضاءِ الہی پر راضی نہ ہو تو تمہارا قلب ہمیشہ مغموم^(۱) اور مشغول رہے گا کہ یہ بات اس طرح کیوں ہوئی ہے اور یہ کام اس طرح کیوں ہو، جب اس طرح کے تفکرات^(۲) میں تمہارا قلب ہر وقت مشغول رہے گا تو عبادت کے لیے فراغت کب نصیب ہوگی اس لیے کہ تمہارے پہلو میں دل تو صرف ایک ہی ہے اور اسے تم نے تفکرات و وسوسوں سے بھر دیا ہوا ہے جب تمہارے دل کے تمام گوشے دنیوی خیالات سے پُر ہوں گے تو یادِ خدا، اس کی عبادت اور فکرِ آخرت کے لیے کون سا گوشہ ہے جو خالی ہوگا۔

حضرت شقیق بلخی رَحْمَةُ اللهِ عَلَيْهِ نے کیا خوب فرمایا ہے: "إِنَّ حَسْرَةَ الْأُمُورِ الْمَاضِيَةِ وَ تَدْبِيرِ الْآتِيَةِ قَدْ ذَهَبَتْ بِبُرْكَاتِكُمْ سَاعَتِكُمْ هَذِهِ" تمہاری گزشتہ واقعات پر حسرت اور آئندہ کی تدبیر کے خیالات نے اس موجودہ ساعت کی برکت کو تباہ کر دیا ہے۔

کامل مسلمان کی تعریف

سرکارِ مدینہ منورہ، سردارِ مکہ مکرمہ صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ عظمت نشان ہے: "الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ" یعنی مسلمان وہ ہے کہ اس کے ہاتھ اور زبان سے دوسرے مسلمان محفوظ رہیں۔ (غیبت کی تباہ کاریاں، ص ۵۹، بحوالہ صحیح البخاری، کتاب الایمان، باب المسلم من سلم... الخ، ۱۵/۱، حدیث: ۱۰)

① غمگین۔

② فکروں۔

قضاءِ الہی پر راضی ہونے کی دوسری وجہ

قضاءِ الہی پر اظہارِ ناراضی سے غضبِ خداوندی کا خطرہ ہے، روایات اور اخبار میں مذکور ہے کہ کسی نبی (عَلَيْهِ السَّلَام) نے اپنی کسی تکلیف کا رب تعالیٰ کے دربار میں شکوہ کیا تو رب تعالیٰ کی طرف سے وحی آئی کہ کیا تو میرا شکوہ کرتا ہے؟ حالانکہ میں مذمت اور شکوہ کا مُسْتَحِق نہیں ہوں کیا تو ایسی نامناسب بات کا اظہار کر رہا ہے؟ تو میری قضاء پر ناراضگی کا اظہار کیوں کر رہا ہے؟ کیا تو یہ چاہتا ہے کہ میں تیری خاطر دنیا بدل دوں یا تیری خاطر لوحِ محفوظ میں تبدیلی کروں اور ایسی چیز تیرے واسطے مُقَدَّر کروں جسے تو چاہے اگرچہ میں اس کو نہ چاہوں؟ اور ایسی چیز تیرے لیے مہیا کروں جو تجھے پسند ہو، مجھے پسند نہ ہو؟ مجھے اپنی عزت و جلال کی قسم! اگر تیرے سینے میں آئندہ کبھی اس قسم کا خطرہ اور وسوسہ گزرا تو میں ضرور تجھ سے نُبُوَّت کا مُقَدَّس لباس اُتار لوں گا اور تجھے نارِ دوزخ میں ڈال دوں گا اور مجھے کوئی پرواہ نہیں۔

میں کہتا ہوں عقل مند شخص کو گوشِ ہوش سے سنا چاہیے کہ رب تعالیٰ کس طرح اپنے نبیوں اور برگزیدہ بندوں سے ایسی گفتگو فرما کر تنبیہ فرما (1) رہا ہے، جب وہ اپنے برگزیدہ اور پاک بندوں کو ایسے کلمات کہہ سکتا ہے تو غیر انبیاء کے ساتھ بطریقِ اوّلیٰ (2) ایسی گفتگو کر سکتا ہے۔

پھر رب تعالیٰ کا یہ ارشاد بہت قابلِ غور ہے کہ ”اگر تیرے دل میں دوبارہ اس قسم کا خیال آیا تو تیری نُبُوَّت چھین لی جائے گی۔“ جب محض ارادے اور خیال پر اس قدر سخت وعید اور تنبیہ (3) فرمائی تو اس شخص پر اس کے غضب (4) کا کیا عالم ہوگا

①..... یہاں لفظ ”ڈانٹ رہا“ کو ”تنبیہ فرما رہا“ سے تبدیل کر دیا ہے۔ (علمیہ) ②..... اس سے بڑھ کر۔ ③..... حاشیہ ایک ہی ملاحظہ کیجئے۔ ④..... یہاں اللہ تعالیٰ کے لئے لفظ ”غصہ“ استعمال ہوا تھا، فتاویٰ رضویہ، جلد 26، صفحہ 457 پر اسے منع لکھا ہے لہذا اسے ”غضب“ سے بدل دیا ہے۔ (علمیہ)

جو بے صبری سے چہچہ اور چلائے اور بار بار فریادِ رسی کے لیے بلائے، شکوہ کرے اور رب کو اپنی تباہی اور بربادی کے لیے عام لوگوں کے سامنے پکارے، صرف اکیلا نہ پکارے بلکہ اس میں اپنے ساتھی اور دوست بھی شامل کر لے، پھر یہ اس کو تنبیہ^(۱) ہے جس نے ساری عمر میں صرف ایک بار شکوہ کیا، تو جس کی ساری عمر ہی رب تعالیٰ کے شکووں اور شکایتوں میں گزری ہو اس کا کیا انجام ہوگا؟

پھر اس قسم کی تلخ گفتگو اس کے ساتھ ہے جس نے اس کے دربار میں شکوہ کیا، تو جو شخص غیروں کے آگے اللہ تعالیٰ کا شکوہ کرے وہ تو سخت ترین سزا کا مُسْتَحِق ہے۔ نَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا وَنَسْأَلُهُ أَنْ يَغْفِرَ عَلَانَا وَيَغْفِرَ لَنَا سُوءَ أَدْبَانَا وَيُصَلِّحَنَا بِحُسْنِ نَظَرِهِ إِنَّهُ أَرْحَمُ الرَّاحِمِينَ۔

سوال: قضا پر راضی ہونے کے کیا معنی ہیں اور اس کی حقیقت اور حکم کیا ہے؟

جواب: ہمارے علمائے کرام (رَحِمَهُمُ اللَّهُ تَعَالَى) نے فرمایا ہے:

رضا غصہ ترک کر دینے کا نام ہے اور غصہ ایسی چیز کو آؤلی اور بہتر کہنے کا نام ہے جو قضا الہی کے خلاف ہو اور جس کا بُرا یا اچھا ہونا یقینی نہ ہو مَحْظُوط^(۲) اور غصے میں ایسا ذکر اور خیال ضروری ہے، تب غصہ مُتَحَقِّق^(۳) ہوگا۔

سوال: کیا شُرُورٌ وَمَعَاصِي^(۴) اللہ تعالیٰ کی قضا و قدر سے نہیں ہیں؟ تو اللہ

تعالیٰ بندے سے شر پر کیسے راضی ہوگا اور اس پر شر کیسے لازم کرے گا؟

جواب: رضا کا تعلق قضا سے ہے اور قضا شر بُرا نہیں بلکہ وہ شے بُری ہے جس

کے ساتھ قضا متعلق ہوتی ہے لہذا رضا بالشر نہ پائی گئی، ہمارے مَسَائِخِ رَحِمَهُمُ

①..... یہاں لفظ ”ڈانٹ“ کو ”تنبیہ“ سے تبدیل کر دیا ہے۔ (علمیہ) ②..... ناراضگی۔ ③..... ثابت۔

④..... بُرائیاں۔

اللہ تعالیٰ نے فرمایا ہے: جن اُمور سے قضا مُتَعَلِّق ہوتی ہے وہ چار قسم ہیں:

﴿۱﴾ نعمت ﴿۲﴾ شدت ﴿۳﴾ خیر ﴿۴﴾ شر۔

﴿۱﴾ نعمت میں قاضی یعنی خدا تعالیٰ، قضا اور مَقْضٰی یعنی نعمت، سب پر راضی ہونا واجب ہے اور اس کے نعمت ہونے کے اعتبار سے اس کا شکر بھی واجب ہے اور اس طور پر اظہارِ نعمت بھی ضروری ہے جس سے نعمت کے اثر کا اظہار ہو۔

﴿۲﴾ شدت یعنی مصیبت اور تکلیف اس میں بھی قاضی یعنی اللہ تعالیٰ اس کی قضا اور مَقْضٰی یعنی اس مصیبت اور تکلیف تینوں پر راضی ہونا ضروری اور لازمی ہے اور اس کے سختی اور تکلیف ہونے کے اعتبار سے اس پر صبر بھی واجب ہے۔

﴿۳﴾ خیر یعنی بھلائی اور نیکی، اس میں بھی مذکورہ تینوں اشیاء پر رضا مند ہونا لازم ہے اور اس میں پروردگار کے احسان کا اعتراف کرنا کہ اس نے خیر کی توفیق دی، بھی ضروری ہے۔

﴿۴﴾ شر یعنی بُرائی اس میں بھی قاضی یعنی خدا اور قضا اور مَقْضٰی یعنی اس بُرائی پر اس اعتبار سے کہ اس کے ساتھ اللہ تعالیٰ کی قضا کا تعلق ہے، رضا مند ہونا ضروری ہے، ہاں اس اعتبار سے اس کے ساتھ رضا کا تعلق نہیں ہو سکتا کہ وہ شر اور بُرائی ہے اور اس شر کا فیصلہ شدہ اور قضا شدہ ہونا اصل میں اللہ تعالیٰ کے قاضی ہونے اور اس کی قضا کی جانب ہی رُجوع کرتا ہے۔

اس کو یوں سمجھو کہ تم مثلاً کسی بُرے مذہب پر رضا کا اظہار کرو، اس اعتبار سے کہ مجھے اس کا علم اور اس کی پہچان ہو جائے، نہ اس اعتبار سے کہ وہ تمہارا مذہب

ہو جائے، تو اس مذہب کا معلوم ہونا دراصل تمہارے علم کی طرف ہی رجوع کرتا ہے تو رِضا اور محبت درحقیقت اس مذہبِ باطل سے نہیں بلکہ اس کے علم کے ساتھ ہے۔ اسی طرح یہاں شر پر رِضا مند ہونے کا مطلب اس کی بُرائی پر رِضا مند ہونا نہیں بلکہ اس پر رِضا مند ہونا ہے کہ یہ بھی خدا تعالیٰ کے مُقَدَّر کرنے سے ہے۔

سوال: کیا راضی بقضاء^(۱) شخص کو زیادتی کا طالب ہونا درست ہے؟

جواب: ہاں، اس نیت سے کہ میرے لیے صلاح اور خیر میں اضافہ ہو، زیادہ کا طالب ہونا درست ہے اور یہ رِضا بِالْقَضَاء کے خلاف نہیں کیونکہ اس نیت کے ساتھ زیادتی کا طالب ہونا، اس امر کی دلیل ہے کہ وہ اس پر کُفّی^(۲) طور سے راضی ہے، انسان اسی وقت زیادتی کا طالب ہوتا ہے جب کہ وہ اس پر خوش ہو، لہذا وہ زیادہ کا طالب ہو سکتا ہے۔

حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی عادتِ مبارکہ تھی کہ جب آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے سامنے دودھ پیش کیا جاتا تو فرماتے:

”اللّٰهُمَّ بَارِكْ لَنَا فِيْہِ وَزِدْنَا مِنْہُ“^(۳) اے اللہ! ہمیں اس میں برکت دے اور اس میں

اضافہ فرما۔

اور اگر کوئی اور شے پیش ہوتی تو فرماتے:

”وَزِدْنَا خَیْرًا مِنْہُ“^(۴) ہمارے لیے اس سے بہتر میں اضافہ فرما۔

①..... تقدیر پر راضی رہنے والے۔ ②..... مکمل۔

③..... سنن ابی داؤد، کتاب الاشریة، باب ما یقول اذا شرب اللبن، ۴/۷۵، حدیث: ۳۷۳۰۔

④..... سنن ابی داؤد، کتاب الاشریة، باب ما یقول اذا شرب اللبن، ۴/۷۵، حدیث: ۳۷۳۰، بتغییر۔

اور ان دنوں مقاموں میں کہیں بھی ظاہر نہیں ہوتا کہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) اللہ تعالیٰ کی مُقَدَّر شدہ چیز پر راضی نہیں تھے۔

سوال: نبی کریم صَلَّى اللهُ عَلَيْهِ وَسَلَّمَ سے یہ تو منقول نہیں کہ بہ رِئِیْتِ خیر و صلاح زیادتی چاہے، جیسا کہ آپ نے کہا ہے؟

جواب: اس طرح کے اُمور کا تعلق قلب سے ہوتا ہے اس لیے عموماً انہیں زبان پر نہیں لایا جاتا مگر وہ مراد ضرور ہوتے ہیں۔
چوتھا عارضہ:

مَصَائِب اور تکالیف

ان میں کامیابی کی واحد صورت صبر ہے، اس لیے ایسے تمام مقامات پر صبر بہت ضروری ہے اور یہ دو وجہ سے ضروری ہے:

﴿۱﴾ تاکہ انسان عبادت تک پہنچ سکے اور اپنا مقصود حاصل کر سکے اس لیے کہ عبادت کا دار و مدار صبر اور مَشَقَّت برداشت کرنے پر ہے، تو جو شخص صابر نہیں ہوگا، اس سے فی الْحَقِیْقَت (۱) کوئی نیکی انجام کو نہیں پہنچ سکتی۔ یہ اس لیے کہ جو شخص خلوص قلب سے عبادت کرے گا اسے کئی طرح کی مَشَقَّتیں، مصیبتیں اور شَدَائِد (۲) پیش آئیں گی۔

ایک تو اس بنا پر کہ ایسی کوئی عبادت نہیں جس میں مَشَقَّت نہ ہو کیونکہ جب تک خواہش کا قَلْع قَمْع (۳) اور نفس پر سختی نہ کی جائے عبادت کا کوئی فعل صادر نہیں ہو سکتا، اس لیے کہ خواہش اور نفس دونوں انسان کو عبادت سے روکتے ہیں اور نفس

③.....خاتمہ۔

②.....تکالیف۔

①.....حقیقت میں۔

اور خواہش پر قابو پانا انسان کے لیے مشکل ترین امر ہے۔

دوسرے اس لیے کہ انسان جب کوئی نیک کام کرتا ہے تو اس میں احتیاط ضروری ہے اور احتیاط مشقت کے بغیر نہیں ہو سکتی اور کسی کام کو احتیاط و دُرستی کے ساتھ انجام دینا بھی مشکل کام ہے۔

تیسرے اس لیے کہ دنیا دارِ محنت^(۱) ہے، تو جو شخص اس میں ہوگا اسے ضرور طرح طرح کی مشکلات، مصائب اور تکالیف پیش آئیں گی، یہ مصائب کئی طرح کے ہیں:

﴿۱﴾ اہل و عیال، رشتہ داروں، بھائیوں اور دوستوں کا مرنا یا ان کا گم ہو جانا یا ان سے جدائی۔

﴿۲﴾ اس کی اپنی ذات کا گونا گوں^(۲) امراضِ مُہلکہ^(۳) میں مبتلا ہونا۔

﴿۳﴾ لوگوں کا اسے قتل کر کے اس کی عزت برباد کرنا اور اس کے زَن و فرزند^(۴) پر دُشت درازی^(۵) کرنا، اسے حقیر جاننا، اسکی غیبت کرنا، اس پر الزام تراشیاں کرنا۔

﴿۴﴾ مال کا ضائع اور تباہ ہونا۔

اور یہ مذکورہ مصائب و تکالیف اپنے اپنے معیار اور درجہ کے مطابق انسان کو زخمی کرتی ہیں اور اس کے دل کو جلاتی ہیں تو ان سب تکالیف میں لا محالہ صبر کی ضرورت ہے، ورنہ غم و افسوس اور بے صبری انسان کو عبادت سے باز رکھے گی۔

چوتھے یہ کہ طالبِ آخرت سخت آزما یا جاتا ہے اور اسے شدید محنت میں مبتلا

①..... مشقت کا گھر۔ ②..... طرح طرح کے۔ ③..... خطرناک بیماریوں۔

④..... بیوی بچوں۔ ⑤..... ظلم و ستم۔

کیا جاتا ہے، جو شخص اللہ تعالیٰ کے جتنا قریب ہوگا اتنا ہی اسے مَصَابِیہ بھی دنیا میں زیادہ درپیش آئیں گے۔ حضور نبی کریم صَلَّی اللہ عَلَیْہِ وَسَلَّمَ کا ارشاد ہے:

”أَشَدُّ النَّاسِ بَلَاءَ الْأَنْبِيَاءِ ثُمَّ الْعُلَمَاءُ ثُمَّ الْأَمْثَلُ فَالْأَمْثَلُ“ (۱) لوگوں میں سب سے زیادہ انبیاء آزمائش میں ڈالے جاتے ہیں پھر علماء پھر جو ان کے قریب ہیں پھر جو ان کے قریب ہیں۔

جو شخص بھی نیکی کا قصد کرے گا اور راہِ آخرت اختیار کرے گا وہ ضرور ان محنتوں اور مشقتوں میں مبتلا ہوگا، تو جو شخص ان پر صبر نہ کر سکا اور انہیں برداشت نہ کر سکا وہ راستے میں ہی رہ جائے گا اور عبادت سے محروم رہ جائے گا، تو عبادت میں سے کچھ حاصل نہیں کر سکے گا اور خداوند تعالیٰ نے ہم کو بالکل واضح الفاظ میں بتایا ہے کہ ہم ضرور تم کو مَصَابِیہ اور تکالیف میں آزمائش کے طور پر مبتلا کریں گے، چنانچہ ارشادِ باری تعالیٰ ہے:

لَتُبْلَوْنَ فِي أَمْوَالِكُمْ وَأَنْفُسِكُمْ
وَلَتَسْعُنَّ مِنَ الَّذِينَ أَوْتُوا الْكُتُبَ
مِنْ قَبْلِكُمْ وَمِنَ الَّذِينَ أَشْرَكُوا
أَذَى كَثِيرًا (۲)

تمہاری ضرور آزمائش ہوگی تمہارے مالوں
میں اور تمہاری جانوں میں اور تم ضرور سُو
گے یہود و نصاریٰ اور مشرکین سے اذیت
دینے والی باتیں۔

پھر فرمایا:

①.....المستدرک، کتاب معرفة الصحابة، ۲۲۱۷۔ محنة ابی ذر، ۴/۱۱۱، حدیث: ۵۵۱۴

②.....ترجمہ کنز الایمان: بیشک ضرور تمہاری آزمائش ہوگی تمہارے مال اور تمہاری جانوں میں اور بے شک ضرور تم اگلے کتاب والوں اور مشرکوں سے بہت کچھ بُرا سُو گے۔ (پ ۴، مال عمرن: ۱۸۶)

وَإِنْ تَصْبِرُوا وَتَتَّقُوا فَإِنَّ ذَلِكَ
مِنْ عَزْمِ الْأُمُورِ ﴿۱۳۷﴾ (۱) تو اگر تم صبر کرو گے اور تقویٰ اختیار کرو گے
تو یہ بہت ہمت کے کام ہیں۔

تو گویا اللہ تعالیٰ ان آیات میں یہ فرما رہا ہے کہ اپنی جانوں کو مصائب و تکالیف
برداشت کرنے کا حُور (۲) بنا لو، تو اگر تم ان مصائب میں صبر کرو گے تو واقعی تم اپنی
مردانگی کا ثبوت دو گے اور واقعی تمہارے ارادے مردوں والے ہوں گے، پس جو
شخص بھی عبادت کا عزم کرے گا اس کے لیے ضروری ہے کہ پہلے صبرِ عظیم کا ارادہ
کرے اور نفس کو مسلسل بڑی مشکلات برداشت کرنے کا عادی بنائے یہاں تک
کہ موت آجائے ورنہ وہ ایک ایسی چیز کا ارادہ کر رہا ہے جس کا اس کے پاس ہتھیار
نہیں اور جس ذریعہ سے وہ کام انجام کو پہنچ سکتا ہے وہ اس کے عکس (۳) کرنے
کا قصد کر رہا ہے۔

حضرت فضیل بن عیاض رَحْمَةُ اللهِ عَلَيْهِ سے منقول ہے کہ جو شخص طَرِيقِ
آخِرَتِ (۴) طے کرنے کا عزم کرے وہ اپنے اندر پہلے موت کے چار رنگ پیدا کرے:
﴿۱﴾ سفید ﴿۲﴾ سرخ ﴿۳﴾ سیاہ ﴿۴﴾ سبز۔

موت کا سفید رنگ تو بھوک ہے اور سیاہ لوگوں کی مذمت اور سُرخ مُخَالَفَتِ
شیطان اور سبز حَوَادِثِ اَيَّامِ (۵) پر صبر کرنا اور صبر کرنے کا دوسرا فائدہ یہ ہے کہ
اس سے دنیا و آخرت کی بھلائی نصیب ہوتی ہے اور نجات و کامیابی سے انسان ہمکنار
①..... ترجمہ کنز الایمان: اور اگر تم صبر کرو اور بچتے رہو تو یہ بڑی ہمت کا کام ہے۔

(پ ۴، مال عمرن: ۱۸۶)

②..... عادی۔ ③..... خلاف۔ ④..... آخرت کا راستہ۔

⑤..... روزمرہ پیش آنے والی مشکلات/زمانے کی مصیبتوں۔

ہوتا ہے، ارشاد ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا ۝
وَيَرْزُقْهُ مِنْ حَيْثُ لَا يَحْتَسِبُ ۝ (1)

جو شخص تقویٰ اختیار کرے گا اللہ تعالیٰ اس کے لیے ذریعہ پیدا کر دے گا اور اسے ایسی جگہ سے رزق دے گا جہاں کا اسے وہم و

گمان بھی نہیں ہوگا۔

اس آیت کے معنی یہ ہیں: جو شخص صبر کے ذریعہ اللہ تعالیٰ سے ڈرے گا۔ اللہ

تعالیٰ اسے شدائد سے نجات دے گا۔

﴿۲﴾ صبر کے ذریعہ انسان دشمنوں پر فتح مند ہوتا ہے، اللہ تعالیٰ فرماتا ہے:

فَاصْبِرْ إِنَّ الْعَاقِبَةَ لِلْمُتَّقِينَ ۝ (2)

آپ صبر کریں بے شک نیک انجام دہندگان کا ہی ہے۔

﴿۳﴾ صبر کے ذریعہ انسان اپنی مراد پالیتا ہے، قَالَ اللَّهُ تَعَالَى (3):

وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَائِيلَ ۚ

إِسْرَائِيلَ ۚ بِمَا صَبَرُوا ۝ (4)

ان کے صبر کی وجہ سے پورے ہوئے۔

①..... ترجمہ کنز الایمان: اور جو اللہ سے ڈرے اللہ اس کے لیے نجات کی راہ نکال دے گا اور

اسے وہاں سے روزی دے گا جہاں اس کا گمان نہ ہو۔ (پ ۲۸، الطلاق: ۲-۳)

②..... ترجمہ کنز الایمان: تو صبر کرو بیشک بھلا انجام پر ہیز گاروں کا۔ (پ ۱۲، ہود: ۴۹)

③..... اللہ تعالیٰ نے فرمایا:

④..... ترجمہ کنز الایمان: اور تیرے رب کا اچھا وعدہ بنی اسرائیل پر پورا ہوا بدلہ ان کے صبر کا۔

(پ ۹، الاعراف: ۱۳۷)

کہا گیا ہے کہ جب یعقوب علیہ السلام نے فِرَاق^(۱) کے غم و اندوہ^(۲) کا تذکرہ یوسف علیہ السلام کو لکھا تو یوسف علیہ السلام نے جواب میں لکھا:

”إِنَّ أَبَاءَكَ صَبْرًا فَظَفَرُوا فَاصْبِرْ كَمَا صَبَرُوا تَظْفَرُ كَمَا ظَفَرُوا“ آپ کے آباؤ اجداد نے صبر کیا تو کامیاب ہوئے، آپ بھی صبر کریں جیسا انہوں نے کیا تو آپ بھی کامیاب ہوں گے جیسے وہ ہوئے۔

یہ دو شعر بھی اسی سلسلہ میں کہے گئے ہیں:

(۱) لَا تَيَاسَنَّ وَإِنْ طَالَتْ مُطَالِبَةٌ إِذَا اسْتَعْنَتِ بِصَبْرٍ أَنْ تَرَى فَرَجًا
(۲) أَخْلِقْ بِذِي الصَّبْرِ أَنْ يَحْظَى بِحَاجَتِهِ وَ مُذْمِنُ الْقَرْعِ لِلْأَبْوَابِ أَنْ يَلْجَأَ
ترجمہ: (۱) مایوس ہرگز نہ ہو، اگرچہ تجھے گزارش کرتے ہوئے عرصہ دراز گزر جائے، جب کہ تو نے صبر سے استعانت^(۳) کی ہو کیونکہ آخر تو ضرور وسعت و کشادگی سے ہمکنار ہوگا۔
(۲) صابر شخص کتنی بلند اخلاقی کا مظاہرہ کرتا ہے یہاں تک کہ وہ اپنے مقصد اور حاجت کو پالیتا ہے، اسی طرح درگاہِ ایژدی^(۴) کو مسلسل دستک دینے والا، یہاں تک کہ اس کی مُرادوں کا دروازہ کھل جاتا ہے۔

﴿۴﴾ صبر کا یہ بھی فائدہ ہے کہ اس سے لوگوں کی پیشوائی اور ان کی امامت کا درجہ ملتا ہے، ارشادِ باری ہے:

وَجَعَلْنَا مِنْهُمْ آيَاتٍ يَهْدُونَ
بِأَمْرِنَا لِنُبَيِّنَ لَهُمْ سَبِيلَنَا^(۵)
اور ہم نے ان کو ان کے صبر کے باعث لوگوں کا امام بنایا کہ ہمارے حکم سے لوگوں کو ہدایت کی تبلیغ کرتے تھے۔

①.....جُدائی۔ ②.....غم و اَلَم۔ ③.....مدد۔ ④.....خدا کی بارگاہ۔

⑤.....ترجمہ کنز الایمان: اور ہم نے ان میں سے کچھ امام بنائے کہ ہمارے حکم سے بتاتے جبکہ انہوں نے صبر کیا۔ (پ ۲۱، السجدة: ۲۴)

﴿۵﴾ ضمیر سے انسان اللہ تعالیٰ کی ثنا کا مُسْتَحِق ہوتا ہے، ارشاد ہے:

إِنَّا وَجَدْنَاهُ صَابِرًا نِعْمَ الْعَبْدُ ۗ
إِنَّهُ أَوَّابٌ ﴿۱﴾

والا ہے۔

﴿۶﴾ ضمیر سے جنت کی بشارت ملتی ہے اور صابر شخص اللہ تعالیٰ کی رحمت اور مہربانی کا مُسْتَحِق ہوتا ہے، فرمایا:

وَبَشِّرِ الصَّابِرِينَ ﴿۲﴾
صبر کرنے والوں کو جنت کی بشارت دو۔
اور فرمایا:

أُولَٰئِكَ عَلَيْهِمْ صَلَوَاتٌ مِّنْ رَبِّهِمْ
وَمَرَحَةٌ ﴿۳﴾
یہی لوگ ہیں جن پر ان کے پروردگار کی
صلواتیں اور رحمتیں نازل ہوتی ہیں۔

﴿۷﴾ ضمیر کی وجہ سے اللہ تعالیٰ انسان سے محبت کرتا ہے:

وَاللَّهُ يُحِبُّ الصَّابِرِينَ ﴿۴﴾
اور اللہ تعالیٰ صبر کرنے والوں سے محبت
کرتا ہے۔

﴿۸﴾ ضمیر کے ذریعہ جنت میں درجاتِ عالیہ عطا ہوں گے، ارشاد ہوتا ہے:

۱..... ترجمہ کنز الایمان: بیشک ہم نے اسے صابر پایا کیا اچھا بندہ بیشک وہ بہت رُجوع لانے
والا ہے۔ (پ ۲۳، ص: ۴۴)

۲..... ترجمہ کنز الایمان: اور خوشخبری سنا ان صبر والوں کو۔ (پ ۲، البقرة: ۱۵۵)

۳..... ترجمہ کنز الایمان: یہ لوگ ہیں جن پر ان کے رب کی دُرویں ہیں اور رحمت۔
(پ ۲، البقرة: ۱۵۷)

۴..... ترجمہ کنز الایمان: اور صبر والے اللہ کو محبوب ہیں۔ (پ ۴، ال عمران: ۱۴۶)

أُولَٰئِكَ يُجْزَوْنَ الْعُرْفَةَ بِمَا صَبَرُوا (۱) ان لوگوں کو صبر کے صلہ میں جنت کے اندر
بالا خانے عنایت ہوں گے۔

﴿۹﴾ صبر کے طفیل انسان اللہ تعالیٰ کی طرف سے کرامت اور عزت کا مُسْتَحِق
ہوتا ہے، قَالَ اللَّهُ تَعَالَى (۲):

سَلِّمْ عَلَيْكُمْ بِمَا صَبَرْتُمْ (۳)
تمہارے صبر کرنے کے صلہ میں تمہارے
رب کا تم کو سلام۔

﴿۱۰﴾ صبر کے باعث بندے کو آخرت میں بے حساب و بے شمار ثواب عطا ہوگا
جو لوگوں کے وہم و گمان سے بہت ہی بالاتر ہوگا، قَالَ اللَّهُ تَعَالَى:

إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ (۴)
صبر کرنے والوں کو بے حساب ثواب ملے گا۔
سُبْحَانَ اللَّهِ! اس بُوڈگ اور برتر ذات نے انسان پر کس قدر کرم فرمایا اور
صبر کے صلہ میں جو مذکورہ دس کرامتیں اور فضیلتیں دنیا و آخرت میں پروردگار انسان
کو عطا فرماتا ہے، یہ محض ایک لمحہ بھر صبر کے عوض میں، تو تم پر واضح ہو گیا کہ دنیا و
آخرت کی خیر اور بھلائی صبر میں مُضْمَر (۵) ہے، نبی کریم صَلَّى اللَّهُ تَعَالَى عَلَيْهِ وَسَلَّمَ کا
ارشاد گرامی ہے:

①..... ترجمہ کنز الایمان: ان کو جنت کا سب سے اونچا بالا خانہ انعام ملے گا بدلہ ان کے صبر کا۔
(پ ۱۹، الفرقان: ۷۵)

②..... اللہ تعالیٰ نے ارشاد فرمایا:-

③..... ترجمہ کنز الایمان: سلامتی ہو تم پر تمہارے صبر کا بدلہ۔
(پ ۱۳، الرعد: ۲۴)

④..... ترجمہ کنز الایمان: صابروں ہی کو ان کا ثواب بھر پور دیا جائے گا بے گنتی۔
(پ ۲۳، الزمر: ۱۰)

⑤..... پوشیدہ۔

”مَا أُعْطِيَ أَحَدٌ مِنْ عَطَاءٍ خَيْرٍ أَوْ سَعَ مِنَ الصَّبْرِ“ (۱) صبر جیسی کشادہ اور وسیع بھلائی اور خیر اور کوئی انسان کو عطا نہیں کی گئی۔

حضرت عمر فاروق رَضِيَ اللهُ عَنْهُ سے مروی ہے، آپ (رَضِيَ اللهُ تَعَالَى عَنْهُ) فرماتے ہیں: ”حَمِيعُ خَيْرِ الْمُؤْمِنِينَ فِي صَبْرٍ سَاعَةٍ“ مومنین کی ہر قسم کی بھلائی ایک لمحہ بھر کے صبر میں ہے۔

ایک شاعر نے اس مضمون کو ذیل کے اشعار میں بہت اعلیٰ پیرایہ میں ادا کیا ہے:

(۱) الصَّبْرُ مِفْتَاحُ مَا يُرْجَى وَ كُلُّ خَيْرٍ بِهِ يَكُونُ

(۲) فَاصْبِرْ وَإِنْ طَالَتِ اللَّيَالِي فَرُبَّمَا مَكَّنَ الْحَرُونَ

(۳) وَرُبَّمَا نَيْلَ بِإِصْطِبَارٍ مَا قِيلَ هَيْهَاتَ لَا يَكُونُ

ترجمہ: (۱) صبر ہر امید کی چابی ہے اور ہر بھلائی صبر سے ہی حاصل ہو سکتی ہے۔

(۲) تم صبر کرو! اگرچہ صبر میں عرصہ دراز گزر جائے کیونکہ بہت دفعہ ایسا ہوتا ہے کہ ایک دُشوار شے آخر کو ممکن ہو جاتی ہے۔

(۳) اور بہت دفعہ صبر سے ایسے امور پر کامیابی حاصل کر لی گئی ہے جن کے متعلق یہ کہا جاتا تھا کہ ان کا ہونا بہت مشکل ہے۔

ایک شاعر اسی مضمون کو یوں ادا کرتا ہے:

(۱) صَبْرْتُ وَكَانَ الصَّبْرُ مِنِّي سَجِيَّةً وَ حَسْبُكَ أَنَّ اللَّهَ أَنَّنِي عَلَى الصَّبْرِ

(۲) سَأَصْبِرُ حَتَّى يَحْكُمَ اللَّهُ بَيْنَنَا فَمَا إِلَى يُسْرِ وَأَمَا إِلَى عُسْرِ

① صحیح البخاری ، کتاب الزکاة ، باب الاستعفاف عن المسألة ، ۱ / ۴۹۶ ،

حدیث : ۱۴۶۹ ، بتغیر قلیل ۔

ترجمہ: (۱) میں صبر کرتا ہوں اور صبر میری عبادت ہو چکا ہے اور تمہارے لیے صبر کی فضیلت میں یہی کافی ہے کہ خدا تعالیٰ نے صبر کی تعریف کی ہے۔

(۲) میں صبر پر قائم رہوں گا یہاں تک کہ اللہ تعالیٰ ہمارے درمیان فیصلہ فرمادے یا آسانی کا یا تنگی کا۔

جب تم معلوم کر چکے کہ صبر کے یہ فضائل ہیں تو تم پر لازم ہے کہ اس نفس اور عہدہ نضلت کو اپنے میں پیدا کرو اور اس کے حصول کے لیے پوری جدوجہد کرو، اس نضلت کے حاصل ہو جانے پر ضرورتاً کامیاب لوگوں میں سے ہو جاؤ گے اور اللہ تعالیٰ ہی توفیق کا مالک ہے۔

سوال: صبر کی حقیقت اور اس کا حکم بیان کیجئے؟

جواب: لُغَت میں صبر کے معنی روکنے کے ہیں، جیسے کہ قرآن میں یہ لفظ روکنے کے معنی میں استعمال ہوا ہے، قَالَ اللَّهُ تَعَالَى:

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ (۱) جو دن رات رب کی یاد میں مشغول رہتے ہیں۔

اللہ تعالیٰ کو بھی صابر اس وجہ سے کہا جاتا ہے کہ وہ مجرمین سے عذاب روکے رکھتا ہے اور جلدی ان پر عذاب نازل نہیں کرتا اور اِصْطَلَاخًا صبر دل کی کوششوں میں سے ایک کوشش کا نام ہے کیونکہ صبر نفس کو جوع سے روکنے کا نام ہے اور جوع کی علماء نے یہ تعریف کی ہے:

①..... ترجمہ کنز الایمان: اور اپنی جان ان سے مانوس رکھو جو صبح و شام اپنے رب کو پکارتے ہیں۔

(پ ۱۵، الکھف: ۲۸)

”ذِكْرُ اضْطِرَابِكَ فِي الشِدَّةِ“ تکلیف کے وقت اپنی پریشانی اور اضطراب کا ذکر کرنا۔ اور بعض نے جَوَع کے یہ معنی کیے ہیں کہ اپنے زور سے تنگی سے نکلنے کا قصد کرنا اور صبر اس جَوَع کے ترک کا نام ہے۔

صبر کس طرح پیدا کیا جائے؟

اس کا طریقہ یہ ہے کہ آدمی شدت اور اس کے وقت کو یاد کرے اور یہ خیال کرے کہ نہ تو میری بے صبری سے اس میں اضافہ ہوگا اور نہ کمی اور نہ اس میں تقدیم ہوگی اور نہ تاخیر، تو پھر جَوَع اور بے صبری سے کیا فائدہ؟ بلکہ اس میں بجائے فائدہ کے نقصان اور خطرہ ہے اور اپنے اندر صبر کا وصف پیدا کرنے کی سب سے اعلیٰ چیز یہ ہے کہ آدمی صبر کے اس عوض کا تصور کرے جس کا پروردگار نے وعدہ فرمایا ہے۔ وَ بِاللَّهِ التَّوْفِيقُ

فصل

عبادت کے لیے فراغت حاصل کرنے کی خاطر تم پر لازم ہے کہ ان عَوَ اَرْض اور ان کے اسباب و عِلَل (۱) کو اپنے راستے سے ہٹا کر اس اہم اور سخت گھائی کو عبور کرو! ورنہ اگر تم ان عَوَ اَرْض و مَوَ اِنَعِ مذکورہ میں مبتلا رہے تو تمہیں اپنا مقصود یاد کرنے کی مہلت بھی نہیں ملے گی، چہ جائے کہ تم مقصود کو پاؤ اور اس کو حاصل کرو اور ان عَوَ اَرْض میں سے ہر ایک عارضہ جدا نوعیت کی مشغولیت و مصروفیت رکھتا ہے بعض بہت جلد انسان کو مشغول کر لیتے ہیں اور بعض دیر سے۔

پھر ان چار میں سے سب سے بڑا اور سب سے سخت ترین رزق کا معاملہ ہے اور اس کی تدبیر ہے کیونکہ مخلوق کے لیے سب سے عظیم مصیبت یہ رزق ہی ہے جس کی تگ و دو نے مخلوقات کو دہڑا ماندا (۱) اور عاجز کر دیا ہے اور دلوں کو عبادت سے غافل کر رکھا ہے اور لوگوں کو بے پناہ تفکرات اور پریشانیوں میں مبتلا کر دیا ہے اور عمروں کو ضائع کر دیا ہے اور یہ رزق ہی لوگوں کیلئے بڑے بڑے گناہوں اور معاصی کے ارتکاب کا باعث بنا ہے اور یہ رزق کا معاملہ ہی لوگوں کو خدمت پروردگار (۲) سے ہٹا کر خدمت دنیا اور خدمت مخلوقات کا باعث بنا ہے، تو لوگ اس رزق کے دھندے میں پھنس کر یا درحق سے غفلت اور گناہوں کی تاریکی میں ڈوب جاتے ہیں اور رزق کی تلاش میں سرگردانی، پریشانی اور ذلت و خواری میں عمر عزیز کو برباد کر دیتے ہیں اور اللہ تعالیٰ کے دربار میں اعمال سے مفلس اور قلاًش ہو کر پیش ہوتے ہیں اور اگر خدا تعالیٰ کی رحمت ان کے شامل حال نہ ہو تو پریشان گن حساب اور جانگاہ (۳) عذاب میں مبتلا ہوتے ہیں۔

دیکھیے! اس رزق کے معاملہ میں اللہ تعالیٰ نے کس کثرت کے ساتھ آیات نازل فرمائی ہیں اور اللہ تعالیٰ نے کس قدر وعدے کیے ہیں اور رزق کی ذمہ داری کے متعلق تَوَكُّل کی تلقین کرتے آئے ہیں اور لوگوں کے لیے صحیح راہ کی وضاحت کرتے آئے ہیں اور علماء نے اس سلسلے میں سینکڑوں تصانیف کی ہیں اور طرح طرح کی مثالیں دے کر سمجھاتے رہتے ہیں اور اللہ تعالیٰ کے غضب و موآخذہ سے ڈراتے رہتے ہیں لیکن افسوس کہ لوگ اس کے باوجود راہ ہدایت پر نہیں چلتے اور

①..... مصیبت میں مبتلا۔ ②..... اللہ تعالیٰ کی اطاعت۔ ③..... تکلیف دہ۔

تقویٰ اختیار نہیں کرتے اور رزق کے بارے میں مطمئن نہیں ہوتے بلکہ وہ رزق کی تلاش میں بے ہوشی کی حد تک پہنچ چکے ہیں ہمیشہ اس بات سے ڈرتے ہیں کہ کہیں صبح یا شام کا کھانا فوت نہ ہو جائے اور اس غفلت کی اصل اور بڑی وجہ آیات قرآنی میں قَلَّتْ تَدَبُّرٌ (۱) اور اللہ تعالیٰ کی قدرتوں میں قَلَّتْ فِکْرٌ اور رسول اللہ صلی اللہ علیہ وسلم کے مُقَدَّسِ کَلَامٍ سے نصیحت پذیر نہ ہونا اور سَلَف (۲) کے ارشادات میں غور و فکر نہ کرنا ہے اور اس کے ساتھ ساتھ لوگ و سائیں شیطانی کا شکار ہو چکے ہیں اور جُہلا کے کلام سے مانوس ہو چکے ہیں اور اہل غفلت کی عادات سے مُتَّصِف ہو چکے ہیں یہاں تک کہ ابلیس لعین ان پر مکمل طور پر مُسَلِّط ہو چکا ہے اور غَلَط عادات ان میں گھر کر چکی ہیں، اس طرح لوگ ضَعْفِ اِعْتِقَادٍ اور ضَعْفِ یَقِینِ کے مَرَض میں مبتلا ہو گئے ہیں۔

لیکن اصحاب بصیرت اور ارباب ریاضت و مُجَاهَدَہ جو رب تعالیٰ کے بَرگَزِیْدَہ بندے ہیں وہ خدا تعالیٰ کی رضا پر راضی ہیں، اس لیے وہ اَسْبَابِ دُنْیَوِیَہ کو خاطر میں نہیں لاتے، انہوں نے خدا تعالیٰ کی رستی (دین) کو مضبوطی سے تھام لیا ہے اور مخلوق سے کُلّی طور پر بے نیاز ہو گئے ہیں، انہیں رب تعالیٰ کی آیات پر یقینِ کامل ہے، وہ اس کے بتائے ہوئے صراطِ مُسْتَقِیم کو ہی نگاہ رکھتے ہیں، رزق کے سلسلہ میں و سائیں شیطانی، مخلوق کی طرح طرح کی باتوں اور نَفْسِ خَبِیْثِہ کے فریب میں نہیں آتے اور جب اس سلسلہ میں شیطان یا کوئی انسان یا ان کا نَفْسِ و سوسہ اُنْدَازِی (۳) کی کوشش کرتا ہے تو وہ پوری طرح مقابلہ کرتے ہیں اور مکمل طور سے مُدَافِعَت اور

①..... غور و فکر کی کمی۔ ②..... پہلے کے بزرگانِ دین رَحْمَتُہُمُ اللّٰهُ الْمُحْسِنِ۔ ③..... وسوسہ ڈالنے۔

مُخَالَفَت کرتے ہیں یہاں تک کہ مخلوق ان سے منہ پھیر لیتی ہے اور شیطان ان سے جدا ہو جاتا ہے اور نَفْس ان کا مُطَبِّح ہو جاتا ہے اور انہیں صِرَاطِ مُسْتَقِيمِ پر اِسْتِحْکَام اور زیادہ نصیب ہو جاتا ہے۔

اس سلسلہ میں حضرت ابراہیم بن اڈہم رَحْمَةُ اللهِ عَلَيْهِ کے متعلق یہ حکایت منقول ہے کہ جب آپ نے زَادِرَہ کے بغیر ایک جنگل عبور کرنے کا ارادہ کیا تو ابلیس نے آ کر آپ کو یوں خائف کرنے کی کوشش کی کہ ”یہ ایک خطرناک جنگل ہے اور آپ کے پاس نہ تو زَادِرَہ ہے اور نہ ہی اسے طے کرنے کا کوئی اور ذریعہ ہے۔“ شیطان کی طرف سے یہ خوف دلانے پر آپ (رَحْمَةُ اللهِ تَعَالَى عَلَيْهِ) نے پختہ ارادہ کر لیا کہ میں ضرور یہ خوفناک جنگل زَادِرَہ کے بغیر طے کروں گا اور صرف بغیر زَادِرَہ ہی طے نہیں کروں گا بلکہ ہر میل پر ایک ہزار رکعت نفل ادا کروں گا۔ چنانچہ آپ نے جو ارادہ فرمایا وہ پورا کر دکھایا اور آپ بارہ برس اس جنگل میں رہے یہاں تک کہ جب ہارون رشید اس جنگل سے حَجَّ بَيْتِ اللہ شریف کے ارادے سے گزرا تو اس نے دیکھا کہ آپ (رَحْمَةُ اللهِ تَعَالَى عَلَيْهِ) ایک جگہ نَوَافِل میں مشغول ہیں، لوگوں نے اسے بتایا کہ یہ نماز پڑھنے والے بزرگ حضرت ابراہیم بن اڈہم (رَحْمَةُ اللهِ تَعَالَى عَلَيْهِ) ہیں تو اس نے آپ (رَحْمَةُ اللهِ تَعَالَى عَلَيْهِ) سے کہا: ”اے ابواسحاق! آپ اس حال میں اپنے آپ کو کیسا پاتے ہیں؟“ تو آپ (رَحْمَةُ اللهِ تَعَالَى عَلَيْهِ) نے اس کے جواب میں یہ دو شعر پڑھے:

(۱) نُرْقِعُ دُنْيَانَا بِتَمْرِ رَبِّي دِينَنَا فَلَا دِينَ نَأْيَقِي وَلَا مَا نُرْقِعُ

(۲) فَطُوْبِي لِعَبْدِ اٰثَرِ اللّٰهِ رَبُّهُ وَ جَادَ بِدُنْيَاهُ لِمَا يَتَوَقَّعُ

ترجمہ: (۱) ہم اپنے دین کو برباد کر کے دنیا سنوارنے کی کوشش کرتے ہیں تو نہ ہمارا دین رہتا ہے اور نہ ہی دنیا سنورتی ہے۔

(۲) تو وہ شخص کس قدر مبارک اور خوش قسمت ہے جس نے ہر معاملے میں اپنے رب کی رضا کو ہی ترجیح دی اور آخرت کی نجات کی اُمید پر دنیا کو قربان کر دیا۔

بعض صَالِحِيْنَ (رَحِمَهُمُ اللّٰهُ الْمُبِيْنَ) کے متعلق منقول ہے کہ وہ کسی جنگل میں تھے کہ ابلیس ان کے پاس آیا اور اس طرح وسوسہ اندازی کرنے لگا کہ آپ اس ویرانے میں زاوراہ سے تہی دست (۱) ہیں اور یہ ایسا جنگل ہے جس میں ہلاک کن اشیاء بکثرت ہیں اور اس میں نہ تو کہیں آبادی کا نشان ہے اور نہ ہی اس میں کسی انسان کا گزر رہے، تو اس بُوْرُگ نے اس شیطانی وسوسے کو محسوس کر کے عَزَمَ مُصَمِّمٌ کر لیا کہ میں زاوراہ کے بغیر ہی اس کو طے کروں گا اور میں اس میں چلتا رہوں گا اور نہ تو کسی سے کوئی شے لوں گا اور نہ اس وقت تک کچھ کھاؤں گا جب تک کہ میرے منہ میں جبراً لگی اور شہد وغیرہ نہ ڈالا جائے۔

یہ ارادہ کر کے آپ (رَحْمَةُ اللّٰهِ تَعَالٰی عَلَيْهِ) نے اس جنگل کے بالکل ہی اُجاڑ حصے کی طرف اپنا رخ کر لیا اور اس کی سیاحت میں مشغول ہو گئے۔ وہ بُوْرُگ (رَحْمَةُ اللّٰهِ تَعَالٰی عَلَيْهِ) فرماتے ہیں: ”میں اس میں گھومتا رہا یہاں تک کہ ایک روز میں نے دیکھا کہ ایک قافلہ راستہ بھول کر میری طرف کو آ رہا ہے میں انہیں دیکھتے ہی زمین پر لیٹ گیا، تا کہ وہ مجھے نہ دیکھ پائیں لیکن خدا کی شان کہ وہ میری طرف ہی سیدھے

①..... خالی ہاتھ۔

چلتے رہے یہاں تک کہ میرے سر پر آکھڑے ہوئے، میں نے آنکھیں بند کر لیں تو وہ میرے بالکل ہی قریب کھڑے ہو کر ایک دوسرے سے کہنے لگے کہ معلوم ہوتا ہے کہ اس شخص کا سفر خرچ ختم ہو چکا ہے اور بھوک پیاس کی وجہ سے غش کھا کر گرا ہوا ہے اس لیے گھی اور شہد لاؤ کہ اس کے حلق میں ڈالیں تاکہ وہ ہوش میں آئے چنانچہ وہ گھی اور شہد لائے۔ میں نے اپنا منہ مضبوطی سے بند کر لیا تو انہوں نے ٹھہری منگوا کر میرا منہ زبردستی سے کھول لیا تو میں ہنس پڑا اور میں نے منہ کھول دیا میری ہنسی کو دیکھ کر وہ کہنے لگے تم تو کوئی پاگل ہو! تو میں نے جواب دیا: ”خدا کی قسم! میں مجنون یا پاگل ہرگز نہیں ہوں“ اور میں نے شیطان کے آنے اور اس کی وسوسہ اندازی کے واقعہ سے انہیں آگاہ کیا جسے سن کر وہ بہت ہی متعجب ہوئے۔

ایک اور بزرگ (رَحْمَةُ اللهِ تَعَالَى عَلَيْهِ) فرماتے ہیں کہ طالب علمی کے زمانہ میں سفر کے دوران میں نے ایک ایسی مسجد میں قیام کیا جو آبادی سے کافی فاصلے پر تھی اور میں اپنے مَسَائِخ (رَحْمَتُهُمُ اللهُ تَعَالَى) کی سُنَّت (۱) کے مطابق سفر خرچ سے خالی ہاتھ تھا۔ اہلیس نے آکر وسوسہ اندازی شروع کی کہ یہ مسجد آبادی سے بہت دور ہے، اس مسجد میں قیام کے بجائے اگر تو کسی ایسی مسجد میں قیام کرے جو آبادی میں واقع ہو تو وہاں تیرے خُوڑُو و نوش (۲) کا انتظام ہو سکے گا۔ میں نے اس کے جواب میں کہا کہ میں یہیں رہوں گا اور خدا کی قسم! میں حلوے کے سوا اور کوئی شے کھاؤں گا بھی نہیں اور حلوہ بھی اس وقت تک نہیں کھاؤں گا جب تک ایک ایک لقمہ کر کے میرے منہ میں نہ ڈالا جائے چنانچہ میں نے وہاں نمازِ عشاء ادا کی اور مسجد کا دروازہ

①..... طریقہ کار۔
②..... کھانے پینے۔

بند کر دیا جب رات کا ابتدائی حصہ گزر گیا تو اچانک کسی شخص نے جس کے ہاتھ میں شمع تھی مسجد کا دروازہ کھٹکھٹایا، جب اس نے کافی زور زور سے دروازہ کھٹکھٹانا شروع کیا تو میں نے اُٹھ کر دروازہ کھولا میں نے دیکھا کہ ایک بڑھیا ہے جس کے ساتھ ایک نوجوان ہے، بڑھیا دروازے سے اندر داخل ہوئی اور میرے سامنے حلوے سے بھرا ہوا ایک تھال رکھ دیا اور کہنے لگی: یہ نوجوان میرا لڑکا ہے میں نے یہ حلوہ اس کے لیے تیار کیا تھا اور گفتگو کے دوران اس نے قسم کھالی کہ میں یہ حلوہ اکیلا نہیں کھاؤں گا بلکہ کسی مسافر کے ساتھ کھاؤں گا یا اس مسافر کے ساتھ جو اس مسجد میں ہے، اس لیے تو اسے کھا، اللہ تعالیٰ تجھ پر رحم کرے، اس کے بعد بڑھیا نے لقمے بنا کر ایک میرے منہ میں اور ایک اپنے لڑکے کے منہ میں دینا شروع کیا یہاں تک کہ ہم نے سیر ہو کر کھایا پھر وہ نوجوان اور بڑھیا واپس چلے گئے اور میں نے مسجد کا دروازہ بند کر لیا۔ اس واقعہ پر میں دل ہی دل میں دیر تک متعجب ہوتا رہا۔

اے مخاطب! یہ اور اس طرح کے ہزاروں واقعات ہیں جو صالحین (رَحْمَتُهُمُ اللّٰهُ السَّلَام) سے مجاہدے اور مَخَالَفَتِ شَيْطَانِ کے طور پر وقوع پذیر ہوئے ہیں اس طرح کے واقعات سے تمہیں تین طرح کے فائدے حاصل ہوتے ہیں:

- ﴿۱﴾ اول: یہ کہ تم جان لو کہ جو رِزْقُ مُقَدَّرٌ ہو چکا ہے وہ بہر حال انسان کو ملے گا۔
- ﴿۲﴾ دُؤْم: یہ کہ تمہیں معلوم ہو جائے کہ رِزْقُ اور اس میں تَوَشُّكُلٌ ایک اہم شے ہے اور یہ کہ رِزْقُ کے معاملہ میں شیطان کے فریب اور وسوسے نہایت ہولناک اور عظیم ہیں حتیٰ کہ مُنَدَّرَجَةٌ بِالْاِقْتِمِ کے زَاهِدِينَ، ائِمَّةٌ كِرَامٌ اور بُرْكَانِ دِينَ (رَحْمَتُهُمُ

اللہ تعالیٰ) بھی ان وساوس سے محفوظ نہ رہ سکے اور ان کے اس قدر مُجَاهَدَات اور ریاضاتِ شاقّہ کے باوجود ابلیس انہیں گمراہ کرنے سے مایوس نہ ہوا یہاں تک کہ ان ائمہ کرام کو ان وساوس سے محفوظ رہنے کے لیے ایسے ایسے مُحَيِّرُ الْعُقُول (1) ذرائع اختیار کرنے پڑے اور خدا کی قسم! جو شخص ستر برس سے مُجَاهَدَات و ریاضات میں مصروف ہو، وہ بھی شیطانی وسوسوں سے مامون و محفوظ نہیں ہو سکتا۔ جس طرح مُبْتَدِی اور غافل لوگ اس کے وساوس و خطرات سے محفوظ نہیں رہ سکتے اور اگر نفس و شیطان کا ذرا بھی ڈاؤ چلے تو وہ اسے ہلاک کر کے رکھ دیں، جس طرح وہ غافل اور غرور میں مبتلا شخص کو ہلاک کر دیتے ہیں۔ وَفِي ذَلِكَ عِبْرَةٌ لِأُولِي الْأَبْصَارِ۔ (2)

﴿۳﴾ ائمہ کرام اور بزرگانِ دین (رَحِمَهُمُ اللّٰهُ تَعَالٰی) کے اس طرح کے واقعات سے تیسرا فائدہ یہ حاصل ہوتا ہے کہ ان سے پتہ چلتا ہے کہ رزق کے سلسلہ میں تو شکر کی منزل کو ششِ شدید اور مُجَاهَدَةُ بَلِيغ (3) کے بغیر طے نہیں ہو سکتی اور وہ ائمہ کرام اگرچہ تمہاری طرح گوشت، خون، بدن اور روح کا مجموعہ تھے بلکہ ان کے بدن تم سے زیادہ لاغر اور ان کے اعضاء تم سے زیادہ ضعیف اور ان کی ہڈیاں تم سے زیادہ پتلی تھیں لیکن ان میں قوتِ علم تھی، نورِ یقین تھا اور دین کے معاملے میں ان کی ہمت قوی تھی، اس لیے وہ اس قدر سخت مجاہدے کرتے رہے یہاں تک کہ ان بلند مقامات پر فائز ہوئے۔ ان بزرگانِ دین (رَحِمَهُمُ اللّٰهُ الْمُبِين) کی زندگیوں کے

①..... عقول کو حیران کر دینے والے۔ ②..... اور اس میں عقلمندوں کے لئے ضرور دیکھ کر سیکھنا ہے۔ ③..... بہت زیادہ ریاضت۔

مقابلے میں ذرا اپنی طرف بھی غور کرو! تمہیں چاہیے کہ اس لاعلاج بیماری کی دوا کرو، تاکہ آخرت میں فلاح پاسکو۔

فصل

اب میں اس سلسلے میں تمہیں چند ایسے نکتے بتاتا ہوں جو میرے علم میں آئے ہیں اور جو پورا دھیان رکھ کر سننے سے تمہارے قلب میں جاگزیں ہو جائیں گے اور ”تَوَكَّلْ فِي الرِّزْقِ“ (۱) کے مسئلے میں زیادہ کش مکش سے بچ جاؤ گے اور ان پر عمل کرنے اور ان میں غور و تأمل کرنے سے تمہیں واضح طور پر راہِ حق کی طرف راہ نمائی نصیب ہو جائے گی۔ وَاللَّهُ سُبْحَانَهُ الْمَوْفِقُ

پہلا نکتہ

تمہیں یہ یقین ہونا چاہیے کہ خدا تعالیٰ نے اپنی مُقَدَّس کتاب میں تمہارے رِزْق کی ضمانت و کفالت کا ذمہ اٹھالیا ہے، اس چیز کو تم یوں سمجھو کہ کوئی دُنْیوی بادشاہ تم سے یہ وعدہ کرے کہ آج شام تمہاری میرے ہاں مہمانی ہے اور تمہیں اس کے متعلق یہ حُسنِ ظن بھی ہو کہ یہ اپنی گفتگو میں سچا ہے جھوٹا نہیں اور وعدہ خلافی نہیں کرتا بلکہ اگر ایک بازاری یا کوئی یہودی یا نصرانی یا کوئی آتش پرست (۲) جس کا ظاہر حال اچھا ہو، وہ تم سے اس طرح کا کوئی وعدہ کرے تو تم ضرور اس کی بات پر اعتماد کرو گے اور تم اس کی بات پر مطمئن ہو جاؤ گے اور رات کے طَعَام (۳) کے سلسلے میں

①..... رزق کے بارے میں اللہ تعالیٰ پر بھروسہ کرنے۔ ②..... آگ کی عبادت کرنے والا۔

③..... کھانے۔

اس کی بات پر بھروسہ کر کے بے فکر ہو جاؤ گے۔

جب تم ان مُنْذَرَجَہ بالا اشخاص کے محض ظاہر حال اور اپنے حُسنِ ظن کے باعث ان پر فوراً اعتماد کر لیتے ہو تو افسوس ہے کہ اپنے پروردگار کی بات پر اعتماد نہیں کرتے جس نے رزق کے متعلق نہایت صریح^(۱) الفاظ میں ضمانت و گفالت کا وعدہ فرمایا ہے، صرف وعدہ ہی نہیں فرمایا بلکہ قرآن مجید میں مُتَعَدِّد مقامات پر اس وعدہ رزق پر قسمیں کھائی ہیں، افسوس کہ اللہ تعالیٰ کے ان تاکید و وعدوں کے باوجود رزق کے معاملہ میں تمہارا دل مطمئن نہیں ہوتا اور اللہ تعالیٰ کی گفالت و ضمانت پر سکون پذیر نہیں ہوتا اور تم اللہ تعالیٰ کی تقسیمِ اَزلی پر نظر نہیں کرتے بلکہ تمہارا قلب مُشَوَّش^(۲) اور مُضْطَرِب رہتا ہے۔ کاش کہ اللہ تعالیٰ کے ان تاکید و وعدوں پر عدمِ اعتماد کے وبال کا انکشاف تم پر واضح ہو جائے اور اس کی بُرائی اور مصیبت کا اندازہ ہو جائے۔ حضرت علی رَضِيَ اللهُ عَنْهُ اس سلسلے میں فرماتے ہیں:

(۱) اَتَطْلُبُ رِزْقَ اللَّهِ مِنْ عِنْدِ غَيْرِهِ وَ تُصْبِحُ مِنْ خَوْفِ الْعَوَاقِبِ اِمْنًا

(۲) وَ تَرْضَى بِصَرَافٍ وَ لَوْ كَانَ مُشْرِكًا ضَمِيمًا وَ لَا تَرْضَى بِرَبِّكَ ضَامِنًا

(۳) كَانَتْ لَمْ تَقْنَعُ بِمَا فِي كِتَابِهِ فَاصْبَحْتَ مَنْحُولَ الْيَقِينِ مُبَايِنًا

ترجمہ: (۱) کیا تم رب تعالیٰ کے سوا دوسروں سے رزق طلب کرتے پھرتے ہو، اور اس طرح تم زمانہ کے عَوَاقِب و مُضَاب سے مامون و محفوظ ہونے کے خام خیال^(۳) میں مبتلا ہو۔

(۲) افسوس کہ تم ایک مشرک صَرَاف^(۴) کے ضامن بننے پر رضامند ہو جاتے ہو مگر اپنے پَرَوَز دَگاری کی ضمانت پر تمہیں اعتماد نہیں۔

①..... واضح۔ ②..... تشویش میں مبتلا۔ ③..... فضول خیال۔ ④..... سونے کا کاروبار کرنے والا۔

(۳) گویا تم نے رزق کے متعلق آیاتِ خداوندی کو پڑھا ہی نہیں اس لیے تم راہِ حق سے جدا اور یقین سے برکشتہ (۱) معلوم ہوتے ہو۔

رزق کے معاملہ میں اللہ تعالیٰ پر عدمِ اعتماد ایک ایسی تباہ کن چیز ہے جو انسان کو شک و شبہ میں مبتلا کر دیتی ہے اور ایسے شخص کے متعلق خطرہ ہے کہ اس سے اس کا دین اور دین کی معرفت سلب نہ ہو جائے۔ اَلْعِبَادُ بِاللّٰهِ۔ اسی لیے اللّٰهُ سُبْحَانَہٗ وَ تَعَالٰی نے قرآن مجید میں فرمایا:

وَعَلَى اللَّهِ فَتَوَكَّلُوا إِنَّ كُنْتُمْ مُّؤْمِنِينَ (۲) اور اللہ تعالیٰ ہی پر بھروسہ کرو اگر تم ایماندار ہو۔ اور فرمایا:

وَعَلَى اللَّهِ فَلْيَتَوَكَّلِ الْمُؤْمِنُونَ (۳) اور مومنوں کو صرف اللہ ہی پر بھروسہ رکھنا چاہیں۔

دین کا صحیح احساس رکھنے والے ایماندار کے لیے صرف یہی ایک نکتہ کافی ہے۔

وَلَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ

دوسرا نکتہ

قرآنی آیات اور ارشاداتِ نبوی صلی اللہ تعالیٰ علیہ وسلم سے نہایت صحت کے ساتھ یہ امر ثابت ہے کہ ہر ایک کا رزق ازل سے تقسیم ہو چکا ہے، اس لیے تمہیں اس تقسیمِ خداوندی پر یقین ہونا چاہیے اور اس امر کا بھی اعتقاد ہونا چاہیے

①..... پھرے ہوئے۔

②..... ترجمہ کنز الایمان: اور اللہ ہی پر بھروسہ کرو اگر تمہیں ایمان ہے۔ (پ ۶، المائدہ: ۲۳)

③..... ترجمہ کنز الایمان: اور مسلمانوں کو اللہ ہی پر بھروسہ چاہئے۔ (پ ۲۸، المجادلہ: ۱۰)

کہ اس کی تقسیم میں تغیر و تبدل اور ترمیم وغیرہ ناممکن ہے، تو اگر تم ان دلائل کے باوجود تقسیم ازیٰ کا انکار کرو، یا اس میں رد و بدل کو جائز خیال کرو تو یہ دروازہ کفر پر دستک دینا ہے۔ (۱) نَعُوذُ بِاللّٰهِ مِنْهُ (۲) اور جب تمہیں اس اثر کا یقین ہو چکا کہ اس میں رد و بدل ناممکن ہے تو اس سلسلہ میں اہتمام اور طلب و جستجو سے کیا فائدہ۔ اس عقیدہ کے ہوتے ہوئے پھر تلاش و جستجو دنیا میں ذلت اور خواری اور آخرت میں تنگی اور خُسْران (۳) کا باعث ہے۔ اسی لیے نبی کریم صَلَّى اللّٰهُ عَلَيْهِ وَسَلَّمَ نے فرمایا ہے:

”مَكْتُوبٌ عَلَى ظَهْرِ الْحَوْتِ وَ النَّوْرِ رِزْقُ فُلَانٍ بِنِ فُلَانٍ فَلَا يَزِدَادُ الْحَرِيصَ إِلَّا جُهْدًا“ (۴) مچھلی اور تیل کی پشت پر لکھا ہوا ہے کہ یہ فلاں بن فلاں کا رزق ہے تو رزق کے معاملہ میں حریص شخص کو بے جا مشقت کے سوا کچھ حاصل نہیں ہوتا۔

میرے شیخ رَحْمَةُ اللّٰهِ عَلَيْهِ فرماتے ہیں:

”إِنَّ مَا قَدِّرَ لِمَا صَغَبَكَ أَنْ يَمْضِعَهُ فَلَا يَمْضِعُهُ غَيْرُكَ فَكُلْ رِزْقَكَ وَ يَحْكُ بِالْعِزِّ وَ لَا تَأْكُلْ بِالذُّلِّ“ بے شک جن لقموں کا چبانا تیرے مقدر میں ہو چکا ہے انہیں کوئی دوسرا نہیں چبا سکتا، تو اپنے حصہ کے رزق کو عزت کے ساتھ کھا، ذلت و خواری سے نہ کھا۔

دانش مند شخص کے لیے یہ دوسرا نکتہ بھی ایک جامع نکتہ ہے۔

تیسرا نکتہ

یہ نکتہ میں نے اپنے شیخ رَحْمَةُ اللّٰهِ تَعَالَى سے سنا ہے جسے انہوں نے اپنے کسی استاذ

- ①..... یہاں یہ جملہ تھا ”یصرح کفر ہے“ مگر عربی متن کے لحاظ سے ترجمہ یوں بنتا ہے ”تو یہ دروازہ کفر پر دستک دینا ہے۔“ لہذا تبدیل کر دیا ہے۔ (علیہ) ②..... اس بات سے ہم اللہ عَزَّ وَجَلَّ کی پناہ چاہتے ہیں۔ ③..... خسارے۔ ④..... فردوس الاخبار، باب المیم، ۲/۳۲۵، حدیث: ۶۵۴۸، بتغیر و بدون قولہ: فلا یزداد... الخ۔

رَحْمَةُ اللَّهِ سے نقل فرمایا ہے کہ

میرے شیخ کے استاذ رَحْمَةُ اللَّهِ تَعَالَى فرماتے ہیں: رزق کے معاملہ میں جس چیز سے مجھے سکون ہوا وہ یہ ہے کہ میں نے اپنے نفس سے کہا کہ ”یہ رزق زندہ انسانوں کے لیے ہی تو ہے، مُردوں کو رزق سے کیا تعلق اور جس طرح انسانی زندگی اللہ تعالیٰ کے خزانے اور اس کے دَسْتِ قَدَرْت میں ہے اسی طرح رزق بھی اسی کے دستِ قدرت میں ہے چاہے مجھے دے اور چاہے نہ دے، اس سلسلہ میں اللہ تعالیٰ کی مَشِيَّتِ میرے علم سے پوشیدہ ہے، وہی جیسے چاہتا ہے تدبیر کرتا ہے اور مجھے اپنے نفس کو سکون و قرار میں رکھنا چاہیے۔ اہل تحقیق کے لیے یہ نکتہ بھی بہت مفید ہے۔

چوتھا نکتہ

اللہ تعالیٰ ہمارے رزق کا ضامن اور کفیل ہے مگر اس حد تک جو غذا اور تربیت میں کام دے سکے، زیادہ کا نہیں، باقی رہا کھانا پینا، تو جب بندہ عبادتِ الہی کے لیے لوگوں سے علیحدگی اختیار کر لے اور اللہ تعالیٰ پر پوری طرح بھروسہ کرے، تو بسا اوقات کُوْرُوْذ و نُوْش کے ظاہری اَسْبَاب اس سے روک لیے جاتے ہیں اور ظاہری اسباب کے رُک جانے پر نہ تو بندے کو مَمْلُوْل (1) ہونا چاہیے اور نہ ہی اس کی کچھ پرواہ کرنی چاہیے، اس لیے کہ جب حقیقتِ اُمّراس پر مُنْكَشِف (2) ہے کہ اگر میری زندگی باقی ہے تو اللہ تعالیٰ نے میرے بدن کو قائم رکھنے کا وعدہ کیا ہوا ہے اور ”تَوَكَّلْ عَلَى اللَّهِ“ (3) سے مقصود بھی صرف اسی قدر ہے کہ وہ ہلاک نہ ہو اور اس کا جسم قائم

③.....اللہ پر تَوَكَّلْ کرنے۔

②.....ظاہر۔

①.....غمگین۔

رہے اور اللہ تعالیٰ ضرور اس کی غیبی امداد فرمائے گا تا کہ جب تک اس کی زندگی ہے عبادت اور خدمتِ حق (۱) میں وہ بندہ پوری توجہ سے مشغول رہے اور مقصود بھی یہی ہے کہ کسی نہ کسی طرح انسان کا جسم قائم رہے تاکہ وہ رب تعالیٰ کی یاد میں مصروف رہے اور خدا تعالیٰ کو قدرت ہے کہ جب تک چاہے کسی بندے کا بدن قائم رکھے چاہے غذا کھانے اور پانی پینے کے ذریعے باقی رکھے یا گارے یا مٹی یا تسبیح و تہلیل کے ذریعے باقی رکھے، جیسے ملائکہ تسبیح و تہلیل سے زندہ ہیں، اور چاہے تو بغیر کسی سبب کے باقی رکھے اور مقصود تو عبادت اور خدمتِ حق کی خاطر بقائے بدن (۲) ہے چاہے جس طرح بھی باقی رہے، بندے کو اشکل و شرب (۳)، شہوتِ رانی (۴) اور لذاتِ دنیویہ کے لیے تو پیدا نہیں کیا گیا کہ خواہ مخواہ اس کے لیے مرغن غذا میں ہی ضروری ہیں۔

ہمارے اس مذکورہ بیان سے واضح ہو گیا کہ ایسے حالات میں اسبابِ ظاہری کا پختہ اس (۵) اعتبار نہیں چونکہ یہ چیز بزرگانِ دین اور زاہدینِ اُمت کے قلوب میں پوری طرح جاگزیں تھی اس لیے وہ طولِ طویل مسافتیں کئی کئی راتیں اور دن کھائے پیے بغیر کاٹ لیتے تھے، چنانچہ ان میں سے بعض دس دس روز تک نہیں کھاتے تھے اور بعض ایک ایک ماہ اور بعض دو دو ماہ بغیر کچھ کھائے پیے گزار لیتے تھے اور اس کے باوجود ان کی بدنی قوت بحال رہتی تھی۔

①..... اللہ عز و جل کی اطاعت۔ ②..... جسم کا سلامت رکھنا۔ ③..... کھانے پینے۔

④..... شہوت کو پورا کرنے۔ ⑤..... بالکل۔

اور بعض ایسے بھی تھے جو صرف ریت پھانک لیتے تھے اور وہی ان کو غذا کا کام دے جاتی تھی جیسا کہ حضرت سُفیان ثوری رَحْمَةُ اللهِ عَلَيْهِ کے متعلق منقول ہے کہ مکہ معظمہ میں آپ کا خرچ ختم ہو گیا تو آپ مسلسل پندرہ روز ریت پر گزارا کرتے رہے۔

أَبُو مُعَاوِيَةَ الْأَسْوَدُ (رَحْمَةُ اللهِ تَعَالَى عَلَيْهِ) فرماتے ہیں کہ میں نے دیکھا (1) حضرت ابراہیم بن ادھم رَحْمَةُ اللهِ تَعَالَى عَلَيْهِ نے مسلسل بیس روز، گارے پر گزار دیے۔ اور حضرت أَعْمَشُ رَحْمَةُ اللهِ تَعَالَى عَلَيْهِ سے منقول ہے کہ مجھے ایک دفعہ حضرت ابراہیم بن ادھم رَحْمَةُ اللهِ تَعَالَى عَلَيْهِ ملے اور کہنے لگے:

ایک ماہ سے میں نے کچھ نہیں کھایا پیا بلکہ دو ماہ سے اور اس دو ماہ کے عرصہ میں صرف ایک دفعہ ایک شخص نے خدا کی قسم دے کر کچھ تھوڑے سے انگور کھلا دیئے اور اس بات پر میں اب تک اپنے شگم کا شاک کی ہوں۔

میں کہتا ہوں اے مخاطب! تجھے ایسی حکایات اور بُرُزْگَانِ سَلَفِ (رَحْمَتُهُمُ اللهُ تَعَالَى) کے ایسے واقعات سن کر متعجب نہیں ہونا چاہیے کیونکہ اللہ تعالیٰ ہر شے پر قادر ہے اور اس سلسلے میں تمہارا وہم یوں دور کیا جاسکتا ہے کہ بعض مریض ایک ایک ماہ اور دو ماہ کچھ کھائے پیے بغیر زندہ رہتے ہیں حالانکہ بیمار جسمانی طور پر تندرست آدمی سے زیادہ کمزور اور نَحِيفُ ہوتا ہے اور جو شخص ایسے تَوَكُّلِ میں بھوک سے ہلاک ہو جائے تو اس کا مطلب یہ ہے کہ اس کی زندگی صرف اتنی ہی تھی نہ یہ کہ خدا

①..... یہاں ”میں نے اور حضرت ابراہیم بن ادھم نے“ لکھا تھا جبکہ اکثر عربی نسخوں کے مطابق ”میں نے دیکھا: حضرت ابراہیم بن ادھم“ ہونا چاہیے تھا، لہذا یہی کر دیا گیا ہے۔ (علیہ)

پرتو شکل کرنے سے اس پر موت وارد ہوگئی، جس طرح بعض لوگ خوب سیر ہو کر کھالینے کی وجہ سے مر جاتے ہیں اور مجھ تک حضرت ابوسعید خدری رَحْمَةُ اللّٰهِ تَعَالٰی عَلَیْہِ کی یہ بات پہنچی ہے کہ آپ رَحْمَةُ اللّٰهِ تَعَالٰی عَلَیْہِ نے فرمایا:

غذا کے سلسلے میں میرا دستور تھا کہ ہر تیسرے روز اللہ تعالیٰ کہیں نہ کہیں سے انتظام کر دیتا تھا، ایک دفعہ مجھے ایک جنگل عبور کرنا پڑا، اس دوران پورے تین روز گزرنے پر کھانے پینے کی کوئی صورت مہیا نہ ہو سکی آخر چوتھے روز میں نے کچھ کمزوری محسوس کی اور ایک جگہ ذرا آرام کے لیے بیٹھ گیا تو اچانک غیب سے آواز سنائی دی: اے ابوسعید! کیا تو یہ چاہتا ہے کہ ضرور تیرے لیے خوراک ہی مہیا ہو یا تجھے صرف اس قدر کافی ہے کہ تجھے جلنے پھرنے کی قوت دے دی جائے؟ میں نے عرض کیا: مجھے صرف قوت کافی ہے، چنانچہ اس کے مُتَّصِل (1) ہی کمزوری جاتی رہی اور میں مسلسل بارہ روز کچھ کھائے پیے بغیر سفر کرتا رہا اور مجھے کچھ تکلیف محسوس نہ ہوئی۔

تو جب بندہ دیکھے کہ خورڈ و نوش کے ظاہری اسباب میں رُکاوٹ ہو رہی ہے اور اس کا خدا تعالیٰ پرتو شکل بھی ہو تو اسے یقین رکھنا چاہیے کہ اللہ سُبْحَانَهُ وَ تَعَالٰیہُ ضرور غیبی قوت سے امداد فرمائے گا، تو بندش اسباب پر مملول خاطر (2) نہ ہو بلکہ اللہ تعالیٰ کی ذاتِ کریم کا اس بات پر کثرت سے شکر یہ ادا کرنا چاہیے کہ اس نے اپنے خصوصی احسان، کرم نوازی اور مہربانی سے مَشَقَّت سے بچا کر نُصْرَتِ غیبی (3) سے سرفراز فرمایا اور مقصودِ اصلی تک پہنچایا اور خورڈ و نوش کے اسبابِ ظاہری کی پریشانی اور بوجھ سے نجات عطا فرمائی اور خرقِ عادت کے طور پر اسے قوت مرحمت فرمائی اور

①..... ساتھ۔ ②..... پریشان۔ ③..... غیبی مدد۔

کھائے پیے بغیر اپنی یاد کی قدرت نصیب فرمائی اور اس کے حال کو ملائکہ کرام کے حال کے مُشاہدہ کر دیا، اور بہائم (۱) اور عامۃ الناس (۲) کے حال سے بلند کر لیا اور اسے اپنے قُرب کی عزت سے سرفراز فرمایا۔

ہمارے اس بیان میں سنجیدگی سے غور کرو، تاکہ تمہیں نفع کثیر حاصل ہو۔ اِنْ شَاءَ اللّٰهُ تَعَالٰی۔

میں کہتا ہوں شاید تو یہ کہے کہ رزق کے موضوع پر تم نے گفتگو کا سلسلہ خلاف معمول بہت دراز کر دیا ہے حالانکہ تم کہہ چکے ہو کہ اس کتاب میں اِخْتِصَار (۳) کا دامن ہاتھ سے نہیں چھوٹے گا! تو میں کہتا ہوں کہ خدا کی قسم! رزق کا معاملہ جس قدر اہم اور نازک ہے، اس کی نسبت یہ بیان بہت ہی قلیل اور مختصر ہے کیونکہ رزق ایک ایسی چیز ہے جس پر دنیا و دین کے تمام امور کا دار و مدار ہے تو عبادتِ خداوندی کے لیے جس کی ہمت قوی ہو، اسے چاہیے کہ ہماری بیان کردہ باتوں پر مضبوطی سے عمل پیرا ہو اور اس کے متعلق اسلامی احکام کی پوری رعایت ملحوظ رکھے اور اگر وہ ایسا نہیں کر سکتا تو وہ مقصود سے بہت ہی دور ہے اور وہ چیز جس سے تم پر اس امر کا انکشاف ہو کہ رزق کے معاملہ میں علمائے کھفانی اور بُزُرگانِ دین (رَحِمَهُمُ اللّٰهُ تَعَالٰی) کس قدر بصیرتِ کاملہ کے مالک تھے، یہ ہے کہ انہوں نے اپنی زندگی کی بنا (۴) ہی تَوَكَّلْ عَلٰی اللّٰهِ (۵)، عبادت کی طرف پوری توجہ اور مخلوق سے تعلقات مُنْقَطِع کرنے پر رکھی تھی۔ انہوں نے اس موضوع پر کس کثرت سے کُتب تصنیف فرمائیں اور وصال کے وقت

③..... مختصر کرنے۔

②..... عام لوگوں۔

①..... جانوروں۔

⑤..... اللّٰهُ تَعَالٰی پر تَوَكَّل۔

④..... بنیاد۔

اس معاملہ میں کیا کیا وصیت کرتے رہے اور اللہ تعالیٰ نے دین میں ان کے لیے کیسے مُخْلِصِ مُعَاوِنِينَ اور دوست مہیا کر دیے تھے کہ خلافِ اہلِ سُنَّتِ وِجْمَاعَتِ کے اعتقاد والے عابدوں اور زاہدوں وغیرہ کو ان میں ایک شَمَّةً (1) بھی نصیب نہیں ہوا، جیسے کَرَامِيَّةً وغیرہ، اس لیے کہ ان کے عَقَائِدِ کی بنیاد ہی اُصُولِ حَقِّہ کے خلاف پر تھی اور ہم اہلِ سُنَّتِ وِجْمَاعَتِ جب تک اپنے اِئِمَّةً وِیْنَ اور بُرُؤْکَانَ عِظَامِ (رَحِمَهُمُ اللّٰهُ تَعَالٰی) کی سیرت اور ان کے نقشِ قدم پر چلتے رہے تو خدا اور مخلوق کی نظروں میں مُکْرَمٌ وِمْعَظَّمٌ رہے اور مَدَارِ سِ اسِلا مِیہ اور اپنی عبادت گاہوں سے علم و اخلاق کے پیکر بن کر نکلتے رہے۔

چنانچہ علم میں اُستَاذِ الْبُوَا سِحَاقِ، الْبُوْحَامِدِ، اَبُو الطَّيِّبِ، اِبْنِ فَوْرَکِ (رَحِمَهُمُ اللّٰهُ تَعَالٰی) اور میرے شیخِ رَحْمَةُ اللّٰهِ عَلَیْہِ جِیسے مُتَبَجِّحِ لوگ (2) ہمارے امام اور پیشوا ہیں اور عبادت میں الْبُوَا سِحَاقِ شِیرَازِی، الْبُو سَعِیْدِ الصُّوْفِیِّ اور الْبُو نَصْرِ مَقْدِسی (رَحِمَهُمُ اللّٰهُ تَعَالٰی) جیسے پاکیزہ حضرات ہمارے رہبر ہیں، یہ لوگ علم و زہد میں فائق ترین لوگ تھے، افسوس کہ ہمارے قلوب ان حضرات کی مُتَابَعَتِ (3) سے کمزور و ضعیف ہو گئے اور ہم ایسے عِلَاقِی (4) میں مبتلا ہو گئے جن کا ضَرْ رَفْعِ سے کہیں زیادہ ہے، اس کا نتیجہ یہ ہوا کہ ہمیں دین کے معاملہ میں رَجْحَتِ واقع ہو گئی (5)؛ ہمتیں پست ہو گئیں، بَرَکَاتِ اُزْگِئِیں اور عبادت کی لذتیں اور حلاوتیں چلی گئیں۔ اب یہ اُمیدِ مُشْکَلِ ہی سے کی جاسکتی ہے کہ عبادت میں کسی کا حال پھر درست ہو جائے اور اسے صحیح علم

①..... تھوڑا سا حصہ۔

②..... ماہرِ علما۔

③..... پیروی۔

④..... معاملات۔

⑤..... پستی میں چلے گئے۔

نصیب ہو جائے، اور جس جس میں اس وقت دین و معرفت کی معمولی روشنی موجود ہے وہ صرف حارث مُحَاسِبِی، محمد بن ادریس شافعی، مُزَنِّی اور حَرْمَلَه و غیرہ ائمہ مُتَقَدِّمِیْن کی اِقْتِدَاء اور پیروی کا صدقہ ہے، رَحْمَهُمُ اللّٰهُ تَعَالٰی اَجْمَعِیْن۔ جیسا کہ ایک شاعر نے اَسْلَاف^(۱) کی ان اشعار میں صِفَت^(۲) بیان کی ہے:

(۱) وَمَا صَجِبُوا الْاَيَّامَ اِلَّا تَعَفُّوًا وَمَا وَجَدُوا مِنْ حُبِّ سَيِّدِهِمْ بُدًا

(۲) اَفَاضِلْ صِدِّيقُونَ اَهْلًا وَّلَايَةَ اِلَى سَيِّدِ السَّادَاتِ قَدْ جَعَلُوا الْقَصْدَا

(۳) تَحَلَّلَ عَقْدُ الصَّبْرِ مِنْ كُلِّ صَابِرٍ وَمَا حَلَّتِ الْاَيَّامُ مِنْ صَبْرِهِمْ عَقْدًا

ترجمہ: (۱) وہ زمانے میں نہایت عفت اور پاکیزگی کے ساتھ رہے اور ان کے لیے اللہ تعالیٰ کی محبت کے سوا کوئی چیز بھی باعثِ اطمینان اور سکون نہ بنی۔

(۲) بڑے بڑے فاضل اور صدیق اَسْلَاف جو اہل ولایت تھے ہمیشہ ان کی توجہ سَيِّدِ السَّادَات یعنی رب تعالیٰ کی طرف ہی رہی۔

(۳) زمانہ کے مَصَابِی اور خِوَدِث نے بڑے بڑوں کے ضمیر کی گرہیں کھول ڈالیں مگر ان مُقَدَّس نُفُوس کے ضمیر کی ایک گرہ بھی نہ کھول سکے۔

ہم (اہل اسلام) صَدْرِ اَوَّل^(۳) میں دین اسلام کی پیروی کے باعث بادشاہ تھے لیکن اس سے رُوگردانی کی وجہ سے اب ہماری پوزیشن ایک بازاری شخص سے زیادہ نہیں، ہم دینی و دُنْیوی کمالات کے میدان کے شہسوار تھے مگر اب پیدلوں سے بھی گئے گزرے ہیں اور اب خطرہ ہے کہ کہیں راستہ سے بھٹک ہی نہ جائیں، اللہ تعالیٰ ہی مَصَابِی پر ہمارا مددگار ہے اور اسی سے خُلُوصِ قَلْب کے ساتھ اَلْتَجَا ہے

①..... گزشتہ بزرگوں۔ ②..... تعریف۔ ③..... اسلام کے ابتدائی زمانے۔

کہ دین کی جو معمولی رَمَق (1) ہم میں باقی ہے وہ سَلْب نہ کر لے۔ اِنَّهٗ جَوَادٌ كَرِيْمٌ
مَنَّانٌ رَّحِيْمٌ وَّ لَا حَوْلَ وَّ لَا قُوَّةَ اِلَّا بِاللّٰهِ الْعَلِيِّ الْعَظِيْمِ

تَفْوِيْضُ كَا بِيَان

تَفْوِيْضُ كے معنی ہیں جملہ اُمور خدا تعالیٰ کے حوالہ کر دینا، تَفْوِيْضُ کی پوری
حقیقت اور تفصیل سمجھنے کے لیے دو چیزوں کا سمجھنا ضروری ہے:

ایک یہ کہ کسی چیز کے پسند یا ناپسند کا امتیاز وہی کر سکتا ہے جو ہر معاملے کو ہر
چہت سے جانتا ہو اور اس کے ظاہر، باطن، حال اور انجام سے پوری طرح آگاہ ہو
جس شخص کو اس امتیاز کا علم نہ ہو، وہ اچھی بُری چیز اور غلط صحیح میں امتیاز نہیں کر سکتا، کسی
بَدْوِیٰ یا دیہاتی یا چرواہے کو آپ کبھی نہیں کہیں گے یہ درہم دیکھنا کھوٹے ہیں یا کھرے؟
کیونکہ وہ اس وَصْف سے خالی ہے، اسی طرح آپ کسی شہری سے بھی یہ بات نہیں
کہیں گے جو صَرَّاف (2) نہ ہو کیونکہ وہ بھی یہ کام مشکل ہی سے سرانجام دے سکتا
ہے، لہذا تم اس کام کے لیے اسی شخص کی طرف رجوع کرو گے جو ماہر صَرَّاف ہو
اور سونے چاندی کے اَسْرار و خَوَاص سے پوری طرح واقف ہو اور ہر شے کے متعلق
اس طرح کا علم مُحِيْط (3) ہر چہت سے صرف ذاتِ رَبِّ الْعَالَمِيْنَ کو ہی حاصل ہے،
تو اللہ تعالیٰ کے سوا کسی کو لائق نہیں کہ اُمور کی تدبیر اور کسی اَمْر کے پسند یا ناپسند کا
فیصلہ خود ہی اپنے طور پر کر لے بلکہ تدبیر و اختیار کا یہ جامع وَصْف (4) اَللّٰهُ وَحْدَهُ لَا
شَرِيْكَ كے ساتھ ہی مُنْتَحِص (5) ہے۔ اسی لیے اللہ تعالیٰ اپنے مُقَدَّس کلام میں

- ①..... رہی سہی قوت۔ ②..... سونا چاندی پر کھنے والا / سونے کا کاروبار کرنے والا۔
③..... ہر چیز کا علم۔ ④..... کامل ترین صفت۔ ⑤..... خاص۔

فرماتا ہے:

وَمَا يَكْفُرُ بِكَ يَخْلُقُ مَا يَشَاءُ وَيَخْتَارُ^۱ اور تیرا رب ہی جو چاہتا ہے پیدا کرتا ہے
 اور جسے چاہتا ہے پسند کرتا ہے، لوگوں کو
 مَا كَانَ لَهُمُ الْخِيَرَةُ^۱ (1)
 پسند و ناپسند کا کوئی اختیار نہیں۔

پھر دوسرے مقام پر فرمایا:

وَمَا يَكْفُرُ بِكَ يَعْلَمُ مَا تُكِنُّ صُدُورُهُمْ اور تیرا رب ہی جانتا ہے جسے لوگ اپنے
 وَمَا يَعْلَمُونَ^۲ (2)
 سینوں میں چھپائے رکھتے ہیں اور جسے ظاہر
 کرتے ہیں۔

نقل ہے کہ کسی بزرگ (رَحْمَةُ اللَّهِ تَعَالَى عَلَيْهِ) کو خدا کی طرف سے اشارہ ہوا:
 ”آپ جو چاہیں مجھ سے مانگیں، آپ کو عطا کیا جائے گا۔“ اور وہ بزرگ (رَحْمَةُ اللَّهِ
 تَعَالَى عَلَيْهِ) مُسْتَجَابُ الدُّعَاءِ⁽³⁾ تھے، تو آپ (رَحْمَةُ اللَّهِ تَعَالَى عَلَيْهِ) نے جواباً عرض
 کیا: ”سُبْحَانَ اللَّهِ! وہ ذات جو جَمِيعِ عُلُومِ⁽⁴⁾ پر حاوی ہے، ایک ایسے جاہل
 سے فرماتی ہے مانگ جو مانگنا چاہتا ہے، مجھے کیا معلوم کہ میرے لیے فلاں شے بہتر
 ہے اور فلاں بہتر نہیں بلکہ جو تجھے پسند ہے وہی مجھے پسند ہے۔“

تَفْوِيضِ کے لیے دوسری اس چیز کو ذہن میں رکھنا بھی ضروری ہے کہ اگر ایک

①..... ترجمہ کنز الایمان: اور تمہارا رب پیدا کرتا ہے جو چاہے اور پسند فرماتا ہے ان کا کچھ اختیار
 نہیں۔ (پ ۲۰، القصص: ۶۸)

②..... ترجمہ کنز الایمان: اور تمہارا رب جانتا ہے جو ان کے سینوں میں چھپا ہے اور جو ظاہر کرتے
 ہیں۔ (پ ۲۰، القصص: ۶۹)

③..... جن کی ہر دعا قبول ہوتی ہے۔ ④..... تمام علوم۔

شخص تجھ سے یہ کہے کہ تیرے سب اُمور میں انجام دیتا ہوں اور تیری تمام حاجات کی تدبیر^(۱) میں کرتا ہوں اس لیے تو اپنے جملہ اُمور میرے حوالے کر دے اور تو اپنے کسی اہم کام کو سرانجام دینے میں مشغول رہ اور یہ کہنے والا شخص تیرے نزدیک واقعی تمام اُمور سے واقف ہو اور بہترین قُوَّتِ حَاكِمَہ کا مالک ہو اور اپنے ارادے کو پورا کرنے کی قوت رکھتا ہو اور وہ تجھ پر رحیم و کریم بھی ہو۔ اس کے ساتھ ساتھ وہ شخص مُتَقِي اور پرہیزگار اور صَادِقِ الْقَوْل^(۲) بھی ہو، تو کیا تو اس شخص کی اس عظیم پیش کش کو اپنے حق میں عظیم ترین غنیمت نہیں سمجھے گا اور بہت بڑی نعمت خیال نہیں کرے گا اور اس کی انتہائی احسان مندی کا مُعْتَقِد نہیں ہوگا اور اس کے شکرِیے اور صَفْتِ وَحْنًا^(۳) میں انتہا نہیں کر دے گا؟ یقیناً ضرور کرے گا۔

پھر جب وہ کوئی شے تیرے لیے پسند کرے گا جس کی اچھائی تجھ پر واضح نہ ہو، تو تو اس کی اس پسندیدگی پر ہرگز مُلُول اور کِبِیْدَہ خاطر^(۴) نہیں ہوگا بلکہ تجھے اس پر پورا اعتماد ہوگا اور تیرا دل کامل طور پر مطمئن ہوگا اور تجھے یقین ہوگا یہ شخص وہی چیز میرے لیے منتخب کرے گا جو میرے لیے مفید اور میرے حق میں بہتر ہو، اگرچہ بعد میں اس کا انجام کچھ ہی ہو لیکن تم کو اس پر کامل اعتماد ہوگا۔

جب تم ایک انسان پر اس طرح کا اعتماد کر سکتے ہو تو تمہیں کیا ہے کہ اپنے جملہ اُمور اپنے پَرُوْرَدَ گارِجَلَّ وَعَلَا کے حوالے نہیں کرتے حالانکہ وہی ہے جو زمین و آسمان کے نظام کی تدبیر کرتا ہے اور وہ ہر عالم سے زیادہ عالم ہے اور ہر قادر سے زیادہ قادر ہے اور ہر رحم کرنے والے سے زیادہ رحیم ہے اور ہر غنی سے زیادہ غنی ہے۔

①..... انتظام۔ ②..... بات کا سچا۔ ③..... تعریف۔ ④..... رنجیدہ دل۔

وہ اپنے کامل علم اور حسن تدبیر سے وہ شے تمہارے لیے منتخب کرے گا جس تک تمہارا وہم و گمان نہیں جاسکتا۔

تو جب خدا تعالیٰ ہی تیرے جملہ امور کا فیصل اور ضامن ہے تو تجھے چاہیے کہ تمام تعلقات سے منقطع ہو کر ہمہ تن اپنی آخرت کی اصلاح میں مشغول ہو جائے اور جو جو چیزیں اللہ تعالیٰ تیرے سامنے لاتا رہے ان پر راضی رہے اگرچہ اس کا حُسن و قُبْح (۱) تجھ پر مُنْكَشِف نہ ہو کیونکہ خدا کی طرف سے جو چیز ہوگی وہ تیرے حق میں بہتر اور خیر ہی ہوگی۔ بِاللّٰهِ التَّوْفِیْق

رِضَا بِالْقَضَاءِ (۲) کا بیان

رِضَا بِالْقَضَاءِ کے سلسلے میں بھی دو اَمْر ذہن نشین کرنے ضروری ہیں تاکہ حقیقتِ حال کی وضاحت ہو جائے: ایک تو یہ کہ رِضَا بِالْقَضَاءِ کا حال اور مآل (۳) میں کیا فائدہ ہے؟

فِی الْحَال تو اس کا فائدہ یہ ہے کہ فراغتِ قلب اور بے کار فکر و تشویش سے نجات حاصل ہوتی ہے، بعض زُهَاد (۴) نے اسی لیے فرمایا ہے کہ جب قَضَا وَقَدْر حق ہے تو معاملاتِ زندگی میں غم و فکر بے معنی ہے اور اس کی اصل وہ حدیث شریف ہے جو حضور عَلَیْهِ الصَّلَاةُ وَالسَّلَام سے منقول ہے کہ حضور (صَلَّى اللّٰهُ تَعَالٰی عَلَیْهِ وَاٰلِهٖ وَسَلَّمَ) نے حضرت عبد اللہ بن مسعود رَضِيَ اللّٰهُ تَعَالٰی عَنْهُ سے فرمایا:

”لَيَقِلَّ هَمُّكَ وَ مَا قَدَّرَ يَكُنْ وَ مَا لَمْ يُقَدَّرْ لَمْ يَأْتِكَ“ (۵) (۱) ابن مسعود (رَضِيَ

- ①..... اچھا ہونا یا بُرا ہونا۔ ②..... تقدیر پر راضی رہنے۔ ③..... انجام۔ ④..... زاہدوں۔
- ⑤..... شعب الایمان، باب فی التوکل... الخ، ۶۸/۲، حدیث: ۱۱۸۸، بتغیر۔

اللہ تعالیٰ عنہ!) تجھے کسی معاملے میں فکر و تشویش نہیں ہونی چاہیے، اس لیے کہ جو کچھ مُقَدَّر ہو چکا ہے وہ آ کر رہے گا اور جو تیرے لیے مُقَدَّر نہیں ہے وہ ہرگز تجھ پر وارد نہیں ہوگا۔

یہ کلام نبی اکرم (صَلَّى اللهُ تَعَالَى عَلَيْهِ وَآلِهِ وَسَلَّمَ) کا کلام مبارک ہے جو نہایت جامع اور بلیغ (۱) ہے کہ الفاظ بالکل مختصر ہیں مگر بے شمار معانی پر مشتمل ہے اور رِضا بِالْقَهْءِ کا انجام کے اعتبار سے یہ فائدہ ہے کہ قَهْءِ پر راضی ہونے والے انسان کو اللہ تعالیٰ اَجْر و ثَوَاب عطا فرمائے گا اور ایسے شخص کو اپنے رب کی رِضا اور خوشنودی بھی حاصل ہوگی، اللہ تعالیٰ فرماتا ہے:

رَاضِيَ اللهُ عَنْهُمْ وَرَضُوا عَنْهُ (۲) اللہ تعالیٰ ان سے راضی ہوا اور وہ اللہ تعالیٰ سے۔

اس کے برعکس خداوندِ قَدُّوس کی ناراضگی اس دنیا میں تو فکر، غم اور پریشانی وغیرہ پیدا کرتی ہے اور آخرت میں بھی خواہ مخواہ بوجھ اور عذاب کا سبب بنے گی کیونکہ قَهْءِ الہی تو بہر حال نافذ ہو کر رہے گی، تیری ناراضگی اور تیرے ارادے سے وہ بدل نہیں سکتی، جیسا کہ ذیل کے اشعار میں کہا گیا ہے:

(۱) مَا قَدْ قُضِيَ يَا نَفْسُ فَاصْطَبِرِي لَهُ وَ لَكَ الْاَمَانُ مِنَ الْاَذَى لَمْ يُقَدَّرِ

(۲) وَ تَحَقَّقِي اَنَّ الْمُقَدَّرَ كَاتِبٌ حَتْمًا عَلَيْكَ صَبْرَتِ اُمِّ لَمْ تَصْبِرِي (۳)

(۱) اے نفس! تیرے لیے جو کچھ مُقَدَّر ہو چکا ہے اس پر صبر کر اور جو کچھ تیرے لیے مُقَدَّر نہیں اس سے خائف ہونے کی ضرورت نہیں کیونکہ وہ تجھ پر وارد نہیں ہو سکتا۔

①.....کامل۔

②.....ترجمہ کنز الایمان: اللہ ان سے راضی اور وہ اللہ سے راضی۔ (پ ۷، المائدة: ۱۱۹)

③..... یہاں لفظ ”لَمْ تَصْبِرِي“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے

درست لفظ ”لَمْ تَصْبِرِي“ ہے، لہذا اس کی تصحیح کر دی گئی ہے۔ (علمیہ)

(۲) اور اس بات پر یقین رکھ کہ جو کچھ مُقَدَّر ہو چکا ہے وہ ضرور مل کر رہے گا چاہے تو صبر کرے یا بے صبری کا مظاہرہ کرے۔

اور عقلمند انسان راحتِ قلب اور ثوابِ جنت کو چھوڑ کر اس چیز کو اختیار نہیں کرتا جو آخرت میں بوجھ اور عذاب کا باعث بنے اور جس سے بے فائدہ فکر اور تشویش لاحق رہے۔ دوسری اصولی بات یہ ہے کہ خدا تعالیٰ کی ناراضگی میں نقصان کا اندیشہ اور عظیم خطرہ مُضْمَر (۱) ہے اور خدا تعالیٰ مہربان نہ ہو تو اسے اپنے پر ناراض کرنے والا انسان بعض اوقات کُفر و نفاق میں مبتلا ہو جاتا ہے، اللہ تعالیٰ کے اس کلام میں غور کرو:

فَلَا وَرَبِّكَ لَا يُؤْمِنُونَ حَتَّىٰ
يُحَكِّمُوكَ فِي مَا شَجَرَ بَيْنَهُمْ ثُمَّ لَا
يَجِدُوا فِي أَنْفُسِهِمْ حَرَجًا مِمَّا
قَضَيْتَ وَيُسَلِّمُوا تَسْلِيمًا ⑩ (۲)

اے حبیب! ہمیں تیرے رب کی قسم! یہ لوگ اُس وقت تک مسلمان نہیں ہو سکتے جب تک آپ کو اپنے تمام تنازعات میں اپنا حاکم مُطلق تسلیم نہ کریں پھر آپ کے فیصلے کے خلاف اپنے قلوب میں ذرہ برابر رنجش بھی محسوس نہ کریں بلکہ دل و جان اور رضا و رغبت سے اُسے تسلیم کریں۔

اللہ تعالیٰ نے اس آئیہ کریمہ میں اس شخص کے ایمان کی ہی نفی کر دی اور نفی ایمان

①..... پوشیدہ۔

②..... ترجمہ کنز الایمان: تو اے محبوب تمہارے رب کی قسم وہ مسلمان نہ ہوں گے جب تک اپنے آپس کے جھگڑے میں تمہیں حاکم نہ بنائیں پھر جو کچھ تم حکم فرما دو اپنے دلوں میں اس سے رُکاوٹ نہ پائیں اور جی سے مان لیں۔ (پ، ۵، النساء: ۶۵)

پر قسم کھائی ہے جو فیصلہ رسولِ عَلَیْهِ الصَّلَاةُ وَ السَّلَام کو پسند نہ کرے اور نبی کا فیصلہ سن کر دل میں تنگی اور بے چینی محسوس کرے، تو جو شخص فیصلہ خداوندی کو تسلیم نہ کرے بلکہ اُلٹا اس سے ناراض ہو وہ کیسے مومن ہو سکتا ہے؟ حضور نبی کریم عَلَیْهِ الصَّلَاةُ وَ التَّسْلِيم سے ایک قُدسی حدیث (۱) مروی ہے جس کے الفاظ یہ ہیں:

”مَنْ لَمْ يَرْضَ بِقَضَائِيْ وَ لَمْ يَصْبِرْ عَلٰى بَلَائِيْ وَ لَمْ يَشْكُرْ عَلٰى نِعْمَائِيْ فَلْيَتَّخِذْ اِلَیَّهَا سِوَايَ“ (۲) جو شخص میری تقدیر پر راضی نہ ہو اور میری جانب سے آنے والی مصیبتوں پر صابر نہ ہو اور میری عطا کردہ نعمتوں کا شکر نہ ادا کرے تو ایسا شخص میرے بجائے کسی اور کو رب بنا لے۔

اس حدیث میں اللہ تعالیٰ گویا یوں فرماتا ہے کہ یہ شخص جب مجھ سے راضی نہیں، کیونکہ تقدیر پر ناک منہ چڑھاتا ہے تو پھر یہ اپنا رب کوئی اور بنا لے جو اس کو اچھا لگے، عقلمند جانتا ہے کہ یہ انتہائی زجر اور ڈانٹ کے الفاظ ہیں، ایک بزرگ (رَحْمَةُ اللّٰهِ تَعَالٰی عَلَیْهِ) سے جب عُبُو دِيَّت اور رُبُو بِيَّت کا معنی دریافت کیا گیا، تو اس نے کیا ہی اچھا جواب دیا چنانچہ فرمایا:

”رُبُو بِيَّت یہ ہے کہ رب تعالیٰ جو چاہے حکم کرے اور عُبُو دِيَّت یہ ہے کہ بندہ اس کے ہر حکم اور قضا کو بلا چون و چرا تسلیم کرے، جب اللہ تعالیٰ کوئی حکم دے اور بندہ نہ تو اس کی تعمیل کرے اور نہ اس کو پسند کرے تو وہاں عُبُو دِيَّت اور رُبُو بِيَّت کچھ

①..... وہ حدیث جس کے راوی سرکارِ صَلَّی اللّٰهُ تَعَالٰی عَلَیْهِ وَاٰلِہٖ وَسَلَّم ہوں اور نسبت اللہ تعالیٰ کی طرف

ہو۔ (نصابِ اصولِ حدیث، ص ۷۷)

②..... فیض القدير، ۶۱۷/۴، تحت الحدیث: ۶۰۰۹ و المعجم الكبير، ۳۲۰/۲۲،

حدیث: ۸۰۷۔

بھی نہیں۔“

اس میں غور کرو اور اپنے حال کو عبودیت کے مطابق کرو، تاکہ تمہیں اللہ تعالیٰ کی مدد و توفیق سے سلامتی نصیب ہو۔

صبر کا بیان

صبر ایک کڑوی دوا ہے اور ناخوشگوار شربت ہے مگر نہایت بابرکت اور ہر طرح کی منفعت کا موجب اور ذریعہ ہے اور ہر طرح کی مصرت کو دفع کرتا ہے، جب دوا ایسی بابرکت اور نافع ہو تو عقلمند انسان طبیعت پر جبر کر کے بھی ایسی دوا استعمال کرتا ہے اور گھونٹ گھونٹ کر کے اپنے پیٹ میں ڈال لیتا ہے اور اس کی تلخی اور تیزی کو برداشت کرتا ہے اور یوں کہتا ہے کہ اس دوا کی تلخی تو ایک گھڑی بھر کے لیے ہے مگر اس کا نفع سا لہا سال تک باقی رہنے والا ہے۔

اب ہم ان منافع کی تفصیل بیان کرتے ہیں جو صبر سے حاصل ہوتے ہیں، جان لو کہ صبر چار طرح کا ہے:

﴿۱﴾ صَبْرٌ عَلَى الطَّاعَةِ ﴿۲﴾ صَبْرٌ عَنِ الْمَعْصِيَةِ ﴿۳﴾ صَبْرٌ عَنِ فَضُولِ الدُّنْيَا ﴿۴﴾ دنیا کے مصائب و آلام پر صبر۔

جب کوئی شخص صبر کی تلخی برداشت کرے اور مذکورہ چاروں قسم کے صبر پر کار بند ہو جائے تو اسے طاعات اور طاعات پر استقامت کی نعمت عظمیٰ نصیب ہوتی ہے، آخرت میں ثواب عظیم کا مستحق بنتا ہے اور ایسے شخص کو دنیا میں گناہوں اور گناہوں کے نتائج بد سے حفاظت نصیب ہو جاتی ہے اور آخرت میں گناہوں کے

و بال میں مبتلا ہونے سے بھی بچ جاتا ہے نیز ایسا شخص طلب دنیا کو ترک کر دیتا ہے اور اس پانچ روزہ زندگی میں مشاغلِ دُنْیوی سے الگ رہتا ہے، ایسا شخص اِنْ شَاءَ اللّٰهُ تَعَالٰی عذابِ اٰخِرِوٰی سے بھی محفوظ رہے گا، اس کے اعمالِ خیر بھی ضائع نہیں ہوتے اور دُنْیوی ابتلاء و آزمائش میں ثابت قدم رہتا ہے اور آسائشِ دنیا حاصل نہ ہونے پر رنجیدہ خاطر^(۱) نہیں ہوتا، تو اس صبر سے انسان کو طاعت، اس کے دَرَجَاتِ عَالِیَہ، طاعت کا ثواب، تقویٰ، زُہد اور اللّٰہ تعالیٰ کی طرف سے اچھا بدلہ، اچھی جزا اور ثواب کثیر حاصل ہوتا ہے اور فوائدِ صبر کی پوری تفصیل درحقیقت خدا تعالیٰ ہی جانتا ہے۔

صبر ضرر رساں چیزوں کو دور کر دیتا ہے

صبر کی وجہ سے ایک تو انسان بے صبری سے پیدا ہونے والی جوعِ فُزَع کی مَشَقَّت سے بچ جاتا ہے اور دنیا میں بے صبری کا رنج برداشت کرنے سے محفوظ رہتا ہے پھر آخرت میں ترکِ صبر پر دیئے جانے والے عذاب سے حفاظت میں رہتا ہے لیکن اگر انسان بے صبری کرے، گلہ شکوہ کی زبان دراز کرے تو اس کی ہر مَنفَعَتِ نُوْت ہو جاتی ہے اور وہ انواع و اقسام کی مَضْرَآت^(۲) و تکالیف میں پھنس جاتا ہے کیونکہ جب وہ اللّٰہ تعالیٰ کی طاعت و بندگی بجالانے کی مَشَقَّت پر صبر نہیں کرے گا تو طاعت اور بندگی مولیٰ تعالیٰ کی نعمت سے محروم رہے گا اور طاعت پر کار بند نہ ہو سکے گا یا بے صبری کے باعث طاعت پر اسے دَوَامِ نَصِیْب نہیں ہوگا، تو مرتبہ اِسْتِقَامَتِ نہیں پاسکے گا جو ایک اعلیٰ مرتبہ ہے یا فُقْدَانِ صَبْر^(۳) کے باعث فضولیات

①..... غمگین دل۔ ②..... نقصان دہ چیزوں۔ ③..... صبر کی کمی۔

وَلَعَوِيَاتِ دُنْيَا سَے نہیں بچے گا اور گناہ و مَعْصِيَتِ میں پڑ جائے گا يَافُقْدَانِ صَبْرٍ كِي بنا پَر دُنْيَوِي تَكْلِيْفِ و مَصِيْبَتِ كے وقت شَكُوْه شَكَايَتِ كِي زَبَانِ دِرَاز كَرے گا اور اس طَرَحِ صَبْرٍ كے ثَوَابِ سَے مَحْرُومِ رَہے گا اور بَسَا اَوْقَاتِ زِيَادَہ بَے صَبْرِي دَکھَانے پَر آخِرَتِ كے ثَوَابِ كے علاوہ صَبْرِ كَرْنِے پَر دُنْيَا مِیں جُوْنَعْمَتِ مَلْنِے والِي تَھِي وَہ بَھِي اس كے ہَاتھ سَے نَکَلِ جَاتِي ہِے اور بَے صَبْرِي كَا مَظَاہِرَہ كَر كے اِيك مَصِيْبَتِ كے بَجَائے كُئِي مَصِيْبَتِيں مَوَلِ لے لِيْتَا ہِے كہ دُنْيَا كِي نَعْمَتِيں بَھِي ہَاتھ سَے نَکَلِ جَاتِي ہِيں اور آخِرَتِ كَا ثَوَابِ بَھِي فَوْتِ ہُو جَاتَا ہِے، كُئِي اَلْجَحِيْمِیں پِيْدَا ہُو جَاتِي ہِيں، صَبْرِ جِيْسِي عَمْدَہ نَعْمَتِ سَے مَحْرُومِ ہُو جَاتَا ہِے، بَعْضِ بَزْرُغُوں (رَحِمَهُمُ اللّٰهُ تَعَالٰی) كَا قَوْلِ ہِے:

”جِرْمَانُ الصَّبْرِ عَلَى الْمُصِيبَةِ أَشَدُّ مِنَ الْمُصِيبَةِ“ مَصِيْبَتِ كے وقت صَبْرِ نہ كَرْنَا مَصِيْبَتِ سَے زِيَادَہ بَدْتَر مَصِيْبَتِ ہِے۔

لہذا اس چیز کو اختیار کرنے کا کیا فائدہ جو حاصل شدہ شے کو بھی فوت کر دے اور گم شدہ شے کو واپس نہ لاسکے۔ لہذا کوشش کرو کہ اگر ایک شے (نعمتِ دُنْيَوِي) فوت ہو جائے تو دوسری تو فوت نہ ہو یعنی صبر۔ فضیلتِ صبر کے متعلق حضرت علی رَضِيَ اللّٰهُ تَعَالٰی عَنْہُ سَے اِيك نہایت جَامِعِ قَوْلِ مَنقُولِ ہِے، آپ (رَضِيَ اللّٰهُ تَعَالٰی عَنْہُ) نے اِيك شَخْصِ كُو صَبْرِ كِي تَلْقِيْنِ كَرْتِے ہُوئے فرمایا:

”اِنْ صَبْرَتْ جَرَّتْ عَلَيْكَ الْمَقَادِيْرُ وَ اَنْتَ مَا جُوْرٌ وَاِنْ جَزَعْتَ جَرَّتْ عَلَيْكَ الْمَقَادِيْرُ وَ اَنْتَ مَا زُوْرٌ“ تجھ پَر تَقْدِيْرِ اِلٰہِي ضَرُوْرِ جَارِي ہُو كَر رہے گی، ہَاں اِگَر تُو صَبْرِ كَرے گا تُو اِجْر و ثَوَابِ پَائے گا اور اِگَر بَے صَبْرِي كَا شِيُوْہ اِخْتِيَارِ كَرے گا تُو گنہ گار ہُوگا۔

پھر میں کہتا ہوں کہ اگرچہ اللہ تعالیٰ کی ذات برحق پر تو شکل و بھروسہ کرتے ہوئے دل کو اس کی چاہت کی چیزوں سے الگ کرنا، نفسِ امارہ کو اس کی بُری عادات سے روکنا، ذُنُوبِی مُعَامَلَاتِ كِی تَدَابِیْرٍ وَتَبَاوِیْزِ كِی تَرْكِ كِر دینا، اپنے متعلق نفع و نقصان کی چیزوں سے اِعْرَاضِ كِر تے ہوئے (۱) اپنا سارا معاملہ اللہ تعالیٰ کے سپرد کرنا، نفسِ امارہ کی نگرانی کرنا، کسی اَمْرِ كِر فِوت ہو جانے پر نفس کو بے صبری سے روکنا، جب کہ ایسے موقع پر بے صبری کرنا اس کی فطرت و سرِثت (۲) میں داخل ہے نیز نفس کو رضا کی لگام دینا اور نفرت کے باوجود نفس کو صبر کے تلخ اور کڑوے گھونٹ پلانا، یہ سب مُنَدَرَجَةٌ بِالَا اُمُورِنَا قَابِلِ بَرْدَاثِتِ هِیْنِ اور یہ نہایت بھاری بوجھ اور مشکل ترین طریقِ علاج ہے لیکن اپنی اصلاح اور دُرُوسْتِی كِی صَحْحِ تَدْبِیْرِ هِیْ كِر فِی سَفِیْ ہ بھی ہے اور یہی صراطِ مستقیم ہے اور اسی صراطِ مستقیم پر چلنے کا انجام اچھا ہے اور سعادت و نیک بنختی کے حالات اسی سے پیدا ہو سکتے ہیں۔

تم اُس مالدار باپ کے متعلق کیا کہتے ہو جو اپنے بیمار بیٹے کو کھجور اور سیب وغیرہ پھل کھانے کو نہیں دیتا اور پھل فروٹ کی نعمتیں دینے کے بجائے اس کو ایک سخت طبیعت مُعَلِّمِ (۳) کے حوالے کر دیتا ہے جو سارا دن تعلیم کے لیے اسے اپنے پاس روکے رکھتا ہے اور اسے ڈانٹتا رہتا ہے اور اس کا باپ اس کو سینگھی لگانے (۴) کے لیے حَجَّامِ (۵) کے پاس لے جاتا ہے، جو اسے اپنے عملِ جَزَّاجِی سے اور تکلیف

①..... توجہ نہ کرتے ہوئے۔ ②..... مزاج۔ ③..... اُستاد۔ ④..... جانور کے سینگ کو حَجَّامِ جسم پر رکھ کر چوستے ہیں تاکہ خون ایک جگہ جمع ہو جائے پھر اس مقام پر اُسْتَرَامَا رُكْرَابِ خُونِ نِکَالْتِ ہِیْنِ۔ (اردو لغت، ۳۸۲/۱۲، ملخصاً)۔ ⑤..... سینگھی لگانے والے۔

دیتا ہے کیا تم یہ خیال کر سکتے ہو کہ اس کا باپ اسے بخل و کنجوسی کی بنا پر کھانے کو پھل نہیں دیتا جب کہ اس کا باپ اجنبی لوگوں کے ساتھ بھی فیاضی (۱) سے پیش آتا ہے اور ہر طرح مالی تعاون کرتا ہے ایسا شخص اپنی اولاد کے حق میں کیسے بخل ہو سکتا ہے اور اپنی اولاد سے اپنا مال و دولت کیونکر روک سکتا ہے حالانکہ اس کے پاس جو کچھ ہے اس کی اولاد کے لیے ہی ہے۔

نیز سخت طبیعت مُعَلِّم کے حوالے کر کے کیا وہ اسے دُکھ اور تکلیف دینا چاہتا ہے؟ ہرگز نہیں کیونکہ اس کا بیٹا تو اس کی آنکھوں کی ٹھنڈک ہے اور اس کے دل کا چین ہے بلکہ بیٹے کو اگر ہوا بھی لگ جائے تو باپ بے چین ہو جاتا ہے، درحقیقت وہ اپنے بیٹے کے ساتھ ایسا سُلُوک اس لیے کرتا ہے کہ وہ جانتا ہے کہ اس میں اس کی بہتری ہے اور تعلیم و تربیت کی اس تھوڑی سی مشقت و تکلیف سے اس کا بیٹا عظیم کمالات اور اعلیٰ صفات کا مالک بن جائے گا۔

نیز اس خیر خواہ، مُخْلِص اور ماہر طبیب کے متعلق تمہارا کیا خیال ہے جو ایک لاغر اور نازک حال مریض کو پانی پینے سے روک دیتا ہے حالانکہ اس مریض کو شدید پیاس لگ رہی ہوتی ہے اور شدت پیاس کے باعث اس کا کلیجہ جل رہا ہوتا ہے لیکن وہ طبیب اسے کڑوی دَوادیتا ہے جو اس مریض کی طبیعت اور نفس پر گراں ہوتی ہے تو کیا تم یہ خیال کر سکتے ہو کہ وہ طبیب مریض سے دشمنی اور عداوت اور اسے اذیت دینے کے لیے ایسی دَوادے رہا ہے؟ ہرگز نہیں بلکہ اس میں اُس مریض کے ساتھ سراسر خیر خواہی اور احسان ہے کیونکہ طبیب جانتا ہے کہ مریض بتقاضائے شہوت

جو کچھ طلب کرتا ہے اس میں اس کی ہلاکت اور موت ہے اور اسے اس سے روکنے اور باز رکھنے میں ہی اس کی شفا اور بقا ہے۔

تو تمہیں ان مثالوں سے اندازہ لگانا چاہیے کہ اگر اللہ تعالیٰ کسی وقت ایک روٹی یا ایک درہم تمہیں عطا نہیں کرتا تو تمہیں یقین رکھنا چاہیے کہ اللہ تعالیٰ اس پر قادر ہے کہ جو کچھ تم چاہتے ہو وہ سب کچھ تمہیں عطا کر دے کیونکہ وہ فَضْلٌ وَجُودٌ کمالک ہے، تمہاری تنگدستی سے پوری طرح واقف ہے، اس سے کوئی شے مخفی اور پوشیدہ نہیں، اس کے باوجود اگر وہ أَحْكَمُ الْحَاكِمِينَ تمہیں تمہاری چاہت کی چیز عطا نہیں کر رہا تو اس کا یہ مطلب ہرگز نہیں کہ مَعَاذَ اللّٰهِ وہ شے اس کے پاس نہیں یا وہ عاجز ہے یا اسے تمہاری حالت کا پتہ نہیں یا وہ بخیل ہے۔ وہ تو ان تمام عُيُوبٍ وَنَقَائِصٍ سے پاک اور مُنَزَّہ ہے۔ وہ تمام غنیوں سے بڑا غنی، تمام قدرت والوں سے بڑا قادر، تمام علم والوں سے بڑھ کر عالم اور تمام اَسْخِيَا سے بڑھ کر جَوَادٌ^(۱) اور کریم ہے لہذا تمہیں یقین ہونا چاہیے کہ تمہاری چاہت کی چیزیں بسا اوقات وہ تمہیں اس لیے عطا نہیں کرتا کہ اس میں تمہاری اصلاح اور بہتری مُضْمَرٌ^(۲) ہوتی ہے، عطانہ کرنے کی وجہ عجز یا نخل نہیں بلکہ وہ تو قرآن مجید میں یوں ارشاد فرماتا ہے:

حَلَقْنَا لَكُمْ مَّا فِي الْأَرْضِ جَبِيحًا^(۳) زمین میں جو کچھ ہے وہ سب اللہ تعالیٰ نے تمہارے لیے پیدا کیا ہے۔

اور اللہ تعالیٰ کی جانب نخل کی نسبت کیسے ہو سکتی ہے جب کہ اس نے تمہیں

①..... یہاں لفظ ”سخی“ تحریر تھا جسے لفظ ”جواد“ سے بدل دیا ہے کیونکہ باری تعالیٰ کیلئے لفظ ”سخی“

استعمال کرنے کو ”فتاویٰ رضویہ، جلد 27، صفحہ 165 پر منع کیا گیا ہے۔ (علیہ) ②..... پوشیدہ۔

③..... ترجمہ کنز الایمان: جس نے تمہارے لیے بنایا جو کچھ زمین میں ہے۔ (پ ۱، البقرة: ۲۹)

اپنی معرفت جیسی نعمتِ عظیمی عطا کی جس کے سامنے تمام نعمتیں ہیچ ہیں، ایک مشہور حدیث میں وارد ہے کہ اللہ تعالیٰ فرماتا ہے:

”إِنِّي لَأَذُوذُ أَوْلِيَائِي عَنْ نَعِيمِ الدُّنْيَا كَمَا يَذُوذُ الرَّاعِي الشَّفِيقُ إِبِلَهُ عَنْ مَبَارِكِ الْعِجْرَةِ“^(۱) میں اپنے دوستوں کو دنیا کی نعمتوں سے اس طرح دور رکھتا ہوں جس طرح مہربان چرواہا اپنے اونٹوں کو خارش زدہ اونٹوں سے الگ رکھتا ہے۔

اور جب تجھے اللہ تعالیٰ دنیاوی شدائد و مصائب میں رکھے تو اس بات پر یقین رکھ کہ وہ تیرا امتحان لینے اور تیری آزمائش کرنے سے بے نیاز ہے، وہ تیرے حال سے واقف ہے، تیرے ضعف اور کمزوری کو بھی جانتا ہے اور وہ تجھ پر رؤف و رحیم بھی ہے، کیا تو نے حضور نبی کریم صلی اللہ تعالیٰ علیہ وآلہ وسلم کا یہ قول مبارک نہیں سنا؟ آپ (صلى الله تعالى عليه وآله وسلم) فرماتے ہیں:

”لِلَّهِ تَعَالَى أَرْحَمُ بَعْدِهِ الْمُؤْمِنِينَ مِنَ الْوَالِدَةِ الشَّفِيقَةِ بَوَلَدِهَا“^(۲) بے شک اللہ تعالیٰ اپنے بندہ مومن پر، اپنے بچے پر شفیق ماں سے بھی زیادہ مہربان^(۳) ہے۔

جب تو نے یہ بات جان لی تو پھر تجھے اس بات پر یقین رکھنا چاہیے کہ اللہ تعالیٰ تیری اصلاح کے لیے تجھے تکلیف اور مصیبت میں ڈالتا ہے، اللہ تعالیٰ کے علم میں تیری اصلاح منظور ہے مگر تو اس سے بے خبر ہے۔ اسی اصلاح اور ترقی و درجات کے لیے اللہ تعالیٰ اپنے دوستوں اور مقبول بندوں کو ابتلاء و آزمائش میں کثرت سے

①..... الزهد لامام احمد بن حنبل، ص ۹۹، حدیث: ۳۴۱، ۳۴۲، بتغییر۔

②..... صحیح البخاری، کتاب الادب، باب رحمة الولد و تقبيله و معانقته، ۴/۱۰۰، حدیث: ۵۹۹۹، بتغییر۔

③..... یہاں سے لفظ ”شفیق“ کو حذف کیا گیا ہے کیونکہ اس نام کا اطلاق اللہ تعالیٰ کیلئے منع ہے۔ (علیہ)

ڈالے رکھتا ہے حالانکہ یہ طبقہ اس کی درگاہ میں نہایت باعزت طبقہ ہے یہاں تک

کہ نبی کریم صَلَّى اللهُ تَعَالَى عَلَيْهِ وَسَلَّمَ نے ایک موقع پر فرمایا:

”إِذَا أَحَبَّ اللهُ قَوْمًا ابْتَلَاهُمْ“^(۱) جب اللہ تعالیٰ کسی قوم کو اپنا دوست بناتا ہے تو اس کو

مختلف آزمائشوں میں ڈالتا ہے۔

دوسرے موقع پر فرمایا:

”إِنَّ أَشَدَّ النَّاسِ بَلَاءً الْأَنْبِيَاءُ ثُمَّ الشُّهَدَاءُ ثُمَّ الْأَمْثَلُ فَلَا مَثَلُ“^(۲) بے شک سب

سے زیادہ انبیاء (عَلَيْهِمُ السَّلَام) امتحان اور آزمائش میں ڈالے جاتے ہیں پھر شہید لوگ پھر

وہ جو ان کے نزدیک ہیں اور پھر وہ جو ان کے نزدیک۔

تو جب تو یہ دیکھے کہ اللہ تعالیٰ نے تجھ سے دنیا کی نعمتوں کو روک رکھا ہے یا

تیرے لیے کثرت سے مَصَائِب و مشکلات پیدا کر رہا ہے تو یقین رکھ کہ یہ بات

اللہ تعالیٰ کی درگاہ میں تیرے باعزت اور صاحب مرتبہ ہونے کی علامت ہے اور

وہ تجھے اپنے اولیاء (رَحْمَةُ اللهِ تَعَالَى عَلَيْهِمْ) کے راستے پر چلانا چاہتا ہے، بے شک

وہ پَر وَرْدَ دَگَر تیرے تمام حالات سے واقف ہے اور کسی بات میں تیرا محتاج نہیں

(بلکہ ان باتوں سے اسے تیری اصلاح منظور ہے) اللہ تعالیٰ قرآن مجید میں فرماتا ہے:

وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا^(۳) اور اپنے رب کے حکم کے مطابق صبر سے کام

لو، بیشک تم ہماری حفاظت اور نگاہ میں ہو۔

①.....مسند احمد، حدیث محمود بن لبید، ۱۶۳/۹، حدیث: ۲۳۷۰۲، ملقطاً۔

②.....المعجم الكبير، ۲۴/۲۴۵، حدیث: ۶۲۹، بتغیر۔

③.....ترجمہ کنز الایمان: اور اے محبوب تم اپنے رب کے حکم پر ٹھہرے رہو کہ بے شک تم ہماری

نگہداشت میں ہو۔ (پ ۲۷، الطور: ۴۸)

لہذا مَصَابِہ و مشکلات کے وقت تجھے اللہ تعالیٰ کا احسان مند ہونا چاہیے کہ وہ تجھے دُنْیوی لَدَاہِد (۱) سے دور رکھ کر گناہوں سے محفوظ رکھنا چاہتا ہے، تیری اصلاح کرنا چاہتا ہے تجھے زیادہ اجر و ثواب عطا کرنا چاہتا ہے اور آخرت میں اَبْرار (۲) و مُقَرَّبِیْنَ کے مَدَارِج (۳) پر فائز کرنا چاہتا ہے لہذا بندہ مومن کے حق میں مَصَابِہ و مشکلات کا نتیجہ نہایت ہی اچھا ہے اور روحانی عطاؤں کا سرچشمہ ہے۔

وَ اللّٰهُ وَلِیُّ التَّوْفِیْقِ بِمَنْہِ وَ فَضْلِہِ

فصل

خلاصہ یہ کہ جب تجھے یقین سے یہ بات معلوم ہوگئی کہ اللہ تعالیٰ تیرے لیے اس قدر روزی کا ضامن ہو چکا ہے جس سے تیری حیات دنیا کی بقا وابستہ ہے اور جس سے عبادت بجالا سکے اور وہ اپنے ارادے کے موافق ہر چیز کو جیسے چاہے وجود میں لانے پر قدرت رکھتا ہے اور وہ تیرے ہر وقت اور ہر گھڑی اور حالت کی حاجت و ضرورت سے بھی واقف ہے، تو تجھے اللہ تعالیٰ کی ذِمَّہ داری اور کفالت پر بھروسہ کرنا چاہیے اور اس کے وعدے کو سچا جاننا چاہیے۔ اللہ تعالیٰ پر اس اعتماد اور بھروسہ سے تمہارے دل کو سکون و اطمینان نصیب ہوگا اور تمہاری طبیعت علائق و اسبابِ دُنْیوی سے الگ ہو جائے گی اور دل کا تعلق ان اسباب و علائق سے کٹ جائے گا۔

حقیقت یہ ہے کہ تعلقات اور اسبابِ دُنْیوی بھی اس وقت ہی مفید اور کفایت کرتے ہیں جب خدا تعالیٰ کی مَشِیَّت ہو، غذا کھانے اور اس کے ہضم میں آسانی اور سہولت، اسی طرح پینے کی چیزوں کے استعمال میں سہولت، پھر کھانے پینے کی

①..... دنیا کی لذتوں۔ ②..... نیک بندوں۔ ③..... درجوں۔

اشیاء میں طبیعت کے مؤافق و خوشگوار ہونے کی صفت اللہ تعالیٰ ہی ان میں پیدا کرتا ہے پھر ان اشیاء سے بدن میں قوت اور نفع بھی اللہ تعالیٰ ہی ان میں رکھتا ہے نیز ان خور و نوش کی اشیاء سے طبیعت پر گرانی اور ان کے نقصان کو اللہ تعالیٰ ہی اپنے ارادے اور مشیت سے دور کرتا ہے تو درحقیقت نافع اسی کی ذاتِ بابرکات ہے اور وہی درحقیقت ”کافی الُمہمات“^(۱) ہے، تو ہر طرح کا اختیار صرف اسی کی ذاتِ وَحْدَهُ لا شریک کو ہے لہذا اسی پر قوتِ کُل اور بھروسہ کرو اور اپنے معاملات میں اپنی تدابیر کو اہمیت نہ دو بلکہ اس ذات کی تدابیر و انتظام پر کفایت و انحصار کرو جو مُدَبِّرِزِ مین و آسمان ہے اور اپنے آپ کو آئندہ کے پروگراموں میں غور و فکر سے بھی نجات دو اور یوں نہ سوچو کہ یہ کام کل مجھے کس طرح انجام دینا چاہیے اور یہ کام کل ہوگا یا نہیں اور یہ کام انجام دینے کے لیے کیا صورت اختیار کرنی چاہیے، مطلب یہ ہے کہ ”شاید“ اور ”اگر مگر“ کے چکر میں نہ پڑو کیونکہ اس سے تَضْيِيعِ وَت (۲) اور مصروفیتِ دل کے سوا کچھ حاصل نہیں ہوتا ممکن ہے کہ کل ایسے حالات سامنے آجائیں جن کا تمہیں وہم و گمان بھی نہ تھا اور جو باتیں اور پروگرام تم بنا رہے تھے اور جن معاملات میں تم غور و خوض کر رہے تھے ان میں سے کوئی نہ ہو سکے اور سوچ و بچار میں بے فائدہ وقت ضائع چلا جائے، بلکہ دل کی مصروفیت اور عمر برباد جانے پر خسارہ اور پشیمانی اٹھانی پڑے۔ کسی زاہد نے کہا ہے:

سَبَقْتُ مَقَادِيرُ الْاِلهِ وَ حُكْمُهُ فَارِحُ فُوَادِكِ مِنْ لَعَلِّ وَ مِنْ لَوْ

ترجمہ: تقدیر خداوندی میں ہر شے کا فیصلہ ہو چکا ہے، لہذا تَفَكُّرَات کو خواہ مخواہ اپنے اوپر

①..... مشکلات میں کارساز۔ ②..... وقت ضائع ہونے۔

مُسَلِّطٌ نَهْكَرُ، اور ”شاید“ و ”اگر مگر“ کے چکر سے اپنے آپ کو امن میں رکھو۔

ایک اور بزرگ (رَحْمَةُ اللَّهِ تَعَالَى عَلَيْهِ) فرماتے ہیں:

(۱) سَيَكُونُ مَا هُوَ كَائِنٌ فِي وَقْتِهِ وَأَخْوَالُهَا مُتَعَبٌ وَمَحْزُونٌ

(۲) فَلَعَلَّ مَا تَخْشَاهُ لَيْسَ بِكَائِنٍ وَلَعَلَّ مَا تَرْجُوهُ لَيْسَ يَكُونُ

ترجمہ: (۱) جو کچھ ہونا ہے وہ اپنے وقت میں ضرور ہو کر رہے گا اور جاہل و بے خبر انسان خواہ مخواہ اپنے آپ کو مشقت اور غم میں ڈالے رکھتا ہے۔

(۲) تو ممکن ہے جس کا تجھے خطرہ ہے وہ نہ ہو اور جس کی تجھے اُمید ہے وہ بھی نہ ہو۔

لہذا اپنے نفس کو یوں تلقین کرو:

”اے نفس! ہمارے حصہ میں صرف وہی چیز آئے گی جو اللہ تعالیٰ نے ہمارے

لئے مُقَدَّر کر دی ہے وہ ہمارا مولیٰ ہے اور وہی ہمیں کافی اور ہمارا کارساز ہے۔“

وہ ایسا قدریر ہے کہ اس کی قدرت کی انتہا نہیں اور وہ ایسا حکیم ہے کہ اس کی

حکمتوں کی حد نہیں اور ایسا رحیم ہے کہ اس کی رحمتوں کی انتہا نہیں اور جو ان صفات

کا مالک ہے وہی اس بات کا اہل ہے کہ اسی پر بھروسہ اور توکل کیا جائے اور اپنے

تمام کام اس کے حوالے کئے جائیں لہذا صَفِّتِ تَقْوِيضٍ پر قائم رہو اور یہ عقیدہ بھی

رکھو کہ اللہ تعالیٰ کے علم میں میرے لئے جو کچھ ہو چکا ہے اور جو کچھ ہوگا سب میرے

مُوَافِقِ حَالٍ^(۱) اور بہتر ہے اگرچہ میرا علم اس کی کیفیات اور تفصیلات کو نہیں جانتا۔

اپنے نفس کو یوں بھی تلقین کرو: ”اے نفس! نُوْخِيَّةٌ تَقْدِيرٍ^(۲) ضرور ملکر رہے

گا، غصہ اور بے چینی بے فائدہ ہے اور بہتری تو اس میں ہے جو اللہ تعالیٰ کرے، لہذا

①..... میری حالت کے مطابق۔ ②..... قسمت میں لکھا۔

غصے اور ناراضگی کی کوئی وجہ نہیں۔“

اے نفس! جب تو اللہ تعالیٰ کے رب ہونے پر راضی ہے تو اس کے حکم اور تقدیر پر کیوں راضی نہیں حالانکہ قضاء و قدر ربوبیت کی صفات اور اس کے لوازمات میں سے ہیں لہذا اس کی رضا کو اختیار کرو۔

اسی طرح اگر تم کسی مصیبت میں گرفتار ہو جاؤ یا کوئی ناگوار معاملہ پیش آ جائے تو اپنے نفس کو تَحْمُل و ضَبْط میں رکھو اور اپنے دل پر بھی قابو رکھو، یہ نہ ہو کہ جَوْر و فَرْع، بے چینی اور گلہ، شکایت کا اظہار کرنے لگو، خاص کر اوّل صَدْمَہ کے وقت کیونکہ ابتدائے مصیبت کے وقت صَبْر و تَحْمُل ایک دشوار امر ہے اور پہلے صدمے کے وقت نفس پر قابو رکھنا بہت مشکل ہے، ایسے وقت میں اپنے نفس سے یوں کہو:

”اے نفس! یہ مصیبت تو سر پر پڑ چکی ہے اسے دور کرنے کی اب صورت اور تدبیر نہیں اور اللہ تعالیٰ اس سے بھی بڑے بڑے مَصَائِب سے تجھے نجات دے چکا ہے کیونکہ آفات و بَلِیَّات کی بے شمار اقسام ہیں۔ اس مصیبت اور تکلیف کو بھی اللہ تعالیٰ دور کر دے گا اور مصیبت کا یہ بادل عنقریب چھٹ جائے گا۔ تو اے نفس! تھوڑی دیر کے لیے صَبْر کے دامن کو مضبوطی سے پکڑے رکھ، تجھے اس کے بدلے دائمی سُرور (۱) اور ثواب عظیم عطا ہوگا۔“

پھر یہ بھی ہے کہ بے صبری سے نازل شدہ آفات دور نہیں ہو سکتی تو جَوْر و فَرْع بے کار ہے۔ حقیقت یہ ہے کہ صَبْر و تَحْمُل کے ہوتے ہوئے مصیبت کا برداشت کرنا مشکل نہیں رہتا۔ تو تُوْر و لِ مصیبت کے وقت زبان سے: ”إِنَّا لِلّٰهِ وَ إِنَّا إِلَيْهِ

① ہمیشہ رہنے والی خوشی۔

رَاجِعُونَ“ کا وژد کرو اور دل میں اس اجر و ثواب کا تصور کرو جو اس پر اللہ تعالیٰ عطا فرمائے گا اور ایسے وقت میں بڑے بڑے مَصَائِبِ پر اُولُوا الْعِزْمِ (1) انبیاء کرام (عَلَيْهِمُ السَّلَام) اور اولیاء عَظَمَاءِ (رَحْمَةُ اللَّهِ تَعَالَى عَلَيْهِمْ) کے صَبْر و تَحَمُّل کو یاد کرو جو اللہ تعالیٰ کی درگاہ میں عزت و وجاہت کا مقام رکھتے ہیں اور اگر کسی وقت تمہارا پَر وَرْدِ گار تم سے دنیا کو روک لے تو اپنے نَفْس سے یوں کہو: ”اے نَفْس! اللہ تعالیٰ تیرے حال سے پوری طرح واقف ہے تجھ پر کرم کرنے والا مہربان بھی ہے۔ وہ نَحْشِيس (2) کُتے کو روزی دیتا ہے بلکہ کافر کو بھی روزی دیتا ہے جو اس کا سراسر دشمن اور باغی ہے اور میں تو اس کا بندہ، اس کو پہچاننے والا اور اس کو ایک مانتا ہوں، کیا مجھے وہ ایک روٹی بھی نہیں دے سکتا؟ یہ تو ایک مُحَال (3) بات ہے بلکہ وہ ضرور دے سکتا ہے، اس کے باوجود اگر اس نے دنیا کو مجھ سے روک لیا ہے تو ضرور اس میں کوئی نَفْعِ عَظِيمِ پوشیدہ ہے اور ہر تنگی کے بعد سہولت ہے، تو اے نَفْس! تھوڑی دیر کے لیے صَبْر سے کام لے تو اس کے بدلے اللہ تعالیٰ کے لُطْف و کرم سے عجیب عجیب اور عُمْدہ عُمْدہ چیزیں دیکھے گا، کسی کہنے والے نے کیا اچھا کہا ہے:

تَوَقَّعْ مَنَحَ رَبِّكَ سَوْفَ يَأْتِي بِمَا تَهْوَاهُ مِنْ فَرَجٍ قَرِيبٍ
اپنے رب کے لطف و کرم سے اُمید وابستہ رکھو، عنقریب وہ کشادگی اور سہولت تمہیں مل جائے گی جسے تم چاہتے ہو۔

وَلَا تَيْئَسْ إِذَا مَانَابَ خَطْبٌ فَكُمُ فِي الْغَيْبِ مِنْ عَجَبٍ عَجِيبٍ
اور مصیبت اور تکلیف کے وقت مایوسی کا شکار نہ ہو جاؤ کیونکہ پردہ غیب میں بڑے بڑے
①..... ہمت والے۔ ②..... کم تر۔ ③..... ناممکن۔

عجائب و غرائب موجود ہیں۔

ایک اور بزرگ (رَحْمَةُ اللَّهِ تَعَالَى عَلَيْهِ) فرماتے ہیں:

(۱) آ لَا يَأْتِيهَا الْمَرُءُ الَّذِي اللَّهُمُّ بِهِ بَرَّحُ

(۲) إِذَا اشْتَدَّتْ بِكَ الْعُسْرَى فَفَكِّرْ فِي أَلَمِ نَشْرَحُ

(۳) فَعُسْرِيَيْنَ يُسْرَيْنِ إِذَا كَرَّرْتَهُ فَافْرَحُ

ترجمہ: (۱) اے وہ شخص جس پر غم و فکر مسلط ہو چکا ہے۔

(۲) جب تیرا غم و فکر شدت اختیار کر جائے تو ”سورۃ اَلَمْ نَشْرَحُ“ کا مضمون ذہن میں لا۔

(۳) اس سورت میں واضح طور پر فرمایا گیا ہے کہ ایک تنگی دو آسانیوں کے درمیان ہے تو اس

مضمون کے تکرار سے فرحت حاصل کر۔

تو جب تم اس طرح کے اذکار اور باتیں اپنے تصور میں لاتے رہو گے اور

ان کی مشق کرتے رہو گے تو تمہارا یہ معاملہ آسان ہو جائے گا بشرطیکہ کچھ وقت تک

ہمت اور کوشش سے کام لو۔

جب تم اس مقام پر پہنچ گئے تو تم نے ان مذکورہ عَوَارِضِ اَزْبَعِ كَوَافِعِ نَفْسِ

دور کر لیا اور اس کی مشقت تم نے اُٹھالی۔ اللہ تعالیٰ کے ہاں تم مُتَوَكِّلِينَ^(۱) میں

شامل ہو گئے ان لوگوں کا مقام پالیا جو اپنا ہر کام اللہ تعالیٰ کے حوالے کرتے ہیں اور

اس کی تقدیر پر راضی رہتے ہیں اور تم نے صابریں کا ذَرَجَةٌ حاصل کر لیا اور دنیا میں

تو تمہیں راحتِ قلب و بدن حاصل ہوگی اور آخرت میں اجرِ عظیم اور ذخیرہ ثواب

جمع کر لیا اور رب تعالیٰ کی درگاہ میں تمہیں بلند مرتبہ حاصل ہو گیا اور خدا تعالیٰ نے

①..... تَوَكَّلْ كَرْنِ وَالْوَلِ۔

تم کو اپنا محبوب و دوست بنا لیا۔ اس طرح تم نے خیریتِ دَازین (۱) حاصل کر لی اور عبادتِ کاراہِ مُستقیم (۲) پالیا۔

کیونکہ اب نہ تو سامنے کوئی رُکاوٹ ہے اور نہ دل کو ادھر ادھر مصروف کرنے والی کوئی چیز موجود ہے اور اس وقت تم نے اس مشکل گھائی کو عبور کر لیا۔

اللہ تعالیٰ کے حضور میں دعا ہے کہ وہ حُسنِ توفیق سے تیری بھی اور ہماری بھی مدد فرمائے کیونکہ ہر چیز کا مالک و مختار وہی ہے۔

وَهُوَ أَرْحَمُ الرَّاحِمِينَ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

کب ذِ شُكْرِ اللَّهِ کرنا حرام ہے!

یاد رکھے! زَبان سے ذکر و دُرُود باعثِ اجر و ثواب بھی ہے اور بعض صورتوں میں ممنوع بھی مثلاً: ”مکتبۃ المدینہ“ کی مطبوعہ ”بہار شریعت“ جلد اول صَفْحَہ 533 پر ہے: گاہک کو سودا دکھاتے وقت تاجر کا اس عَرَض سے دُرُود شریف پڑھنا یا ”سُبْحَنَ اللَّهِ“ کہنا کہ اس چیز کی عُمَدگی خریدار پر ظاہر کرے ناجائز ہے۔ یونہی کسی بڑے کو دیکھ کر اس نیت سے دُرُود شریف پڑھنا کہ لوگوں کو اس کے آنے کی خبر ہو جائے تاکہ اس کی تعظیم کو انھیں اور جگہ چھوڑ دیں ناجائز ہے۔ (غیبت کی تباہ کاریاں، ص ۱۳۱ بحوالہ رد المحتار، کتاب الصلاۃ، باب صفة الصلاۃ، فصل فی بیان تألیف الصلاۃ... الخ، مطلب: بل نفع الصلاۃ عامد للمصلی... الخ، ۲۸۱/۲)

①..... دونوں جہاں کی بھلائی۔

②..... سیدھا راستہ۔

پانچواں باب

پانچویں گھائی کے بیان میں

یہ گھائی عَقَبَةُ الْبَوَاعِثِ کے نام سے موسوم ہے

اے برادرِ عزیز! جب طرِيقِ عبادت درست معلوم ہو گیا۔ اس راہِ عبادت پر چلنے میں سہولت اور آسانی حاصل ہو گئی اور مَوَازِع اور رکاوٹیں دور ہو گئیں تو اب تجھے اس راہ پر چلنا ضروری ہے لیکن اس پر چلنا اس وقت تک ممکن نہیں جب تک تو اپنے اندر خوف و رَجَاء کی صفت پیدا نہ کرے اور ان کا شَعُوْر حاصل نہ کرے اور ان دونوں کو کَمَا حَقُّهُ نہ اپنائے۔

خوف کا اَلْتِزَام^(۱) دو وجہ سے ضروری ہے:

ایک تو اس لیے کہ خوف کے ذریعہ ہی انسان گناہوں سے بچ سکتا ہے کیونکہ نفسِ سرکش شر اور بُرائی کا انتہائی دَلد اہ ہے اور فتنہ کی باتوں کا بہت شائق ہے یہ اس وقت تک باز نہیں آ سکتا جب تک اپنے اندر زبردست خوف نہ پیدا کیا جائے اور انتہائی زَجْر و تَنْبِيْہ کا طریقہ اختیار نہ کیا جائے کیونکہ نفسِ امارہ^(۲) طبعاً^(۳) صِفَّتِ وفا اور حیا سے خالی ہے جیسے کسی نے کہا ہے:

اَلْعَبْدُ يُفْرَعُ بِالْعَصَا وَالْحُرُّ تَكْفِيْهِ الْمَلَامَةُ
(غلام لاٹھی سے درست ہوتا ہے لیکن دانا اور شریف انسان کو تھوڑی سی ملامت اور تنبیہ کافی ہوتی ہے۔)

①..... خوف کو اپنے اوپر لازم کر لینا۔ ②..... بُرائی کی طرف راغب کرنے والا نفس۔ ③..... فطرتاً۔

لہذا اس نفسِ امارہ کو راہِ عبادت پر چلانے کی یہ تدبیر ہے کہ تو قول، فعل اور فکر، غرض ہر طرح سے اس پر خوف کا کوڑا مُسَلِّط رکھے جیسا کہ کسی بُوڑگ (رَحْمَةُ اللّٰهِ تَعَالٰی عَلَیْہِ) کے متعلق منقول ہے کہ ان کے نفس میں کسی گناہ کی رغبت اور چاہت پیدا ہوئی تو وہ باہر صحرا کی طرف چل پڑے، وہاں جا کر کپڑے اُتارے اور پتی ریت پر لوٹنا شروع کیا اور نفس سے مخاطب ہو کر کہا:

اے رات کے وقت مردار کی طرح چار پائی پر پڑے رہنے والے اور دن لَعُوِيَّات (۱) میں ضائع کرنے والے نفس! اس تپش اور حرارت کو چکھ لے جہنم کی آگ تو اس سے کہیں زیادہ گرم ہے، جب تیرے لیے یہ حرارت ناقابلِ برداشت ہے تو دوزخ کی آگ کی گرمی کس طرح برداشت کرے گا؟

دوسرے اس لیے خوف ضروری ہے تاکہ بندے کا نفس عجب اور خود پسندی میں مبتلا نہ ہو بلکہ راہِ عبادت میں پیش آنے والے خطرات و شدائد کو ملحوظ رکھتے ہوئے اپنے نفس کو مذموم (۲) جانے اس کو عیب ناک تصور کرے اور ناقص جانے اور اس طرح نفس سے عجب اور خود پسندی کے مادے کی بیخ کنی کرے (۳)، اور یہ بات خوف ہی سے پیدا ہو سکتی ہے جیسا کہ حضور نبی کریم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ سے منقول ہے کہ آپ (صَلَّی اللّٰهُ تَعَالٰی عَلَیْہِ وَاٰلِہٖ وَسَلَّمَ) نے فرمایا:

”كُوَيْسِيٌّ وَ عَيْسِيٌّ اَوْ حِذْنَا بِمَا اَكْتَسَبَتْ هَاتَانِ لَعْدِبْنَا عَذَابًا لَمْ يُعَذِّبْهُ اَحَدٌ مِّنَ الْعَالَمِيْنَ وَ اَشَارَ بِاُصْبَعِيْہِ“ (۴) اگر میں اور عیسیٰ (علیہما السلام) ان اعمال کی وجہ سے پکڑے

①..... فضولیات۔ ②..... بُرّ۔ ③..... جڑ سے اکھاڑے۔

④..... الاحسان بترتیب صحیح ابن حبان، ۲۷/۲، حدیث: ۶۵۶، بتغییر قلیل۔

جاتے جو ہم سے صادر ہو چکے ہیں تو ہم کو ایسے عذاب میں ڈالا جاتا جو سب سے سخت ہوتا۔ (1)

حضرت حسن بصری رَضِيَ اللهُ تَعَالَى عَنْهُ سے منقول ہے کہ آپ نے فرمایا:

”ہم میں سے کوئی شخص اس بات سے بے خوف نہیں ہو سکتا کہ اس نے اپنی

زندگی میں کسی ایسے گناہ کا ارتکاب کیا ہو جس کی وجہ سے بخشش اور مغفرت کا دروازہ

بند ہو چکا ہو اور اس کے بعد کے نیک اعمال کسی شمار میں نہ آ رہے ہوں۔“

حضرت عبد اللہ بن مبارک رَضِيَ اللهُ تَعَالَى عَنْهُ اپنے نفس کو یوں عتاب (2)

کرتے تھے:

”تَقُولِينَ قَوْلَ الزَّاهِدِينَ وَ تَعْمَلِينَ عَمَلَ الْمُنَافِقِينَ وَ فِي الْجَنَّةِ تَطْمَعِينَ هَيْهَاتَ

هَيْهَاتَ اِنَّ لِلْجَنَّةِ قَوْمًا اٰخَرِينَ وَ لَهُمْ اَعْمَالٌ غَيْرُ مَا تَعْمَلِينَ“ اے نفس! تو باتیں تو درویشوں

اور زاہدوں کی کرتا ہے لیکن تیرے اعمال منافقوں جیسے ہیں، اس پر تو جنت کی امید لگائے ہوئے

ہے، اس حال میں جنت کی امید ایک بعید بات ہے، درحقیقت جنتی اور لوگ ہیں اور ان کے

①..... حضور نبی کریم صَلَّى اللهُ تَعَالَى عَلَيْهِ وَسَلَّمَ کا یہ ارشاد اپنی اُمت کو خوف اور ڈر کی تعلیم کے طور پر

ہے یا حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) نے تَوَاضَعًا وَاِنْكَسَارًا فرمایا، یا بڑے ذرّے کی نیکی

چھوڑ کر چھوٹے ذرّے کی اختیار کرنے کو انبیاء کرام عَلَيْهِمُ السَّلَام کی شانِ رَفِيعِ کے مطابق گناہ اور مَعْصِيَتِ

پر مَحْمُول کرتے ہوئے اپنی اور حضرت عیسیٰ عَلَيْهِ الصَّلَاةُ وَ السَّلَام کی طرف عذاب کی نسبت کر دی

کیونکہ انبیاء کرام عَلَيْهِمُ الصَّلَاةُ وَ السَّلَام کو اس پر بھی عتاب ہو سکتا ہے حضور عَلَيْهِ السَّلَام کے اس ارشاد

کا یہ مطلب ہرگز ہرگز نہیں کہ مَعَاذَ اللّٰهِ حضور سے یا حضرت عیسیٰ عَلَيْهِمَا السَّلَام سے گناہ یا مَعْصِيَتِ کا

صُدُّر ہوا ہے کیونکہ انبیاء کرام عَلَيْهِمُ الصَّلَاةُ وَ السَّلَام بِالْاِجْمَاعِ قَبْلِ نُبُوْتِ اور بعد نبوت صَغَائِرِ

اور كِبَائِرِ (صغیرہ اور کبیرہ گناہوں) سے معصوم اور پاک ہوتے ہیں۔ وَ اللّٰهُ تَعَالَى اَعْلَمُ۔

مُتَرَجِمٌ غَفِيُّ عَنْهُ

②..... ملامت۔

اعمال تیرے اعمال سے بالکل مختلف ہیں۔

تو اس طرح کے واقعات ذہن میں دُہراتے رہو، تاکہ عبادت کے دوران
نفسِ امارہ عجب اور خود پسندی میں مبتلا نہ ہو اور مصیبت و نافرمانی کا ارتکاب نہ کر
بیٹھے۔ وَ بِاللّٰهِ التَّوْفِیْق۔

رَجَاء (۱) کا بیان

رَجَاء کا تَصَوُّر و شَعُوْر دو وجہ سے ضروری ہے:

ایک تو اس لیے کہ طاعات اور نیک کاموں کا جذبہ پیدا ہو، کیونکہ نیک عمل کی
انجام دہی نفس پر گراں (۲) ہوتی ہے، شیطان بھی نیکی کی طرف رُخ نہیں کرنے
دیتا اور نفسانی خواہشات بدی کی طرف کھینچتی ہیں اور انسان اہل غفلت کے حالات
کا زیادہ اثر قبول کرتا ہے جو نیک کاموں کو بالکل ترک کر کے سراسر دنیا کی پُرسش
میں مصروف ہیں، اور آخرت میں نیکیوں پر جو ثواب عطا ہو گا وہ اس وقت آنکھوں
سے پوشیدہ ہے اور اس ثواب کو پالینے کا معاملہ بعید ہے، جب صورتِ حال یہ ہو
تو نیک کاموں کی طرف نفس کا مَوَجَّہ ہونا اور پوری طرح راغب ہونا اور حرکت کرنا
ایک مشکل امر ہے تو ایسی شے کا ساتھ ہونا ضروری ہے جو ان موانع (۳) کا مقابلہ
کر سکے، ان کی مُدَافَعَت (۴) کر سکے، بلکہ نیکیوں سے روکنے والی چیزوں کی نسبت
نیکیوں کی طرف راغب کرنے والی چیز کی قوت زیادہ ہونی چاہیے اور وہ شے رَجَاء
ہے یعنی رحمتِ خداوندی کی قوی اُمید، حُسنِ ثواب (۵) کی طرف پوری رَغْبَت اور
اَجْرِ الہی کا پورا یقین۔

①..... اُمید۔ ②..... بھاری۔ ③..... رُکاوٹوں۔ ④..... دِفَاع۔ ⑤..... بہترین اجر۔

ہمارے پیرو مُرشد رَحْمَةُ اللهِ عَلَيْهِ نے فرمایا:

”الْحُزْنُ يَمْنَعُ عَنِ الطَّعَامِ وَالْخَوْفُ يَمْنَعُ عَنِ الذُّنُوبِ وَالرَّجَاءُ يُقَوِّي عَلَى الطَّاعَاتِ وَذِكْرُ الْمَوْتِ يُزَهِّدُ فِي الْفُضُولِ“ غم و فکر کھانے کی رغبت ختم کر دیتا ہے، خوف الہی گناہوں سے روک دیتا ہے اور رحمتِ خداوندی کی اُمید نیک کاموں کی رغبت پیدا کرتی ہے اور موت کی یاد فُضُول اور لغو کاموں سے مُتَنَفِّر (۱) کر دیتی ہے۔

دوسرے اس لیے رَجَاء ضروری ہے کہ اس سے عبادت کی مُشَقَّت اور صُعُوبَت (۲) آسان ہو جاتی ہے۔

معلوم ہونا چاہیے کہ جو شخص اپنی مَطْلُوبہ شے کی اہمیت و ضرورت پہچان لیتا ہے اس پر اس شے کے حُصُول کے لیے اپنی ہر چیز قربان کر دینا آسان ہو جاتا ہے، اور جسے کوئی چیز پسند آ جاتی ہے اور دل و جان سے اس کی چاہت و رغبت رکھتا ہے وہ اس کی شدت و مُشَقَّت کو برداشت کر لیتا ہے۔

اور اس کے حصول میں جو محنت و مُشَقَّت اسے اُٹھانی پڑتی ہے وہ اس کی پرواہ نہیں کرتا اور جسے کسی چیز سے پورے طور پر پیار ہو جاتا ہے تو وہ اس کے لیے ہر مشکل و دشواری برداشت کرنے پر آمادہ ہو جاتا ہے بلکہ اپنی محبوب شے کی خاطر مشکلات و تکالیف برداشت کرنے میں کئی طرح کی لذت و فرحت محسوس کرتا ہے، تم دیکھتے نہیں کہ شہدِ فروخت کرنے والا نفع کی خاطر کھیوں کے ڈسنے کی تکلیف کو محسوس نہیں کرتا اور مزدور انسان گرمیوں کے لمبے لمبے دنوں میں کڑا کے کی دھوپ کے اندر سارا سارا دن دو دِرْہم کی خاطر بھاری بوجھ سر پر اٹھا کر بڑی اونچی اونچی سیڑھیوں

①..... نفرت کرنے والا۔

②..... مشکل۔

پر چڑھتا رہتا ہے اسی طرح کسان اناج کمانے کی خاطر گرمی اور سردی کی تکلیف اور سارا سال مشقت و محنت اٹھانے کو آسان جانتا ہے۔

اسی طرح اللہ تعالیٰ کے ان صاحبِ کوشش بندوں نے جب جنت میں حاصل ہونے والے آرام و آسائش، کھانے پینے، کھڑو و قُصُور^(۱)، خوشنما زیور و لباس اور اللہ تعالیٰ کی ان تمام بیان کردہ نعمتوں پر یقین کیا اور ان کی یاد ذہن میں رکھی تو ان پر حق تعالیٰ کی عبادت و طاعت میں پیش آنے والی مشقتیں آسان ہو گئیں اور دنیا کی لذتیں اور نعمتیں فوت ہو جانے پر انہیں رنج اور کوفت محسوس نہ ہوئی اور جنت کی خاطر دنیا میں ہر طرح کے ضرر^(۲)، خسارے، بے چینی اور مشقت کو انہوں نے خوشی خوشی برداشت کیا۔

حکایت

حضرت سفیان ثوری رَحْمَةُ اللهِ عَلَيْهِ کے ساتھیوں نے آپ کے خوفِ الہی، عبادت میں انتہا درجے کی کوشش و محنت اور آخرت کے ڈر کی وجہ سے آپ کی پریشان حالی کو دیکھ کر عرض کیا: ”اے استاذِ محترم! آپ اس سے کم درجے کی کوشش کے ذریعہ بھی اِنْ شَاءَ اللهُ تَعَالَىٰ اپنی مراد پالیں گے۔“ آپ (رَحْمَةُ اللهِ عَلَيْهِ) نے جواب دیا:

”میں کیوں کوشش نہ کروں حالانکہ مجھے یہ بات پہنچی ہے کہ اہل جنت اپنے منازل و مکانات میں تشریف فرما ہوں گے کہ اچانک ان پر نور کی ایک تجلی پڑے

②..... نقصان۔

①..... محلات۔

گی جس سے آٹھوں جنتیں جگمگا اٹھیں گی، جنتی گمان کریں گے یہ اللہ تعالیٰ کی ذات کا نور ہے تو سجدے میں گر پڑیں گے انہیں ندا ہوگی اپنے سر سجدے سے اٹھا لو، یہ وہ نہیں ہے جس کا تمہیں گمان ہوا ہے یہ تو جنتی عورت کے تَبَسُّم^(۱) کا نور ہے جو اس نے اپنے خاوند کے سامنے کیا ہے۔“

پھر حضرت سفیان ثوری رَحْمَةُ اللهِ عَلَيْهِ نے یہ اشعار پڑھے:

مَا ضَرَّ مَنْ كَانَتْ الْفِرْدَوْسُ مَسْكَنَهُ مَاذَا تَحْمَلُ مِنْ بُؤْسٍ وَاقْتِسَارِ
تَرَاهُ يَمْشِي كَثِيْبًا خَائِفًا وَجِلًّا اِلَى الْمَسَاجِدِ يَمْشِي بَيْنَ اطْمَارِ
يَا نَفْسُ مَا لَكَ مِنْ صَبْرٍ عَلٰى لَهَبٍ قَدْ حَانَ اَنْ تُقْبِلِي مِنْ بَعْدِ اِذْبَارِ

ترجمہ: (۱) سُنَّتْ و تنگدستی برداشت کرنا اسے کوئی مُضِر و نقصان دہ نہیں جس کا مَسْكَن (۲) اور جائے قرار (۳) جَنَّتِ فردوس ہے۔

(۲) ایسا شخص دنیا میں غمناک، خائف اور آخرت میں پیش آنے والے معاملے سے ڈرتا رہتا ہے، عَجْز و مَسْكَنَت (۴) کا لباس زیب تن کیے ادائے نماز کے لیے مسجد کی طرف اس کی آمد و رفت جاری رہتی ہے۔

(۳) اے نفس! تجھے آتش دوزخ کے شعلے برداشت کرنے کی ہمت نہیں ہے اور اعمال بد کی وجہ سے قریب ہے کہ بعد از صَدِّ زَلَّت و خواری (۵) تجھے وہ عذاب برداشت کرنا پڑے۔

میں کہتا ہوں جب مَدَارِ عُبُوْدِيَّت (۶) دو چیزوں پر ہے: ایک طاعت کی بجا آوری، دوم گناہ اور مَعْصِيَّت سے اجتناب، اور مقصد اس نَفْسِ اَمَّارَہ کی موجودگی

①.....سکرانے۔ ②.....ٹھکانہ۔ ③.....رہنے کی جگہ۔ ④.....عاجزی۔ ⑤.....بہت زیادہ
رُسوائی کے بعد۔ ⑥.....بندگی کی بنیاد۔

میں صرف اسی وقت حاصل ہو سکتا ہے جب اسے ترغیب و ترہیب^(۱) اور اُمید و خوف کے ذریعے اس طرف مُمَوَّجَّہ رکھا جائے کیونکہ سرکش حیوان اسی وقت قابو میں رہتا ہے جب ایک آگے سے کھینچنے والا ہو اور ایک پیچھے سے ہانکنے والا ہو، یہ حیوان جب اپنی پسند کا چارہ چرنے لگتا ہے اور تو اسے ایک ڈنڈا رسید کرتا ہے اور روکتا ہے اتنے میں دوسری جانب سبز چارہ نظر آتا ہے تو وہ ادھر مُمَوَّجَّہ ہو جاتا ہے یہاں تک کہ تو پوری ہوشیاری اور احتیاط سے اسے روکتا ہے تب جا کر وہ رُکتا ہے اور سرکش بچہ تعلیم کی طرف صرف اس صورت میں توجہ کرتا ہے کہ اس کے والدین اسے کئی طرح کا لالچ دیں اور مُعَلِّم^(۲) اپنے رُعب اور دبدبے کے نیچے رکھے۔

بِعَيْنِهِ یہی حالت اس نفسِ امارہ کی ہے یہ بھی ایک سرکش حیوان ہے جو اپنی شہوات کی چراگاہ میں رہنے کا سخت مُشْتِاق^(۳) ہے، خوف اس کے لیے ڈنڈا اور ہانکنے والے کا کام دیتا ہے اور اُمید ثواب و نجات اس کے لیے سبز جو ہیں جس سے اطاعت کی طرف راغب ہوتا ہے نیز یہ نفسِ امارہ سرکش بچے کی مانند ہے جسے عبادت و تقویٰ کی کتاب پڑھانی مقصود ہے، آتشِ دوزخ اور عذاب کا ذکر تو اس میں ڈر پیدا کرتا ہے اور جنت اور ثوابِ اعمال اس میں اُمید و رغبت پیدا کرتے ہیں ٹھیک اسی طرح ریاضت و عبادت کے لیے ضروری ہے کہ نفس میں خوف و رجا کا شعور پیدا کرے ورنہ یہ اُمید نہیں کی جاسکتی کہ یہ نفس تقویٰ و عبادت کی کتاب پڑھنے پر آمادہ ہو جائے اور تم سے مُوافقت اختیار کر لے، طالبِ عبادت میں یہی شعور پیدا کرنے کے لیے قرآن مجید میں بار بار اور مُبالغے کی حد تک وَعْدَہ، وَعِیْدِہ

①..... رغبتِ دلانے اور ڈرانے۔ ②..... استاد۔ ③..... بہت زیادہ چاہنے والا۔

اور ترغیب و ترہیب کا ذکر کیا گیا ہے، ثواب کا اس پیرایہ میں ذکر کیا کہ خواہ مخواہ کشش پیدا ہوتی ہے اور عذابِ اُلہیم (۱) کا اس تفصیل سے ذکر کیا کہ اس کے برداشت کی انسان میں طاقت اور ہمت نہیں، لہذا تم پر ضرور ہے کہ خوف و رجاء کو پیش نظر رکھو، تاکہ عبادت کی بجا آوری کی مراد حاصل ہو سکے اور اس راہ میں مشقت و تکلیف برداشت کرنے میں آسانی ہو۔

وَاللّٰهُ تَعَالٰی وَلِیُّ التَّوْفِیْقِ بِفَضْلِهِ وَرَحْمَتِهِ۔

سوال: خوف و رجاء کی حقیقت و ماہیت (۲) اور ان کا حکم و نتیجہ کیا ہے؟

جواب: خوف و رجاء ہمارے علماء اہل سنت کے نزدیک قبیلۂ خَوَاطِر (۳) میں سے ہیں، بندے کی قدرت میں صرف یہی ہے کہ وہ خوف و رجاء کے مُقَدَّمات (۴) کو عمل میں لائے چنانچہ خوف کی تعریف یہ کی گئی ہے:

”الْخَوْفُ رَعْدَةٌ تَحْدُثُ فِي الْقَلْبِ عَنْ ظَنِّ مَكْرُوهُ يَنَالُهُ“ خوف اس ڈر اور لرزے کا

نام ہے جو کسی بڑی چیز کے پہنچنے کے گمان سے دل میں پیدا ہوتا ہے۔

خَشِيَّتٌ بھی خوف جیسی کیفیت کا نام ہے لیکن خَشِيَّتٌ کے مفہوم میں جس سے خوف ہوتا ہے اس کی ہیبت اور عظمت کا تصور بھی شامل ہے، خوف کے مقابل جُرْأَتٌ ہے، بعض دفعہ خوف کے مقابلے میں امن بھی آتا ہے، جیسے کہتے ہیں کہ ”خَائِفٌ وَ اَمِنٌ“ یعنی خوف و امن کیونکہ آمن یعنی بے خوف وہ شخص ہوتا ہے جو اللہ تعالیٰ کے احکام کے متعلق لا پرواہی اور بے باکی کا مظاہرہ کرے لیکن حَقِيقَةُ خَوْفٍ کے

①..... دردناک عذاب۔ ②..... اصل کیفیت۔ ③..... دل میں آنے والے خیالات کی اقسام۔

④..... ان کی طرف لے جانے والی چیزوں۔

مقابل جُرأت ہی ہے۔

اپنے اندر خوف پیدا کرنے کے چار مُقَدَّمات اور اسباب ہیں:

﴿۱﴾ اپنے گزشتہ گناہوں کو یاد کرنا۔

﴿۲﴾ اللہ تعالیٰ کی اس شدت و سختی کو یاد کرنا جسے برداشت کرنے کی تم میں سکت نہیں۔

﴿۳﴾ اللہ تعالیٰ کے عذاب کے آگے اپنے ضعیف و ناتوانی اور اپنی کمزوری کو یاد کرنا۔

﴿۴﴾ اللہ تعالیٰ کی قدرت و طاقت کو یاد رکھنا کہ وہ جب چاہے، جیسے چاہے گرفت کر سکتا ہے۔

رَجَاء کی تعریف یہ کی گئی ہے:

هُوَ اِبْتِهَاجُ الْقَلْبِ بِمَعْرِفَةِ فَضْلِ اللَّهِ سُبْحَانَهُ وَ اسْتِرْوَاحُهُ اِلَى سَعَةِ رَحْمَةِ اللَّهِ تَعَالَى . یعنی اللہ تعالیٰ کے فضل و کرم کو پہچان کر دل میں خوشی محسوس کرنا اور اس کی رحمت کے دامن میں راحت حاصل کرنے کا تصور۔

رَجَاء کا یہ مفہوم و معنی خَوَاطِر میں سے ہے اور بندے کی قدرت سے باہر ہے ہاں رَجَاء بَيِّن معنی (۱)۔

”هُوَ تَذَكُّرُ فَضْلِ اللَّهِ تَعَالَى وَ سَعَةِ رَحْمَتِهِ“ اللہ تعالیٰ کے فضل اور اس کی وسعت رحمت کو یاد کرنا، بندے کی قدرت میں ہے۔

خَطَرَات و حَوَادِث کے متعلق یہ ارادہ اور عقیدہ رکھنا کہ بے مَشِيَّتِ اللہی

①..... اس معنی کے اعتبار سے۔

ان سے ضرر و نقصان نہیں پہنچ سکتا اس کو رجاہ کہا گیا ہے، رجاہ کے اس بیان میں ہمارے نزدیک پہلا معنی مراد ہے یعنی اللہ تعالیٰ کے فضل و رحمت کو یاد کر کے مسرت و راحت محسوس کرنا۔

رجاہ کی ضد ”یاس“ (ناامیدی) ہے، ناامیدی اور یاس کی یہ تعریف کی گئی ہے:

”هُوَ تَذَكُّرُ فَوَاتِ رَحْمَةِ اللَّهِ وَ فَضْلِهِ وَ قَطْعُ الْقَلْبِ عَنِ ذَلِكِ“ اس خیال کو کہ مجھے خدا کی رحمت اور اس کا فضل نہیں پہنچے گا، نیز دل کو رب تعالیٰ کے فضل و رحمت کی امید سے الگ کر لینے کو ”یاس“ کہتے ہیں۔

اس طرح کی ناامیدی محض گناہ ہے اور جب رجاہ کا تصور پختہ کرنے کے بغیر ناامیدی اور یاس کا قلع قمع (۱) کرنا دشوار ہو تو ایسی صورت میں رجاہ فرض ہے اور اگر ایسی صورت حال نہ ہو تو رجاہ نفل ہے، جب کہ اجمالی طور پر اللہ تعالیٰ کے فضل و کرم اور وسعت رحمت کا عقیدہ دل میں مضبوط اور پختہ ہو۔

رجاہ چار چیزوں سے پیدا ہوتی ہے:

﴿۱﴾ بندے کی طرف سے بغیر کسی سفارش کُنِندہ (۲) اور بغیر کسی رغبت و طلب کے بندے پر اللہ تعالیٰ کی طرف سے کیے گئے انعامات و احساناتِ سابقہ کو یاد کرنا۔

﴿۲﴾ اللہ تعالیٰ نے اپنی شان رحیمی و کرمی کے مطابق عظیم عزتوں اور بڑے اجر و ثواب کے جو وعدے کیے ہیں ان کو ذہن میں رکھنا، اس اجر و ثواب کو ذہن میں نہ رکھنا جس کے تم اپنے اعمال کے عوض مستحق ہو سکتے ہو، کیونکہ اجر و ثواب اگر بندے

①..... ختم۔
②..... سفارش کرنے والے۔

کے افعال و اعمال کی حیثیت کے مطابق ملے تو وہ بالکل قلیل و حقیر ہوگا۔
 ﴿۳﴾ اِسْتَحْقَاقِ كَيْفِيَّةٍ بَعْضِهَا عَلَى بَعْضٍ دِينِ وَ دُنْيَا كَيْفِيَّةٍ هَرِّ شَعْبَةٍ فِي اللّٰهِ تَعَالَى جَوْ
 مُخْتَلِفِ الْاَقْسَامِ (1) نَعْمَتِي فِي الْحَالِ (2) عَطَا كَرَرًا هِيَ اِنْ كُوِيَا دَكْرَانًا۔
 ﴿۴﴾ يَهْتَدِي بِرَحْمَةِ اللّٰهِ تَعَالَى كَيْفِيَّةٍ مَّهْرَبَانِيَّةٍ اِسْتِحْقَاقِ غَضَبِ اللّٰهِ تَعَالَى كَيْفِيَّةٍ مَّهْرَبَانِيَّةٍ
 هِيَ، اَوْ يَهْتَدِي بِرَحْمَةِ اللّٰهِ تَعَالَى كَيْفِيَّةٍ مَّهْرَبَانِيَّةٍ اِسْتِحْقَاقِ رَحْمَةِ اللّٰهِ تَعَالَى كَيْفِيَّةٍ مَّهْرَبَانِيَّةٍ
 مَّهْرَبَانِيَّةٍ (3) هِيَ، جَبَّ تَمَّ خَوْفٌ وَاُمِّيْدٌ دُونُوْنَ كَيْفِيَّةٍ مَّهْرَبَانِيَّةٍ وَاِسْتِحْقَاقِ كَوْزِ هَيْبَتِ
 فِيْهِ رَكُوْعٌ تَمَّ فِيْهِ هَرِّ رَقِيْعَةٍ وَاِسْتِحْقَاقِ كَيْفِيَّةٍ مَّهْرَبَانِيَّةٍ بِيْدَارِ رَهْمَتِ اللّٰهِ تَعَالَى۔
 وَ اللّٰهُ تَعَالَى وَاِسْتِحْقَاقِ كَيْفِيَّةٍ مَّهْرَبَانِيَّةٍ بِرَحْمَةِ اللّٰهِ تَعَالَى وَ فَضْلِهِ۔

فصل

تو اے بندے! تجھ پر پوری احتیاط پورے دھیان اور پوری رعایت کے ساتھ
 خوف و رجا کی اس گھاٹی کو طے کرنا ضروری ہے احتیاط کی اس لیے ضرورت ہے
 کہ یہ گھاٹی نہایت دشوار گزار ہے اس میں طرح طرح کے خطرات ہیں، کیونکہ
 خوف و رجا کی اس گھاٹی کا راستہ دو مہلک اور خوفناک راستوں کے درمیان سے
 گزرتا ہے، ایک تو اللہ تعالیٰ سے بالکل بے خوف ہو جانے کا راستہ اور دوسرا اس
 سے بالکل مایوس ہو جانے کا راستہ، ان دونوں ٹیڑھی راہوں کے درمیان خوف و
 رجا کا راستہ ہے، اگر رجا اس قدر غالب ہو گئی کہ خدا تعالیٰ کا خوف بالکل نہ رہا تو
 یہ بھی غلط راہ ہے کیونکہ اللہ تعالیٰ فرماتا ہے:

- ①..... مختلف قسموں کی۔ ②..... موجودہ حالت میں۔ ③..... یہاں سے لفظ ”شفیق“ کو حذف کر کے ”مہربان“ کر دیا ہے کیونکہ اس نام کا اطلاق اللہ تعالیٰ کے لئے منع ہے۔ (علیہ)

فَلَا يَأْمَنُ مَكْرَ اللَّهِ إِلَّا الْقَوْمُ
الْخَاسِرُونَ ﴿۱﴾^(۱)

اللہ تعالیٰ کی مکر اپہر گرفت سے صرف خسارہ
اٹھانے والے لوگ ہی بے خوف اور بے

ڈرہوتے ہیں۔

اور اگر خوف اس قدر غالب ہوا کہ دل سے اُمید رحمت و بخشش کا نام و نشان مٹ
گیا تو یہ نا اُمیدی اور مایوسی کا راستہ ہے اور یہ بھی غلط ہے کیونکہ اللہ تعالیٰ فرماتا ہے:

لَا يَأْمَنُ مِنَ مَكْرِ اللَّهِ إِلَّا الْقَوْمُ
الْكٰفِرُونَ ﴿۲﴾^(۲)

اللہ تعالیٰ کی رحمت سے صرف وہی لوگ
مایوس ہوتے ہیں جو کافر ہیں۔

لیکن اگر تم خوف و رَجاء کے درمیان چلے اور دونوں کا دامن پکڑا تو یہی وہ
صِرَاطٌ مُسْتَقِيمٌ^(۳) ہے جو اس کے اُن اولیاء و اَصْفِيَاءِ کا راستہ ہے جن کی اس نے
اپنی کتاب میں یوں صِفَتِ^(۴) فرمائی ہے:

إِنَّهُمْ كَانُوا يُسْرِعُونَ فِي الْخَيْرَاتِ
وَيَدْعُونَ نَارًا عَجَبًا وَرَهَبًا وَكَانُوا
لَنَا خَشِيعِينَ ﴿۵﴾^(۵)

بے شک وہ نیک کاموں کی بجا آوری میں
جلدی کرتے تھے اور خوف و ڈر کی حالت
میں ہمیں پوجتے تھے اور ہمارے سامنے

جھکے رہتے تھے۔

- ①..... ترجمہ کنز الایمان: تو اللہ کی خفی تدبیر سے نڈر نہیں ہوتے مگر تباہی والے۔
(پ ۹، الاعراف: ۹۹)
- ②..... ترجمہ کنز الایمان: اللہ کی رحمت سے نا اُمید نہیں ہوتے مگر کافر لوگ۔ (پ ۱۳، یوسف: ۸۷)
- ③..... سید ہاراستہ۔
- ④..... تعریف۔
- ⑤..... ترجمہ کنز الایمان: بیشک وہ بھلے کاموں میں جلدی کرتے تھے اور ہمیں پکارتے تھے اُمید
اور خوف سے اور ہمارے حضور گڑگڑاتے ہیں۔ (پ ۱۷، الانبیاء: ۹۰)

جب تمہیں معلوم ہو گیا کہ اس گھائی میں تین مختلف راستے ہیں:

﴿۱﴾ راستہ امن و بے باکی (مکمل بے خوفی)۔

﴿۲﴾ نا اُمیدی اور مایوسی کا راستہ۔

﴿۳﴾ ان دونوں راہوں کے درمیان خوف و رجاء کا راستہ۔

تو اگر تم ذرا بھی دائیں یا بائیں ہوئے تو دو مہلک راستوں میں جا پڑو گے

اور ہلاک ہونے والوں کے ساتھ ہلاک ہو جاؤ گے۔

پھر صورتِ حال یہ ہے کہ بے خوفی اور مایوسی کے دونوں راستے درمیانے

راستے کی نسبت زیادہ کشادہ ہیں اور ان کی طرف بلانے والوں کی کثرت ہے، اور

درمیانی راستے کی نسبت ان دو پر چلنا زیادہ سہل اور آسان ہے کیونکہ اگر تم جانبِ

امن (بے خوفی) کی طرف نظر دوڑاؤ گے تو تمہیں اللہ تعالیٰ کی وسیع رحمت، اس کے

بے پایاں فضل و کرم اور اس کی بخشش اور جُود کے وہ سمندر نظر آئیں گے کہ خوف

و ڈر کا شائبہ بھی دل میں باقی نہیں رہے گا، تو اللہ تعالیٰ کے فضل پر بھروسہ کر کے بے

خوف ہو کر بیٹھ جاؤ گے۔

اور اگر جانبِ خوف کی طرف دیکھو گے تو تمہیں خدا تعالیٰ کی عظیم قدرت،

غالب سیاست^(۱)، کثرتِ ہیبت، معاملہ حساب و کتاب کی نزاکت، اپنے ولیوں

اور بڑ بڑیذہ بندوں کی بطورِ عتاب گرفت کے وہ لرزہ خیز واقعات و حالات سامنے

آئیں گے کہ رجا باقی نہیں رہے گی، تو مایوسی اور نا اُمیدی کا شکار ہو جاؤ گے۔

لہذا ایسی صورتِ حال کے پیش نظر تم پر یہ بھی ضروری ہے کہ محض اللہ تعالیٰ کی

①..... حکمتِ عملی۔

وَسَعَتِ رَحْمَتِ رَبِّهِ اِنْ حَصَرَ نَه كروتا کہ اس كى رحمت پر بھروسہ كر كے بالكل بے خوف نہ ہو جاؤ کہ یہ بھی غلط ہے اور نہ اس كى عظیم ہیبت اور آخرت میں سخت گھوڑ گریڈ (۱) پر ہی نظر رکھو کیونکہ اس طرح تم قُنُو طِیْت (۲) اور مایوسی کا شکار ہو جاؤ گے بلکہ دونوں پہلوؤں کو پیش نظر رکھو، کچھ حصہ خوف کا لو اور کچھ رَجَاء کا پھر ان دونوں کے کندھے پر سوار ہو کر اس باریک راہ پر چلو تا کہ بھٹکنے سے محفوظ رہو، کیونکہ صرف رَجَاء کا راستہ بہت آسان اور سہل ہے اور بڑا وسیع اور کشادہ ہے لیکن اس كى منزل اور انتہا عذابِ خدا سے بالكل بے خوفی اور خسارہ ہے، اسی طرح صرف خوف کا راستہ بھی اگرچہ بڑا وسیع و عریض ہے لیکن اس کا انجام ضلالت و گمراہی ہے، اور اِغْتِدَال کا راستہ خوف اور رَجَاء کے درمیان ہے اور یہ درمیانی راستہ اگرچہ دُشوار گزار ہے لیکن ہر خطرہ سے محفوظ اور بالكل واضح اور صاف ہے۔ جو غُفْرَان (۳) اور اِحسان اور جنت و رِضْوَان اور لِقَاءِ الْہِی (۴) تک لے جاتا ہے، کیا تم نے خوف و رَجَاء کے راستہ پر چلنے والوں کے متعلق خدا تعالیٰ کا یہ ارشاد مبارک نہیں سُنَا؟

یَدْعُونَ رَبَّهُمْ خَوْفًا وَطَمَعًا (۵) وہ اپنے پروردگار کو خوف و اُمید كى حالت

میں پکارتے ہیں۔

پھر ان كى جزا کے متعلق فرمایا:

①..... چھان بین۔ ②..... نا اُمیدی۔ ③..... مغفرت۔ ④..... قُرْبِ الْہِی۔

⑤..... ترجمہ کنز الایمان: اپنے رب کو پکارتے ہیں ڈرتے اور اُمید کرتے۔

(پ ۲۱، السجدة: ۱۶)

فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةٍ

أَعْيُنٍ عَزَّاءٍ بِهَا كَانُوا يَعْمَلُونَ^(۱) ٹھنڈک کو جو خوف و رجا کی راہ پر چلنے والوں

کے لیے ان کی جزا کے طور پر (آخرت میں)

پوشیدہ رکھی ہوئی ہے۔

اس جملہ قرآنی پر پوری طرح غور کرو پھر اس راہ پر چلنے کے لیے پوری طرح

مُسْتَعِدَّ^(۲) اور بیدار ہو جاؤ کیونکہ خوف و رجا کا مقام حاصل کرنا آسان نہیں، پھر

یہ معلوم ہونا بھی ضروری ہے کہ اس راہ پر چلنا اور سُست اور سرکش نفس کو اس کی

محبوب چیزوں سے ہٹا کر طاعات اور اَعْمَالِ صَالِحَةٍ میں لگانا جو اسے بڑانا گوارا

ہے، اس وقت تک حاصل نہیں ہو سکتا جب تک تین اُصول ذہن میں نہ رکھے

جائیں اور جب تک غفلت اور سستی کے بغیر لگا تار دَائِمًا^(۳) ان اُصولوں کی حفاظت و

نگہداشت نہ کی جائے، وہ تین اُصول یہ ہیں:

﴿۱﴾ تَرْغِيبٌ وَتَرْهِيْبٌ کے متعلق خدا تعالیٰ کے ارشادات۔

﴿۲﴾ گرفت یا معاف کرنے کے متعلق اللہ تعالیٰ کا دَسْتُوْر۔

﴿۳﴾ آخرت میں نیک لوگوں کے ثواب اور بُرے لوگوں کے سزا و عذاب کو یاد رکھنا۔

ان تین اُصولوں کی کَمَا حَقُّهُ تفصیل کے لیے تو دفتر درکار ہیں ہم نے اس

باب میں ایک مستقل کتاب "تَنْبِيْهُ الْعَافِلِيْنَ" تصنیف کی ہے اور اس مختصر کتاب

①..... ترجمہ کنز الایمان: تو کسی جی کو نہیں معلوم جو آنکھ کی ٹھنڈک ان کے لیے چھپا رکھی ہے صلہ

ان کے کاموں کا۔ (پ ۲۱، السجدۃ: ۱۷)

②..... تیار۔ ③..... ہمیشہ۔

میں ہم صرف ان کلمات کی طرف اشارہ کرتے ہیں جن کو ذہن نشین کر لینے کے بعد مقصود سے اِنْ شَاءَ اللّٰهُ تَعَالٰی واقف ہو جاؤ گے۔ وَاللّٰهُ وَلِيُّ الْمُؤْمِنِيْنَ۔

اصلِ اوّل

تَرْغِيْبٌ وَتَرْهِيْبٌ كے متعلق خدا تعالیٰ کے ارشادات

اے برادر عزیز! تجھے ان آیات میں ضرورتاً تدبّر اور غور کرنا چاہیے جن میں خدا تعالیٰ نے تَرْغِيْبٌ وَتَرْهِيْبٌ اور خوف و رجاء کا ذکر فرمایا ہے، چنانچہ رَجَا کے متعلق قرآن مجید میں فرمایا:

لَا تَقْنَطُوا مِنْ رَّحْمَةِ اللّٰهِ اِنَّ اللّٰهَ
يَغْفِرُ الذُّنُوْبَ جَمِيْعًا (1)

وَمَنْ يَغْفِرِ الذُّنُوْبَ اِلَّا اللّٰهُ (2)

عَافِرِ الذُّنُوْبِ وَقَابِلِ التَّوْبِ (3)

وَهُوَ الَّذِي يَقْبَلُ التَّوْبَةَ عَنْ
عِبَادِهِ وَيَعْفُو عَنِ السَّيِّئَاتِ (4)

①..... ترجمہ کنز الایمان: اللہ کی رحمت سے ناامید نہ ہو بے شک اللہ سب گناہ بخش دیتا ہے۔

(پ ۲۴، الزمر: ۵۳)

②..... ترجمہ کنز الایمان: اور گناہ کون بخشے سوا اللہ کے۔ (پ ۴، ال عمران: ۱۳۵)

③..... ترجمہ کنز الایمان: گناہ بخشنے والا اور توبہ قبول کرنے والا۔ (پ ۲۴، المؤمن: ۳)

④..... ترجمہ کنز الایمان: اور وہی ہے جو اپنے بندوں کی توبہ قبول فرماتا اور گناہوں سے در گزر فرماتا ہے۔ (پ ۲۵، الشوری: ۲۵)

کَتَبَ رَبُّكُمْ عَلَىٰ نَفْسِهِ الرَّحْمَةَ (۱) تمہارے پروردگار نے رحمت و بخشش اپنے
ذمے لے رکھی ہے۔

وَرَحْمَتِي وَسِعَتْ كُلَّ شَيْءٍ ط
فَسَا كُتِبَ عَلَيْ الَّذِينَ يَتَّقُونَ (۲) میری رحمت ہر شے کو وسیع ہے میں عنقریب
اپنی رحمت ان لوگوں کیلئے مخصوص کر دوں گا
جو متقی ہیں۔

إِنَّ اللَّهَ بِالثَّائِسِ لَرَمٌ وَفٍ رَحِيمٌ (۳) بیشک اللہ تعالیٰ لوگوں پر نہایت مہربان رحم
والا (۴) ہے۔

وَكَانَ بِالْمُؤْمِنِينَ رَحِيمًا (۵) وہ مومنوں پر مہربان ہے۔
ان مذکورہ آیات اور اس طرح کی دیگر بہت سی آیات میں رجا کا بیان ہے۔

خوف اور ہیبت کی آیات

لِيُعَادِيَ فَاتَّقُونَ (۶) اے میرے بندو، مجھ سے ڈرو۔

- ①..... ترجمہ کنز الایمان: تمہارے رب نے اپنے ذمہ کرم پر رحمت لازم کر لی ہے۔ (پ ۷، الانعام: ۵۴)
- ②..... ترجمہ کنز الایمان: اور میری رحمت ہر چیز کو گھیرے ہے تو عنقریب میں نعمتوں کو ان کے لئے لکھ دوں گا جو ڈرتے ہیں۔ (پ ۹، الاعراف: ۱۵۶)
- ③..... ترجمہ کنز الایمان: بیشک اللہ آدمیوں پر بہت مہربان مہر (رحم) والا ہے۔ (پ ۲، البقرة: ۱۴۳)
- ④..... یہاں سے لفظ ”شفیق“ کو حذف کر کے ”نہایت مہربان رحم والا“ کر دیا ہے کیونکہ اس نام کا اطلاق اللہ تعالیٰ کیلئے منع ہے۔ (علیہ)
- ⑤..... ترجمہ کنز الایمان: اور وہ مسلمانوں پر مہربان ہے۔ (پ ۲۲، الاحزاب: ۴۳)
- ⑥..... ترجمہ کنز الایمان: اے میرے بندو تم مجھ سے ڈرو۔ (پ ۲۳، الزمر: ۱۶)

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ
إِلَيْنَا لَا تُرْجَعُونَ ﴿۱۵﴾ (۱)
کیا تمہارا یہ گمان ہے کہ ہم نے تم کو بے کار
پیدا کیا ہے اور تم ہماری طرف لوٹائے نہیں
جاؤ گے۔

أَيَحْسَبُ الْإِنْسَانُ أَنْ يُتْرَكَ
سُدًى ﴿۱۶﴾ (۲)
کیا انسان یہ گمان کیے بیٹھا ہے کہ اس کی باز
پرس نہیں ہوگی؟

لَيْسَ بِأَمَانَتِكُمْ وَلَا أَمَانِ أَهْلِ
الْكِتَابِ ﴿۱۷﴾ (۳)
آخرت میں نجات کا معاملہ تمہاری اور اہل
کتاب کی اُمیدوں کے ماتحت نہیں۔

مَنْ يَعْمَلْ سُوًّا يُجْزَ بِهِ وَلَا
يَجِدْ لَهُ مِنْ دُونِ اللَّهِ وَلِيًّا وَلَا
نَصِيرًا ﴿۱۸﴾ (۴)
جو شخص بھی بُرائی کرے گا تو اس کا بدلہ پائے
گا اور اسے اللہ تعالیٰ کے سوا کوئی حمایتی اور
مددگار نہیں ملے گا۔

①..... ترجمہ کنز الایمان: تو کیا یہ سمجھتے ہو کہ ہم نے تمہیں بیکار بنایا اور تمہیں ہماری طرف پھرنا نہیں۔
(پ ۱۸، المؤمنون: ۱۱۵)

②..... ترجمہ کنز الایمان: کیا آدمی اس گھمنڈ میں ہے کہ آزاد چھوڑ دیا جائے گا۔
(پ ۲۹، القیامۃ: ۳۶)

③..... ترجمہ کنز الایمان: کام نہ کچھ تمہارے خیالوں پر ہے اور نہ کتاب والوں کی ہوس پر۔
(پ ۵، النساء: ۱۲۳)

④..... ترجمہ کنز الایمان: جو بُرائی کرے گا اس کا بدلہ پائے گا اور اللہ کے سوا نہ کوئی اپنا حمایتی
پائے گا نہ مددگار۔ (پ ۵، النساء: ۱۲۳)

وَهُمْ يَحْسِبُونَ أَنَّهُمْ يُحْسِنُونَ
اور ان کا گمان یہ ہے کہ وہ بہت ہی اچھے
صُعَا ۱۰۶ (۱)
کام کر رہے ہیں۔

وَبَدَأَهُم مِّنَ اللَّهِ مَا لَمْ يَكُونُوا
اور ان کے سامنے اللہ کی طرف سے عذاب
يَحْسِبُونَ ۱۰۷ (۲)
کا وہ نمونہ ظاہر ہوگا جس کا ان کو وہم و گمان
بھی نہ تھا۔

وَقَدْ مَنَّا إِلَىٰ مَا عَمِلُوا مِنْ عَمَلٍ
قیامت میں ہم ان کے اعمال کی طرف آئیں
فَجَعَلْنَاهُ هَبَاءً مَّنثُورًا ۱۰۸ (۳)
گے تو انہیں قبول کرنے کے بجائے ذرات
بنا کر اڑا دیں گے اور بالکل نیست و نابود کر
دیں گے۔

ہم اللہ تعالیٰ سے دعا کرتے ہیں کہ وہ ہمیں اپنے دامنِ رحمت میں جگہ دے
اور بد اعمالیوں سے بچائے۔

①..... ترجمہ کنز الایمان: اور وہ اس خیال میں ہیں کہ ہم اچھا کام کر رہے ہیں۔
(پ ۱۶، الکہف: ۱۰۴)

②..... ترجمہ کنز الایمان: اور انہیں اللہ کی طرف سے وہ بات ظاہر ہوئی جو ان کے خیال میں
نہ تھی۔ (پ ۲۴، الزمر: ۴۷)

③..... ترجمہ کنز الایمان: اور جو کچھ انہوں نے کام کئے تھے ہم نے قصد فرما کر انہیں باریک باریک

عُبار کے بکھرے ہوئے ڈرے کر دیا کہ رُوْرَن (روشن دان) کی دھوپ میں نظر آتے ہیں۔
(پ ۱۹، الفرقان: ۲۳)

چند وہ آیات مبارکہ جن میں خوف و رجاء دونوں کا بیان ہے:

نَبِيٌّ عِبَادِي آتَىٰ أَنَا الْغَفُورُ
الرَّحِيمُ ﴿۱﴾^(۱)
میرے بندوں کو بتا دو کہ میں ہی غفور و رحیم
ہوں۔

اس کے مُتَّصِلِ بعد فرمایا:

وَأَنَّ عَذَابِي هُوَ الْعَذَابُ الْأَلِيمُ ﴿۲﴾^(۲)
بیشک میرا عذاب بڑا سخت عذاب ہے۔

عذاب کا ذکر ساتھ ہی اس لیے فرمایا تاکہ بندے پر صرف رجاء کا ہی غلبہ نہ

ہو جائے، اسی طرح قرآن مجید میں ایک جگہ جہاں یہ فرمایا:

شَدِيدِ الْعِقَابِ ﴿۳﴾^(۳)
وہ سخت گرفت کرے گا۔

وہاں اس کے مُتَّصِلِ بعد یہ بھی فرمایا:

ذِي الطَّوْلِ ﴿۴﴾^(۴)
وہ بڑا زور آور ہے اس کے سوا کوئی ہستی
لائی عبادت نہیں۔

تاکہ بالکل خوف کا غلبہ ہی نہ ہو جائے، اس سلسلے میں اللہ سُبْحَانَهُ وَ تَعَالَىٰ

کا عجیب ترین قول یہ ہے کہ پہلے فرمایا:

وَيَحِثُّ رُسُلًا لِّلَّهِ نَفْسَهُ ﴿۵﴾^(۵)
اللہ تمہیں اپنی ذات سے ڈراتا ہے۔

پھر اس کے ساتھ ہی فرمادیا:

①..... ترجمہ کنز الایمان: خبر دو میرے بندوں کو کہ بیشک میں ہی ہوں بخشنے والا مہربان۔

(پ ۱۴، الحجر: ۴۹)

②..... ترجمہ کنز الایمان: اور میرا ہی عذاب دردناک عذاب ہے۔ (پ ۱۴، الحجر: ۵۰)

③..... ترجمہ کنز الایمان: سخت عذاب کرنے والا۔ (پ ۲۴، المؤمن: ۳)

④..... ترجمہ کنز الایمان: بڑے انعام والا اس کے سوا کوئی معبود نہیں۔ (پ ۲۴، المؤمن: ۳)

⑤..... ترجمہ کنز الایمان: اور اللہ تمہیں اپنے عذاب سے ڈراتا ہے۔ (پ ۳، آل عمران: ۳۰)

وَاللّٰهُ سَمَّوٌۢ وَفِيۓ بِالْعِبَادِ ۝ (۱) اور اللہ بندوں پر (۲) مہربان بھی ہے۔

اور اس سے بھی عجیب تر یہ قول ہے:

مَنْ خَشِيَ الرَّحْمٰنَ بِالْغَيْبِ (۳) جو شخصِ رحمن کو بے دیکھے اس سے ڈرتا رہا۔

کہ خَشِيَّت کے ساتھ اپنا ذکر اسمِ جَبَّارِ یا مُنْتَقِمِ یا مُتَكَبِّرِ سے نہ کیا جو خَشِيَّت کے لحاظ سے موقع کے مناسب تھا بلکہ خَشِيَّت کو رحمن سے مُعَلَّقِ فرمایا تاکہ خَشِيَّت اور رحمت کا ذکر ہو جائے کہ دل صرف ذکرِ خَشِيَّت سے فنا ہی نہ ہو جائے، لہذا ڈرانے کے ساتھ ساتھ امن دینے کا تذکرہ کیا اور تحریک کے ساتھ ساتھ تسکین کا ذکر بھی کر دیا۔

اس آیت کے مضمون کی مثال یوں ہے کہ تم کسی کو کہو: ”تم اپنی مہربان ماں سے کیوں نہیں ڈرتے۔“ یا ”تم اپنے مُشْفِقِ باپ سے کیوں خوف نہیں کھاتے“ یا ”تم رحمِ دل حاکم سے کیوں نہیں ڈرتے۔“

اس قسم کی گفتگو سے مقصد یہ ہوتا ہے کہ خوف و امن کا درمیانی راستہ اختیار کرنا چاہیے اور بالکل مایوسی یا بالکل بے خوفی سے دوڑ رہنا چاہیے، اللہ تعالیٰ اپنی رحمت و کرم سے ہمیں اور تمہیں اس ذکرِ حکیم میں تَدَبُّرِ (۴) اور اس پر عمل کرنے والوں سے کرے، بے شک وہ بڑا جَوَادِ (۵) اور کریم ہے۔ وَلَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ۔

①..... ترجمہ کنز الایمان: اور اللہ بندوں پر مہربان ہے۔ (پ ۳، ال عمران: ۳۰)

②..... یہاں سے لفظ ”شفیق“ کو حذف کر دیا ہے کیونکہ اس نام کا اطلاق اللہ تعالیٰ کیلئے منع ہے۔ (علیہ)

③..... ترجمہ کنز الایمان: جو رحمن سے بے دیکھے ڈرتا ہے۔ (پ ۲۶، ق: ۳۳)

④..... غور و فکر۔

⑤..... یہاں سے لفظ ”سخی“ کو حذف کر دیا ہے کیونکہ باری تعالیٰ کے لئے لفظ ”سخی“ استعمال کرنے

کو ”فتاویٰ رضویہ، جلد ۲۷، صفحہ ۱۶۵ پر منع کیا گیا ہے۔ (علیہ)

دوسری اصل:

اللہ تعالیٰ کے افعال و معاملات کے بیان میں

اے عزیز! مندرجہ ذیل واقعات کا مطالعہ خوف پیدا کرنے کے لیے کافی ہے:

﴿۱﴾ ابلیس نے اللہ تعالیٰ کی اسی ہزار برس عبادت کی اور ایک قدم کی مقدار بھی اس نے ایسی جگہ باقی نہ چھوڑی جس پر اس نے سجدہ نہ کیا ہو، پھر اس نے صرف ایک حکم کی نافرمانی کی تو اس کو اپنی درگاہ سے مردود کر دیا اور اس کی اسی ہزار برس کی عبادت اس کے منہ پر ماردی اور قیامت تک اس کے گلے میں طوقِ لعنت^(۱) ڈال دیا اور اس کے لیے اَبَدُ الْآبَادِ^(۲) تک عذابِ الیم میں جلنا مقرر کر دیا۔ حضور نبی کریم صَلَّى اللهُ تَعَالَى عَلَيْهِ وَسَلَّمَ سے مروی ہے:

آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے جبرئیل عَلَيْهِ الصَّلَاةُ وَالسَّلَام کو دیکھا کہ ابلیس کے حال سے عُثْرَتٌ گِیر ہو کر^(۳) کعبہ شریف کے پردہ سے لپٹ کر نہایت گریہ وزاری کے ساتھ اللہ تعالیٰ کے حضور میں یہ دعا کر رہے ہیں:

إِلٰهِيْ وَ سَيِّدِيْ لَا تُغَيِّرْ اِسْمِيْ وَ لَا تُبَدِّلْ جِسْمِيْ۔ اے میرے الہ! اور اے میرے مالک! کہیں میرا نام نیکوں کی لسٹ سے مٹا کر بدوں کی لسٹ میں نہ کر دینا اور کہیں میرا جسم اہل عطا کے زُمَرہ سے نکال کر اہل عقاب^(۴) کے گروہ میں نہ کر دینا۔

﴿۲﴾ سَيِّدُنَا حَضْرَتِ آدَمَ عَلٰی نَبِيِّنَا وَ عَلَيْهِ الصَّلَاةُ وَالسَّلَامُ خُدَا تَعَالَى كَعُوهُ بَرُّغَزِيْدَه

①..... لعنت کا پھندا۔ ②..... ہمیشہ ہمیشہ۔ ③..... عبرت حاصل کرتے ہوئے۔ ④..... عذاب والوں۔

نبی ہیں جنکو اللہ نے براہِ راست اپنے دستِ قدرت سے بنایا پھر انکا اعزاز ظاہر کرنے کیلئے اپنے تمام ملائکہ کو انہیں سجدہ کرنے کا حکم دیا پھر انکو ملائکہ کی گردنوں پر اٹھا کر اپنے جوارِ رحمت (۱) میں اپنی وسیع اور آرام دہ جنت میں جگہ عطا کی پھر صرف ایک دانہ چکھنے سے ان سے وہاں رہنے کی نعمت چھین لی اور اللہ تعالیٰ کی طرف سے آواز آئی:

”أَلَا لَا يُحَاوِرُنِي مَنْ عَصَانِي“ سُن لے! وہ شخص میرے جوارِ رحمت (۲) میں رہنے کے لائق نہیں جو میری نافرمانی کا مرتکب ہوا ہے۔

اور جو ملائکہ آپ (عَلَيْهِ السَّلَام) کو نوری تخت پر بٹھا کر جنت میں لائے تھے انہی کو حکم دیا کہ آدم (عَلَيْهِ السَّلَام) کو اوپر کے آسمان سے نیچے کے آسمان کی طرف اُتار دو (۳) اور اسی طرح ان کو زمین پر لے جاؤ یہاں تک کہ انہی ملائکہ نے آپ (عَلَيْهِ السَّلَام) کو زمین پر پہنچا دیا (۴)، پھر آپ (عَلَيْهِ السَّلَام) کی توبہ قبول نہیں ہوتی تھی، یہاں تک کہ آپ (عَلَيْهِ السَّلَام) مسلسل دو سو برس روتے رہے اور اس سلسلے میں آپ (عَلَيْهِ السَّلَام) کو بے انتہاء مَشَقَّت اور تکلیف جھیلنی پڑی پھر اس مَشَقَّت اور رنج کے اثرات آپ (عَلَيْهِ السَّلَام) کی اولاد میں ہمیشہ ہمیشہ کے لیے باقی رہ گئے۔

﴿۳﴾ حضرت نوح علی جمیع الانبیاء الصلوٰۃ والسلام جو شَيْخُ الانبياء ہیں، آپ (عَلَيْهِ السَّلَام) نے اللہ تعالیٰ کے دین کی تبلیغ کے سلسلے میں کس قدر شدید مَشَقَّتیں اور تکالیف برداشت کیں، آپ (عَلَيْهِ السَّلَام) کے منہ سے جب صرف ایک کلمہ اللہ تعالیٰ کی مَشِيَّت کے خلاف نکلا، تو خدا تعالیٰ نے فوراً فرمایا:

- ①..... یہاں لفظ ”پڑوس“ کو ”جوارِ رحمت“ سے بدل دیا ہے۔ (علیہ) ②..... حاشیہ ایک ہی ملاحظہ کیجئے۔ (علیہ) ③..... یہاں حضرت آدم عَلَيْهِ السَّلَام کیلئے ”دھکیل دو“ کا جملہ تحریر تھا جو کہ شانِ نبوت کے لائق نہیں لہذا اسے ”اتار دو“ سے تبدیل کر دیا ہے۔ (علیہ) ④..... یہاں حضرت آدم عَلَيْهِ السَّلَام کیلئے ”لاڈالا“ کا جملہ تحریر تھا جو کہ شانِ نبوت کے لائق نہیں لہذا اسے ”پہنچا دیا“ سے تبدیل کر دیا ہے۔ (علیہ)

فَلَا تَسْأَلْنِ مَا لَيْسَ لَكَ بِهِ عِلْمٌ ۗ
إِنِّي أَعْطُكَ أَنْ تَكُونَ مِنَ
الْجَاهِلِينَ ﴿۱﴾

آپ مجھ سے ایسی بات کی ہرگز درخواست
نہ کریں جس کا آپ کو پتہ نہیں، میں آپ کو
نصیحت کرتا ہوں کہ آپ نادان لوگوں میں

سے نہ ہوں۔

روایات میں آیا ہے کہ اس کے بعد شرم و حیا کے باعث چالیس سال آپ
(عَلَيْهِ السَّلَام) نے آسمان کی طرف سر اٹھا کر نہ دیکھا۔

﴿۴﴾ پھر سیدنا حضرت ابراہیم خلیل اللہ عَلَيْهِ الصَّلَاةُ وَالسَّلَام سے صرف ایک
نامناسب کلمہ صادر ہوا تو اس کے باعث آپ کو کس قدر خوف لاحق ہوا، اور کس
قدر عاجز و تضرع (۲) سے کام لیا، چنانچہ یوں کہا:

وَالَّذِي أَلْطَمَ أَنْ يَغْفِرَ لِي خَطِيئَتِي
يَوْمَ الدِّينِ ﴿۳﴾

وہ ذات جس سے مجھے امید ہے کہ وہ
میری خطا (۴) بخش دے گا۔

①..... ترجمہ کنز الایمان: تو مجھ سے وہ بات نہ مانگ جس کا تجھے علم نہیں میں تجھے نصیحت فرماتا
ہوں کہ نادان نہ بن۔ (پ ۱۲، ۱۶: ۴۶)

②..... عاجزی و گریہ وزاری۔

③..... ترجمہ کنز الایمان: اور وہ جس کی مجھے آس لگی ہے کہ میری خطا میں قیامت کے دن بخشے
گا۔ (الشعراء: ۸۲)

④..... ایک قول یہ ہے کہ خطا سے مراد ”اِنِّي سَقِيمٌ، بَلْ فَعَلَهُ كَبِيرُهُمْ، هَذَا رَبِّي“ اور بیوی کو ”ہی
اُحْتَبِي“ کے الفاظ ہیں لیکن درحقیقت یہ الفاظ آپ نے توریے ((”تورہ“ یہ ہے کہ مُتَكَلِّم اپنے کلام
کے ظاہری معنی کے برخلاف معنی مراد لے۔ (التعريفات للجرجانی، ص ۵۱۔)) اور تُعْرِضُ ((تعريض
یہ ہے کہ مخاطب (جس سے کلام کیا جا رہا ہے) کلام کو بغیر صراحت کے نہ سمجھ سکے۔ (التعريفات للجرجانی،
ص ۴۵۔)) کے طور پر کہے جو خطا میں داخل نہیں بلکہ جائز اور درست ہیں ان پر طلب مغفرت کی ضرورت
نہیں اصل بات یہ ہے کہ انبیاء کرام (عَلَيْهِمُ الصَّلَاةُ وَالسَّلَام) کا اللہ تعالیٰ سے مغفرت طلب کرنا تعلیم
أمت اور تواضع و انکساری کے طور پر ہوتا ہے۔ (مدارك، ج ۳، ص ۱۸۷، اسی آیت کے تحت) ((تفسیر
المدارك، سورة الشعراء، تحت الآية: ۸۲، ص ۸۲۳)) مترجم۔

رَوَايَات میں یہاں تک آیا ہے کہ آپ (عَلَيْهِ السَّلَام) اس قدر روئے تھے کہ اللہ تعالیٰ تسلی دینے کے لیے حضرت جبریل عَلَيْهِ السَّلَام کو آپ کے پاس بھیجتا تھا۔ حضرت جبریل (عَلَيْهِ السَّلَام) اللہ تعالیٰ کی طرف سے یہ پیغام لاتے تھے:

”يَا اِبْرَاهِيْمُ هَلْ رَأَيْتَ خَلِيْلًا يُعَذِّبُ خَلِيْلَهُ بِالنَّارِ“ اے ابراہیم! (عَلَيْهِ السَّلَام) تو

نے کبھی ایسا دوست دیکھا ہے جو اپنے دوست کو آگ کے عذاب میں ڈالے؟

لیکن حضرت ابراہیم عَلَيْهِ السَّلَام حضرت جبریل (عَلَيْهِ السَّلَام) کو جواب میں کہتے تھے:

”يَا جِبْرِيلُ اِذَا ذَكَرْتُ حَطِيْبَتِي نَسِيتُ حُلَّتَهُ“ اے جبریل! (عَلَيْهِ السَّلَام) جب

مجھے اپنی خطا یاد آتی ہے تو خوف کے باعث اللہ کے ساتھ رشتہ دوستی بھول جاتا ہے۔

﴿۵﴾ حضرت موسیٰ عَلَيْهِ الصَّلَاةُ وَ السَّلَام سے صرف اتنا ہوا کہ آپ (عَلَيْهِ السَّلَام) نے

تنبیہ کے طور پر ایک کافر قِبْطِي کو چہرہ مار دی (۱)؛ لیکن اس فعل پر آپ (عَلَيْهِ السَّلَام)

کے دل میں خدا تعالیٰ کا کس قدر خوف و ڈر پیدا ہوا اور آپ (عَلَيْهِ السَّلَام) نے کس

قدر گزئیہ وزاری اور اِسْتِغْفَار سے کام لیا، چنانچہ قرآن مجید میں وارد ہے کہ آپ

(عَلَيْهِ السَّلَام) نے جناب خداوندی میں عرض کیا:

رَبِّ اِنِّي ظَلَمْتُ نَفْسِي

اے میرے رب! میں نے اپنی جان پر ظلم کیا

فَاغْفِرْ لِي (۲)

تو مجھے بخش دے۔

①..... تھپڑ یا گھونسا مارا۔

②..... ترجمہ کنز الایمان: اے میرے رب میں نے اپنی جان پر زیادتی کی تو مجھے بخش دے۔

﴿۶﴾ حضرت موسیٰ عَلَیْهِ الصَّلَاةُ وَالسَّلَامُ کے زمانہ کے ایک شخص بَلْعَمُ بْنُ بَاعُوْرَا کا واقعہ بھی یاد کرو۔

گمراہ ہونے سے پہلے اس کی حالت یہ تھی کہ جب وہ آسمان کی طرف دیکھتا تھا تو اس کی نظر عرشِ عظیم تک پہنچتی تھی، اللہ تعالیٰ نے درج ذیل آیت میں اسی کا تذکرہ کیا ہے:

وَاتْلُ عَلَيْهِمْ نَبَأَ الَّذِي آتَيْنَاهُ آيَاتِنَا
فَانْسَلَخَ مِنْهَا (۱)
ان کو اس شخص کا واقعہ سناؤ جسے ہم نے اپنی
آیات عطا کی تھیں تو وہ ان سے نکل گیا (ان
کے خلاف چل پڑا)۔

اور یہ گمراہی و ضلالت اس پر صرف اس وجہ سے مسلط ہو گئی کہ وہ دنیا اور اہل دنیا کی طرف جھک گیا اور صرف ایک موقع پر اللہ تعالیٰ کے دوستوں میں سے ایک دوست کی عزت و حرمت قائم نہ رکھی تو اللہ تعالیٰ نے اس سے اپنی معرفت چھین لی اور اسے دُھتکارے ہوئے کتے کی طرح کر دیا، چنانچہ اس کے متعلق قرآن مجید میں فرمایا:

①..... ترجمہ کنز الایمان: اور اے محبوب! اس کا احوال سناؤ جسے ہم نے اپنی آیتیں دیں تو وہ ان سے صاف نکل گیا۔ (پ ۹، الاعراف: ۱۷۵)

فَسَلُّهُ كَسَلِ الْكَلْبِ إِنْ تَحْوِلُ تو اس کا حال کتے کی طرح ہو گیا کہ اگر تو
عَلَيْهِ يَلْهَثُ (۱) اس پر حملہ آور ہو تو زبان نکال لے۔

تو صرف ایک بار اللہ تعالیٰ کے دوست کی بے ادبی کرنے اور ایک بار دنیا
کی طرف جھکنے کی پاداش میں اسے ہلاکت اور ضلالت کے سمنڈر میں ہمیشہ کے لیے
غرقاب کر دیا گیا۔

میں نے بعض علماء (رَجْمَهُمُ اللَّهُ تَعَالَى) سے سنا ہے کہ گمراہ ہونے سے قبل بَلْعَمُ
بِنِ بَاعُورَاءِ کی مجلسِ علم میں صرف ایک وقت میں بارہ بارہ ہزار دینی طالبِ علم ہوتے
تھے، جو ہاتھوں میں قَلَمِ دَوَاتِ لیے اس کے معرفت سے لبریز مَلْفُوظَاتِ قَلَمِ بِنْدِ
کرتے تھے، پھر گمراہی کے بعد وہ اس حالت کو پہنچا کہ انکارِ خدا کے مسئلہ پر سب
سے پہلے اس نے کتابِ تصنیف کی۔ ہم اللہ تعالیٰ کے غضب، اس کی ناراضگی اس
کے عذابِ اَلِيمِ اور اس کی طرف سے مُسَلِّطِ ہونے والی ذلت و خواری سے
بار بار پناہ پکڑتے ہیں۔

تو تم غور کر لو کہ دنیا کی خیانت اور نحوست عوام تو کجا بڑے بڑے علماء کو ضلالت
و گمراہی کے گہرے غار میں کہاں تک دھکیل کر لے جاتی ہے لہذا بیدار اور ہوشیار بنو،
کیونکہ معاملہ بڑا خطرناک ہے اور عمر مختصر ہے اور اعمالِ خامیوں سے لبریز ہیں اور
اعمال کو جانچنے والا بڑا صاحبِ بصیرت ہے، اگر وہ اچھے اعمال پر ہمیں خاتمہ (۲)

①..... ترجمہ کنز الایمان: تو اس کا حال کتے کی طرح ہے تو اس پر حملہ کرے تو زبان نکالے۔

(پ ۹، الاعراف: ۱۷۶)

②..... موت۔

نصیب فرمائے اور ہماری غزشوں کو معاف کر دے تو اسے کوئی مشکل اور دشواری نہیں۔
 ﴿۷﴾ پھر سیدنا حضرت داؤد علیہ السلام سے جو زمین میں خدا تعالیٰ کے نائب اور
 خلیفہ تھے، صرف ایک لغزش کا صدمہ ہوا تو خوفِ الہی سے اس قدر روئے کہ اُن
 کے آنسوؤں سے زمین سے سبزہ اُگ آیا، آپ (علیہ السلام) بارگاہِ خداوندی میں
 یوں عرض کرتے تھے:

”إلهي تَرَحَّمْ بُكَائِي وَتَضَرَّعِي“ اے اللہ! میری اس گریہ و زاری کو دیکھ اور مجھ پر
 رحم فرما۔

اللہ تعالیٰ کی طرف سے جواب آیا:

”يَا دَاوُدُ نَسِيتُ ذَنْبَكَ وَ ذَكَرْتُ بُكَائَكَ“ اے داؤد! تجھے اپنی غزش تو بھول چکی
 ہے مگر تجھے اپنا رونا یاد ہے۔

منقول ہے کہ چالیس روز تک اور بعض روایات کے مطابق چالیس سال
 تک آپ (علیہ السلام) کی توبہ قبول نہ ہوئی۔

﴿۸﴾ پھر سیدنا حضرت یونس علیہ الصلوٰۃ والسلام سے صرف اتنی بات صادر ہو گئی
 کہ آپ (علیہ الصلوٰۃ والسلام) ایک دفعہ بے محل غصہ میں آ گئے تو سمندر کی گہرائیوں
 میں چالیس روز تک مچھلی کے پیٹ میں قید کر دیئے گئے، وہاں آپ (علیہ السلام)
 یہ تسبیح پڑھتے اور خدا کو ندا کرتے تھے:

لَا إِلَهَ إِلَّا أَنْتَ سُبْحَانَكَ إِنِّي
 كُنْتُ مِنَ الظَّالِمِينَ ﴿۱﴾
 میں ظالموں سے تھا۔

①..... ترجمہ کنز الایمان: کوئی معبود نہیں سوا تیرے پاکی ہے تجھ کو بیشک مجھ سے بے جا ہوا۔
 (پ ۱۷، الانبیاء: ۸۷)

فرشتوں نے آپ (عَلَيْهِ السَّلَام) کی آواز سنی اور عرض کیا: ”اے اَللّٰهُ الْعَالَمِيْنَ! آواز تو پہچانی جاتی ہے مگر اس کا مقام اور اس کی جگہ معلوم نہیں ہوتی، اس پر اللہ تعالیٰ نے فرمایا:

یہ میرے بندے یونس کی آواز و پُکار ہے اس پر فرشتوں نے سفارش کی مگر ان تمام باتوں کے باوجود اللہ تعالیٰ نے آپ (عَلَيْهِ السَّلَام) کا نام مبارک یونس لینے کی بجائے ”ذُو النُّون“ کے نام سے آپ (عَلَيْهِ السَّلَام) کا ذکر کیا۔^(۱) اور اس قصہ کو یوں بیان فرمایا:

فَاتَّقِمَةَ الحُوتِ وَهُوَ مَلِيْمٌ ﴿۳۷﴾ فَلَوْ
 لَا اَنَّهُ كَانَ مِنَ الْمُسِيْحِيْنَ ﴿۳۸﴾ لَكَيْتَ
 فِي بَطْنِهٖ اِلٰى يَوْمٍ يُبْعَثُوْنَ ﴿۳۹﴾^{لنصف} (۲)
 تو یونس کو مچھلی نے نگل لیا، آپ اس وقت
 اپنے آپ کو کوستے تھے تو اگر آپ اس وقت تسبیح
 میں مصروف نہ ہوتے تو قیامت تک مچھلی
 کے پیٹ میں ہی بند رہتے، باہر نہ آسکتے۔

اس بیان کے بعد اللہ تعالیٰ نے حضرت یونس عَلَيْهِ السَّلَام پر اپنی نعمت اور اپنے احسان کا ذکر یوں فرمایا ہے:

①..... وَذَا النُّونِ (پ ۱۷، الانبیاء: ۸۷) ترجمہ کنز الایمان: اور ذوالنون کو (یاد کرو)۔

②..... ترجمہ کنز الایمان: پھر اسے مچھلی نے نگل لیا اور وہ اپنے آپ کو ملامت کرتا تھا تو اگر وہ تسبیح کرنے والا نہ ہوتا ضرور اس کے پیٹ میں رہتا جس دن تک لوگ اٹھائے جائیں گے۔

(پ ۲۳، الصفت: ۱۴۲-۱۴۴)

لَوْلَا أَنْ تَدْرَاكُهُ نِعْمَةٌ مِّنْ رَبِّهِ
 لَنُبَذَ بِالْعَرَاءِ وَهُوَ مَذْمُومٌ ﴿۱﴾
 اگر اس کے رب کی نعمت اس کے شامل نہ
 ہوتی تو اسے مچھلی کے پیٹ سے ایک چٹیل
 جگہ میں پھینک دیا جاتا اور مقام مدح سے
 دور کر دیا جاتا۔

لہذا اے عزیز! خدا تعالیٰ کے اس طریقہ کار کو غور سے دیکھ (اور اس سے ڈر)۔

﴿۹﴾ پھر رب تعالیٰ نے خود اس ہستی کو جسے تمام انبیاء (عَلَيْهِمُ الصَّلَاةُ وَالسَّلَام) پر
 سیادت (۲) و فضیلت اور اس کی اپنی درگاہ میں سب سے زیادہ مُکْرَم و محترم ہونے
 کا مقام حاصل ہے یوں خطاب فرمایا:

فَأَسْتَقِمَّ كَمَا أُمِرْتَ وَمَنْ تَابَ
 مَعَكَ وَلَا تَطْغَوْا إِنَّهُ بِمَا تَعْمَلُونَ
 بَصِيرٌ ﴿۱۳﴾ (۳)
 اے نبی! تو بھی ہمارے احکامات کی بجا
 آوری میں اسْتِقَامَت دکھا اور وہ بھی جو
 تیرے ساتھ ہماری طرف رُجوع کر چکے
 ہیں (اہل ایمان) اور سرکشی کے راستہ پر
 مت چلو بے شک وہ تمہارے تمام اعمال
 کو دیکھ رہا ہے۔

اس حکم خداوندی کے نُزُول کے بعد نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ
 فرمایا کرتے تھے:

- ①..... ترجمہ کنز الایمان: اگر اس کے رب کی نعمت اس کی خبر کو نہ پہنچ جاتی تو ضرور میدان پر پھینک
 دیا جاتا الزام دیا ہوا۔ (پ ۲۹، القلم: ۴۹)
- ②..... بزرگی۔
- ③..... ترجمہ کنز الایمان: تو قائم رہو جیسا تمہیں حکم ہے اور جو تمہارے ساتھ رُجوع لایا ہے اور
 اے لوگو سرکشی نہ کرو بیشک وہ تمہارے کام کو دیکھ رہا ہے۔ (پ ۱۲، ہود: ۱۱۲)

”شَيْبَتُنِي (1) هُوْدٌ وَ اٰخَوَاتُهَا“ (2) مجھے سُورہ ”هُود“ اور اس کی طرح دوسری سورتوں نے بوڑھا کر دیا ہے۔

علمائے کرام (رَحِمَهُمُ اللّٰهُ تَعَالٰی) فرماتے ہیں: حضور عَلَیْهِ السَّلَام کی اس سے یہ آیت اور اسی طرح کی دوسری آیات مراد ہیں، قرآن مجید میں خدا تعالیٰ نے آپ (عَلَيْهِ السَّلَام) کو یہ حکم بھی دیا:

وَاسْتَغْفِرْ لِدُنْيِكَ (3) ترجمہ کنز الایمان: اور اپنیوں کے گناہوں

کی معافی چاہو۔ (پ ۲۴، المؤمن: ۵۵)

اس حکم کے مطابق حضور عَلَیْهِ السَّلَام مسلسل استغفار کرتے رہے یہاں تک کہ اللہ تعالیٰ کی طرف سے یہ آیت نازل ہوئی:

وَ وَصَعْنَا عَنْكَ وِذْرَكَ ۗ الَّذِي نَزَّلْنَا فِي سُبْحَانَكَ
اَنْتَقَصَ ظَهْرَكَ ۗ (4) اور ہم نے آپ سے وہ بوجھ اتار دیا جس نے آپ کی کمر توڑ دی تھی۔

نیز یہ آیت بھی نازل ہوئی:

لِيَغْفِرَ لَكَ اللّٰهُ مَا تَقَدَّمَ مِنْ
ذَنْبِكَ وَمَا تَاَخَّرَ (5) ترجمہ کنز الایمان: تاکہ اللہ تمہارے سب سے گناہ بخشے تمہارے اگلوں کے اور تمہارے پچھلوں کے۔ (پ ۲۶، الفتح: ۲)

①..... یہاں لفظ ”شیبتی“ تھا، یہ کتابت کی غلطی ہے کیونکہ اصل عربی مخطوطہ اور ترجمہ کے لحاظ سے درست لفظ ”شَيْبَتُنِي“ ہے، لہذا اس کی تصحیح کر دی گئی ہے۔ (علیہ)

②..... المعجم الكبير، ۲۸۶/۱۷، حدیث: ۷۹۰۔

③..... اس آیت مبارکہ کا ترجمہ ”ترجمہ کنز الایمان“ سے درج کیا گیا ہے۔ (علیہ)

④..... ترجمہ کنز الایمان: اور تم پر سے تمہارا وہ بوجھ اتار لیا جس نے تمہاری پیٹھ توڑی تھی۔

(پ ۳۰، الم نشرح: ۲-۳)

⑤..... اس آیت مبارکہ کا ترجمہ ”ترجمہ کنز الایمان“ سے درج کیا گیا ہے۔ (علیہ)

اس طرح کی آیات کے نزل کے بعد حضور عَلَیْهِ الصَّلٰوَةُ وَ السَّلَام کی یہ حالت تھی کہ آپ (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) سوتے نہیں تھے بلکہ ساری ساری رات عبادت میں مصروف رہتے تھے یہاں تک کہ آپ (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) کے قدم مبارک وَرَمَ کَرَّآءَ۔ صحابہ کرام (رَضِيَ اللّٰهُ تَعَالٰی عَنْهُمْ) تَعَجُّب و حیرت سے سوال کرتے تھے:

”أَفَتَفْعَلُ هَذَا يَا رَسُولَ اللّٰهِ وَقَدْ غَفَرَ اللّٰهُ لَكَ مَا تَقَدَّمَ مِنْ ذَنْبِكَ وَ مَا تَأَخَّرَ“

یا رسول اللہ! (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) آپ اتنی زیادہ عبادت کرتے ہیں؟ حالانکہ اللہ تعالیٰ نے آپ (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) کی گزشتہ اور آئندہ ہر طرح کی لغزشیں (اگر ان کا وجود فرض کر لیا جائے) ڈرگزر فرمادی ہیں۔ تو آپ (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) جواب میں فرماتے تھے: ”أَفَلَا اَكُوْنُ عَبْدًا شَكُوْرًا؟“ (1) کیا میں اللہ تعالیٰ کا شکر گزار بندہ نہ ہوں؟

حضور عَلَیْهِ الصَّلٰوَةُ وَ السَّلَام اپنے انگوٹھے اور شہادت کی انگلی سے اشارہ کرتے ہوئے یہ بھی فرمایا کرتے تھے:

”لَوْ اَنَّیْ وَ عِیْسٰی اَوْ حِذْنَا بِمَا كَسَبَتْ هَاتَانِ لَعَدَبْنَا عَدَابًا لَّمْ یُعَذَّبْهُ اَحَدٌ مِّنَ الْعَالَمِیْنَ“ (2)

میری اور حضرت عیسیٰ عَلَیْهِ السَّلَام کی اگر اتنی سی بھی لغزش پر پکڑ ہوتی (3) تو ہم ایسے عذاب میں ڈالے جاتے جو سب سے زیادہ سخت ہوتا۔

آپ (صَلَّى اللّٰهُ تَعَالٰی عَلَیْهِ وَآلِہِ وَ سَلَّمَ) ساری ساری رات نماز پڑھتے رہتے تھے اور روتے رہتے تھے اور زبان مبارک سے یہ دعا کرتے تھے:

①..... الدر المنثور، ۵۱۳/۷ وابن عساکر، باب ذکر تقلله... الخ، ۱۴۱/۴۔

②..... الاحسان بترتیب صحیح ابن حبان، ۲۷/۲، حدیث: ۶۵۶، بتغییر قلیل۔

③..... صحیح ابن حبان کی روایت کو پیش نظر رکھتے ہوئے یہاں حدیث پاک کے ترجمہ میں کچھ تبدیلی کی گئی ہے۔ (علیہ)

”أَعُوذُ بِعَفْوِكَ مِنْ عِقَابِكَ وَ بِرِضَاكَ مِنْ سَخَطِكَ وَ أَعُوذُ بِكَ مِنْكَ لَا أُحْصِيُ

ثَنَاءً عَلَيْكَ أَنْتَ كَمَا أَثْنَيْتَ عَلَيَّ نَفْسِكَ“ (1)

اے اللہ! میں تیرے عذاب سے تیری معافی کی پناہ میں آتا ہوں اور تیرے غضب سے تیری رضا کی پناہ میں آتا ہوں اور تجھ سے تیری پناہ میں آتا ہوں، میں تیری ثناء ہرگز نہیں کر سکتا، تو اسی طرح ہے جس طرح تو نے خود اپنی ثنا کی ہے۔

پھر صحابہ کرام (رَضِيَ اللهُ تَعَالَى عَنْهُمْ) سے جن کا زمانہ بعد کے زمانوں سے بہتر تھا اور جو تمام امت سے افضل تھے، آپس میں صرف ایک دفعہ کہیں ہنسی مذاق کا واقعہ رونما ہو گیا تو فوراً یہ آیت نازل ہوئی:

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ... الآية (2) نہیں آیا کہ ان کے دل پورے خشوع کے ساتھ ذکراہلی کی طرف مٹوٹہ ہو جائیں۔

پھر اللہ تعالیٰ نے اس امت کے مَرْحُومَه ہونے کے باوجود جرائم کا ارتکاب کرنے والوں کی تنبیہ و تادیب کے لیے سزائیں اور تداویر مقرر کر دی ہیں۔

حضرت یونس ابن عبید (رَحِمَهُ اللهُ تَعَالَى عَلَيْهِ) کہا کرتے تھے کہ اگر یہاں کسی کے پانچ درہم چوری کرنے سے تمہارا بہترین عضو (ہاتھ) کٹ سکتا ہے تو وہاں آخرت میں تم کو عذاب سے بھی بے فکر نہیں ہونا چاہیے۔

①..... شعب الایمان للبیہقی، باب فی الصیام، ۳/۳۸۵، حدیث: ۳۸۳۷۔

②..... ترجمہ کنز الایمان: کیا ایمان والوں کو بھی وہ وقت نہ آیا کہ ان کے دل جھک جائیں اللہ کی یاد (کیلئے)۔ (پ ۲۷، الحدید: ۱۶)

ان جادوگروں کے متعلق یہ ذکر کہیں نہیں آیا کہ انہوں نے ایمان کے علاوہ نیک اعمال بھی کیے تھے، محض ایمان قبول کرنے کی وجہ سے اللہ تعالیٰ نے اپنے کلام مجید میں بار بار مدح اور ثنا کے طور پر ان کا ذکر کیا ہے اور ان کے سابقہ صغائر و کبائر^(۱) ایک گھڑی بھر بلکہ ایک لکھ بھر کے ایمان کی برکت سے معاف کر دیئے انہوں نے صدقِ دل سے صرف اتنا کہا تھا کہ ”ہم رَبُّ الْعَالَمِينَ پر ایمان لے آئے۔“ اخلاص کے ساتھ صرف اتنے الفاظ کہنے سے اللہ تعالیٰ نے ان کی روحانیت میں انقلاب پیدا کر دیا، اور ان پر اپنی بے شمار نعمتوں کی بارش کر دی اور قیامت میں ہمیشہ کے لیے ان کو شہداء کا سردار بنا دیا، یہ اللہ تعالیٰ کی ان لوگوں پر کرم نوازی کا حال ہے جنہیں صرف ایک لکھ کے لیے اس کے عرفان اور اس کی توحید پر قائم رہنے کا موقع ملا، حالانکہ ان کی سابقہ زندگی جادوگری، کفر، گمراہی اور شر و فساد میں گزری تھی۔ تو ان لوگوں پر خدا تعالیٰ کی عنایات کس قدر ہوں گی جن کی زندگی توحید پر استقامت اور عبادت میں گزر گئی اور دونوں جہان میں اپنے تمام معاملات اسی سے وابستہ رکھے۔

أَصْحَابِ كَهْفٍ کے واقعہ پر غور کرو کہ عرصہ دراز تک یہ لوگ حالتِ کفر میں رہے پھر ان کو یکا یک توحید و ایمان کی توفیق نصیب ہو گئی، قرآن مجید میں ہے:

إِذْ قَامُوا فَقَالُوا رَبُّنَا رَبُّ السَّالْمَةِ

جب وہ لوگ کھڑے ہوئے تو کہنے لگے ہمارا

①..... صغیرہ اور کبیرہ گناہ۔

وَالْأَرْضُ لَنْ تَدْعُوا مِنْ دُونِهَا رَبَّ هِيَ جَوَّ سَمَانُونَ اور زمینوں کا رب ہے ہم اسکے سوا کسی اور معبود کی ہرگز عبادت نہیں کریں گے۔

اور پھر جب وہ حق تعالیٰ کی طرف مُلتَجی ہوئے تو اس نے ان کو فوراً مقبول بندوں کا مقام عطا فرمایا اور انہیں روحانی نعمتوں کے ساتھ نوازا پھر ان کا نہایت اعزاز و اکرام فرمایا، چنانچہ قرآن مجید میں وارد ہے:

وَنُقَلِّبُہُمْ ذَاتَ الْيَمِينِ وَذَاتَ الشِّمَالِ ﴿۲﴾ ہم خود ان کی دائیں بائیں کروٹیں بدلتے ہیں۔

نیز خدا تعالیٰ نے ان کی عزت و حرمت قائم اور محفوظ رکھنے کے لیے ان کو دہشت اور ہیبت کا لباس پہنا دیا کہ کوئی ان تک پہنچ نہ سکے یہاں تک کہ ان کے رُعب و ہیبت کے متعلق اَكْرَمُ الْخَلْقِ یعنی حضور علیہ السلام کو فرمایا:

لَوْ اِطْلَعَتْ عَلَيْهِمْ لَوَلَّيْتُ مِنْهُمْ اِذَا رَأَوْا لَمَلَّيْتُ مِنْهُمْ رُعبًا ﴿۳﴾ اگر آپ ان کو جھانک کر دیکھ لیں تو دہشت کے باعث بھاگ پڑیں اور آپ کا دل رُعب اور دہشت سے بھر جائے۔

①..... ترجمہ کنز الایمان: جب کھڑے ہو کر بولے کہ ہمارا رب وہ ہے جو آسمان اور زمین کا رب ہے ہم اس کے سوا کسی معبود کو نہ پوجیں گے۔ (پ ۱۵، الکہف: ۱۴)

②..... ترجمہ کنز الایمان: اور ہم ان کی دائیں بائیں کروٹیں بدلتے ہیں۔ (پ ۱۵، الکہف: ۱۸)

③..... ترجمہ کنز الایمان: اے سننے والے اگر تو انہیں جھانک کر دیکھے تو ان سے پیٹھ پھیر کر بھاگے اور ان سے ہیبت میں بھر جائے۔ (پ ۱۵، الکہف: ۱۸)

بلکہ خدا تعالیٰ نے ان کے کتے کا اعزاز و اکرام فرمایا یہاں تک کہ اپنی کتاب مُقَدَّس میں مُتَعَدَّد بار اس کا ذکر فرمایا پھر دنیا میں اس کو ان کا ساتھی کر دیا اور آخرت میں ان کے اعزاز کے طور پر اس کتے کو جنت میں داخل ہونے کی سعادت عطا کرے گا۔

یہ اس کا ایک کُتے پر فضل و کرم ہے جو بلا خدمت اور بلا عبادت صرف چند دن اور چند قدم اہل توحید و عرفان کے ساتھ چلا تو اللہ تعالیٰ کا اس بندہ مومن پر کس قدر فضل و کرم ہوگا جو ستر برس تک اس کی خدمت^(۱) میں مصروف رہا اور نشہ توحید سے مَخْمُور^(۲) رہا اور اس کی بندگی میں مُسْتَعْرِق^(۳) رہا، بلکہ ستر سال تو کجا^(۴) اگر یہ بندہ مومن ستر ہزار برس زندہ رہتا تو اس کی بندگی میں ہی مشغول رہتا۔

کیا تمہیں پتا نہیں کہ اللہ تعالیٰ نے حضرت ابراہیم عَلَیْهِ الصَّلٰوۃُ وَالسَّلَام پر کس طرح عتاب فرمایا جب کہ آپ نے مجرم لوگوں کے تباہ و برباد ہونے کی بددعا کی تھی۔ اور پھر اللہ تعالیٰ نے حضرت موسیٰ عَلَیْهِ السَّلَام پر قارون کے بارے میں کیسا عتاب فرمایا اور آپ سے یوں کہا: ”اے موسیٰ! اس نے تجھ سے مدد چاہی مگر تو نے اس کی مدد نہ کی مجھے اپنی عزت کی قسم! اگر وہ مجھ سے فریاد کرتا تو میں ضرور اس کو بچا لیتا اور اس کو معاف کر دیتا۔“

اسی طرح حضرت یونس عَلَیْهِ السَّلَام سے ان کی قوم کے بارے میں کس طرح عتابانہ گفتگو کی کہ ”اے یونس! تجھے کدو کے ایک درخت کے خشک ہو جانے کا تو غم ہے جسے میں نے ایک گھڑی میں اُگایا اور دوسری گھڑی میں خشک کر دیا لیکن

①.....عبادت۔ ②.....گم۔ ③.....ڈوبا۔ ④.....کہاں۔

”نِنْوَى“ شہر کے ایک لاکھ یا لاکھ سے زائد باشندگان کا تجھے کوئی غم لاحق نہ ہوا؟“
 پھر اس پر بھی نظر کرو کہ اللہ تعالیٰ نے ان کی قوم کا کتنا جلدی عذر قبول کر لیا
 اور ان سے عذابِ عظیم اٹھالیا حالانکہ پہلے ان کو بتَقَاضَانِے عَذَل (1) گمراہی میں
 ڈال رکھا تھا۔

پھر اس واقعہ پر بھی غور کرو کہ اللہ تعالیٰ نے حضور سَيِّدِ الْمُرْسَلِينَ صَلَّى اللَّهُ
 تَعَالَى عَلَيْهِ وَآلِهِ وَأَصْحَابِهِ أَجْمَعِينَ سے بھی عتاب نہ گفتگو فرمائی، جب کہ ایک دفعہ آپ
 (عَلَيْهِ الصَّلَاةُ وَالسَّلَام) بابِ بَنِي شَيْبَةَ سے اندر تشریف لائے تو کچھ لوگوں کو دیکھا
 کہ ہنس رہے ہیں تو فرمایا: ”کیوں ہنستے ہو، آئندہ میں تم کو ہنستا ہوا نہ دیکھوں۔“
 یہ بات کہہ کر آپ جب حَجْرِ اشُدِّدِ کے پاس پہنچے تو وہاں سے اُلٹے پاؤں فوراً واپس
 لوٹے اور آ کر ان لوگوں سے فرمانے لگے کہ ابھی ابھی میرے پاس جبریل امین
 آئے اور خدا تعالیٰ کی طرف سے یہ پیغام لائے ہیں کہ اے میرے حبیب! تو میرے
 بندوں کو میری رحمت سے کیوں مایوس کرتا ہے، میرے بندوں کو بتادو کہ میں غفور و
 رحیم ہوں۔

حضور (عَلَيْهِ الصَّلَاةُ وَالسَّلَام) کا ایک ارشادِ مبارک ہے کہ اللہ تعالیٰ اپنے بندۂ
 مومن پر مہربان ماں کے اپنے بچے پر شفیق ہونے سے بھی زیادہ مہربان ہے۔ (2)
 اور ایک مشہور حدیث میں نبی کریم صَلَّى اللَّهُ عَلَيْهِ وَسَلَّمَ سے وارد ہے کہ آپ

①..... عدل کی بناء پر۔

②..... صحيح البخاری، كتاب الادب، باب رحمة الولد... الخ، ۴/ ۱۰۰، حدیث ۵۹۹۹،

بتغیر قلیل۔

(عَلَيْهِ الصَّلَاةُ وَالسَّلَام) نے فرمایا:

”إِنَّ لِلَّهِ تَعَالَى مِائَةَ رَحْمَةٍ فَوَاحِدَةٌ مِنْهَا قَسَمَهَا بَيْنَ الْجِنِّ وَالْإِنْسِ وَالْبَهَائِمِ
فَبِهَا يَتَعَاطَفُونَ وَبِهَا يَتَرَاحَمُونَ وَآذَخَرَتْ مِنْهَا تِسْعَةً وَتِسْعِينَ لِنَفْسِهِ لِيَرْحَمَ بِهَا عِبَادَهُ
يَوْمَ الْقِيَامَةِ“⁽¹⁾ بے شک اللہ تعالیٰ کے پاس سو رحمتیں تھیں تو اس نے ان میں سے صرف ایک
رحمت کو جنوں، انسانوں اور حیوانات کے درمیان تقسیم کیا تو ہر مُتَنَفِّس⁽²⁾ صرف اس کی ایک
رحمت سے ایک دوسرے سے نرمی اور شفقت سے پیش آتا ہے، باقی ایک کم سو رحمتیں اس نے
اپنی ذات کے لیے مخصوص کر رکھی ہیں جنہیں وہ قیامت کے روز اپنے بندوں کے درمیان تقسیم
کرے گا۔

جب اس نے اپنی رحمت کے سوحصوں میں سے صرف ایک حصے سے دنیا میں
تجھ پر اس قدر نعمتیں کیں کہ تجھے اپنی معرفت عطا کی، اس اُمّتِ مَرْحومہ میں پیدا کیا
اور طریقہ اہل سنت و جماعت کی پہچان نصیب کی۔ اس کے علاوہ بے شمار ظاہری
اور باطنی نعمتیں عطا کیں، تو اس کے فضلِ عظیم سے اس بات کی بھی اُمید ہے کہ وہ
اپنی نعمتیں تجھ پر مکمل کر دے کیونکہ جو احسان کی ابتداء کرتا ہے اس کے ذمے ہوتا ہے
کہ اس کو مکمل بھی کرے اور بقیہ ایک کم سو رحمتوں سے حصہ وافر⁽³⁾ عطا کرے۔
ہم اللہ تعالیٰ سے التَّجَا کرتے ہیں کہ وہ ہمیں اپنے فَضْلِ عَظِيمِ سے نامراد نہ کرے،
بے شک وہ بڑا صاحبِ کرم و احسان مالک ہے اور بڑا رحیم اور جواد ہے۔

①..... صحیح مسلم، کتاب التوبة، باب فی سعة رحمة اللہ... الخ، ص ۱۴۷۲،

حدیث: ۲۷۵۲، بتغیر قلیل۔

②..... جاندار۔

③..... بہت زیادہ۔

تیسری اُصل:

آخرت کے وعدہ و وعید کے بیان میں

ہم اس سلسلے میں پانچ قسم کے حالات کا ذکر کرتے ہیں:

﴿۱﴾ موت ﴿۲﴾ قبر ﴿۳﴾ قیامت ﴿۴﴾ جنت ﴿۵﴾ دوزخ۔

اور ہر مقام کے مناسب ان خطراتِ عظیمہ کا تذکرہ جو نیکو کار، نافرمانوں، نیک کام میں کوتاہی کرنے والوں اور نیکی میں پوری کوشش کرنے والوں کو پیش آئیں گے۔

موت کا بیان

اس باب میں دو آدمیوں کا حال ذہن میں رکھو، ایک تو وہ جو ابنِ شُبْرُومَہ (رَحْمَةُ اللّٰهِ تَعَالٰی عَلَیْہِ) سے مروی ہے، وہ بیان کرتے ہیں کہ ایک دفعہ میں اور شَعْبِی (رَحْمَةُ اللّٰهِ تَعَالٰی عَلَیْہِ) ایک مریض کی عیادت کو گئے، اس پر نَزْع کی حالت طاری ہو چکی تھی اور اس کے پاس بیٹھا ہوا ایک شخص اس کو کَلِمَہ ”لَا اِلٰهَ اِلَّا اللّٰهُ وَحْدَهُ لَا شَرِیْکَ لَہُ“ کی تلقین کر رہا تھا۔ حضرت شَعْبِی (رَحْمَةُ اللّٰهِ تَعَالٰی عَلَیْہِ) نے اس شخص سے کہا: مریض سے نرمی اور شفقت سے پیش آؤ، اتنے میں مریض بول اٹھا اور کہنے لگا: تو مجھے کَلِمَہ طیبہ کی تلقین کرے یا نہ کرے، میں یہ ضرور پڑھوں گا، پھر اس مریض نے قرآن کریم کے یہ الفاظ پڑھے:

وَأَزْمَهُمْ كَلِمَةُ التَّقْوَىٰ وَكَانُوا
أَحْسَبُ بِهَا وَأَهْلَهَا (۱)

اور وہ اس کے بہت حقدار اور اہل تھے۔

①..... ترجمہ کنز الایمان: اور پرہیزگاری کا کلمہ ان پر لازم فرمایا اور وہ اس کے زیادہ سزاوار اور اس کے اہل تھے۔ (پ ۲۶، الفتح: ۲۶)

تو شُعْبِي (رَحْمَةُ اللَّهِ تَعَالَى عَلَيْهِ) نے کہا:

”الْحَمْدُ لِلَّهِ الَّذِي نَجَّاهُ صَاحِبَنَا“ اس خدا کی حمد و ثناء جس نے ہمارے دوست کو

نجات عطا فرمائی۔

دوسرا واقعہ وہ ہے جو حضرت فَضِيلُ بْنُ عِيَاضِ رَضِيَ اللَّهُ عَنْهُ سے مروی ہے کہ

آپ اپنے ایک شاگرد کے پاس پہنچے جو مر رہا تھا، آپ اس کے سر کے پاس بیٹھ گئے

اور ”سُورَةُ يَس“ پڑھنے لگے۔ تو اس نے کہا: ”سُورَةُ يَس“ پڑھنی بند کر دیں،

پھر آپ نے اسے کَلِمَةُ ”لَا إِلَهَ إِلَّا اللَّهُ“ کی تلقین کی، مگر اس نے کہا: میں یہ کَلِمَةُ

بالکل نہیں پڑھوں گا میں اس سے بیزار ہوں اور ان الفاظ پر اس کی موت واقع

ہوگئی، حضرت فَضِيلُ بْنُ عِيَاضِ رَضِيَ اللَّهُ تَعَالَى عَنْهُ کو اپنے شاگرد کے بُرے خاتمے کا

سخت صدمہ ہوا، اور چالیس روز تک اپنے گھر سے باہر نہ نکلے، اندر ہی بیٹھ کر روتے

رہے، چالیس دن کے بعد خواب میں دیکھا کہ اس شاگرد کو فرشتے دوزخ میں گھسیٹ

رہے ہیں، آپ نے اس سے دریافت کیا کس وجہ سے اللہ تعالیٰ نے تیری معرفت

سَلْب کر لی حالانکہ تو میرے صاحبِ علم اور لائق ترین تلامذہ^(۱) میں سے تھا؟ تو

اس نے جواب دیا: تین عُيُوب^(۲) کی وجہ سے، ایک تو میرے اندر چُغْخُل خوری کا

عیب تھا کہ میں اپنے ساتھیوں کو کچھ بتاتا تھا اور آپ کو اس کے خلاف، اور دوسرا

عیب یہ تھا کہ میں اپنے ساتھیوں سے حَسَد کرتا تھا، اور تیسرا عیب یہ تھا کہ مجھے ایک

بیماری تھی میں نے اس بیماری کا حکیم سے علاج پوچھا تو اس نے کہا: سال میں ایک

دفعہ ایک گلاس شراب پیا کرتے صحت یاب ہوگا ورنہ یہ بیماری تجھے نہیں چھوڑے

②..... خرابیوں۔

①..... شاگردوں۔

گی تو ہر سال میں ایک گلاس شراب پیتا تھا۔

اللہ تعالیٰ ہمیں اپنی ناراضگی سے بچائے جس کے ہم مُتَحَمِّل نہیں ہو سکتے۔

پھر دو اور آدمیوں کے حال پر غور کرو:

ایک تو حضرت عبد اللہ بن مبارک (رَحْمَةُ اللَّهِ تَعَالَى عَلَيْهِ) ہیں کہ جب آپ

(رَحْمَةُ اللَّهِ تَعَالَى عَلَيْهِ) کا آخروقت آیا تو نظر آسمان کی طرف اٹھائی اور ہنسے اور زبان

سے:

لِيُثَلِّ هَذَا فَلْيَعْمَلِ الْعَمَلُونَ ﴿۱﴾ (۱) عمل کرنے والوں کو ایسے ہی عمل کرنے چاہئیں۔

کے الفاظ پڑھے اور وصال کر گئے۔

اور میں نے اپنے اُستاز حضرت اِمَامُ الْحَرَمَيْنِ رَضِيَ اللَّهُ تَعَالَى عَنْهُ سے سنا ہے

کہ وہ اپنے اُستاز حضرت ابو بکر رَحْمَةُ اللَّهِ عَلَيْهِ کی زبانی یہ حکایت بیان کرتے تھے

کہ زمانہ تعلیم میں میرا ایک ساتھی تھا جو ابتدائی کتابیں پڑھتا تھا، تعلیم میں نہایت

مختی اور پرہیزگار اور عبادت گزار تھا لیکن محنت و کوششِ بَیْئَار (۲) کے باوجود تعلیم

میں بہت کم آگے بڑھتا تھا، ہمیں اس کے حال پر تعجب ہوتا تھا، وہ طالبِ علم اچانک

بیمار ہو گیا اور وہاں اُولِيَاءُ اللَّهِ کی ایک خانقاہ میں پڑ گیا۔ ہسپتال میں داخل نہ ہوا،

لیکن سخت بیماری کی حالت میں بھی اس نے پڑھنے کی کوشش جاری رکھی یہاں تک

کہ اس کی حالت زیادہ نازک ہو گئی، اس وقت میں اس کے پاس تھا، اچانک اس

①..... ترجمہ کنز الایمان: ایسی ہی بات کے لیے کامیوں کو کام کرنا چاہیے۔

(پ ۲۳، الصّفت: ۶۱)

②..... بہت زیادہ کوشش۔

نے اپنی نظر آسمان کی طرف اٹھائی اور پھر مجھ سے کہا: اے ابنِ فُورک!
 لِيُشَلِّ هَذَا قَلْبِي عَمَلِ الْعَمَلُونَ ﴿١﴾ (یعنی کام کرنے والے اسی مشل کے لیے
 ایسا کام کرتے ہیں۔)

یہ الفاظ کہے اور فوت ہو گیا۔ رَحْمَةُ اللَّهِ تَعَالَى عَلَيْهِ

دوسرا واقعہ وہ ہے جو حضرت مالک بن دینار رَحْمَةُ اللَّهِ عَلَيْهِ سے منقول ہے،
 آپ (رَحْمَةُ اللَّهِ تَعَالَى عَلَيْهِ) فرماتے ہیں میرا ایک پڑوسی تھا، میں بوقتِ موت اس
 کے پاس گیا، اس وقت اس پر سگراتِ موت طاری تھی، مجھے دیکھ کر کہنے لگا: اے
 مالک! اس وقت مجھے اپنے سامنے آگ کے دو پہاڑ نظر آتے ہیں اور کہا جاتا ہے
 کہ ان پر چڑھو۔ مالک بن دینار (رَحْمَةُ اللَّهِ تَعَالَى عَلَيْهِ) کہتے ہیں کہ میں نے اس
 کے گھر والوں سے اس کے متعلق پوچھا۔ انہوں نے کہا: اس شخص نے غلّہ کے لیے
 دو پیانے رکھے ہوئے ہیں، ایک غلّہ لینے کا اور دوسرا دینے کا، میں نے وہ دونوں
 پیانے منگوائے اور ایک دوسرے پر مار کر توڑ دیئے، پھر میں نے اس سے دریافت
 کیا اب کیسا حال ہے؟ اس نے کہا: معاملہ تو اور ہی زیادہ نازک اور خراب ہو رہا ہے۔

قبر اور بَعْدَ الْمَوْتِ کا حال

اس باب میں بھی دو آدمیوں کا قصہ خاص طور پر یاد رکھنے کے لائق ہے، ایک
 تو وہ جو کسی بُوڑگ نے فرمایا ہے کہ میں نے حضرت سفیان ثوری رَحْمَةُ اللَّهِ عَلَيْهِ کو
 ان کے وصال شریف کے بعد خواب میں دیکھا، تو میں نے کہا: اے ابو عبد اللہ!
 ①..... ترجمہ کنز الایمان: ایسی ہی بات کے لیے کامیوں کو کام کرنا چاہیے۔

(پ ۲۳، الصُّفْت: ۶۱)

تم کس حال میں ہو؟ تو آپ نے مجھ سے اعراض فرمایا، اور فرمایا: ”یہ کنیت سے بلانے کا وقت نہیں۔“ پھر میں نے کہا: ”اے سفیان! کس حال میں ہو؟“ تو آپ (رَحْمَةُ اللَّهِ تَعَالَى عَلَيْهِ) نے جواب میں یہ اشعار پڑھے:

(۱) نَظَرْتُ إِلَى رَبِّي عَيْنًا فَقَالَ لِي هَيْنُا رِضَائِي عَنْكَ يَا بَنَ سَعِيدِ

(۲) لَقَدْ كُنْتُ قَوْمًا إِذَا اللَّيْلُ قَدْ دَجَا بِعَبْرَةٍ (۱) مُشْتَاقٍ وَقَلْبٍ عَمِيدِ

(۳) فَدُونَكَ فَاخْتَرُ أَيَّ قَصْرِ تُرِيدُهُ وَزُرْنِي فَإِنِّي عَنْكَ غَيْرُ بَعِيدِ

(۱) بعد از موت (۲) میں نے اپنے پروردگار کو بالکل سامنے دیکھا، میرے پروردگار نے مجھے فرمایا: اے ابن سعید! تجھے میری رضامندی مبارک ہو۔

(۲) تو تاریک راتوں میں میری یاد کے اندر کھڑا رہتا تھا اس وقت تیری آنکھوں سے ذوق و شوق کے آنسو جاری ہوتے تھے اور تیرا دل پوری طرح میری طرف مٹوچہ ہوتا تھا۔

(۳) اب جنٹ الفردوس کے محلات تیرے سامنے ہیں، تو جس کو چاہتا ہے، لے لے اور ہر وقت میری زیارت سے لطف اندوز ہو، کیونکہ میں اب تیرے سامنے اور تیرے قریب ہی رہوں گا۔

دوسرا واقعہ اس شخص کا ہے جسے بعض لوگوں نے خواب میں دیکھا کہ اس کا رنگ بدلا ہوا ہے اور دونوں ہاتھ گردن سے بندھے ہوئے ہیں، اس سے دریافت کیا گیا: ”اے شخص! اللہ تعالیٰ نے تیرے ساتھ کیا معاملہ کیا ہے؟“

①..... یہاں لفظ ”بصیرة“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”بعبرة“ ہے، لہذا اس کی تصحیح کر دی گئی ہے۔ (علیہ)

②..... موت کے بعد۔

تو اس نے جواب میں یہ شعر پڑھا:

تَوَلَّى زَمَانًا لَعَبْنَا بِهِ وَهَذَا زَمَانًا بِنَايَلَعَبُ

وہ زمانہ بیت گیا جس سے ہم کھیلتے تھے، اب یہ وہ زمانہ ہے جو ہم سے کھیل رہا ہے۔

نیز اس باب میں دو اور آدمیوں کا حال بھی ذہن میں رکھنے کے قابل ہے،

ایک تو یہ کہ کسی بزرگ کا لڑکا شہید ہو گیا، وہ اپنے باپ کو کبھی خواب میں نظر نہ آیا۔

صرف اس دن خواب میں باپ سے ملا جس دن سیدنا حضرت عمر بن عبدالعزیز رضی

اللہ تعالیٰ عنہ نے وصال فرمایا۔ باپ نے دیکھ کر فرمایا: اے میرے بیٹے! کیا تجھ پر

موت نہیں واقع ہو چکی؟ تو اس نے جواب دیا: میں مردہ نہیں ہوں بلکہ مجھے شہادت

نصیب ہوئی ہے اور میں اللہ تعالیٰ کے قُرب میں زندہ ہوں اور مجھے انواع و اقسام

کی روزی ملتی ہے۔ باپ نے کہا: آج تو کیسے ادھر آ گیا؟ تو اس نے کہا: آج تمام

آسمان والوں کو آواز دی گئی کہ آج کوئی نبی، صدیق اور شہید ادھر نہ رہے، سب عمر

بن عبدالعزیز کے جنازہ میں شریک ہوں، تو میں بھی ان کی نماز جنازہ میں شرکت

کے لیے ادھر آیا تھا پھر میں نماز جنازہ سے فارغ ہو کر تمہیں سلام کہنے آ گیا ہوں۔

اور دوسرا واقعہ وہ ہے جو حضرت ہشام بن حسان (رَحْمَةُ اللَّهِ تَعَالَى عَلَيْهِ) سے

منقول ہے، وہ کہتے ہیں کہ میرا ایک چھوٹی عمر کا بچہ فوت ہو گیا۔ بعد ازاں موت میں

نے اسے خواب میں دیکھا کہ بوڑھا ہو چکا ہے۔ میں نے پوچھا: اے بچے! تو بوڑھا

کس طرح ہو گیا؟ تو اس نے جواب دیا: جب فلاں شخص دنیا سے ہمارے پاس پہنچا

تو دوزخ نے اسے دیکھ کر غصے سے ایک سانس لی جس کے خوف سے ہم سب ایک

گھڑی میں بوڑھے ہو گئے۔ نَعُوذُ بِاللَّهِ الرَّحِيمِ مِنَ الْعَذَابِ الْأَلِيمِ۔

روزِ قیامت

روزِ قیامت میں لوگوں کی کیفیت اس آیت میں بیان کی گئی ہے:

يَوْمَ نَحْشُرُ الْمُتَّقِينَ إِلَى الرَّحْمَنِ
وَقَدًّا ۝۸۵ وَنَسُوقُ الْمُجْرِمِينَ إِلَى
جَهَنَّمَ وَمَرَدًّا ۝۸۶ (۱)

اس دن ہم پرہیزگار لوگوں کو رحمن کی بارگاہ
میں سوار کر کے لے جائیں گے اور مجرمین
کو دوزخ کی طرف پیاسا ہائیں گے۔

ایک شخص قبر سے اُٹھے گا تو اس کی سواری کے لیے قبر پر بُراق تیار ہوگا، تو قبر
سے نکلتے ہی اس کے سر پر نوری تاج رکھا جائے گا، اعلیٰ لباس پہنایا جائے گا اور
بُراق پر بٹھا کر جنت کی طرف لے جایا جائے گا، اس کے اعزاز و اکرام کی خاطر
اس کو پیدل نہیں چلنے دیا جائے گا۔

اور ایک دوسرا شخص قبر سے اُٹھے گا تو دوزخ کے فرشتے، دوزخ کی زنجیر اور
انواع و اقسام کے عذاب اسے دوزخ کی طرف پیدل چلنے کی فرصت بھی نہیں دیں
گے بلکہ قبر سے نکلتے ہی اسے چہرے کے بل گھسیٹ کر فرشتے دوزخ میں ڈال دیں
گے۔ نَعُوذُ بِاللّٰهِ مِنْ عَذَابِهِ۔

میں نے بعض علماء کرام (رَحِمَهُمُ اللّٰهُ تَعَالٰی) سے یہ حدیث مبارک سنی ہے کہ

حضور نبی کریم صلی اللہ تعالیٰ علیہ وآلہ و أصحابہ وسلم نے فرمایا:

”إِذَا كَانَ يَوْمَ الْقِيَامَةِ يَخْرُجُ قَوْمٌ مِنْ قُبُورِهِمْ لَهُمْ نُجُبٌ يَرَكَّبُونَهَا لَهَا أَجْنِحَةٌ
خُضْرٌ فَتَطِيرُ بِهِمْ فِي عَرَصَاتِ الْقِيَامَةِ حَتَّى إِذَا اتَّوَأ عَلَى حِيْطَانِ الْحَنَّةِ فَإِذَا رَأَتْهُمْ

①..... ترجمہ کنز الایمان: جس دن ہم پرہیزگاروں کو رحمن کی طرف لے جائیں گے مہمان بنا

کر اور مجرموں کو جہنم کی طرف ہائیں گے پیاسے۔ (پ ۱۶، مریم: ۸۵-۸۶)

الْمَلَائِكَةُ قَالَ بَعْضُهُمْ لِبَعْضٍ مَنْ هَؤُلَاءِ فَيَقُولُونَ مَا نَدْرِي لَعَلَّهُمْ مِنْ أُمَّةٍ مُحَمَّدٍ صَلَّى
اللَّهُ تَعَالَى عَلَيْهِ وَسَلَّمَ فَيَأْتِيهِمْ بَعْضُ الْمَلَائِكَةِ فَيَقُولُ مَنْ أَنْتُمْ وَمِنْ أَيِّ الْأُمَّةِ أَنْتُمْ
فَيَقُولُونَ نَحْنُ مِنْ أُمَّةٍ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ فَتَقُولُ لَهُمُ الْمَلَائِكَةُ هَلْ
حُوسِبْتُمْ؟ فَيَقُولُونَ لَا فَتَقُولُ الْمَلَائِكَةُ هَلْ وَزِنْتُمْ؟ فَيَقُولُونَ لَا فَتَقُولُ الْمَلَائِكَةُ هَلْ
قَرَأْتُمْ كُتُبَكُمْ؟ فَيَقُولُونَ لَا فَتَقُولُ الْمَلَائِكَةُ إِرْجِعُوا فِكُلُّ ذَلِكَ وَرَأَيْتُمْ فَيَقُولُونَ هَلْ
أَعْطَيْتُمُونَا شَيْئًا فَنَحَاسَبَ عَلَيْهِ وَفِي حَبِيرٍ آخَرَ مَا مَلَكَنَا شَيْئًا فَنَعْدِلُ أَوْ نَجُورُ وَ لَكِنْ
عَبَدْنَا رَبَّنَا حَتَّى دَعَانَا فَاجْبِنَاهُ فَيُنَادِي مُنَادٍ صَدَقَ عِبَادِي مَا عَلَى الْمُحْسِنِينَ مِنْ
سَبِيلٍ وَاللَّهُ غَفُورٌ رَحِيمٌ

”قیامت کے دن ایک قوم قبروں سے نکلے گی، ان کے لیے سبز پروں والی نہایت عمدہ
سواریاں ان کی قبروں پر تیار کھڑی ہوں گی، وہ ان پر سوار ہو جائیں گے تو وہ انہیں اڑا کر میدان
محشر سے آگے لے جائیں گی، چنانچہ وہ ان سواروں پر جنت کی دیواروں تک پہنچ آئیں گے،
جنت کی دیواروں پر محافظ فرشتے انہیں دیکھ کر آپس میں کہیں گے یہ کون لوگ ہیں بعض جواب
دیں گے: شاید یہ لوگ حضرت محمد صلی اللہ تعالیٰ علیہ وآلہ وسلم کی امت سے ہیں تو چند
فرشتے ان کے پاس آئیں گے اور پوچھیں گے: تم کون ہو اور کس امت سے ہو؟ تو وہ جواب
دیں گے: ہم حضرت محمد صلی اللہ علیہ وآلہ وسلم کی امت میں سے ہیں۔ تو فرشتے ان سے پوچھیں
گے: کیا تمہارا حساب و کتاب ہو چکا؟ وہ جواب دیں گے: ہمارا کوئی حساب نہیں ہوا۔ پھر فرشتے
دریافت کریں گے: کیا تمہارے اعمال تو لے جا چکے ہیں؟ وہ اس کا بھی نفی میں جواب دیں
گے۔ پھر فرشتے ان سے دریافت کریں گے: کیا تم نے اپنے اعمال نامے پڑھ لیے ہیں؟ وہ
کہیں گے: نہیں۔ تو فرشتے ان سے کہیں گے: واپس چلو کیونکہ یہ سب کارروائی پیچھے رہ گئی ہے۔

تو وہ لوگ جواب دیں گے کیا تم نے ہم کو کوئی چیز دی تھی جس کا ہم سے حساب لیا جائے۔ دوسری حدیث میں ہے وہ جواب دیں گے: دنیا میں ہم کسی شے کے مالک نہیں تھے کہ ہم عدل و انصاف کرتے یا ظلم کا ارتکاب کرتے، ہم تو دنیا میں اپنے رب کی بندگی اور عبادت میں مصروف رہے۔ یہاں تک کہ آج اس نے ہم کو یہاں بلایا تو ہم آگئے۔ اتنے میں کوئی آواز دینے والا آواز دے گا: میرے بندوں نے ٹھیک بیان کیا ہے، اخلاص سے نیکی میں زندگی گزار کر آنے والوں سے کوئی پرسش اعمال (1) نہیں، اور اللہ تعالیٰ غَفُورٌ رَحِيمٌ ہے۔“

اے مخاطب! کیا تو نے خدا تعالیٰ کا یہ فرمان مبارک نہیں سنا:

أَفَمَنْ يُلْقَىٰ فِي النَّارِ خَيْرٌ أَمْ مَنْ
يَأْتِي أَمِنًا يَوْمَ الْقِيَامَةِ (2)
تو کیا جو شخص دوزخ میں ڈالا جائے گا وہ
اچھا ہے یا وہ شخص جو امن و عافیت کے
ساتھ جنت میں چلا جائے گا۔

تو وہ شخص کس قدر عظیم المرتبہ (3) ہوگا جو قیامت کے ان خوفناک مناظر، بہت ناک زلزلوں اور ڈرانے والے واقعات کو دیکھے گا مگر اس کے دل کو کوئی خوف، گھبراہٹ اور بوجھ محسوس نہیں ہوگا بلکہ وہ خدا کی مہربانی سے عَرَصَاتِ قِيَامَتِ (4) میں سے سکون و امن کے ساتھ گزر کر جنت کی طرف چلا جائے گا۔ ہم اللہ تعالیٰ سے درخواست کرتے ہیں کہ ہمیں اور تمہیں سب کو ان نیک بختوں میں داخل کرے اور یہ اللہ جَلَّ جَلَالُهُ کے لیے کوئی مشکل نہیں۔

①..... اعمال کے بارے میں پوچھ گچھ۔

②..... ترجمہ کنز الایمان: تو کیا جو آگ میں ڈالا جائے گا وہ بھلا یا جو قیامت میں امان سے آئے

گا۔ (پ ۲۴، حم السجدہ: ۴۰)

③..... بڑے مقام والا۔ ④..... قیامت کی مدت۔

روایت میں ہے کہ اس کے بعد ان کی شکلیں کتوں کی طرح ہو جائیں گی اور وہ اس میں کتوں کی طرح بھونکتے پھریں گے۔ نَعُوذُ بِاللّٰهِ الرَّءُوفِ الرَّحِيمِ مِنْ عَذَابِ الْاَلِيمِ۔

تو معاملہ ایسا ہی ہے جیسا حضرت یحییٰ بن مُعَاذِ رَازِی رَحْمَةُ اللّٰهِ تَعَالٰی عَلَیْہِ نے فرمایا ہے کہ

”ہم نہیں جانتے کہ دو مصیبتوں میں سے بڑی مصیبت کون سی ہے، جنت کو ہاتھ سے دینا یا دوزخ میں جانا، جنت سے صبر کی کوئی گنجائش نہیں اور عذابِ دوزخ کو برداشت کرنے کی کوئی صورت نہیں لیکن بہر صورت نعمت کا فوت ہونا عذابِ دوزخ برداشت کرنے سے نسبتاً آسان ہے پھر دوزخ میں ہمیشہ رہنا حادثہ کبھی اور مصیبتِ عظیمی (۱) ہے۔ اس لیے کہ اگر عذاب کسی وقت ختم ہو جانے والا ہوتا تو پھر بھی قدرے سہولت تھی لیکن وہ تو اَبَدُ الْاَبَاد (۲) تک رہے گا وہ کسی انتہا پر جا کر اختتام پذیر نہ ہوگا، تو کس دل میں ایسا عذاب برداشت کرنے کی طاقت ہے اور کس کی جان اس پر صبر کر سکتی ہے، اسی لیے حضرت عیسیٰ عَلَیْہِ الصَّلٰوَةُ وَ السَّلَام نے فرمایا: ”عذابِ دَائِمِ (۳) کا تذکرہ ڈرنے والوں کے دلوں کو ٹکڑے ٹکڑے کر دیتا ہے۔“

حضرت حسن رَضِيَ اللّٰهُ تَعَالٰی عَنْہُ کے سامنے جب اس شخص کا ذکر کیا گیا جو سب سے آخردوزخ سے نکلے گا جس کا نام ”ہَنَادُ“ ہوگا، اس کو ایک ہزار سال عذاب ہوا ہوگا وہ ”يَا حَنَّانُ“ ”يَا مَنَّانُ“ پکارتے ہوئے دوزخ سے باہر آئے گا، تو اس کا حال

①..... بڑی مصیبت۔ ②..... ہمیشہ ہمیشہ۔ ③..... ہمیشہ رہنے والے عذاب۔

اللہ تعالیٰ علیہ) ساری رات روتے رہے، میں نے دریافت کیا: کیا آپ اپنے گناہوں کے خوف سے روتے ہیں؟ تو حضرت سفیان (رَحْمَةُ اللَّهِ تَعَالَى عَلَيْهِ) نے ایک تنکا اٹھایا اور فرمایا کہ گناہ تو اللہ تعالیٰ کے سامنے اس سے بھی کم حیثیت رکھتے ہیں، مجھے تو اس بات کا خوف ہے کہ اللہ تعالیٰ دولتِ اسلام نہ چھین لے۔ ہم احسان کرنے والے اللہ سُبْحَانَهُ سے التجا کرتے ہیں کہ وہ ہمیں کسی مصیبت میں مبتلا نہ کرے اور اپنے فضل سے ہم پر اپنی نعمتوں کی تکمیل کرے اور ملتِ اسلام پر ہمیں موت نصیب کرے۔ وہ "أَرْحَمُ الرَّاحِمِينَ" ہے۔ ہم سُوءِ خَاتَمَةٍ (1) کا سبب اور معنی "إِحْيَاءُ الْعُلُومِ" میں بیان کر چکے ہیں، وہاں دیکھ لو، یہاں اس بحث کو چھیڑنا ایک بڑی طویل بحث کا دروازہ کھولنا ہے جس کی یہ کتاب مُتَحَمِّلٌ نہیں، تم اسی مختصر بات کو سنجیدگی سے سمجھو کیونکہ بسا اوقات تفصیل و تشریح سے خلاف مقصود آؤ ہام (2) پیدا ہو جاتے ہیں لہذا مختصر بیان پر ہی کفایت کرو، شاید تمہیں اللہ تعالیٰ کی مدد و توفیق سے فلاح و کامیابی نصیب ہو جائے۔

سوال: تم اگر یہ سوال کرو کہ ”پھر ہمیں کون سا راستہ اختیار کرنا چاہیے؟ خوف کا راستہ یا رجا کا راستہ؟“

جواب: تو اس کا جواب یہ ہے تمہیں ان دونوں کے درمیان کا راستہ اختیار کرنا چاہیے کیونکہ کہا گیا ہے کہ جس پر رجا کا غلبہ ہو گیا وہ مُوجِبٌ (3) بن جاتا ہے اور اس کے متعلق اکثر یہ خطرہ رہتا ہے کہ یہ شخص خُرْمِيُّ الْعُقَائِدِ (4) بن جائے اور جس پر خوف کا

1..... بُرے خاتمہ - 2..... خیالات - 3..... ایک بد مذہب فرقہ - 4..... ایک بد مذہب فرقہ۔ یہاں ”حرمی العقائد“ لکھا تھا جو کہ کتابت کی غلطی ہے جس کی تصحیح کر دی گئی ہے۔ (علیہ)

غلبہ ہو گیا وہ خوارِ ج (۱) میں سے ہو گیا۔ اس مقولے کا مطلب بھی یہی ہے کہ صرف ایک پہلو اختیار نہ کرے اور حقیقت بھی یہ ہے کہ رَجاء حقیقی خوف حقیقی سے الگ نہیں ہو سکتی اور خوف حقیقی رَجاء حقیقی سے جدا نہیں ہو سکتا، اسی بناء پر کہا گیا ہے کہ رَجاء سب کا سب اہل خوف کے لیے ہے امن سے انہیں کوئی تعلق نہیں اور خوف سب کا سب اہل رَجاء کے لیے ہے بیاس اور ناامیدی سے انہیں کوئی واسطہ نہیں۔

سوال: کیا اوقات اور حالات کے اعتبار سے ان میں سے کسی ایک کو ترجیح اور زیادتی حاصل ہو سکتی ہے یا ہر حال میں دونوں کے درمیان راستے پر ہی قائم رہنا ضروری ہے؟

جواب: معلوم ہونا چاہیے کہ جب انسان تندرست اور قوی ہو تو ایسی حالت میں خوف غالب ہونا چاہیے اور جب بیمار پڑ جائے اور ضَعْف و لاغری کا شکار ہو جائے خاص کر جب کہ آخرت کی طرف رَحمتِ سفر باندھنے کا وقت آ جائے تو اس وقت رَجاء کا غلبہ ہونا چاہیے میں نے علماء کرام (رَحِمَهُمُ اللہ تَعَالٰی) سے یوں ہی سنا ہے، میں کہتا ہوں اس کی ایک دلیل بھی ہے، مروی ہے کہ اللہ سُبْحَانَهُ وَ تَعَالٰی فرماتا ہے:

”میں ان لوگوں کے پاس ہوتا ہوں جن کے دل میرے خوف سے پُور ہو چکے ہیں۔“ (۲)

تو ایسے وقت میں اس کے لیے رَجاء اُوّلیٰ اور بہتر ہوتی ہے کیونکہ صحت، قوت اور قدرت کے زمانے میں اس پر خوف غالب رہا ہوتا ہے اس لیے ان سے

①..... ایک گراہ فرقہ۔

②..... حلیۃ الاولیاء، وہب بن منبہ، ۴ / ۳۴، رقم: ۴۶۶۴۔

کہا جاتا ہے:

أَلَّا تَخَافُوا وَلَا تَحْزَنُوا (۱) کہ کسی قسم کا خوف نہ کرو اور نہ کوئی غم کرو۔

سوال: کیا بہت سی اخبار اور احادیث اس سلسلے میں وارد نہیں ہوئیں کہ اللہ تعالیٰ سے حُسن ظن (۲) رکھنا چاہیے اور اس حُسن ظن کی ترغیب میں بھی بہت روایات وارد ہیں۔

جواب: معلوم ہونا چاہیے کہ اللہ تعالیٰ سے حُسن ظن یہ ہے کہ بندہ اس کی نافرمانی سے بچے، اس کے عذاب اور مؤاخذے (۳) سے ڈرے اور اس کی خدمت اور بندگی میں کوشش کرے۔

معلوم ہونا چاہیے کہ یہاں ایک مضبوط اصل اور اہم نکتہ ہے جس میں اکثر لوگ غلطی کا شکار ہیں اور وہ یہ ہے کہ رجا اور اُمْنِيَّة (آرزو) میں فرق ہے کیونکہ رجا تو دلیل اور اصل سے وابستہ ہوتی ہے مگر اُمْنِيَّة (آرزو) ایک بے اصل اور بے دلیل چیز ہے، ان دونوں کی مثال یوں ہے کہ ایک شخص بیچ ڈالے پھر اس کی دیکھ بھال میں کوشش اور محنت کرے پھر فصل کاٹ کر گھلیمان (۴) میں رکھے، پھر یہ کہے مجھے امید ہے کہ سو بوری فصل ہو جائے گی، تو یہ رجا اور اُمید ہے اس کے برعکس ایک دوسرا شخص ہو جس نے موقع پر نہ بیچ ڈالا اور کھیتی باڑی کا ایک دن بھی کام نہ کیا گھر پر ہی سویا رہا اور سارا سال غفلت میں گزار دے اور فصل اٹھانے کے وقت کہنا شروع کر دے کہ اُمید ہے کہ سو بوری غلہ حاصل ہو جائے۔ تو ایسے شخص سے کہا جائے گا

①..... ترجمہ کنز الایمان: کہ نہ ڈرو اور نہ غم کرو۔ (پ ۲۴، حم السجدة: ۳۰)

②..... اچھا گمان۔ ③..... باز پرس۔ ④..... وہ جگہ جہاں اناج کا ڈھیر لگاتے ہیں۔

کہ تیری یہ اُمید حقیقت میں اُمید نہیں بلکہ یہ تو محض اُمْنِیَّت اور آرزو ہے۔ بالکل اسی طرح بندہ جب نیک اعمال میں کوشش کرے اور مَعْصِیَّت و نافرمانی سے بچے تو یہ کہہ سکتا ہے کہ مجھے اُمید ہے کہ اللہ تعالیٰ اس حقیر کی خدمت کو قبول فرمائے اور کمی کو پورا کرے اور اس پر بڑا ثواب عنایت کرے اور لُغْزُشُوں (1) کو معاف کرے اور مجھے اللہ تعالیٰ کی ذات سے حُسنِ ظن ہے۔ تو بندے کی اس طرح کی اُمید رَجَاء کہلاتی ہے جو شُرْء میں محمود (2) ہے لیکن ایک شخص اگر غافل اور لاپرواہ رہے نیک کاموں کو ہاتھ نہ لگائے، مَعْصِیَّت اور نافرمانی کا ارتکاب کرے۔ اللہ تعالیٰ کے غضب اور ناراضگی کی کوئی پرواہ نہ کرے اور اللہ تعالیٰ کی رضا اور اس کے وَعْدَہ و وَعِید کو خاطر میں نہ لائے پھر یوں کہتا پھرے کہ مجھے اُمید ہے کہ اللہ تعالیٰ مجھے جنت عطا کرے گا اور دوزخ کے عذاب سے بچائے گا تو یہ اُمْنِیَّت اور آرزو ہے، رَجَاء اور اُمید نہیں اور یہ ایک لا حاصل شے ہے اس نے اس کو رَجَاء اور حُسنِ ظن کا نام دے دیا، وہ اس سلسلے میں بھٹکا ہوا ہے اور خطا اور غلط فہمی میں مبتلا ہے، ایک شاعر نے یہ مضمون یوں ادا کیا ہے:

تَرْجُو النَّجَاةَ وَ لَمْ تَسْلُكْ مَسَالِكَهَا اِنَّ السَّفِيْنَةَ لَا تَحْرِىُّ عَلٰى الْبَيْسِ

ترجمہ: تم نجات کی امید رکھتے ہو لیکن نجات کے راستے اختیار نہیں کرتے، کشتی خشکی پر نہیں چل سکتی۔

میں کہتا ہوں اس اصل اور قاعدے کی تائید جس سے ہوتی ہے وہ حضور نبی کریم عَلَیْہِ الصَّلٰوَةُ وَ السَّلَام کی یہ حدیث ہے کہ آپ (صَلَّى اللہُ تَعَالٰی عَلَیْہِ وَاٰلِہٖ وَسَلَّمَ) ①..... گناہوں۔ ②..... پسندیدہ۔

نے فرمایا:

”الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ اتَّبَعَ نَفْسَهُ هَوَاهَا وَ تَمَنَّى عَلَى اللَّهِ عَزَّ وَجَلَّ الْآمَانِيَّ“^(۱) دانا وہ ہے جو اپنے نفس کو دین اور شرع کے تابع کرے اور مَا بَعْدَ الْمَوْتِ کے لئے ذخیرہ اعمال جمع کرے اور احمق وہ ہے جو اپنے نفس کی خواہشات کی پیروی کرے اور اللہ تعالیٰ سے نجات اور جنت کی امیدیں لگائے رکھے۔

اس بارے میں حضرت حسن بصری رَحْمَةُ اللَّهِ عَلَيْهِ کا یہ قول ہے:

کچھ لوگ وہ ہوتے ہیں جو دنیا میں بخشش اور مغفرت کی امیدوں میں رہتے ہیں، نیک عمل کچھ نہیں کرتے، دنیا سے آخرت کی طرف مفلس اور قلاش جاتے ہیں ان کے پاس کوئی نیکی نہیں ہوتی اور کہتے یہ ہیں کہ ہمیں اپنے رب سے حُسنِ ظن ہے (کہ وہ ہم سے بہتر سلوک کرے گا) لیکن ایسے لوگ جھوٹے ہیں کیونکہ اگر انہیں اللہ تعالیٰ سے حُسنِ ظن ہوتا تو ان کے اعمال بھی اچھے ہوتے۔ پھر قرآن مجید کی یہ آیت پڑھی:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ
عَمَلًا صَالِحًا (الایہ) (۲)

ہو اسے چاہیے کہ اعمالِ صالحہ اختیار کرے۔

دوسری آیت یہ پڑھی:

①..... سنن ابن ماجہ، کتاب الزہد، باب ذکر الموت... الخ، ۴/ ۴۹۶، حدیث: ۴۲۶۰
و الجامع الصغیر، ص ۴۰۲، حدیث: ۶۴۶۸۔

②..... ترجمہ کنز الایمان: تو جسے اپنے رب سے ملنے کی امید ہو اسے چاہئے کہ نیک کام کرے۔

(پ ۱۶، الکہف: ۱۱۰)

وَذَلِكُمْ ظَلُمُكُمُ الَّذِي ظَنَنْتُمْ بِرَبِّكُمْ
 اَرَادَكُمْ فَاَصْبَحْتُمْ مِنَ الْخٰسِرِيْنَ ﴿۱﴾
 یہ تھا تمہارا گمان تمہارے رب کے متعلق
 جس نے تمہیں ہلاک کر دیا تو تم نقصان
 اٹھانے والوں میں سے ہو گئے۔

حضرت جعفر ضبعی رَحْمَةُ اللّٰهِ تَعَالٰی عَلَيْهِ فرماتے ہیں:

”میں نے ایک دفعہ حضرت أَبُو مَيْسَرَةَ (رَحْمَةُ اللّٰهِ تَعَالٰی عَلَيْهِ) عابد کو دیکھا
 کہ عبادت و بندگی میں کوشش و محنت اور کثرت مُجَاهَدَات کے باعث ان کی پسلیاں
 نکلی ہوئی تھیں، میں نے کہا: اللہ آپ پر رحم کرے، اللہ تعالیٰ کی رحمت تو بڑی وسیع
 ہے۔ آپ یہ الفاظ سن کر غصہ میں آ گئے اور فرمایا: تو نے میرے اندر ایسی چیز دیکھی
 ہے جس سے یہ ظاہر ہو کہ میں اللہ تعالیٰ کی رحمت سے مایوس اور نا اُمید ہوں، اللہ
 تعالیٰ کی رحمت تو نیکوکار لوگوں کے بالکل قریب ہے۔ جعفر ضبعی (رَحْمَةُ اللّٰهِ تَعَالٰی
 عَلَيْهِ) کہتے ہیں کہ مجھے آپ کی یہ بات سن کر رونا آ گیا کہ جب انبیاء کرام عَلَيْهِمُ
 الصَّلٰوةُ وَالسَّلَام اور تمام اولیاء اور ابدال (رَحْمَتُهُمُ اللّٰهُ تَعَالٰی) عبادت میں کوشش و محنت
 اور گناہ اور مَعْصِيَت سے پوری طرح پرہیز اور اجتناب کے باوجود ہر وقت خوف و
 خشیت سے لبریز رہے تو تمہارا کیا خیال ہے کہ انہیں اللہ تعالیٰ سے حُسن ظن نہیں
 حالانکہ انہیں اس کی رَحْمَةِ وَاِسْعَةٍ (۲) پر بڑا یقین تھا اور انہیں اللہ تعالیٰ کے جو دو
 کرم سے بڑا حُسن ظن تھا۔ درحقیقت وہ جانتے تھے کہ طاعت میں کوشش اور محنت

①..... ترجمہ کنز الایمان: اور یہ ہے تمہارا وہ گمان جو تم نے اپنے رب کے ساتھ کیا اور اس نے
 تمہیں ہلاک کر دیا تو اب رہ گئے ہارے ہوؤں میں۔ (پ ۲۴، حم السجدة: ۲۳)

②..... وسیع رحمت۔

کے بغیر خالی حُسنِ ظَن، حُسنِ ظَن نہیں بلکہ جھوٹی آرزو اور دھوکا اور غرور ہے۔ اس نکتے سے عبرت پکڑو اور صَالِحِينَ (رَحْمَهُمُ اللَّهُ تَعَالَى) کے حالات پر غور کرو اور خوابِ غفلت سے بیدار ہو جاؤ۔

وَاللَّهُ تَعَالَى وَلِيُّ التَّوْفِيقِ -

فصل

خلاصہ گفتگو یہ ہوا کہ جب تم اللہ تعالیٰ کی رحمت کا تصور کرو گے جو اس کے غضب پر غالب ہے اور جو تمام اَشْیَاءِ مَوْجُودَاتِ کو مُحِیْط ہے پھر اس کا بھی تصور کرو کہ خدا تعالیٰ نے تم کو اس اُمَّتِ مَرْحُومَةٍ مُكْرَمَةٍ میں پیدا کیا پھر اس کے فضلِ عظیم اور اس کے کمالِ جو دو کرم کا بھی تصور کرو، پھر اس امر کا بھی تصور کرو کہ جو کتاب اس نے تیری ہدایت کے لیے نازل فرمائی اس کو ”بِسْمِ اللّٰهِ الرَّحْمٰنِ الرَّحِیْمِ“ سے شروع کیا یعنی ”بِسْمِ“ کے اندر ہی اپنی ”رَحْمَانِیَّتِ“ اور ”رَحِیْمِیَّتِ“ کا ذکر فرمایا۔ پھر اس کا بھی تصور کرو کہ اس ذاتِ کریم نے تمہاری طرف سے کسی سفارشی اور کسی سابق خدمت (۱) کے بغیر محض اپنے فضل و کرم سے تمہیں بے شمار ظاہری و باطنی مہربانیوں اور انعامات سے نوازا۔ دوسری طرف اس کے کمالِ جَلالِ اس کی عظمت اس کی عظیم قدرت و ہیبت نیز اس کے شدید غضب و ناراضگی کا بھی تصور کرو جس کے آگے آسمان اور زمین بھی نہیں ٹھہر سکتے۔ پھر تم آخرت کے معاملے کی نزاکت اور خطرے کے ساتھ اپنی انتہائی غفلت اپنے لا تعداد گناہ اور اپنی سنگدلی کا بھی تصور کرو، پھر اس بات کا تصور کرو کہ اللہ تعالیٰ تمہاری تمام حرکات و سکنات تمہارے

①.....عبادت۔

تمام عُیُوب اور پوشیدہ باتوں سے بھی پوری طرح واقف اور آگاہ ہے، پھر تم اس کے حسنِ وعدہ اور اس ثواب کو بھی ذہن میں لاؤ جس کی گُنتہ (۱) اور حقیقت انسانی وہم و گمان سے بہت بلند ہے، پھر اس کی شدید وعیدوں اور اس کے عذابِ اَلِیْم کو بھی خیال میں لاؤ جس کے قلوبِ انسانی مُتَحَمِّل نہیں ہو سکتے نیز تم اس کے فضل و کرم اس کے مقابلے میں اس کے عذاب پھر اس کی رحمت اور شفقت پھر اپنے نَفْس کی زیادتی اور بے راہ رَوِی اور جرائم اور معاصی کو بھی ذہن میں رکھو گے تو یہ تمام باتیں تمہارے اندر خوف و رَجاء کی صفت پیدا کر دیں گی اور تم درمیانی راہ پر چل پڑو گے اور تم بے خوفی اور نا اُمیدی کے دونوں ہلاک کن راستوں اور بے خوفی اور نا اُمیدی کی وادیوں میں حیران پھرنے والوں سے الگ ہو جاؤ گے اور ہلاک و برباد ہونے والوں سے کنارہ کش ہو جاؤ گے اور خوف و رَجاء کی مُعْتَدِل شراب سے سرشار ہو جاؤ گے پھر نہ تو صرف رَجاء کی ٹھنڈک سے ہلاک ہو گے اور نہ محض خوف کی آتش میں جلو گے اور اب تم اپنے مقصود سے ہمکنار ہو گئے اور دونوں مُہلک امراض سے بچ گئے اب تم اپنے نَفْس کو طاعت و بندگی پر آمادہ پاؤ گے اور وہ غفلت اور سُستی کے بغیر دن رات خدمت میں مصروف ہو جائے گا اور اس طرح تم گناہوں اور ذلیل حرکتوں سے پوری طرح محفوظ ہو جاؤ گے اور بُرائیوں سے پوری طرح کنارہ کشی حاصل ہو جائے گی۔

حضرت نَوْفِ بگالی رَحْمَةُ اللّٰهِ عَلَیْہِ فرماتے ہیں:

نَوْفِ جب جنت کا ذکر کرتا ہے تو اس کے دل میں جنت کا شوق پیدا ہو جاتا ہے

①..... باریکی۔

اور جب اسے آتشِ دوزخ یاد آتی ہے تو مارے خوف کے اس کی نیند اڑ جاتی ہے۔

خوفِ ورجا کی یہ صحیح کیفیت پیدا ہو جانے کے بعد تم اللہ تعالیٰ کے برگزیدہ اور

خواص عابدین میں سے ہو جاؤ گے جن کا اللہ تعالیٰ نے اس آیت میں ذکر کیا ہے:

إِنَّهُمْ كَانُوا يُسِرُّونَ فِي الْخَبْرَاتِ بے شک یہ لوگ نیک کام کرنے میں جلدی

وَيَدْعُونََنَا رَغَبًا وَرَهَبًا وَكَانُوا کرتے تھے اور خوف و رغبت کی حالت میں

لَنَا خَشِيعِينَ ﴿۱﴾ (۱) ہماری بندگی کرتے تھے اور ہمارے آگے

جھکے رہتے تھے۔

اور اب تم نے اللہ تعالیٰ کے اذن اور اس کے حُسنِ توفیق سے اس خطرناک

گھائی کو عبور کر لیا، اب تمہیں دنیا میں بہت صفائی اور حلاوت نصیب ہو گئی اور تم نے

عُقْبَىٰ (۲) کے لیے ذخیرہ عظیم اور اجر کثیر حاصل کر لیا۔ اللہ تعالیٰ سے دعا ہے کہ وہ ہماری

اور تمہاری اپنی توفیق اور دُرستی سے مدد فرمائے، بے شک وہ أَرْحَمُ الرَّحِيمِينَ اور

تمام سخیوں سے بڑھ کر نوازنے والا (۳) ہے۔

وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

①..... ترجمہ کنز الایمان: بیشک وہ بھلے کاموں میں جلدی کرتے تھے اور ہمیں پکارتے تھے امید

اور خوف سے اور ہمارے حضور گزر گاتے ہیں۔ (پ ۱۷، الانبیاء: ۹۰)

②..... آخرت۔ ③..... یہاں لفظ ”سخی“ تحریر تھا جسے لفظ ”بڑھ کر نوازنے والا“ سے بدل دیا ہے

کیونکہ باری تعالیٰ کے لئے لفظ ”سخی“ استعمال کرنے کو ”فداوی رضویہ، جلد ۲۷، صفحہ ۱۶۵ پر منع کیا گیا

ہے۔ (علیہ)

چھٹا باب

چھٹی گھٹائی میں اور یہ عقبۃ القوادح سے موصوم ہے

پھر اے برادر! (اَيْدِكَ اللَّهُ وَإِنَّا بِحُسْنِ تَوْفِيقِهِ) (2) تجھ پر اس راستے کی پہچان اور معرفت اور اس راستے پر چلنے میں استقامت کے بعد عبادت اور بندگی کو خراب اور برباد کرنے والی چیزوں سے الگ رکھنا اور بچنا بھی لازم اور ضروری ہے۔ اور یہ بات اخلاص کو قائم کرنے اللہ تعالیٰ کے احسانات یاد کرنے اور نادر و امور سے اجتناب کے بعد ہی سے حاصل ہو سکتی ہے۔ اور یہ بات دو وجہ سے لازم اور ضروری ہے۔ ایک تو اس لیے کہ اخلاص سے اللہ تعالیٰ کے حضور میں عمل کو حُسن قبول کا مقام حاصل ہوتا ہے اور ثواب حاصل کرنے میں کامیابی نصیب ہوتی ہے ورنہ اخلاص مفقود ہونے کی صورت میں اعمال مردود ہو جاتے ہیں اور ان کا ثواب یا تو بالکل ہی یا کچھ نہ کچھ ضائع اور برباد ہو جاتا ہے۔ کیونکہ مشہور حدیث میں حضور نبی کریم صَلَّى اللَّهُ عَلَيْهِ وَسَلَّمَ سے مروی ہے، اس میں اللَّهُ سُبْحَانَهُ وَتَعَالَىٰ فَرَمَاتَا هِيَ:

”أَنَا غَنَى الْأَغْنِيَاءِ عَنِ الشِّرْكِ مَنْ عَمِلَ عَمَلًا فَأَشْرَكَ فِيهِ غَيْرِي فَنَصِيْبِي لَهُ فَإِنِّي لَا أَقْبَلُ إِلَّا مَا كَانَ لِي خَالِصًا“ (3) میں شرک سے بالکل بے نیاز ہوں، جو شخص عمل میں میرے غیر کو شریک کرے، تو میرا حصہ بھی اس شریک کو ہی پہنچا، میں صرف اُس عمل کو قبول کرتا ہوں جو خالص میرے لیے کیا گیا ہو۔

①..... نام رکھا گیا۔ ②..... ترجمہ: اللہ تعالیٰ اچھی توفیق کے ساتھ تمہاری اور ہماری مدد فرمائے۔

③..... سنن ابن ماجہ، کتاب الزہد، باب رياء والسمعة، ۴/۶۹، حدیث: ۴۲۰۲ بتغییر۔

مروی ہے کہ قیامت کے روز جب بندہ اللہ تعالیٰ سے اپنے اعمال پر ثواب طلب کرے گا تو اللہ تعالیٰ فرمائے گا: کیا تجھے مجالس و محافل میں وسعت نہیں دی گئی تھی کیا وہاں تجھے سرداری نہیں دی گئی تھی! کیا تجھے دنیا میں تیرے کاروبار تجارت میں ترقی اور سہولت اور ہر قسم کی اَزْزَانِي (1) عطا نہیں کی گئی تھی! کیا تجھے اسی طرح کے بے شمار اعزازات و انعامات نہیں دیے گئے تھے اور تجھے انواع و اقسام کے خطرات و مَضْرَآت (2) سے محفوظ نہیں رکھا گیا تھا! یعنی یہ سب کچھ جو اِنِّیْ اَعْمَال (3) کے طور پر دنیا میں تجھے دے دیا گیا تھا۔

میں کہتا ہوں ریاء (4) کے خطرات میں سے کم از کم دو قسم کی ندامت انسان کو لاحق ہوتی ہے اور دو مصیبتیں اس پر مسلط ہوتی ہیں، ایک ندامت تو پوشیدہ قسم کی ہے وہ تمام ملائکہ کے سامنے شرمندگی اور ندامت ہے، جیسا کہ روایت میں ہے کہ ملائکہ ایک بندے کے اعمال خوشی خوشی اوپر لے جاتے ہیں مگر اللہ تعالیٰ کی طرف سے حکم ہوتا ہے کہ یہ اعمال سَجِّین (5) میں پھینک دو کیونکہ اس نے یہ اعمال میری رضا اور خوشنودی کے لیے نہیں کیے تھے۔ (6)

تو اس وقت اُس بندے اور اس کے عمل کو ملائکہ کے سامنے ندامت لاحق ہوتی ہے، دوسری ندامت اور شرمندگی علانیہ اس کو لاحق ہوگی جو قیامت کے دن تمام

①..... کثرت۔ ②..... نقصانات۔ ③..... اعمال کے بدلے۔ ④..... ریا کاری کے بارے میں مزید معلومات کیلئے ”مکتبۃ المدینہ“ کی مطبوعہ کتاب ”ریا کاری“ کا مطالعہ کیجئے۔ ⑤..... جہنم کی ایک وادی۔

⑥..... حلیۃ الاولیاء، ۲۱۰۔ یحییٰ بن ابی کثیر، ۸۲/۳، حدیث: ۳۲۵۵۔

مخلوقات کے سامنے ندامت اور رسوائی لاحق ہوگی، حضور نبی کریم صَلَّی اللہُ تَعَالٰی عَلَیْہِ
وَسَلَّم سے روایت ہے کہ

إِنَّ الْمُرَائِيَّ يُنَادِي يَوْمَ الْقِيَامَةِ بِأَرْبَعَةِ أَسْمَاءٍ يَا كَافِرُ، يَا فَاجِرُ، يَا غَادِرُ، يَا خَاسِرُ،
صَلِّ سَعْيِكَ وَبَطِّلْ عَمَلَكَ فَلَا خَلَاقَ لَكَ الْيَوْمَ التَّمِسِ الْأَجْرَ مِمَّنْ كُنْتَ تَعْمَلُ لَهُ يَا
مُخَادِعُ. (1) ریاء کا رکو قیامت کے دن چار ناموں سے پکارا جائے گا: اے کافر! اے فاجر!
اے غدار! اے خسارہ اٹھانے والے! تیری کوشش بے کار چلی گئی تیرے اعمال بے کار ہو چکے
ہیں، یہاں آخرت میں تیرا کوئی حصہ نہیں، اے دھوکے باز! اپنے اعمال کا اجر و ثواب اس سے
جا کر لے جس کو دکھانے کے لیے تو عمل کرتا تھا۔

ایک روایت یہ بھی ہے کہ

يُنَادِي مُنَادٍ يَوْمَ الْقِيَامَةِ يُسْمِعُ الْخَلَاقَ، أَيْنَ الَّذِينَ كَانُوا يَعْبُدُونَ النَّاسَ؟ قَوْمُوا
حُدُوا أُجُورَكُمْ مِمَّنْ عَمِلْتُمْ لَهُ، فَإِنِّي لَا أَقْبَلُ عَمَلًا خَالَطَهُ شَيْءٌ. (2) قیامت کے روز
ایک ندا کرنے والا ندا کرے گا جسے تمام مخلوقات سنے گی، کہاں ہیں وہ جو خدا کے بجائے لوگوں
کی عبادت کرتے تھے، جاؤ اور اپنے اعمال کا بدلہ ان سے لو جن کے لیے کرتے تھے، میں اس
عمل کو قبول نہیں کرتا جس میں ریاء اور نمائش کی ملاوٹ ہو۔

اور ریاء سے آنے والی دو مصیبتوں میں ایک مصیبت جنت سے محرومی ہے،
کیونکہ حضور نبی کریم صَلَّی اللہُ عَلَیْہِ وَسَلَّمَ سے مروی ہے کہ

”إِنَّ الْجَنَّةَ تَكَلَّمَتْ وَقَالَتْ أَنَا حَرَامٌ عَلَى كُلِّ بَخِيلٍ وَ مَرَاءٍ“ (3) جنت نے گفتگو

①..... فردوس الاخبار، ۲/۳۵۶، حدیث: ۶۹۰۱۔

②..... جمع الجوامع، قسم الاقوال، حرف الهمزة، ۱/۳۳۶، حدیث: ۲۴۷۶، بتغییر۔

③..... تاریخ مدینة دمشق، ۶۱۳۳۔ محمد بن بشر، ۲/۱۵۱۔

کی اور کہا: میں بخیل اور ریاء کا پر حرام ہوں۔

اس حدیث شریف کے دو معنی ہو سکتے ہیں ایک یہ کہ اس بخیل سے وہ بخیل مراد ہے جو سب سے بہتر کلمے کو زبان پر لانے سے بُخل کرتا ہے، یعنی ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ صَلَّى اللَّهُ عَلَيْهِ وَسَلَّمَ تصدیقِ قَلْبِي (۱) کے ساتھ نہیں پڑھتا اور اس ریاء کا ر سے وہ مراد ہے جو بدترین قسم کی ریاء کاری کا مظاہرہ کرتا ہے، یعنی منافق جو اپنی توحید اور اپنے ایمان میں ریاء کاری کرتا ہے، حدیث کے اس معنی میں اُمید کی طرف اشارہ ہے کہ اگر صدق اور اخلاص پیدا ہو جائے تو اس کا معاملہ درست ہو سکتا ہے، حدیث کا دوسرا معنی یہ ہو سکتا ہے کہ جو شخص بُخل اور ریاء کاری سے باز نہ آئے اور اپنی پروا اور رعایت نہ کرے تو ایسی صورت میں دو خطرے ہیں ایک تو یہ کہ ممکن ہے اس بُخل اور ریاء کاری کی نحوست اس پر آپڑے اور وہ کفر کے گڑھے میں جا گرے اور اس طرح جنت سے بالکل محروم ہو جائے۔ اَلْعِيَاذُ بِاللَّهِ مِنْهُ۔

دوسرا خطرہ یہ ہے کہ اس بُخل و ریاء کاری کے باعث ایمان ہی سلب ہو (۲) جائے اور دوزخ کا مُسْتَحِق ہو جائے۔ ہم اللہ کی ناراضگی اور شدید غضب سے پناہ مانگتے ہیں۔

اور دوسری مصیبت دوزخ میں جانا ہے، کیونکہ ابو ہریرہ (رَضِيَ اللَّهُ تَعَالَى عَنْهُ) روایت کرتے ہیں کہ نبی کریم صَلَّى اللَّهُ عَلَيْهِ وَسَلَّمَ نے فرمایا:

”أَوَّلُ مَنْ يُدْعَى يَوْمَ الْقِيَامَةِ رَجُلٌ قَدْ جَمَعَ الْقُرْآنَ وَرَجُلٌ قَدْ قَاتَلَ فِي سَبِيلِ اللَّهِ وَرَجُلٌ كَثِيرُ الْمَالِ فَيَقُولُ اللَّهُ تَعَالَى لِلْقَارِي أَلَمْ أَعْلَمَكَ مَا نَزَلْتُ عَلَى الرَّسُولِ

..... ۱ چھین لیا۔

..... ۲ دل کی تصدیق۔

فَيَقُولُ بَلَى يَا رَبِّ، فَيَقُولُ مَاذَا عَمِلْتَ فِيمَا عَلِمْتَ فَيَقُولُ يَا رَبِّ قُمْتُ بِهِ أَنَاءَ اللَّيْلِ
 وَأَطْرَافِ النَّهَارِ فَيَقُولُ اللَّهُ كَذَبْتَ وَتَقُولُ الْمَلَائِكَةُ كَذَبْتَ فَيَقُولُ اللَّهُ سُبْحَانَہٗ بَلْ
 أَرَدْتُ أَنْ يُقَالَ فَلَانٌ قَارِيٌّ فَقَدْ قِيلَ ذَلِكَ وَيُوتَى بِصَاحِبِ الْمَالِ فَيَقُولُ لَهُ أَلَمْ أَوْسِعْ
 عَلَيْكَ حَتَّى لَمْ أَدْعُكَ تَحْتَا جُ إِلَى أَحَدٍ فَيَقُولُ بَلَى يَا رَبِّ فَيَقُولُ مَاذَا عَمِلْتَ فِيمَا
 آتَيْتَكَ فَيَقُولُ كُنْتُ أَصِلَ الرَّحِمَ وَأَتَصَدَّقُ فَيَقُولُ اللَّهُ كَذَبْتَ وَتَقُولُ الْمَلَائِكَةُ كَذَبْتَ
 فَيَقُولُ اللَّهُ سُبْحَانَہٗ بَلْ أَرَدْتُ أَنْ يُقَالَ أَنْكَ جَوَادٌ فَقَدْ قِيلَ ذَلِكَ وَيُوتَى بِالَّذِي قُتِلَ
 فِي سَبِيلِ اللَّهِ فَيَقُولُ اللَّهُ مَا فَعَلْتَ فَيَقُولُ أُمِرْتُ بِالْجِهَادِ فِي سَبِيلِكَ فَقَاتَلْتُ حَتَّى
 قُتِلْتُ فَيَقُولُ اللَّهُ تَعَالَى كَذَبْتَ وَتَقُولُ الْمَلَائِكَةُ كَذَبْتَ وَيَقُولُ اللَّهُ بَلْ أَرَدْتُ أَنْ
 يُقَالَ فَلَانٌ جَرِيٌّ وَشَجَاعٌ فَقَدْ قِيلَ ذَلِكَ ثُمَّ ضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ
 بِيَدِهِ عَلَى رُكْبَتَيْهِ وَقَالَ يَا أَبَا هُرَيْرَةَ أُولَئِكَ أَوَّلُ خَلْقِ اللَّهِ يُسْعَرُ بِهِمْ نَارُ جَهَنَّمَ“ (1)

قیامت کے روز سب سے پہلے حساب کے لیے جس شخص کو بلایا جائے گا وہ حافظ اور
 قاری قرآن ہوگا، اور ایک وہ جس نے راہِ خدا میں جان دی ہوگی اور ایک مالدار شخص کو۔

تو اللہ تعالیٰ قاری سے فرمائے گا: کیا میں نے تجھے وہ کتاب نہیں سکھائی تھی جو میں نے
 اپنے رسول پر نازل کی تھی وہ جواب دے گا: ہاں یا رب! تو اللہ تعالیٰ پوچھے گا: تو علم کے مطابق تو
 نے عمل کیا۔ قاری جواب دے گا: میں تیری خوشنودی کے لیے ساری ساری رات اور دن کے
 اوقات مُخْتَلِفًا (2) میں آیات قرآنی کی تلاوت میں مشغول و مصروف رہا، اللہ تعالیٰ فرمائے
 گا تو جھوٹ بولتا ہے اور فرشتے بھی کہیں گے تو جھوٹ بولتا ہے، پھر اللہ تعالیٰ فرمائے گا:

①..... سنن الترمذی، کتاب الزہد، باب ماجاء فی الریاء والسمعة، ۴/۱۶۹، حدیث: ۲۳۸۹۔

②..... مختلف اوقات۔

تلاوت آیات سے تیرا ارادہ یہ تھا کہ لوگ کہیں فلاں شخص قاری ہے اور یہ بات تجھے حاصل ہوگئی تھی۔

پھر صاحب مال شخص کو بلایا جائے گا اللہ تعالیٰ اس سے پوچھے گا: کیا میں نے تجھے رزق میں فراخی اور وسعت عطا نہیں کی تھی یہاں تک کہ میں نے تجھے کسی انسان کا محتاج نہیں رکھا تھا۔ وہ کہے گا: ہاں یا رب تعالیٰ! تو اس سے پوچھے گا: میرے دیئے ہوئے مال کو تو نے کس عمل میں صرف کیا وہ کہے گا میں نے اس مال کے ساتھ صلہ رحمی قائم کی اور تیری راہ میں صدقہ اور خیرات کیا۔ اللہ تعالیٰ فرمائے گا: تو جھوٹا ہے فرشتے بھی کہیں گے تو جھوٹا ہے، اللہ سُبْحَانَهُ وَتَعَالَىٰ فرمائے گا بلکہ تیری نیت تو یہ تھی کہ دنیا تجھے سخی اور فیاض کے نام سے پکارے اور یہ چیز دنیا میں تجھے حاصل ہوگئی۔

اور اس شخص کو دربار خداوندی میں لایا جائے گا جس نے اللہ کی راہ میں جان دی ہوگی اللہ تعالیٰ اس سے پوچھے گا: تو نے دنیا میں کیا نیک کام کیے: عرض کرے گا: مجھے تیری راہ میں جہاد کا حکم ملا تو میں جہاد میں مصروف ہو گیا حتیٰ کہ تیرے راستے میں جان کٹا دی (1)۔ اور اللہ تعالیٰ فرمائے گا: تو جھوٹ بولتا ہے، ملائکہ بھی کہیں گے تو جھوٹ بول رہا ہے، اللہ تعالیٰ فرمائے گا: بلکہ تیرا تو یہ مقصد تھا کہ لوگ تجھے دلیر اور شجاع (2) کہیں اور یہ بات تجھے دنیا میں حاصل ہوگئی۔ پھر نبی کریم صَلَّی اللہُ عَلَیْہِ وَاٰلِہٖ وَسَلَّمَ نے اپنا دست مبارک میرے گھٹنے پر مارا اور فرمایا: اے ابو ہریرہ! یہی وہ لوگ ہیں جن کو سب سے اول دوزخ میں پھینک کر اللہ تعالیٰ دوزخ کی آگ بھڑکائے گا۔

ایک دوسری حدیث حضرت ابن عباس رَضِيَ اللہُ عَنْہُ سے مروی ہے وہ فرماتے

② بہادر۔

① جان دے دی۔

ہیں:

”سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ النَّارَ وَأَهْلَهَا يُعْجُونَ مِنْ أَهْلِ الرِّيَاءِ قَبْلَ يَارَسُولَ اللَّهِ وَكَيْفَ تَعُجُّ النَّارُ؟ قَالَ مِنْ حَرِّ النَّارِ الَّتِي يُعَذَّبُونَ بِهَا“

میں نے رسول اللہ صلی اللہ علیہ وسلم سے سنا کہ آپ فرماتے تھے دوزخ اور اہل دوزخ ریاء کاروں سے چیخ اٹھیں گے۔ کہا گیا: یا رسول اللہ (صلی اللہ تعالیٰ علیہ وآلہ وسلم) دوزخ کیوں چیخے گی۔ آپ (صلی اللہ تعالیٰ علیہ وسلم) نے فرمایا: اُس آگ کی تپش سے جس سے ریاء کاروں کو عذاب دیا جا رہا ہوگا۔

قیامت کے روز لاحق ہونے والی شرمندگیوں اور ندامتوں میں اہل بصیرت کے لئے درس عبرت ہے۔
واللہ سُبْحَانَهُ وَلِيَّ الْهُدَايَةِ بِفَضْلِهِ۔

سوال: آپ ہمیں اخلاص اور ریاء کی حقیقت اور ان کے نتیجے سے آگاہ فرمائیں، نیز ان سے انسان کے اعمال میں کس قسم کا اثر رونما ہوتا ہے اس پر بھی روشنی ڈالیں؟

جواب: ہمارے علمائے اہل سنت (رَحِمَهُمُ اللَّهُ تَعَالَى) کے نزدیک اخلاص کی دو قسمیں ہیں: ﴿1﴾ عمل میں اخلاص ﴿2﴾ طلبِ ثواب میں اخلاص۔

إِخْلَاصٌ فِي الْعَمَلِ (1) تو یہ ہے کہ بندہ اپنے عمل سے تَقَرُّبِ حَقِّ تَعَالَى (2) اس کے حکم کی تعظیم اور اس کے فرمودات (3) کی بجا آوری کا ارادہ کرے اور یہ اخلاص اِعْتِقَادِ صَحِيح سے نصیب ہوتا ہے۔ اس اخلاص کی ضد نفاق ہے، جس میں غَيْرُ اللَّهِ کا تَقَرُّبِ مقصود ہوتا ہے۔

ہمارے شیخ رَحْمَةُ اللَّهِ عَلَيْهِ نے فرمایا: نفاق اس اِعْتِقَادِ فاسد کا نام ہے جو اللہ

①..... عمل میں اخلاص۔ ②..... اللہ تعالیٰ کا قرب۔ ③..... احکامات۔

تعالیٰ کے بارے میں منافق کے دل میں پایا جاتا ہے۔ اور یہ اعتقادِ ارادہ کے قَبیلہ^(۱) میں سے نہیں ہے۔ جیسا کہ ہم دوسرے مقام پر ذکر کر چکے ہیں۔

لیکن طلبِ ثواب میں اخلاص کی حقیقت یہ ہے کہ بندہ نیک عمل سے نفعِ آخرت کا ارادہ کرے، ہمارے شیخ رَحْمَةُ اللهِ عَلَيْهِ اس کی حقیقت یہ بیان کرتے تھے:

”ایسے نیک کام پر نفعِ آخرت کا ارادہ کرنا جسے شرعاً ردّ کرنا دشوار ہو اور ردّ کر دینے کی صورت میں آخرت میں نفع کی اُمید باقی نہ رہے۔“

ہم اخلاص کی اس تعریف میں ملحوظ قیدوں کی شرح دوسرے مقام پر کر چکے ہیں۔

ایک دفعہ حضرت عیسیٰ عَلَيْهِ الصَّلَاةُ وَالسَّلَام کے حواریوں نے آپ (عَلَيْهِ الصَّلَاةُ وَالسَّلَام) سے دریافت کیا: ”اخلاص کیا ہے؟“ آپ (عَلَيْهِ الصَّلَاةُ وَالسَّلَام) نے جواب دیا: ”اخلاص یہ ہے کہ بندہ اللہ تعالیٰ کے لیے نیک کام کرے اور دل میں اس کی چاہت نہ رکھے کہ اس پر اس کی حمد و ثناء کی جائے۔“

حضرت عیسیٰ عَلَيْهِ الصَّلَاةُ وَالسَّلَام کے اس قول مبارک کا مطلب بھی یہی ہے کہ بندہ ریاء کو نزدیک نہ آنے دے اور حمد و ثناء کی خصوصیت سے نفی اس واسطے فرمائی کہ یہ ریاء کے اقنوی^(۲) اسباب ہیں جو اخلاص کو تباہ و برباد کرتے ہیں۔

حضرت جنید بغدادی رَضِيَ اللهُ عَنْهُ فرماتے ہیں: ”ریاء کاری وغیرہ کے میل کچیل سے اعمال کو پاک و صاف رکھنے کا نام اخلاص ہے۔“

①..... قسم۔
②..... قوی ترین۔

حضرت فضیل بن عیاض رَضِيَ اللهُ تَعَالَى عَنْهُ فرماتے ہیں: ”تمام نفسانی اور بشری تقاضوں کو بھول جانے اور اللہ تعالیٰ کی ذات پاک کے ساتھ دَوَامِ رَبِّط (1) اور دَوَامِ مُرَاقَبَه (2) کا نام اخلاص ہے۔“

یہ اخلاص کا مکمل بیان ہے۔ اخلاص کی تعریف میں اور بھی بہت سے اقوال ہیں لیکن انکشافِ حقائق (3) کے بعد نقلِ اقوال میں کوئی فائدہ نہیں۔

حضور نبی کریم صَلَّى اللهُ تَعَالَى عَلَيْهِ وَسَلَّمَ سے جب اخلاص کی حقیقت دریافت کی گئی تو آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا:

”تَقُولُ رَبِّيَ اللهُ ثُمَّ تَسْتَقِيمُ كَمَا أَمَرْتُ“ اخلاص یہ ہے کہ تو کہے: میرا رب اللہ ہے، اور پھر جو تجھے حکم ہے اس پر قائم اور مضبوط ہو جائے۔

یعنی تو اپنے، نفس اور خواہشات کی عبادت چھوڑ دے، بلکہ صرف رب تعالیٰ کی پوجا اور بندگی کرے اور اس کے حکم کے مطابق اس کی عبادت اور بندگی میں مستقیم (4) رہے۔ حضور عَلَيْهِ السَّلَام کے اس ارشاد میں دراصل اس طرف اشارہ ہے کہ اللہ تعالیٰ کے سوا ہر شے سے تعلق مُنْقَطِع کر لے اور اس کی ذات کے سوا ہر چیز اپنی نظر سے ہٹا دے، اخلاص حقیقی اسی کا نام ہے۔ اخلاص کے مقابلہ میں ریاء ہے، اور ریاء کی تعریف ہے: عملِ آخرت کے عوض دُنْيَوِي نفع کا ارادہ کرنا۔ پھر ریاء دو قسم ہے: ﴿1﴾ رِيَاءٌ مَحْضٌ ﴿2﴾ رِيَاءٌ مَخْلُوطٌ۔

ریاء محض تو یہ ہے کہ صرف دُنْيَوِي نفع کا ارادہ کیا جائے۔ اور رِيَاءٌ مَخْلُوطٌ

- ①..... ہمیشہ اللہ تعالیٰ کے ساتھ لو لگائے رکھنا۔ ②..... ہمیشہ اللہ عَزَّوَجَلَّ کی یاد میں رہنا۔
- ③..... حقیقت واضح ہو جانے۔ ④..... قائم۔

یہ ہے کہ عملِ آخرت سے دُنیوی اور اُخروی دونوں قسم کے نفع کا ارادہ کیا جائے۔ یہ تو تھی اخلاص اور ریاء دونوں کی حقیقت اور ماہیت باقی رہی ان دونوں کی تاثیر تو اخلاص سے تو تم اپنے فعل کو قُرْبَت اور نزدیکی کا سبب بنا لو گے اور طلبِ ثواب میں اخلاص سے تمہارا عمل بڑے ثواب اور عظمت کا مستحق ہو جائے گا۔ اس کے برعکس^(۱) نفاق عمل خیر کو ضائع کر دیتا ہے اور اس عمل سے نزدیکی اور قُرْبَت کی حیثیت سلب کر لیتا ہے۔ اللہ تعالیٰ نے نیک عمل پر ثواب کا جو وعدہ کیا ہے نفاق سے وہ عمل اس وعدے کا مُسْتَحِق نہیں رہتا۔

بعض علماء کے نزدیک ریاء محض کا صُدُور عارف سے نہیں ہو سکتا ہاں ریاء کی آمیزش ہو سکتی ہے۔ جس سے نصف ثواب باطل اور ضائع ہو سکتا ہے اور بعض دوسرے علماء کے نزدیک عارف سے ریاء محض کا صُدُور بھی ہو سکتا ہے اور اس سے دُگنے کا نصف ثواب ضائع ہوتا ہے اور ریاء مخلوط سے دُگنے کا چوتھائی ثواب برباد ہوتا ہے اور ہمارے شیخ فُذَیْمَ بَسْرُہ کے نزدیک صحیح بات یہ ہے کہ عارف سے آخرت کا تصور ہوتے ہوئے ریاء محض کا صُدُور نہیں ہو سکتا، ہاں آخرت سے سہو کی صورت میں ریاء محض کا صُدُور ممکن ہے۔

مختار اور پسندیدہ بات یہ ہے کہ ریاء کی تاثیر سے عمل کی قبولیت ختم ہو جاتی ہے اور ثواب میں کمی واقعی ہو جاتی ہے باقی یہ اندازہ نہیں ہو سکتا کہ نصف ثواب ضائع ہوتا ہے یا چوتھائی ثواب اور ان مسائل کی شرح بڑی طویل ہے، ہم ان کی مکمل اور پوری شرح و تفصیل کتاب ”اِحْيَاءُ الْعُلُومِ“ اور ”اَسْرَارُ مَعَامَلَاتِ دِينِ“ میں کر چکے ہیں۔

①.....خلاف۔

سوال: اگر تم یہ سوال کرو کہ اخلاص کا مؤقّعہ محل کون سا ہے اور کس طاعت میں یہ پایا جاتا ہے اور کہاں واجب و ضروری ہے؟

جواب: تو اس کا جواب یہ ہے کہ بعض علماء کے نزدیک اعمال تین قسم ہیں:

ایک قسم وہ ہے جس میں دونوں قسم کا اخلاص پایا جاتا ہے اور وہ عبادات ظاہرہ اَصْلِيَّة ہیں۔ دوسری قسم عبادات کی وہ ہے جس میں دونوں قسم کا اخلاص نہیں پایا جاتا، وہ عبادات بَاطِنِيَّة اَصْلِيَّة ہیں۔ اور اعمال کی تیسری قسم وہ ہے جس میں طَلَبِ اَجْر و ثواب کا اخلاص تو پایا جاتا ہے لیکن اِخْلَاصُ الْعَمَلِ^(۱) نہیں پایا جاتا اور یہ وہ مباحات ہیں جو سامانِ آخرت کے طور پر انسان اپنے پاس رکھتا ہے۔

ہمارے شیخ رَحْمَةُ اللهِ تَعَالَى عَلَيْهِ نے فرمایا ہے: وہ عباداتِ اَصْلِيَّة جو غَيْرُ اللهِ کے لیے بھی ہو سکتی ہیں ان میں اخلاصِ عمل پایا جاتا ہے، تو اکثر عباداتِ بَاطِنِيَّة میں اخلاصِ عمل مُتَحَقِّق ہوتا ہے۔ لیکن طلبِ اجر میں اخلاص تو یہ اکثر مَشَايِخِ كَرَامِيَّة کے نزدیک عباداتِ بَاطِنِيَّة میں نہیں پایا جاتا کیونکہ ان پر اللهُ سُبْحَانَهُ وَتَعَالَى کے سوا کوئی مُطَّلِع نہیں ہوتا تو ان میں رِیاء کے اَسْبَاب و دَوَاعِی نہیں پائے جاسکتے لہذا ان میں طلبِ اَجْر کے اخلاص کی حاجت اور ضرورت نہیں پڑتی۔ ہمارے شیخ رَحْمَةُ اللهِ تَعَالَى کا کہنا ہے کہ جب ایک بندہ مُقَرَّبِ عِبَادَاتِ بَاطِنِيَّة سے دُئِيوِي نَفْع کا قصد کرے تو یہ بھی رِیاء میں داخل ہے۔ میں کہتا ہوں اس صورت میں کوئی بَعِيد نہیں کہ بہت سی عباداتِ بَاطِنِيَّة میں دونوں قسم کا اخلاص پایا جائے۔ اسی طرح نوافل شروع کرتے وقت دونوں قسم کا اخلاص ہونا ضروری ہے لیکن وہ مباحات جو تیاریِ آخرت

①..... عمل کا اخلاص۔

کی غرض سے انسان نے اپنے پاس رکھے ہوئے ہیں ان میں طلبِ ثواب کا اخلاص تو پایا جاتا ہے مگر اخلاصِ عمل نہیں پایا جاتا کیونکہ یہ مباحات بذاتِ خود عبادت و قربت نہیں ہیں بلکہ قُربت و بندگی کا ذریعہ اور مُوجب^(۱) ہیں۔

سوال: اگر تم کہو کہ یہ جو بیان کیا گیا ہے یہ دونوں قسم کے اخلاص کے موقعہ و محل کا بیان تھا ان دونوں کا وقت بھی بتائیں۔

جواب: اخلاصِ عمل تو فعل کے ساتھ ہی ہوتا ہے اس سے مُتأخِر^(۲) نہیں ہو سکتا لیکن اخلاصِ طلبِ اجر عمل سے مُتأخِر ہو سکتا ہے اور بعض علماء (رَحِمَهُمُ اللہُ تَعَالَى) عمل سے فراغت کے وقت کا اعتبار کرتے ہیں یعنی عمل سے فراغتِ اخلاص کی کیفیت پر ہوتی ہے تو اخلاص کا اعتبار ہوگا اور اگر ریاء پر ہوتی ہو تو ریاء کا اعتبار ہوگا اور چونکہ عمل سے فراغت ہو چکی ہے، اس لیے اب اس کا تَدَاوُک^(۳) ممکن نہیں اور مَشَاخِرِ کَرَامِیۃ کے نزدیک جب تک عمل سے کوئی دُنْیَوِی مَنَفَعَت^(۴) نہ اٹھالی ہو اور اخلاص کا ارادہ کر لیا جائے تو اخلاص مُعْتَبَر ہو جائے گا لیکن اگر دُنْیَوِی مَنَفَعَت حاصل کر لی ہو تو پھر اخلاص کا اعتبار نہیں کیا جاسکتا اور بعض علماء کا خیال ہے کہ فَرَائِض میں موت تک اخلاص کا پیدا کر لینا ممکن ہے لیکن نوافل میں نہیں اور انہوں نے فَرَائِض اور نوافل میں فرق کی یہ وجہ بیان کی ہے کہ فَرَائِض میں اللہ تعالیٰ کے حکم سے بندہ داخل ہوتا ہے، تو اس میں اللہ تعالیٰ کے فَضْل اور اس کی طرف سے آسانی کی امید ہوتی ہے لیکن نوافل میں یہ صورتِ حال نہیں کیونکہ نوافل بندہ اپنی مرضی اور چاہت سے شروع کرتا ہے۔ لہذا ان میں سے مطالبہ کیا جاتا ہے کہ وہ انہیں

①..... سبب۔ ②..... بعد میں۔ ③..... تلافی۔ ④..... فائدہ۔

كَمَا حَقُّهُ ادا کرے اور ان میں ذرا سی کوتاہی نہ آنے دے۔ میں کہتا ہوں کہ اس مسئلہ میں ایک فائدہ ہے وہ یہ کہ جس شخص سے ریاء کا صُدر ہو چکا ہو، یا ترکِ اخلاص کا ارتکاب ہو چکا ہو تو اس کے لیے مذکورہ وجوہ کی روشنی میں تلافی اور تدارک کی گنجائش ہے۔ ان باریک اور دقیق مسائل میں لوگوں کے مختلف مذاہب نقل کرنے سے ایک مقصد تو یہ ہے کہ یہ بات معلوم ہو جائے کہ فی زمانہ صحیح عمل کرنے والے بہت کم ہیں اور اس راہِ تصوف و فقر پر چلنے والوں کی رغبت اور ان کا شوق ختم ہو چکا ہے۔ اس لیے وہ ان دقائق و حقائق کو جاننے کی طرف متوجہ نہیں۔ نقلِ مذاہب سے دوسرا مقصد یہ ہے کہ اس راستے کے مُبتدئی^(۱) کو عبادات میں اور قریب لایا جائے اور اس کو اپنی بیماریوں کا علاج ایک مذہب میں نہ ملے تو دوسرے مذہب میں پالے کیونکہ انسانی امراض، اغراض، اعمال کی خرابیاں اور ان کی آفات مختلف ہیں۔ اِنْ شَاءَ اللّٰهُ تَعَالٰی تم یہ باتیں اچھی طرح سمجھ لو گے۔

سوال: کیا ہر عمل میں اخلاص مُفْرَد ہی صرف کافی ہو سکتا ہے یا ہر عمل کے ہر جزو کے لیے علیحدہ علیحدہ اخلاص جدید کی ضرورت ہے۔

جواب: اس میں علماء کرام کا اختلاف ہے، بعض تو یہ کہتے ہیں سارے عمل کے لیے ایک ہی اخلاص کی ضرورت ہے، اور بعض یہ کہتے ہیں کہ کچھ اعمال ایسے ہیں جن میں ایک اخلاص ہی کفایت کرتا ہے جیسے وہ اعمال جو مختلف ارکان سے مُرْتَب (۲) ہیں لیکن مِنْ حَيْثُ الْمَجْمُوع (۳) دُرُوسْتی اور فساد کے لحاظ سے ایک شے کی حیثیت رکھتے ہیں، جیسے نماز، روزہ وغیرہ۔

①..... آغاز کرنے والے۔ ②..... مل کر بنے۔ ③..... مجموعی اعتبار سے۔

سوال: ایک شخص اپنے عمل خیر سے اللہ تعالیٰ کی رضا اور خوشنودی نہیں بلکہ اپنے نفع اور فائدے کا ارادہ کرتا ہے۔ لوگوں سے کوئی ارادہ نہیں رکھتا یعنی اس کے دل میں یہ بات نہیں کہ اس عمل خیر پر لوگ میری حمد و ثناء کریں یا میرے عمل کو دیکھیں یا مجھے کوئی نفع پہنچائیں۔ تو کیا اس قسم کا عمل بھی ریا کاری میں داخل ہے۔

جواب: اس قسم کا عمل خالص ریاہ کا رانہ عمل ہے، علماء کرام (رَحِمَهُمُ اللَّهُ تَعَالَى) فرماتے ہیں کہ عمل میں مراد کا اعتبار ہوتا ہے اس کا اعتبار نہیں ہوتا جس سے مراد طلب کی جا رہی ہو۔ لہذا عمل سے تیری مراد اگر دُنْیوی نفع اور فائدہ ہو تو بہر حال یہ ریاہ ہے چاہے خدا تعالیٰ سے یہ مراد طلب کی جا رہی ہو یا لوگوں سے۔ اللہ تعالیٰ فرماتا ہے:

مَنْ كَانَ يُرِيدُ حَرْثَ الْآخِرَةِ نَزِدْ لَهُ جَوْشَنَ آخِرَتِ كِي كَهْتِي كَا ارَادَه رَكَهْتَا هُو تُو هَم فِي حَرْثِهِمْ ؕ وَمَنْ كَانَ يُرِيدُ حَرْثَ الدُّنْيَا نُؤَتْهُ مِنْهَا وَمَالَهُ فِي الْآخِرَةِ مِنْ نَصِيبٍ ۝ (۱)

لیکن آخرت میں اسے کچھ حصہ نہیں ملے گا۔

اور لفظ ریاہ کا اعتبار نہیں بلکہ نیت اور مراد کا اعتبار ہے اور یہ لفظ ”رُؤْيَةٌ“ سے مُشْتَق (۲) ہے، اس سے اِشْتِقَاق (۳) کی وجہ یہ ہے کہ یہ ارادہ فاسدہ اکثر و بیشتر لوگوں کی طرف سے اور ان کے دیکھنے کی وجہ سے پیدا ہوتا ہے۔

①..... ترجمہ کنز الایمان: جو آخرت کی کھیتی چاہے ہم اس کے لیے اس کی کھیتی بڑھائیں اور جو دنیا کی کھیتی چاہے ہم اسے اس میں سے کچھ دیں گے اور آخرت میں اس کا کچھ حصہ نہیں۔

(پ ۲۵، الشوزی: ۲۰)

②..... وہ لفظ جو کسی دوسرے لفظ سے نکلا۔ ③..... ایک لفظ سے دوسرے لفظ بنانے۔

سوال: اگر ایک شخص اللہ تعالیٰ سے دنیا اس لیے طلب کرے کہ وہ لوگوں کے سامنے دستِ حاجت دراز کرنے سے بچے اور اللہ تعالیٰ کی بندگی اور عبادت میں دل جمعی سے مصروف و مشغول رہ سکے تو کیا ایسا قصد و ارادہ بھی ریاء میں داخل ہے۔

جواب: لوگوں کے سامنے دستِ حاجت دراز کرنے سے بچنا کثرتِ مال و جاہ اور سامانِ دنیا کی زیادتی سے نہیں ہوتا۔ بلکہ یہ چیز تو قناعت اور خدا تعالیٰ پر کامل بھروسے اور توکل سے ہوتی ہے لیکن اگر طلبِ دنیا سے اس کا مقصد یکسوئی سے عبادت میں مصروف ہونا ہو تو اس طرح کا مقصد و ارادہ ریاء میں داخل نہیں لیکن اس سے وہی چیزیں مراد ہوں گی جو آخرت اور اسبابِ آخرت سے تعلق رکھتی ہیں اور اس کا قصد بھی قطعاً آخرت کی تیاری سے ہی متعلق ہو۔ اگر کسی عملِ خیر سے اس قسم کا ارادہ ہو تو وہ ریاء نہیں کیونکہ دُئیوی اُمور اس ارادہ سے خیر بن جاتے ہیں، یا اعمالِ آخرت کے حکم کے تحت آ جاتے ہیں اور خیر کا ارادہ ریاء نہیں ہو سکتا۔ یوں ہی اگر تم یہ ارادہ کرو کہ لوگوں میں تمہاری عزت ہو اور مشائخ اور مذہبی رہنما تم سے محبت کریں۔ لیکن اس سے تمہارا مقصود یہ ہو کہ تمہیں اہل حق کے مذہب کی تائید و تقویت کی قدرت حاصل ہو یا اس طرح مؤثر طور طریقہ پر اہل بدعت کا رد کر سکو، تاکہ اس طرح ٹھوس طریقہ سے علمِ دین کی اشاعت کر سکو اور لوگوں کو عبادت کی تحویص و ترغیب دے سکو۔ اپنے نفس کی عظمت و بزرگی اور حصولِ دنیا کی نیت نہ ہو تو دین سے متعلق اس طرح کے تمام مضبوط ارادے اور اچھی نیتیں ریاء میں داخل نہیں کیونکہ درحقیقت ان سے مقصود آخرت ہے۔

میں نے بعض مشائخ (رَحْمَهُمُ اللّٰهُ تَعَالٰی) سے پوچھا کہ کئی اولیاء اللّٰہ (رَحْمَهُمُ اللّٰهُ تَعَالٰی) کی عادت ہے کہ وہ عُشْرَتِ وَتَنگِی کے ایام میں سورۃ وَاَقَعَهُ پڑھتے ہیں، کیا ان کی نیت یہ نہیں ہوتی کہ اس سے اللّٰہ تعالیٰ ان کی اس عُشْرَتِ اور تنگی کو دور کرے اور انہیں رِزْق کے معاملہ میں فراخی اور وُسْعَت عطا کرے، کیا عملِ آخرت سے حصول دنیا کا ارادہ کرنا درست ہے۔

بعض مشائخ (رَحْمَهُمُ اللّٰهُ تَعَالٰی) کی طرف سے اس کا جو جواب مجھے ملا اس کا مفہوم یہ تھا کہ اولیاء کرام (رَحْمَهُمُ اللّٰهُ تَعَالٰی) کی مراد نیت اس سے یہ ہوتی ہے کہ اللّٰہ تعالیٰ انہیں تناعت عطا کرے اور اتنی مقدار میں روزی عطا کرے جس سے وہ عبادتِ الہی بجالاتے رہیں اور دُؤَس و تدریس کی قوت بحال رہے اور اس طرح کا ارادہ نیک ارادہ ہے دنیا کا ارادہ نہیں۔

جاننا چاہیے کہ عُشْرَتِ وَتَنگِی کے وقت فراخی رِزْق (1) کے لیے اس سورت کو پڑھنے کا معمول بنانا خود حضور نبی کریم عَلَیْہِ الصَّلٰوۃُ وَالسَّلَام اور صحابہ کرام رَضِیَ اللّٰہ عَنْہُمْ سے مروی ہے یہاں تک کہ حضرت ابن مسعود (2) رَضِیَ اللّٰہ عَنْہُ نے بوقت وفات سب مال خیرات کر دیا اور اپنی اولاد کے لیے کچھ نہ چھوڑا تو اس فعل پر جب ان کو ڈانٹا گیا تو انہوں نے جواب دیا میں اپنی اولاد کے لیے سورۃ وَاَقَعَهُ چھوڑ کر جا رہا ہوں۔ (3)

①..... رزق کی کشادگی۔ ②..... یہاں لفظ ”ابو مسعود“ تھا، یہ کتابت کی غلطی ہے کیونکہ اصل عربی متن میں درست لفظ ”ابن مسعود“ ہے، لہذا اس کی تصحیح کر دی گئی ہے۔ (علمیہ)

③..... شعب الایمان، باب فی تعظیم القرآن، فصل فی فضائل سورۃ الایات، حدیث: ۲۴۹۷،

۴۹۱/۲، بتغییر۔

سُنّت کے اسی اصول کے مطابق ہمارے علماء کرام رَحِمَهُمُ اللّٰهُ تَعَالٰی نے اس قسم کی باتیں اختیار کیں۔ ورنہ بِحَمْدِهِ تَعَالٰی انہیں دنیا کی عُشْرَت اور فُرَاخِی کی کوئی پرواہ نہیں تھی بلکہ وہ تو اَسْبَابِ دُنْیَا کی تنگی اور عُشْرَت کو غنیمت جانتے تھے اور اس میں ایک دوسرے پر فوقیت لے جانے کی کوشش کرتے تھے اور مالی تنگدستی کو اللّٰهُ تَعَالٰی کا احسانِ عظیم تصور کرتے تھے اور جب اپنے آپ کو ساز و سامانِ دُنْیَوِی کی وُسْعَت و کِشَادِی میں دیکھتے تو سخت ڈرتے تھے حالانکہ اکثر لوگ دُنْیَوِی مال و نعمت کو اللّٰهُ تَعَالٰی کا فضل و کرم خیال کرتے ہیں باوجود یہ کہ یہ وُسْعَتِ مال و دولت ان کے لیے اِسْتِزْرَاج^(۱) اور مصیبت ہوتا ہے۔

اللّٰهُ تَعَالٰی کے نیک بندے عُشْرَت اور تنگدستی کو کیوں اللّٰهُ تَعَالٰی کا احسان تصور نہ کریں جب کہ ان کی اندرونی حالت یہ ہوتی ہے کہ وہ عموماً بھوک کی حالت میں ہوتے ہیں۔ مُتَقَدِّمِیْنَ صَوْفِیَاء^(۲) (رَحِمَهُمُ اللّٰهُ تَعَالٰی) کہا کرتے تھے: بھوک ہمارا سرمایہ ہے۔ اس بارے میں اہل تصوف کا مذہب یہ ہے اور میر اور میرے مشائخ کا مذہب بھی یہی ہے اور ہمارے اَسْلَاف کی سیرت بھی یہی تھی۔ باقی رہا اس سلسلے میں بعض مُتَأَخَّرِیْنَ^(۳) کا کوتاہی کرنا تو اس کا کوئی اعتبار نہیں۔

رِزْقِ کی وُسْعَت اور تنگی کے متعلق ان کا نَقْطَہ نَظَرِ میں نے اس لیے بیان کیا ہے تاکہ مخالف جہالت کی وجہ سے ان کو حقیر اور مجبور خیال نہ کرے یا صَحِیحُ الْعَقِیْدَہ مُبْتَدِی^(۴) ان کے متعلق غلطی میں مبتلا نہ ہو۔

- ①..... اللّٰهُ عَزَّ وَجَلَّ کا بندے کو ڈھیل دینا۔ ②..... گزشتہ زمانے کے صوفیاء کرام۔
- ③..... بعد میں آنے والوں۔ ④..... وہ جو ابھی راہِ نَصُوْفِ کے ابتدائی مراحل میں ہو۔

سوال: اہل علم، اصحابِ تَجَرُّد و زُہد^(۱) اور اژدہا بابِ صبر و قناعت^(۲) کو یہ کب لائق ہے کہ وہ حصولِ دنیا کے لیے وظیفے کرتے پھریں؟

جواب: جب کہ مقصود حصولِ قناعت اور تیاریِ آخرت ہو تو پھر قنوتِ لا یموت^(۳) کے لیے کوئی وظیفہ پڑھنا یا قرآن کی سورۃ پڑھنا سنت سے ثابت ہے۔ ہاں حرص و شہوت کی پیروی کے لیے ایسا کرنا درست نہیں، نیز عُشرت اور تنگدستی سے پریشان ہو کر یہ راستہ اختیار کرنا بھی ٹھیک نہیں۔

اور جب مقصود تیاریِ آخرت ہو تو اس کے پیچھے اکثر و بیشتر تو اپنے دل میں قناعت محسوس کرے گا اور بھوک اور ضَعْف و لا غری^(۴) کو بھی مَفْقُوہ پائے گا۔ نیز طعام سے بے نیازی اور عَدَمِ حاجت^(۵) بھی محسوس کرے گا جن لوگوں نے اس کا تَجَرُّبہ کیا ہے ان کو اس کا اچھی طرح علم ہے اللہ تعالیٰ تجھے توفیق دے اور اس تحقیق کو ذہن میں رکھ۔

عُجْب

دوسرا امرِ قَادِح^(۶) عُجْب ہے، اس سے بچنا دو وجہ سے ضروری ہے: ایک تو یہ ہے کہ عُجْب کے باعث انسان توفیق و تائیدِ ایزدی^(۷) سے محروم ہو جاتا ہے، عُجْب میں گرفتار انسان انجام کار^(۸) ذلیل و خوار ہوتا ہے، جب انسان توفیق و تائیدِ خداوندی

①..... عبادت کے لئے مخلوق سے علیحدگی اختیار کرنے والے پرہیزگار لوگوں۔ ②..... صبر کرنے اور تھوڑے رزق پر راضی رہنے والوں۔ ③..... اس قدر خوراک جس سے زندگی قائم رہے۔ ④..... کمزوری۔ ⑤..... حاجت کا نہ ہونا۔ ⑥..... اعمال برباد کرنے والی بُرائی۔ ⑦..... اللہ تعالیٰ کی جانب سے ملنے والی توفیق و حمایت۔ ⑧..... آخر کار۔

سے محروم ہو جاتا ہے تو ہلاکت و بربادی کا جلد شکار ہوتا ہے، اسی لیے نبی کریم صلی اللہ علیہ وسلم نے فرمایا کہ انسان کو تین چیزیں ہلاک کرتی ہیں: بُخُل جس کی پیروی کی جائے، خواہشِ نفسانی جس کا انسان مُتَّبِع^(۱) بن جائے۔ اور آدمی کا اپنے آپ کو اچھا جاننا۔^(۲)

دوسری وجہ یہ ہے کہ عُجْبِ عملِ صالح کو تباہ و برباد کر دیتا ہے اسی لیے حضرت عیسیٰ علیہ السلام نے حَوَارِیِّین^(۳) سے فرمایا: بہت سے چراغ ہیں جن کو ہوانے بجھا دیا اور بہت سے عابد ہیں جن کو عُجْبِ نے تباہ کر دیا، جب انسانی زندگی سے مقصود اور غرض و غایت عبادت و بندگی ہے اور یہ نُصَلَّت^(۴) انسان کو اس مقصود سے محروم کر دیتی ہے کہ انسان کسی خیر کو حاصل نہیں کر سکتا اور اگر کچھ تھوڑی بہت نیکی حاصل بھی کرے تو یہ عُجْبِ اس کو بھی تباہ کر دیتا ہے، اور اس کے ہاتھ میں کچھ بھی نہیں رہتا تو بہت ضروری ہے کہ انسان اس سے بچے اور محفوظ رہے۔ وَاللّٰهُ وَلِيُّ الْمُؤْمِنِ وَالْعَصْمَةِ

عُجْبِ کی حقیقت اور اس کا معنی

اگر تم یہ دریافت کرو کہ عُجْبِ کی حقیقت اور اس کا معنی کیا ہے، نیز اس کی تاثیر اور اس کا حکم اور نتیجہ کیا ہے۔ اس کی وضاحت ہونی چاہیے تو تمہیں معلوم ہونا چاہیے کہ عُجْبِ کی حقیقت یہ ہے:

①..... پیروی کرنے والا۔

②..... شعب الایمان، باب فی الخوف من اللہ تعالیٰ، ۴۷۱/۱، حدیث: ۷۴۵ والمعجم الاوسط، ۱۲۹/۴، حدیث: ۵۴۵۲۔

③..... اپنے اصحاب۔

④..... عادت۔

”الْعُجْبُ اسْتِعْظَامُ الْعَمَلِ الصَّالِحِ“ اپنے اعمالِ صالحہ (1) کو عظیم خیال کرنے کا نام عُجْب ہے۔

ہمارے علماء کرام عَلَيْهِمُ الرِّحْمَةُ کے نزدیک عُجْب کی تفصیل یہ ہے کہ بندہ یہ ذکر و اظہار کرے کہ عملِ صالح (2) کی فضیلت و بزرگی فلاں شے سے یا مخلوق یا نفس سے ہوئی ہے نہ کہ خدا تعالیٰ کی طرف سے اس کا حُضُول ہوا ہے۔ علماء کرام (رَحْمَهُمُ اللّٰهُ تَعَالٰی) کا بیان ہے کہ بعض اوقات عُجْب میں مبتلا انسان تینوں چیزوں کا ذکر کرتا ہے بعض اوقات دو کا ذکر کرتا ہے اور بعض اوقات صرف ایک کا ذکر کرتا ہے، اور عُجْب کی ضد احسان اور مَنّت ہے۔ احسان و مَنّت سے یہ مراد ہے کہ انسان یہ ظاہر کرے کہ یہ سب بزرگی و فضیلت خداوند تعالیٰ سُبْحَانَهُ کی تائید و توفیق سے ہے اور مجھے یہ حاصل شدہ شرف و بزرگی اور مرتبہ و مقام عطا کرنے والا رب تعالیٰ ہے۔ عُجْب کے اسباب و علامات کے ظہور کے وقت خدا تعالیٰ کے احسان کا ذکر کرنا فرض ہو جاتا ہے اور عام اوقات و حالات میں اس احسانِ خداوندی کا تذکرہ مستحب و بہتر ہے۔

باقی رہی عُجْب و خود ستائی کی عملِ صالح میں تاثیر تو اس کے متعلق بعض علماء کرام (رَحْمَهُمُ اللّٰهُ تَعَالٰی) فرماتے ہیں کہ عُجْب والے انسان کے اعمال کو ضائع کرنے کے متعلق انتظار کی جاتی ہے اگر وہ موت سے پہلے توبہ کر لے تو اس کے اعمال ضائع ہونے سے بچ جاتے ہیں ورنہ ضائع کر دیے جاتے ہیں۔ مَشَائِخِ كَرَامِيَه میں

①..... نیک اعمال۔

②..... نیک عمل۔

سے محمد بن صابر کا یہی مذہب ہے، محمد بن صابر کے نزدیک اعمال کے ضائع ہونے کا مطلب یہ ہے کہ عملِ صالح ہر قسم کی اچھائی سے خالی ہو جائے کہ اجر و ثواب اور مدح^(۱) تک کا استحقاق ختم ہو جائے محمد بن صابر کے علاوہ دوسروں کے نزدیک اعمال ضائع ہونے کا مطلب یہ ہے کہ عملِ صالح پر دُگنا تکنا ثواب جو ملنا تھا وہ ضائع ہو جاتا ہے عمل کا اصل ثواب باقی رہتا ہے۔

سوال: عارف شخص پر یہ بات کیسے پوشیدہ رہ سکتی ہے کہ عملِ صالح کی توفیق دینے والا اللہ تعالیٰ ہی ہے اور وہی اپنے فضل و احسان سے بلند مرتبہ اور کثیر ثواب عطا کرتا ہے۔

جواب: دراصل یہاں ایک عمدہ ذخیرہ اور لطیف نکتہ ہے جس کو ذہن نشین کر لینا جواب کے تمام پہلو واضح کر دیتا ہے اور وہ یہ ہے کہ عُجْب کے معاملہ میں لوگ تین قسم ہیں: ایک وہ ہیں جو ہر حال میں عُجْب و خود ستائی کا شکار ہیں اور یہ مُعْتَزِلْہ اور قَدْرِیْہ کا گروہ ہے جو اپنے افعال کا خود اپنے آپ کو خالق جانتا ہے اور اس معاملہ میں اللہ تعالیٰ کا اپنے اوپر کوئی احسان تسلیم نہیں کرتا اور اس کی مدد و نصرت اور توفیق اور لطف خاص کا منکر ہے اور یہ خرابی انہیں اس شبہ کی بنا پر لاحق ہوتی ہے جس نے ان کو متاثر کیا ہوا ہے۔

دوسرا گروہ وہ مُسْتَقِیْمُ الْحَالِ كَامِلِیْنِ^(۲) ہیں جو ہر حال میں اللہ تعالیٰ کے احسان کو ہی یاد کرتے ہیں ان کو اپنے کسی بھی عمل میں عُجْب لاحق نہیں ہوتا اور یہ اس بصیرت کے باعث ہے جو ان کو عطا ہوتی ہے اور اس تائید کی وجہ سے ہے جو انہی کے

①..... تعریف۔
②..... درست حال کامل لوگ۔

ساتھ خاص ہے۔

تیسرا گروہ عام اہل سنت و جماعت ہیں جو جب بیدار ہوتے ہیں تو اللہ تعالیٰ کا ہی احسان مانتے ہیں اور جب ان پر غفلت طاری ہوتی ہے تو عُجْب اور خود ستائی کا شکار ہو جاتے ہیں اور یہ عارضی غفلت سستی اور کمی بصیرت کی وجہ سے ہوتا ہے۔

سوال: قَدْرِيْہ اور مُعْتَزِلِيْہ کے افعال و اعمال کی صورتِ حال کیا ہے۔ کیا اس عُجْب کی وجہ سے ان کے سب اعمال ضائع اور برباد ہیں؟

جواب: اس میں بہت اختلاف ہے، بعض کا قول ہے کہ ان کے تمام اعمال ضائع اور بے کار ہیں کیونکہ ان کا عقیدہ ہی خراب ہے اور بعض کہتے ہیں: اگر ایک شخص فی الجملہ (۱) اسلامی عقیدے رکھتا ہو تو تھوڑی بہت اعتقادی غلطی سے اس کے اعمال ضائع نہیں ہوتے جب تک ہر عمل میں عُجْب موجود نہ ہو، جس طرح عقیدہ اہل سنت ہوتے ہوئے یہ ضروری نہیں کہ عُجْب سے محفوظ رہے جب تک خصوصیت سے اللہ تعالیٰ کے احسان کا اظہار نہ کرے۔

سوال: کیا ریاء اور عُجْب کے علاوہ بھی کوئی چیز اعمال کو نقصان دیتی ہے۔

جواب: ان کے علاوہ بھی بہت ایسی چیزیں ہیں جو اعمال کو خراب کرتی ہیں، ہم نے ان دو کا خصوصیت سے اس لیے ذکر کیا ہے کہ بربادی اعمال میں اصل اور بنیاد کی حیثیت رکھتے ہیں ورنہ بعض مشائخ (رَحْمَتُہُمُ اللہُ تَعَالٰی) کا قول ہے کہ بندہ پر لازم ہے کہ اپنے عمل کو دس چیزوں سے محفوظ رکھے:

(۱) نفاق سے (۲) ریاء سے (۳) لوگوں سے میل جول سے (۴) احسان

①.....مجموعی طور پر۔

جتلانے سے (۵) اذیت دینے سے (۶) ندامت سے (۷) عجب سے (۸) حسرت سے (۹) سستی اور کاہلی سے (۱۰) ملامت کے خوف سے۔ یعنی اگر میں نے فلاں نیک کام کیا تو لوگ ملامت کریں گے۔ پھر ہمارے شیخ مکرم رحمۃ اللہ علیہ نے ان میں سے ہر ایک کی ضد اور ان سے اعمال کو جو ضرر^(۱) پہنچتا ہے سب بیان کیا ہے، چنانچہ آپ (رحمۃ اللہ تعالیٰ علیہ) فرماتے ہیں: نفاق کی ضد اخلاص عمل ہے اور ریاء کی ضد طلبِ ثواب میں اخلاص پیدا کرنا ہے اور لوگوں سے میل جول کی ضد علیحدگی اور تجرید و تفرید^(۲) ہے اور احسان جتلانے کی ضد اپنے عمل کو خدا تعالیٰ کے سپرد کرنا ہے اور اذیت دینے کی ضد اپنے عمل کی حفاظت ہے۔ ندامت کی ضد نفس کو مضبوط اور قائم کرنا ہے، اور عجب کی ضد اللہ تعالیٰ کے احسان کا اظہار ہے۔ حسرت کی ضد نیکی اور خیر کو غنیمت جاننا ہے۔ سستی کی ضد توفیق خداوندی کی تعظیم کرنا ہے۔ خوفِ ملامت کی ضد اللہ تعالیٰ کی خشیت اور اس کا ڈر ہے۔

نفاق سے عمل ضائع اور برباد ہوتا ہے۔ ریاء عمل کو مردود بناتا ہے۔ احسان جتلانا اور اذیت دینا صدقہ کے ثواب کو برباد کرتے ہیں۔

اور بعض مشائخ (رحمہم اللہ تعالیٰ) کے نزدیک من و اذی^(۳) سے اصل عمل کا ثواب ضائع نہیں ہوتا۔ البتہ دگنا تکنا ثواب جو ملنا تھا وہ ضائع ہو جاتا ہے۔ لیکن نیک عمل پر ندامت بھی بالاتفاق عمل کو بے کار کرتی ہے۔ عجب سے اعمال کا زائد ثواب ضائع ہوتا ہے اور حسرت اور سستی اور خوفِ ملامت سے عمل کا ثواب کم ہوتا ہے اور عمل کی قدر و قیمت ناقص ہو جاتی ہے۔

①..... نقصان۔ ②..... تنہائی۔ ③..... احسان جتلانے اور اذیت دینے۔

میں کہتا ہوں اعمال کا مقبول ہونا یا مردود ہونا اَصْحَابِ تَخْصِيْلِ (1) کے نزدیک مختلف قسم کی عظمتوں اور نقصانات کی طرف رجوع کرتا ہے اور اعمال کے حَبْطِ و ضائع ہونے کی بھی مختلف صورتیں ہیں۔ بعض اوقات تو بِاَلْفِعْلِ اعمال کا نفع برباد ہوتا ہے اور بعض اوقات اعمال میں رِیاء و غیرہ کی خرابی عمل کے بے کار ہو جانے کا سبب بن جاتی ہے۔ بعض اوقات اعمال پر ثواب نہیں ملتا اور بعض دفعہ اعمال کا زائد ثواب نہیں ملتا۔ ثواب تو عمل کا اصل نفع ہے جو عقلاً انسان کو ملنا چاہیے اور عمل کی حالت ثواب کی مُتَقَاضِي (2) اور اس کا قرینہ ہوتی ہے اور ثواب کا دگنا تکنا ہو جانا اصل ثواب پر اضافہ اور زیادتی جو اللہ تعالیٰ انسان کو عطا کرتا ہے اور اعمال کی قدر و قیمت میں اضافہ اور خارجی قسم کے حالات و قَرَائِن سے عمل میں پیدا ہوتا ہے۔ مثلاً نیک لوگوں سے حسن سلوک کرنا بھی بڑے ثواب کی چیز ہے۔ مگر والدین سے حسن سلوک سے پیش آنے میں اس سے بھی زیادہ ثواب ہے۔ پھر ایک نبی (عَلَيْهِ السَّلَام) سے حسن سلوک سے پیش آنا بہت ہی زیادہ ثواب کا باعث ہے۔ تو بعض اوقات ایک عمل کی قدر و قیمت تو زیادہ ہوتی ہے۔ مگر اس کا ثواب دگنا تکنا نہیں ملتا یہ گفتگو خلاصہ ہے اس کا جو اس باب میں میرے ذہن میں آئی ہے۔ اس کو اچھی طرح سمجھو۔

وَبِاللّٰهِ التَّوْفِیْقِ

فَضْل

عَجْب اور رِیاء سے بچنے کے اُصول

تم پر عجب و رِیاء جیسی خوفناک شے کا عُبور اور قطع کرنا بھی ضروری ہے جو کئی

②..... تقاضا کرنے والی۔

①..... اہل علم حضرات۔

طرح کی ہلاکتوں اور رُہزنی کی واردات کو اپنے اندر لیے ہوئے ہے، لہذا اس میں سخت احتیاط کی ضرورت ہے، طاعات اور نیکیوں کا سرمایہ رکھنے والے کے لیے ان گھاٹیوں سے گزرنا پڑتا ہے اور اس راستے کی تمام مشقتیں برداشت کرنا پڑتی ہیں اور ان گھاٹیوں کو عبور کرنے سے ہی عابد کو درحقیقت عبادت کا مُعَزَّز اور عمدہ سرمایہ ہاتھ آتا ہے اور اس سرمائے کا ضائع ہونے کا زیادہ تر خطرہ اسی گھاٹی میں پیش آتا ہے کیونکہ اس گھاٹی میں رہزن شیطان کے ایسے ایسے مقامات اور اعمال کی تباہی و بربادی کے ایسے ایسے مَوَاضِع (۱) موجود ہیں جن میں اس سرمایہ کے چھن جانے کے زبردست خُطرات پائے جاتے ہیں اور ایسی ایسی آفات نمودار ہوتی ہیں جو بندے کی عبادت و طاعت کو بے کار کر کے رکھ دیتی ہیں۔ سب سے زیادہ کَثِیْرُ الْوُقُوعِ (۲) سب سے عظیم یہ دو رُہزَن ہیں: ایک رِیاء، دوسرا عَجَب، لہذا ہم یہاں ان دونوں سے بچاؤ کے چند ضروری اور جامع اُصول ذکر کرتے ہیں۔ ان کو ذہن نشین کرنے سے اِنْ شَاءَ اللّٰهُ تَعَالٰی تو ان کے نقصانات سے بچا رہے گا۔

پہلا اُصول:

ریاء کے بارے میں سب سے پہلے میں خدا تعالیٰ کا یہ ارشاد نقل کرتا ہوں:

اللّٰهُ الَّذِي خَلَقَ سَبْعَ سَمَاوَاتٍ وَ
 مِنَ الْأَرْضِ مِثْلَهُنَّ يَتَنَزَّلُ
 الْأَمْرُ بَيْنَهُنَّ لِيَعْلَمُوا أَنَّ اللَّهَ عَلَى
 آسَمَانٍ پیداکے اور انہی کی مقدار میں زمینیں

۱..... مقامات۔ ۲..... بہت زیادہ پیش آنے والے۔

كُلِّ شَيْءٍ قَدِيرٌ ۗ وَ اَنَّ اللّٰهَ قَدْرٌ
 اَحَاطَ بِكُلِّ شَيْءٍ عِلْمًا (۱)

ہوتا ہے تاکہ تم جان لو کہ اللہ تعالیٰ ہر شے
 پر قادر ہے اور اس کے علم نے ہر شے کا احاطہ
 کیا ہوا ہے۔

اس آیت میں اللہ تعالیٰ نے گویا یوں فرمایا ہے، میں نے آسمان پیدا کیے اور
 زمینیں پیدا کیں اور ان دونوں کے درمیان اپنی صَنَاع (۲) کے عجیب و غریب نمونے
 بھی پیدا کیے یہ سب کچھ پیدا کر کے تیری نظرِ عبرت کے حوالے کر دیا تاکہ تو خود
 مشاہدے سے جان لے کہ میں قادر بھی ہوں، عالم بھی ہوں۔ اور اے انسان تیرے
 نقص اور ضعف کا یہ حال ہے کہ دو رکعت نماز پڑھتا ہے مگر اس میں بھی تجھ سے کئی
 طرح کی کوتاہی واقع ہو جاتی ہے اور کئی قسم کے عُیُوب و نِقَائِص رہ جاتے ہیں۔ میں
 چونکہ قادر ہونے کے ساتھ ساتھ عالم بھی ہوں اس لیے تیری ان دو رکعتوں کو اچھی
 طرح دیکھ رہا ہوں مگر تو اپنی اس حقیر سی عبادت کے بارے میں میری نظر میرے علم
 میری مدح و ثناء اور میری قدر دانی پر کفایت نہیں کرتا بلکہ تو اس کا طالب ہوتا ہے کہ
 لوگوں کو تیری اس عبادت کا حال معلوم ہوتا کہ لوگ تیری مدح و ثناء کریں، کیا تیرا
 یہ رویہ وفاداری کا رویہ ہے، کیا یہ دانشمندی کی بات ہے، ایسا رویہ کوئی عقلمند اپنے لیے
 اختیار نہیں کرتا۔ تجھ پر افسوس! تو بڑی بے سمجھی کا مظاہرہ کرتا ہے۔

①..... ترجمہ کنز الایمان: اللہ ہے جس نے سات آسمان بنائے اور انہی کے برابر زمینیں حکم ان
 کے درمیان اترتا ہے تاکہ تم جان لو کہ اللہ سب کچھ کر سکتا ہے اور اللہ کا علم ہر چیز کو مُحِیط ہے۔

(پ ۲۸، الطلاق: ۱۲)

②..... قدرت۔

دوسرا اصول:

جس شخص کے پاس ایک نفیس (1) شے ہو جسے بیچ کر وہ لاکھوں دینار وصول کر سکتا ہو پھر وہ ایک پیسے کے عوض فروخت کر دے تو کیا یہ عظیم خسارہ نہیں کہلائے گا اور یہ انتہائی درجہ کا نقصان نہیں ہوگا اور اس کا یہ فعل اس کی پست ہمتی اور قصور علم (2) کی دلیل نہیں ہوگی اور یہ اس کی کمزوری رائے اور بے عقلی کا ثبوت نہیں؟ ضرور اس کی کم عقلی کا ثبوت ہے۔ بعینہ (3) یہی حالت اس بندے کی ہے جو اپنے عمل سے خدا تعالیٰ کی رضا اس کی قدر دانی، اس کی مدح و ستائش اور اس کے ثواب کو چھوڑ کر مخلوقات کی مدح و ستائش (4) اور کمینہ دنیا کا طلب گار ہو۔ اللہ تعالیٰ کی رضا و ثواب کے مقابلے میں مخلوق کی مدح و ثناء اور دنیا کی طلب گاری لاکھوں دینار کے مقابلے میں ایک پیسے سے بھی کم حیثیت رکھتی ہے بلکہ تمام دنیا و ما فیہا (5) بلکہ ایک دنیا نہیں اس طرح کی بیسیوں دنیا بھی خدا تعالیٰ کی رضا کے سامنے ہچ اور بے حیثیت ہیں۔ کیا یہ خُسْرَانِ مُبِیْن (6) نہیں کہ اپنے نفس کو اعمالِ صالحہ (7) کے عوض اللہ تعالیٰ کی طرف سے ملنے والی عنایاتِ عظیمہ شریفہ (8) کو چھوڑ کر ان حقیر اور کمینہ چیزوں کو چاہے اور قبول کرے۔ پھر اگر کمینہ دنیا کی چاہت اور کم ہمتی کا مظاہرہ کرنے سے باز نہیں آسکتے تو پھر بھی آخرت ہی کو چاہو دنیا اس کے ساتھ خود بخود مل جائے گی بلکہ صرف خدا تعالیٰ کی رضا اور خوشنودی کے ہی طلب

①..... بہترین۔ ②..... کم علمی۔ ③..... بالکل اسی طرح۔ ④..... تعریف و توصیف۔ ⑤..... دنیا اور جو کچھ اس میں ہے۔ ⑥..... واضح نقصان۔ ⑦..... اچھے اعمال۔ ⑧..... بہت بڑے بڑے

انعامات۔

گار بنو اللہ تعالیٰ تمہیں دارین کی نعمتوں سے مالا مال کر دے گا کیونکہ وہ دنیا و آخرت سب کا مالک ہے، اسی چیز کو اللہ تعالیٰ اس آیت میں بیان فرماتا ہے:

مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ (1)

جو شخص دنیا کا طالب ہو تو اس کو دنیا بھی خدا ہی سے طلب کرنی چاہیے کیونکہ دنیا و آخرت دونوں کی نعمتیں اللہ تعالیٰ ہی کے پاس ہیں۔

حضور نبی کریم صلی اللہ تعالیٰ علیہ وسلم فرماتے ہیں:

إِنَّ اللَّهَ لَيُعْطِي الدُّنْيَا بِعَمَلِ الْآخِرَةِ وَلَا يُعْطِي الْآخِرَةَ بِعَمَلِ الدُّنْيَا (2) اللہ تعالیٰ نیک اعمال کے طفیل دنیا بھی عطا کر دیتا ہے، مگر اعمالِ دنیوی کے ساتھ آخرت عطا نہیں کرتا۔

تو جب تم نیتِ خالص کر لو اور آخرت کے لیے دنیوی افکار (3) سے ہمت خالی کر لو (4) تو تمہیں دنیا و آخرت مل جائیں گی۔ لیکن اگر تم نے صرف دنیا کو ہی چاہا تو آخرت تمہارے ہاتھ سے نکل جائے گی اور بسا اوقات اتنی دنیا بھی تم کو نہ ملے گی جتنی تم چاہتے تھے اور حسبِ منشاء (5) دنیا تم کو مل بھی گئی تو پھر بھی وہ چند دن کی بہار ہے، تو طالبِ دنیا بن کر تم نے دنیا و آخرت دونوں کا خسارہ مؤل لے لیا، لہذا دانشمندی کا ثبوت دو۔

تیسرا اصول:

وہ مخلوق جس کے لیے تم کام کرو گے اور جس کی رضا کے طالب بنو گے اگر

①..... ترجمہ کنز الایمان: جو دنیا کا انعام چاہے تو اللہ ہی کے پاس دنیا و آخرت دونوں کا انعام ہے۔ (پ ۵، النساء، ۱۳۴)

②..... الزهد لابن مبارک، باب ہوان الدنيا على الله، ص ۱۹۳، حدیث: ۵۴۹، بتغیر قلیل۔

③..... دنیا کے خیالات۔ ④..... توجہ ختم کر دو۔ ⑤..... خواہش کے مطابق۔

اسے معلوم ہو جائے کہ تم اس کی رضا کے لیے یہ کام کر رہے ہو تو وہ تمہیں بُرا جانے لگی اور تم پر ناراض ہوگی اور تمہیں ذلیل اور ہلکا جانے لگی۔ تو ایک عقلمند آدمی اس کے لیے کوئی کام کرنے کو تیار نہیں ہو سکتا جس کو اگر پتہ چل جائے کہ وہ میری رضا کے لیے کام کر رہا ہے تو اس پر ناراض ہو اور اس کو ذلیل جانے لہذا اے مسکین بندے! اس کی رضا و خوشنودی کے لیے کام کر اور اس کو اپنا مقصود اور اپنی کوششوں کا مرکز بنا جو تجھ سے محبت کرے جو تجھے نعمت عطا کرے اپنی رحمت تجھ پر نچھاور کرے، تیری عزت کرے یہاں تک کہ تجھے اجر و ثواب دے کر خوش اور راضی کرے اور تجھے سب سے بے نیاز کر دے۔ اگر تو عقلمند ہے تو اس نکتہ کو ذہن میں بٹھا۔

چوتھا اصول:

جس شخص کے پاس کوشش و سعی کا ایسا سرمایہ موجود ہو جس کے ذریعہ وہ دنیا میں سب سے بڑے بادشاہ کی رضا اور خوشنودی حاصل کر سکتا ہو، لیکن وہ اس سے بادشاہوں کی خوشنودی تو حاصل نہ کرے بلکہ اس سے ایک جاؤب گش (1) کی رضا و خوشنودی کا خواہاں بنے تو اس کی یہ حرکت اس بات کی دلیل ہے کہ یہ شخص بے وقوف اور احمق ہے صائب الرأے (2) نہیں، بد بخت اور بد قسمت ہے، سب لوگ اسے کہیں گے جب عظیم بادشاہ کی خوشنودی حاصل کرنا تیرے لیے ممکن تھا تو تو نے اسے ترک کر کے ایک جاؤب گش کی خوشنودی حاصل کرنے میں کیا بہتری محسوس کی۔ خاص کر جب کہ بادشاہ کی ناراضگی کی وجہ سے وہ جاؤب گش بھی تجھ

①..... جھاڑو لگانے والے۔
②..... عقلمند۔

سے ناراض ہوگا۔ تو اس طرح دونوں کی خوشنودی سے تو ہاتھ دھو بیٹھا۔ بِعَيْنِهِ یہی حال رِیاء کار انسان کا ہے۔ جب کہ انسان اللہ رَبُّ الْعَالَمِينَ کی جو انسان کی تمام مُہِمَّات و مشکلات کے لیے کافی ہے، رضاء اور خوشنودی حاصل کر سکتا ہے تو حقیر، ضعیف، بے وقعت مخلوق کی رضا جوئی کی کیا ضرورت و حاجت ہے پھر اگر تمہاری ہمت کمزور ہو اور تم بصیرت سے خالی ہو کہ لامحالہ (۱) رضاء مخلوق کے ہی طالب ہو تو ایسی صورت میں بھی تمہیں اپنا ارادہ غیر کی رضا سے خالی کرنا چاہیے اور اپنی سعی و کوشش خالص خدا تعالیٰ کے لیے ہونی چاہیے کیونکہ لوگوں کے قلوب اور ان کی پیشانیاں اسی کے قبضہ میں ہیں، وہ دلوں کو تیری طرف جھکا دے گا اور نفوسِ انسانی (۲) کو تیرا گر ویدہ (۳) بنا دے گا اور لوگوں کے سینے تیری محبت و الفت سے لبریز کر دے گا۔ تو اس طرح تمہیں وہ کچھ ملے گا جو تم اپنی کوشش اور قصد و ارادے سے حاصل نہیں کر سکتے تھے لیکن اگر تم اپنی کوششوں کو خدا تعالیٰ کے لیے خالص نہ کرو بلکہ رضاء مخلوقات کے ہی طالب بنو تو ایسی صورت میں اللہ تعالیٰ لوگوں کے دل تم سے پھیر دے گا اور لوگوں کے دلوں میں تیرے متعلق نفرت ڈال دے گا اور مخلوق کو تجھ پر ناراض کر دے گا۔ تو تمہارے اس رویے سے خدا تعالیٰ بھی ناراض ہو گیا اور مخلوق بھی ناراض ہو گئی تو ایسے شخص کے خسارے اور محرومی کا کیا ٹھکانا۔

حکایت

حضرت حسن بصری رَحْمَةُ اللَّهِ عَلَيْهِ سے منقول ہے کہ ایک شخص کہا کرتا تھا: خدا

③..... محبت کرنے والا۔

②..... لوگوں۔

①..... ضرور۔

کی قسم! میں ایسی عبادت کروں گا جس سے لوگوں میں میرا چرچا ہو، یہ شخص نماز کے لیے سب سے پہلے مسجد میں داخل ہوتا اور سب سے آخر مسجد سے نکلتا۔ اوقات نماز میں ہر وقت نماز پڑھتا ہی نظر آتا، ہمیشہ روزہ دار رہتا، مجالس ذکر میں پابندی سے شریک ہوتا، سات ماہ کا عرصہ وہ اسی طرح کرتا رہا لیکن اس کے متعلق لوگوں کا رویہ یہ تھا کہ جب بھی کہیں سے گزرتا تو سب لوگ یہی کہتے اللہ تعالیٰ اس ریا کار کو لے اور سنبھالے، آخر اس نے اپنے آپ پر ملامت کی اور کہا کہ میری عبادت اور بندگی تو ضائع گئی اور اس کا کچھ نتیجہ نہیں نکلا۔ آئندہ کے لیے میں بندگی و عبادت صرف رضاء الہی کے لیے کروں گا۔ اس نے عبادت میں پہلے کی نسبت مزید اضافہ نہ کیا۔ بلکہ اتنی ہی مقدار میں کرتا رہا، جتنی مقدار میں پہلے کرتا تھا۔ اس نے صرف نیت میں تبدیلی کی اور اس میں اخلاص پیدا کیا۔ اس کے بعد جہاں سے بھی وہ گزرتا سب یہی کہتے اللہ تعالیٰ فلاں شخص پر رحمت نازل فرمائے، یہ حکایت بیان کرنے کے بعد حضرت امام حسن بصری عَلَیْہِ الرِّحْمَةُ نے یہ آیت پڑھی:

إِنَّ الَّذِينَ آمَنُوا وَعَمِلُوا الصَّالِحَاتِ

سَيَجْعَلُ لَهُمُ الرَّحْمَنُ وُدًّا ﴿۱۱﴾ (۱)

تعالیٰ عنقریب ان کیلئے دوستی اور مؤدّت (۲)

پیدا کر دے گا۔ (۳)

①..... ترجمہ کنز الایمان: بیشک وہ جو ایمان لائے اور اچھے کام کئے عنقریب ان کے لیے رحمن

محبت کر دے گا۔ (پ ۱۶، مریم: ۹۶)

②..... محبت۔

③..... تفسیر ابن کثیر، مریم، تحت الایة: ۹۶، ۵، ۲۳۸۔

یعنی اللہ تعالیٰ خود بھی ان سے دوستی کرے گا اور لوگوں کے دلوں میں بھی ان کی دوستی اور مودت ڈال دے گا۔
کسی نے بہت ٹھیک کہا ہے:

(۱) يَا مُتَّبِعِي الْحَمْدَ وَالْثَوَابَا فِي عَمَلٍ تَبْتَغِي مُحَاَلَا

(۲) قَدْ خَيَّبَ اللَّهُ ذَارِيَاءَ وَأَبْطَلَ السَّعْيَ وَالْكَأَلَالَ

(۳) مَنْ كَانَ يَرْجُو لِقَاءَ رَبِّ أَخْلَصَ مِنْ خَوْفِهِ الْفَعَالَ

(۴) الْخُلْدُ وَالنَّارُ فِي يَدَيْهِ فَرَائِهِ يُعْطِكَ النَّوَالَ

(۵) وَالنَّاسُ لَا يَمْلِكُونَ شَيْئًا فَكَيْفَ رَأَيْتَهُمْ ضَالَا

ترجمہ اشعار: (۱) اے لوگوں سے حمد و ثواب کے طالب تو اپنے عمل سے ایک امرِ محال (۱) کا قصد کر رہا ہے۔

(۲) اللہ تعالیٰ ریاء کا رونا کام و نامراد کرتا ہے، اس کی سعی (۲) اور مشقت کو بے کار کر دیتا ہے۔

(۳) جو ملاقات رب تعالیٰ کا امیدوار ہو وہ اس کے ڈر سے اپنے افعال میں اخلاص پیدا کرتا ہے۔

(۴) جنت اور دوزخ اس کے ہاتھ میں ہیں اس لیے اپنے اعمال اسی کو دکھاوہ تجھے اپنی عطاؤں

سے مالا مال کر دے گا۔

(۵) لوگوں کے قبضہ اختیار میں کچھ نہیں، تو بے سمجھی کے باعث ان کیلئے ریاء کاری کیوں کرتا ہے۔

عَجَبُ كَابِيَان

ہم اس سے بچاؤ کے لیے بھی چند ضروری اور جامع اُصول بیان کرتے ہیں:

①..... ناممکن کام۔
②..... کوشش۔

پہلا اصول یہ ہے کہ بلاشبہ بندے کا فعل اسی وقت مفید اور قابل اعتبار ہوتا ہے جب کہ اسے محض حصولِ رضاءِ الہی کے لیے کیا جائے ورنہ اس کی مثال اس مزدور کی طرح ہوگی جو کہ سارا دن دو درہموں کے لیے مارا مارا پھرتا ہے، اور اس چوکیدار کی طرح ہوگی جو صرف دو پیسوں کے لیے تمام رات جاگتے اپنی آنکھوں سے نکال دیتا ہے اور ایسے جیسا کہ کاروباری لوگ محض چند ٹکوں کے لیے شب و روز اپنے اوقاتِ عزیزہ^(۱) کو ضائع کرتے رہتے ہیں۔ تو پھر جب بندہ مثلاً محض اللہ تعالیٰ کی خوشنودی کیلئے ایک روزہ رکھتا ہے تو یوں سمجھنا چاہیے کہ اللہ تعالیٰ کی خوشنودی کی وجہ سے اس روزہ کی جزا کی مثال نہیں جیسا کہ رب تعالیٰ نے خود فرمایا ہے:

إِنَّمَا يَوْفَى الصَّابِرُونَ أَجْرَهُمْ بِغَيْرِ حِسَابٍ ① (۲)

مشکلات پر صبر کرنے والوں کو بے شمار اجر دیا جائے گا۔

اسی حدیث شریف میں وارد ہے:

أَعَدَدْتُ لِعِبَادِي الصَّابِرِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ ③

میں نے اپنے روزہ دار بندوں کے لیے ایسا اجر متعین کر رکھا ہے جس کو کسی آنکھ نے دیکھا تک نہیں اور نہ ہی کسی کان نے اسے سنا اور نہ ہی کسی کے دل پر اس کا کھٹکا تک گزرا۔ بہر صورت بندہ جب اللہ تعالیٰ کے لیے ایک روزہ رکھتا ہے تو اس روزہ کی قیمت اور اجر بے انداز^(۴) ہو جاتا ہے اسی طرح اگر بندہ کسی رات محض حصولِ

①..... قیمتی وقت۔

②..... ترجمہ کنز الایمان: صابروں ہی کو ان کا ثواب بھر پور دیا جائے گا بے گنتی۔

(پ ۲۳، الزمر: ۱۰)

③..... الکامل فی ضعفاء الرجال، یوسف بن السفر، ۸ / ۵۰۰۔

④..... بہت زیادہ۔

رضاءِ الہی کی خاطر قیام کرتا ہے تو اس اعتبار سے یہ قیام بے شمار اعزاز اور اہتمام کا مُسْتَحِق (۱) ہو جاتا ہے جیسا کہ اللہ تبارک و تعالیٰ نے فرمایا ہے:

فَلَا تَعْلَمُ نَفْسٌ مَّا أُخْفِيَ لَهُمْ مِّنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿۲﴾

کسی نفس کو علم نہیں کہ اس کے اعمال کا بدلہ اس کی آنکھوں کے لیے کس قدر ٹھنڈک کا موجب ہوگا۔

بہر پینچ (۳) یہ معمولی سی عبادت جس کی قیمت دو درہم یا روپیہ تھی، جب کہ اللہ تعالیٰ کی رضا کے لیے کی جائے تو اس کی بے بہا (۴) قیمت ہو جاتی ہے بلکہ یوں سمجھئے کہ اگر ایک کسی گھڑی میں محض رضاءِ الہی کے دو رکعتیں پڑھی جائیں بلکہ ایک سانس جس میں ”لَا إِلَهَ إِلَّا اللَّهُ“ اللہ تعالیٰ کو خوش کرنے کے لیے پڑھا جائے جیسا کہ اللہ تعالیٰ نے ارشاد فرمایا ہے:

وَمَنْ عَمِلْ صَالِحًا مِّنْ ذَكَرٍ أَوْ أُنْثِيَ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ﴿۵﴾

جو شخص نیک عمل کرے مرد ہو یا عورت جب کہ وہ ایماندار ہو تو وہ جنت میں داخل ہوں گے جہاں انہیں بلا حساب و کتاب کھانے کو رزق دیا جائے گا۔

①..... حق دار۔

②..... ترجمہ کنز الایمان: تو کسی جی کو نہیں معلوم جو آنکھ کی ٹھنڈک ان کے لیے ٹھپا رکھی ہے صلہ ان کے کاموں کا۔ (پ ۲۱، السجدة: ۱۷)

③..... بہر حال۔ ④..... بہت زیادہ۔

⑤..... ترجمہ کنز الایمان: اور جو اچھا کام کرے مرد خواہ عورت اور ہو مسلمان تو وہ جنت میں داخل کئے جائیں گے وہاں بے گنتی رزق پائیں گے۔ (پ ۲۴، المؤمن: ۴۰)

حساب

یہ ایک سانس جس کی دنیا داروں کے ہاں کوئی عزت و قیمت نہیں جب کہ اس کو رضا الہی کے حصول کے لیے استعمال کیا جائے تو تو کتنے غیر معمولی اعزاز کا مستحق ہو جاتا ہے تو بندے کو دیکھنا چاہیے کہ وہ شب و روز اپنے ان اوقاتِ عزیزہ کو فضول اور بیہودہ کاروبار میں ضائع کرتا ہوا نظر آتا ہے پس عقلمند کو یہ سوچنا چاہیے کہ وہ فعل جو کہ بلا رضائے الہی کچھ قیمت نہیں رکھتا تھا وہی حصولِ رضائے الہی کے نظریہ سے کس قدر شرافت اور احترام کا مستحق ہو جاتا ہے سو اس کا ہر فعل خوشنودی خدا کے لیے ہونا لازمی ہے تا کہ دنیا و آخرت میں ہر طرح سے مفید ثابت ہو اور اس کی یوں ایک مثال دی جاسکتی ہے کہ مثلاً انگور کا گوشہ یا ریحان^(۱) کا شگوفہ^(۲) جس کی بازار میں ایک دمردی^(۳) یا پیسہ قیمت ہوا اگر کوئی اس کو بادشاہ کی خدمت میں بطور ہدیہ پیش کرے اور وہ بادشاہ اس حقیر سے تحفہ کو شرف قبولیت بخشے اور خوشی سے ایک ہزار اشرفی دے دے تو وہ حقیر شی حصولِ رضا کی وجہ سے ایک ہزار دینار کی ہوگئی اور اگر وہ اس کو قبول نہ کرے تو اس کی قیمت وہی پیسہ یا دمردی پڑے گی، اسی طرح بندے کے جملہ اعمال^(۴) کی کیفیت ہے کہ ان کو دیکھ کر اترانا اور دوسروں کے اعمال کی تحقیر کرنا بندے کے لیے ایک مہلک شی^(۵) ہے بلکہ یہ النجی کرنی ضروری ہے کہ اے اللہ یہ سب تیرا ہی فضل و کرم ہے تیری توفیق سے سب کچھ ہوتا ہے کہ بندے کے جملہ اقوال و افعال دنیا و آخرت میں مؤجِبِ اجر و ثواب^(۶) ہوں۔

①..... ایک خوشبودار پودے۔ ②..... کلی۔ ③..... پیسے کا چوتھا حصہ۔ ④..... تمام اعمال۔

⑤..... ہلاک کردینے والی چیز۔ ⑥..... اجر و ثواب کا ذریعہ۔

اور دوسرا اصل یہ ہے کہ تمہیں معلوم ہے کہ دنیا کے بادشاہ جب کسی آدمی کو کوئی کھانا یا مشروب یا لباس یا چند ایک فانی درہم و دینار عطا کرتے ہیں تو وہ آدمی دن رات اس بادشاہ کی خدمت بجالاتا ہے حالانکہ اس خدمت میں ذلت بھی ہوتی ہے وہ اسکی خدمت میں اس طرح کھڑا رہتا ہے کہ اس کے پاؤں بے حس ہو جاتے ہیں اور جب بادشاہ اپنی سواری پر سوار ہوتا ہے تو وہ اس کے ساتھ ساتھ دوڑتا ہے کبھی ساری ساری رات اس کے دروازہ پر پہرہ دیتا ہے اور کبھی دشمن سے مقابلہ کی نوبت آتی ہے تو اپنی وہ جان اس پر قربان کر دیتا ہے جو اسے پھر کبھی نہ مل سکے گی اور یہ تمام خدمت اور تکلیف اور خطرات اور نقصان صرف اس تھوڑے سے حقیر منافع کے لیے برداشت کر جاتا ہے حالانکہ حقیقت میں یہ تمام احسانات اللہ تعالیٰ کی طرف سے ہوتے ہیں اور بادشاہ صرف ایک ظاہری سبب ہوتا ہے۔ پھر تیرا وہ رب جس نے تجھے پیدا کیا جب کہ تیری کوئی حقیقت نہ تھی پھر تیری تربیت کی اور بہت اچھی کی پھر تجھ پر دینی دنیاوی اور جانی ظاہری اور باطنی منافع کی تجھ پر بارش برسادی کہ جن کو سمجھنے سے تیری عقل فہم اور فراست قاصر ہے خداوند تعالیٰ فرماتا ہے:

وَإِنْ تَعُدُّوا نِعْمَةَ اللَّهِ لَا تُحْصُوهَا (الایۃ) (۱) لگو تو نہ کر سکو۔

پھر دیکھ کہ تو دو رکعت نماز پڑھتا ہے جن میں کئی ایک قُصُور اور کوتاہیاں ہوتی ہیں اور پھر اس کے باوجود اس نے تجھ سے آئندہ کے لیے بہترین جزا اور رنگارنگ نوازشات (۲) کا وعدہ فرما رکھا ہے اور پھر تو ان رکعات کو بہت کچھ سمجھتا ہے اور ان

①..... ترجمہ کنز الایمان: اور اگر اللہ کی نعمتیں رگو تو انہیں شمار نہ کر سکو گے۔ (پ ۱، النحل: ۱۸)

②..... طرح طرح کی مہربانیوں۔

پر مغرور ہوتا ہے اگر تو غور کرے گا تو تجھے معلوم ہوگا کہ یہ عقلمندی کا کام نہیں ہے۔
اسے یاد رکھ۔

اور تیسرا اصل یہ ہے کہ ایسا بادشاہ جس کی خدمت دنیا کے بادشاہ اور امراء کرتے ہوں جس کی خدمت میں بڑے بڑے اور سردار لوگ دست بستہ (۱) کھڑے ہوں جس کی خدمت پر دانا یا ن زمانہ (۲) اور عقلاء و عصف (۳) فخر محسوس کرتے ہوں جس کی تعریف عقلاء اور علماء کرتے ہوں جس کے آگے آگے رُو سا (۴) اور اکابر (۵) دوڑتے ہوں وہ بادشاہ اگر کسی بازاری یاد بیہاتی آدمی کو محض اپنے فضل و کرم سے اپنے دروازہ پر حاضر ہونے کی اجازت بخش دے جس کے دروازہ پر بادشاہ ہوں، بڑے لوگوں، سرداروں اور علماء و فضلاء کی بھیڑ لگی ہو اور پھر وہ بادشاہ اس کو ایک معزز مقام پر جگہ دے اور اس کی خدمت کو بنظر پسند (۶) دیکھے حالانکہ اس میں کئی ایک عیب بھی ہوں تو کیا یہ نہیں کہا جائے گا کہ اس حقیر انسان پر بادشاہ نے بہت بڑا کرم فرمایا۔ پھر اگر یہ حقیر اپنی ناکارہ خدمت کی وجہ سے بادشاہ پر اپنا احسان جتانے لگے اور اس کو بہت کچھ سمجھے اور اس پر مغرور ہو تو کیا یہ نہیں کہا جائے گا کہ وہ حد درجہ کا بے وقوف اور پاگل آدمی ہے جسے کوئی کسی قسم کا ہوش نہیں ہے، جب یہ بات ثابت ہوگئی تو اب سمجھنا چاہیے کہ ہمارا معبود برحق ایک ایسا بادشاہ ہے جس کی تَسْبِيحَاتِ آسمان زمین اور ان کی تمام مَوْجُودَاتِ (۷) کر رہی ہے۔

- ①..... ہاتھ باندھے عاجزی کے ساتھ۔ ②..... زمانے کے دانشمند۔ ③..... زمانے کے عقلمند۔
- ④..... امیر۔ ⑤..... بڑے بڑے لوگ۔ ⑥..... پسندیدگی کی نظر سے۔ ⑦..... تمام مخلوقات۔

وَإِنْ مِنْ شَيْءٍ إِلَّا أَيْسِبُكُمْ بِحَمْدِهِ (الابۃ) (۱) کوئی چیز ایسی نہیں جو اس کی حمد اور تسبیح نہ بیان کرتی ہو۔

اور ایک ایسا معبود ہے جس کے سامنے تمام آسمان اور زمینیں سجدہ ریز ہیں خواہ خوشی سے یا ناخوشی سے اور اس کے عقبہ عالیہ کے خدّ ام میں سے ہیں جبّریل امین، میکائیل، اسرافیل، عزرائیل اور عرش اٹھانے والے فرشتے کرؤبی (۲) اور رُوحانی (۳) اور تمام ملائکہ مقررین کہ جن کی تعداد کو اللہ ربّ العالمین کے سوا کوئی بھی نہیں جانتا، باوجود یہ کہ ان کے مقامات بڑے بلند ہیں ان کے نفوس پاک ہیں ان کی عبادت بھی بہت بڑی اور زیادہ ہے، اور پھر اسی کے باب عالی کے خادم ہیں نوح (عَلَيْهِ السَّلَام)، ابراہیم (عَلَيْهِ السَّلَام)، موسیٰ (عَلَيْهِ السَّلَام)، عیسیٰ (عَلَيْهِ السَّلَام) اور محمد (صَلَّى اللّٰهُ تَعَالَى عَلَيْهِ وَآلِهِ وَسَلَّمَ) جو تمام کائنات کا خلاصہ ہیں اور ان کے علاوہ دوسرے انبیاء اور رسول بھی خدا تعالیٰ کی ان پر رحمتیں اور سلام نازل ہوں حالانکہ ان کے مراتب بڑے بلند ان کے مناقب عزیز اور مقامات بزرگ اور عادات جلیل ہیں۔ پھر علماء، ائمہ، نیک لوگ اور زاہد بھی اپنے بزرگ مراتب اور پاک اجسام اور عبادت کثیرہ خالصہ کے باوجود بھی اسی کی چوکھٹ کے غلام ہیں۔

اور دنیا کے بادشاہ اور جابر لوگ اس کے دروازے کے ایک اذنی خادم ہیں نہایت ذلت سے اس کے سامنے سجدہ ریز ہوتے ہیں، نہایت خضوع و خشوع سے

①..... ترجمہ کنز الایمان: اور کوئی چیز نہیں جو اسے سراہتی (تعریف کرتی) ہوئی اس کی پاکی نہ بولے۔

(پ ۱۵، بنی اسرائیل: ۴۴)

③..... رحمت کے فرشتے۔

②..... اعلیٰ درجہ کے فرشتے۔

اس کے سامنے اپنے چہرے خاک پر رکھتے ہیں رورو کر عجزی کے ساتھ اپنی حاجتیں اس کے سامنے پیش کرتے ہیں اس کی خُداوندی اور اپنی غلامی کا اقرار سجدۂ غُبُودِیَّت سے کرتے ہیں پھر وہ کبھی ان کی طرف نگاہ اٹھاتا ہے اپنے فضل و کرم سے ان کی حاجتیں پوری کرتا ہے اپنے کرم سے ان کی تقصیرات^(۱) سے درگزر کرتا ہے اور پھر اس نے اپنی اس عظمت اور جلال اور بادشاہی اور کمال کے تجھ کو باوجود تیری حقارت تیرے عُیُوب اور تیری گندگی کے اپنے دروازہ پر حاضر ہونے کی اجازت بخش دی ہے حالانکہ تیری حیثیت یہ ہے کہ اگر تو اپنے شہر کے سردار سے داخلہ کی اجازت مانگے تو تجھے اجازت نہ ملے اگر اپنے محلّہ کے سردار سے گفتگو کرنا چاہے تو وہ تجھ سے نہ بولے اور اگر تو اپنے شہر کے حاکم کے سامنے سجدہ ریز ہو تو وہ توجہ بھی نہ کرے۔

اور اس اللہ نے تجھے اجازت دے رکھی ہے کہ تو اس کی عبادت کرے اس کی ثنا کہے اسے مخاطب کر سکے بلکہ اپنی حاجتیں اس پر پیش کرے۔ دل کھول کر باتیں کرے اپنی ضروریات اس سے مانگ لے اور تیری تمام مرادیں پوری کرے۔ پھر وہ تیری ان دور کعتوں سے خوش ہے حالانکہ ان میں بہت سے عُیُوب ہیں اور پھر ان پر اتنا ثواب عطا فرماتا ہے کہ کسی انسان کے دل میں اس کا تصور بھی نہیں آسکتا اور پھر تو اپنی ان دور کعتوں پر مغرور ہے اور ان کو بہت کچھ سمجھتا ہے اور بڑا جانتا ہے اور اس معاملہ میں اللہ تعالیٰ کے احسانات کو نہیں سمجھتا تو کتنا بُرا غلام ہے اور کتنا جاہل انسان ہے۔ اللہ تعالیٰ ہی سے مدد کی درخواست ہے اور اس جاہل نفس کی شکایات

①..... خطاؤں۔

اسی کی بارگاہ میں ہیں اور صرف اسی پر بھروسہ ہے۔ اس کو یاد رکھ۔

فصل

اب ایک اور طریقہ سے دیکھو کہ اگر کوئی بہت بڑا بادشاہ تحائف اور ہدایا نذر کرنے کی اجازت بخشے اور اس کی بارگاہ میں امراء، کبراء، رؤسا، عقلا اور دولت مند لوگ قیمتی ہیروں، نفیس ذخیروں اور بے انداز (1) مال و دولت کے تحائف پیش کرنے لگیں پھر اگر کوئی سبزی فروش کوئی معمولی سبزی یا کوئی دیہاتی انگور کا گچھا پیش کرے جس کی قیمت ایک ڈھڑی یا ایک رتنی (2) بھر ہو اور ان بڑے بڑے لوگوں اور دولت مندوں کے گروہ میں گھس جائے جو بہترین تحائف لے کر کھڑے ہوں اور پھر وہ بادشاہ اس فقیر سے اس کا ہدیہ (3) قبول فرمائے اور اسے پسندیدگی اور قبولیت کی نگاہ سے دیکھے اور اس کے لیے خلعت فاخرہ (4) اور عزت و احترام کا حکم صادر فرمائے تو کیا یہ اس کا انتہائی فضل و کرم نہ ہوگا۔ پھر اگر یہ فقیر بادشاہ پر احسان جتانے لگے اور اپنے ہدیہ کو بہت کچھ سمجھے اور بادشاہ کے احسان کا تذکرہ کرنا بھول جائے تو کیا اسے دیوانہ، بدحواس یا بے وقوف اور بدتمیز اور انتہائی نادان نہ سمجھا جائے گا۔

اب تجھ پر لازم ہے کہ جب تو خدا تعالیٰ کے سامنے کھڑا ہو اور دو رکعت ادا کرے تو فارغ ہونے پر ذرا سوچ کہ اس رات میں اللہ تعالیٰ کی بارگاہ میں کتنے خادم (5) کھڑے ہوئے ہوں گے زمین کے مختلف گوشوں میں، جنگلوں، سمندروں، پہاڑوں اور شہروں میں کئی ایک استقامت والے، صدیق، خائف، مشتاق،

①..... بہت زیادہ۔ ②..... وزن کی مقدار جو آٹھ چاول کے دانوں کے برابر ہوتا ہے۔

③..... تحفہ۔ ④..... عزت والا لباس۔ ⑤..... عبادت گزار۔

مُجْتَهِدِينَ اور عاجزی کرنے والوں کے گروہ اور غور کر کہ اس گھڑی میں خداوند تعالیٰ کی بارگاہ میں کتنی ہی خالص عبادت اور کھوٹ (۱) سے مُبَرَّأً (۲) خدمت (۳) پیش ہو رہی ہوگی اور وہ بھی ڈرنے والے لوگوں، پاک زبانوں، رونے والی آنکھوں، آباددلوں، پاک سینوں اور پرہیزگار لوگوں کی طرف سے اور تیری نماز اگرچہ تو نے اس کو اچھی طرح ادا کرنے میں اس کے اخلاص اور مضبوطی میں اپنی طاقت کے مطابق کوشش کی ہوگی لیکن پھر بھی اس بادشاہِ عظیم کی بارگاہ میں پیش ہونے کے قابل کہاں ہے اور ان عبادات کے مقابلے میں اس کی کیا حیثیت ہے جو وہاں پیش ہو رہی ہیں کیونکہ تو نے اسے غافل دل سے ادا کیا جس میں طرح طرح کے عُیُوب شامل تھے بدن گناہوں کی آلودگی سے ناپاک تھا اور زبان فضول اور گناہ کی باتوں سے لتھری ہوئی تھی پھر ایسی نماز اس کی بارگاہ میں پیش ہونے کے قابل کہاں تھی اور رَبُّ الْعِزَّتِ کی بارگاہ میں ہدیہ کرنے کی اس میں کون سی صلاحیت تھی۔

ہمارے شیخ رَحْمَةُ اللَّهِ نے فرمایا: اے عقلمند! غور کر آسمان کی طرف نماز بھیجنے میں تو نے کبھی وہ توجہ کی ہے جو کسی امیر آدمی کے سامنے کھانا پیش کرتے وقت تو کرتا ہے۔ ابو بکر وَرَّاق (رَحْمَةُ اللَّهِ تَعَالَى عَلَيْهِ) فرمایا کرتے کہ جب میں نماز سے فارغ ہوتا ہوں تو اس عورت سے زیادہ شرمندگی مجھ پر مُسَلِّط ہو جاتی ہے جو زنا سے فارغ ہوئی ہو۔

پھر اللہ تَعَالَى سُبْحَانَهُ نے محض اپنے فضل و کرم سے ان دور کعتوں کی قدر افزائی کی اور ان پر بہت بڑے ثواب کا وعدہ فرمایا حالانکہ تو اس کا غلام ہے اس کا

①..... ملاوٹ۔ ②..... پاک و صاف۔ ③..... عبادت۔

دیا ہوا کھاتا ہے اور پھر یہ عمل بھی اسی کی توفیق اور امداد سے تو نے کیا ہے پھر باوجود ان تمام چیزوں کے تو ان پر مغرور ہے اور اپنے اوپر اللہ تعالیٰ کے احسان کو بھول رہا ہے۔ خدا کی قسم! یہ تمام عجائبات میں سے عجیب چیز ہے اور اس کا ضد و رایسے جاہل ہی سے ہو سکتا ہے جس میں کوئی عقل نہ ہو اور ایسے غافل سے جس کا کوئی ذہن نہ ہو اور یا پھر کسی مردہ دل سے جس میں کوئی بھلائی نہ ہو۔ اس کو یاد رکھ، ہم اللہ تعالیٰ ہی سے اس کے فضل و کرم کا واسطہ دے کر بہترین کفایت کا سوال کرتے ہیں۔

فَضْل

پھر ان گزارشات کے بعد کہوں گا کہ اے انسان! اس گھائی میں اپنی خوابِ غفلت سے بیدار ہو ورنہ خسارہ اٹھائے گا، یہ گھائی بڑی سخت دشوار گزار، نہایت کڑوی اور نقصان دہ ہے جو تجھے اس راہ میں پیش آنی ہے کیونکہ کچھلی تمام کھائیوں^(۱) کے ثمرات^(۲) یہیں آ کر مُنتہی^(۳) ہوتے ہیں اگر تو یہاں سے بچ کر نکل گیا تو غنیمت اور فائدہ حاصل کرے گا اور اگر دوسری طرح کا معاملہ ہو تو تمام محنت رازگاں^(۴) جائے گی امیدیں خاک میں مل جائیں گی، عمر ضائع ہو جائے گی۔ پھر اب معاملہ یہ ہے کہ اس گھائی میں تین امور آ کر مُجْتَمِع^(۵) ہو گئے ہیں۔

پہلا یہ ہے کہ معاملہ نہایت باریک ہے اور نقصان بڑا سخت اور خطرات بے انداز، معاملہ کی باریکی تو یہ ہے کہ اعمال میں ریاء اور عجب کی راہیں نہایت باریک ہیں ان پر دینی امور میں بصیرت رکھنے والا نہایت عقلمند، بیدار دل اور ہوشیار آدمی

①..... گھاٹیوں۔ ②..... نتائج۔ ③..... ختم۔ ④..... ضائع۔ ⑤..... جمع۔

ہی مُطَّع ہو سکتا ہے اور ایک جاہل، کھنڈر اور غفلت کی نیند سویا ہوا آدمی کہاں ان کو جان سکتا ہے۔

میں نے اپنے علماء کرام رَحِمَهُمُ اللہ سے نیشاپور میں سنایا کرتے تھے کہ عطاء سُلَمی رَحِمَهُ اللہ عَلَیْہ نے ایک کپڑا نہایت اچھا بنا بڑا خوبصورت کپڑا تیار ہوا آپ اسے اٹھا کر بازار لے گئے اور بڑے (۱) کو جا کر دکھایا اس نے اس کی قیمت بہت تھوڑی لگائی اور کہا کہ اس میں فلاں فلاں عیب ہیں تو عطاء (رَحِمَهُ اللہ) نے اس کو واپس لے لیا اور رونے لگے اور بڑا سخت روئے بڑے از کو اس پر ندامت ہوئی اور آپ سے معذرت کرنے لگا اور عطاء (رَحِمَهُ اللہ) کی مانگی ہوئی قیمت دینے پر تیار ہو گیا تو عطاء (رَحِمَهُ اللہ) نے کہا: میں اس لیے نہیں رویا، بلکہ رونے کی وجہ یہ ہے کہ میں یہ صَنَعَت (۲) جانتا ہوں میں نے اس کپڑے کی مضبوطی اور دُرُستی اور خوبصورتی میں بہت کوشش کی یہاں تک کہ میری دانست میں اس میں کوئی عیب نہ تھا، پھر جب اس کے عیوب کو جاننے والے پر پیش کیا تو اس نے اس کے عیوب ظاہر کر دیے جن سے میں بے خبر تھا پھر ہمارے ان اعمال کا کیا حال ہوگا جب کہ کل وہ خداوند تعالیٰ کے حضور پیش کیے جائیں گے معلوم نہیں ان میں کتنے عیوب اور نقصان ظاہر ہوں گے جن سے آج ہم بے خبر ہیں۔

بعض نیک لوگوں سے روایت ہے کہ میں ایک رات سحری کے وقت بر لب سڑک (۳) ایک بالا خانہ پر سورۃ ”طلہ“ پڑھ رہا تھا، جب میں نے سورۃ کو ختم کر لیا تو مجھے کچھ اونگھ سی آگئی میں نے خواب میں دیکھا کہ ایک آدمی آسمان سے نازل ہوا..... کپڑا فروخت کرنے والے۔ ① کام۔ ② سڑک کے کنارے۔ ③

ہوا اس کے ہاتھ میں ایک صَحِيفَه تھا اس نے وہ میرے سامنے پھیلا کر رکھ دیا تو اس میں وہی سورۃ طہ لکھی ہوئی تھی اور ہر کلمہ کے نیچے دس نیکیاں لکھی ہوئی تھیں۔ مگر ایک کلمہ میں نے دیکھا کہ وہ مٹا ہوا ہے اور اس کے نیچے کچھ بھی نہیں لکھا ہوا۔ میں نے کہا: میں نے یہ کلمہ بھی پڑھا تو تھا اور نہ اس کا ثواب لکھا ہوا ہے نہ یہ کلمہ ہی لکھا ہوا ہے۔ تو اس آدمی نے کہا: تم صحیح کہتے ہو تم نے اسے پڑھا تھا اور ہم نے لکھا بھی تھا مگر ہم نے آسمان سے ایک آواز دینے والے کو سنا اس نے کہا کہ اس کلمہ کو مٹا دو اور اس کا ثواب بھی ختم کر دو تو ہم نے اس کو مٹا دیا۔ اس آدمی نے کہا کہ میں اپنے خواب ہی میں رونے لگا اور ان سے پوچھا کہ تم نے ایسا کیوں کیا تو اس نے جواب دیا کہ ایک آدمی سڑک پر سے گزرا تو اس کو سنانے کے لیے تم نے یہ کلمہ بلند آواز سے پڑھا تھا تو اس کا ثواب ختم ہو گیا۔ اس کو یاد رکھ۔^(۱)

باقی رہی نقصان کی شدت تو اس کی وجہ یہ ہے کہ ریاء اور عجب ایک بہت بڑی آفت ہے جو ایک لحظہ میں واقع ہو جاتی ہے، اور بسا اوقات ستر سال کی عبادت کو بگاڑ کر رکھ دیتی ہے۔

بیان کیا جاتا ہے کہ ایک آدمی نے سفیان ثوری رَحْمَةُ اللّٰهِ اور ان کے ساتھیوں کی ضیافت کی تو اپنے گھر والوں سے کہا کہ اس تھال میں روٹی رکھ کر لاؤ جو میں دوسرے حج کے موقع پر لایا تھا پہلے حج والے تھال میں روٹی نہ لانا تو سفیان (رَحْمَةُ اللّٰهِ) نے اس کی طرف دیکھا اور کہا کہ اس مسکین نے اتنی سی بات میں اپنے حج کو باطل کر دیا۔

①..... قوت القلوب، الفصل التاسع عشر، کتاب الجہر بالقران، ۱۱۲/۱۔

اور بعض نے نقصان زیادہ ہونے کی یہ توجیہ (۱) کی ہے کہ وہ تھوڑی سی عبادت جو ریاء اور عجب سے سلامت رہے اس عبادت کی قیمت خدا تعالیٰ کے نزدیک بے انداز (۲) ہے اور ایسی بہت سی عبادت جسے یہ آفت پہنچ جائے اس کی کوئی قیمت نہیں رہتی مگر یہ کہ اللہ تعالیٰ اس کو بچالے جیسا کہ حضرت علی رضی اللہ عنہ سے منقول ہے کہ آپ نے فرمایا: مقبول عمل کبھی کم نہیں ہوتا اور مقبول عمل کم ہو بھی کیسے سکتا ہے۔ (۳)

امام نخعی (رَحْمَةُ اللهِ تَعَالَى عَلَيْهِ) سے پوچھا گیا کہ فلاں فلاں عمل کا کتنا ثواب ہے؟ آپ (رَحْمَةُ اللهِ تَعَالَى عَلَيْهِ) نے فرمایا: جب وہ قبول ہو جائے تو اس کے ثواب کی کوئی حد نہیں۔ (۴)

اور وہب سے روایت ہے کہ پہلے لوگوں میں ایک آدمی تھا جس نے ستر سال تک اللہ تعالیٰ کی عبادت کی ایک ہفتہ کے بعد روزہ افطار کیا کرتا تھا اس نے اللہ تعالیٰ سے ایک حاجت کا سوال کیا تو اُس کی وہ حاجت پوری نہ ہوئی۔ وہ اپنے نفس کو ملامت کرنے لگا اور کہنے لگا: اگر تیرے پاس کوئی بھلائی ہوتی تو تیری حاجت پوری کر دی جاتی تو اللہ تعالیٰ نے ایک فرشتہ کو نازل فرمایا اور کہا: اے آدم کے بیٹے! تیری وہ ایک گھڑی جس میں تو نے اپنے نفس کو بے حقیقت سمجھا وہ تیری پہلی تمام عبادت سے بہتر ہے۔ (۵)

①..... وجہ بیان۔

②..... بہت زیادہ۔

③..... فیض القدیر، ۱/۲۸۰، تحت الحدیث: ۲۹۸۔

④..... فیض القدیر، ۱/۲۸۰، تحت الحدیث: ۲۹۸۔

⑤..... الزهد لامام احمد بن حنبل، ص ۳۷۰، الرقم: ۲۱۹۵، بتغیر قلیل۔

میں کہتا ہوں کہ عقل مند کو اس کلام پر غور کرنا چاہیے کیا یہ شدید نقصان نہیں ہے کہ ایک آدمی ستر سال تک تکلیف اور محنت اٹھائے اور دوسرا ایک گھڑی سوچ بچار کرے تو اُس کی ایک ایک گھڑی کی فکر اللہ تعالیٰ کے نزدیک ستر سال کی عبادت سے افضل ہو جائے۔ کیا یہ عظیم نقصان نہیں ہے کہ ستر سال سے ایک گھڑی زیادہ بہتر ہو جائے اور ستر سال کی تمام عبادت بے کار چلی جائے۔ خدا کی قسم! یہ بہت بڑا نقصان ہے اور اس سے بے خبر رہنا اس سے بھی بڑا نقصان ہے اور وہ حُصَلت (1) جس کی یہ قیمت ہو اور ایسے خطرات ہوں ضروری ہے کہ اُس سے اجتناب اور پرہیز کی جائے اور اس معنی میں عقل مند لوگوں کی نگاہ ایسی باریکیوں پر پڑتی ہے پھر وہ ان اَسرار کو پہچاننے کا اولاً تو اہتمام کرتے ہیں اور بعد میں اُس کی رعایت اور حفاظت کا خیال رکھتے ہیں، اُن کی نگاہ اعمال کی ظاہری کثرت پر نہیں ہوتی، وہ کہتے ہیں کہ شان صفائی میں ہے کثرت میں نہیں۔ وہ کہتے ہیں: ایک ہیرا ہزار گُوٹھوں (2) سے بہتر ہے، لیکن جن لوگوں کا علم کم ہوتا ہے اور جن کی نگاہ اس باب میں قاصر (3) ہے وہ ایسے معانی سے بے خبر ہیں، اور وہ دلوں کے عیوب سے بے خبر ہیں اور اپنے نفوس (4) کو رُکوع اور سُجود اور کھانے پینے سے روک کر تھکا دیتے ہیں، اُن کو تعداد اور کثرت نے دھوکا دے رکھا ہے، اور وہ صفائی اور بزرگی پر نگاہ نہیں رکھتے اور ایسے آخر وٹوں کی کثرت کوئی فائدہ نہیں دیتی جن میں کوئی گودانہ ہو ایسے مکانوں کی بلند چھتیں کوئی نفع نہیں دیتیں جن کی بنیادیں مضبوط نہ ہوں اور

①..... عادت۔ ②..... پرانے زمانے میں استعمال ہونے والے بہت کم درجہ کے سگے۔

③..... عاجز۔ ④..... جانوں۔

ان حقائق کو صرف عالم لوگ ہی جان سکتے ہیں جن پر خدا تعالیٰ کی طرف سے کشف ہو اور اللہ تعالیٰ ہی اپنے فضل و کرم سے ہدایت کا ولی ہے۔ اور باقی رہا خطرات کا بڑا ہونا تو اُس کی کئی ایک وجوہات ہیں:

پہلی یہ ہے کہ معبود ایک ایسا بادشاہ ہے کہ جس کے جلال اور عظمت کی کوئی انتہا نہیں اور اُس کے تجھ پر احسانات اتنے ہیں جو حساب اور شمار سے باہر ہیں اور تیرا بدن پوشیدہ عیوب سے آلودہ ہے، بے شمار آفات سے بھرا ہوا ہے اور معاملہ خطرناک ہے، اگر نفس کی جلدی سے تیرا پاؤں پھسل گیا تو پھر تو محتاج ہوگا کہ عیب دار بدن اور برائی کی طرف میلان رکھنے والے اور برائی کا حکم دینے والے، نفس سے کسی خالص عمل کا استخراج کرے ایسے طریقہ پر کہ وہ رَبُّ الْعَالَمِينَ کے جلال اور عظمت کے لائق ہو، اور اُس کی نعمتوں اور احسانات کی کثرت کا شکرانہ بن سکے اور اُس کی بارگاہ میں پسندیدگی اور قبولیت حاصل کر سکے ورنہ تجھ سے وہ عظیم فائدہ فوت ہو جائے گا جس کے فوت ہونے کو کوئی نفس بَرِضًا و رَغْبَتًا قبول نہیں کر سکتا اور یہ بھی ہو سکتا ہے کہ تجھے کوئی ایسی مصیبت پہنچ جائے کہ جس کی تجھے طاقت نہ ہو، اور خدا کی قسم! یہ ایک عجیب حالت ہے اور ایک عظیم کیفیت ہے، باقی رہا اُس بادشاہ کے جلال اور عظمت کا معاملہ اس طرح کہ ملائکہ مُقَرَّبِينَ ہر وقت دن رات اس کی خدمت^(۱) میں کھڑے ہیں یہاں تک کہ بعض اُن میں سے اپنی ابتدائے پیدائش سے لے کر قیام میں ہیں اور بعض اُن ہی سے رُکوع کی حالت میں اور بعض سجدہ کی کیفیت میں اور بعض ان میں سے تسبیح و تہلیل میں مشغول ہیں،

①.....عبادت۔

تو قیام کرنے والے کا قیام اور رُکوع کرنے والے کا رُکوع اور سجدہ کرنے والے کا سجدہ اور تسبیح کہنے والے کی تسبیح اور لَا إِلَهَ إِلَّا اللَّهُ کہنے والے کی تہلیل (۱) صُور پھونکنے تک برابر چلی جائے گی اور پھر بھی اُن کی عبادت پوری نہ ہوگی۔ پھر بھی جب وہ اس عظیم خدمت (۲) سے فارغ ہوں گے تو سب کے سب پکار اٹھیں گے تو پاک ہے، جیسا تیری عبادت کا حق تھا، ہم اُسے ادا نہیں کر سکے۔

اور یہ رسولوں کے سردار، کائنات کا خلاصہ، تمام مخلوقات سے زیادہ علم اور فضیلت رکھنے والے حضرت محمد صَلَّى اللَّهُ عَلَيْهِ وَسَلَّمَ ہیں جو فرماتے ہیں کہ میں تیری ایسی ثناء بیان نہیں کر سکتا جس ثناء کا تو مستحق ہے، اور کہتے ہیں کہ میں تیری اُس تعریف کو بیان کرنے سے قاصر ہوں جس تعریف کا تو مستحق ہے۔ (۳) پھر اُس عبادت کا تصور بھی کیسے کیا جاسکتا ہے جس کا تو اہل ہے۔

اور آپ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) ہی تو ہیں جنہوں نے فرمایا کہ کوئی آدمی جنت میں اپنے عمل سے داخل نہیں ہو سکتا، صحابہ (رَضِيَ اللَّهُ تَعَالَى عَنْهُمْ) نے عرض کیا: اے اللہ کے رسول! کیا آپ بھی داخل نہیں ہو سکتے؟ تو آپ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) نے فرمایا: جب تک خدا تعالیٰ کی رحمت مجھ کو نہ ڈھانپ لے میں بھی نہیں داخل ہو سکتا۔ (۴) باقی رہے انعامات اور احسانات تو جیسے اللہ تعالیٰ نے فرمایا ہے:

①..... ”لَا إِلَهَ إِلَّا اللَّهُ“ کہنا۔ ②..... عبادت۔

③..... صحیح مسلم، کتاب الصلاة، باب ما يقال في الركوع والسجود، ص ۲۵۲، حدیث: ۴۸۶۔

④..... صحیح البخاری، کتاب الرقاق، باب القصد والمداومة على العمل، ۴/۲۳۸، حدیث: ۶۴۶۷۔

وَأَنْ تَعُدُّوا نِعْمَةَ اللَّهِ لَا تُحْصَوْنَهَا (۱)

اور اگر تم اللہ تعالیٰ کے احسانات کو شمار کرنے لگو تو شمار بھی نہیں کر سکتے۔

اور جیسا کہ حدیث میں ہے:

يُحْشَرُ النَّاسُ عَلَى ثَلَاثَةِ دَوَائِبَ دِيْوَانِ الْحَسَنَاتِ وَدِيْوَانِ السَّيِّئَاتِ وَدِيْوَانِ النِّعَمِ فَتُقَابَلُ الْحَسَنَاتُ بِالنِّعَمِ فَلَا يُؤْتَى (۲) بِحَسَنَةٍ إِلَّا أُتِيَ بِنِعْمَةٍ حَتَّى تَغْمَرَ الْحَسَنَاتُ النِّعَمَ وَتَبْقَى السَّيِّئَاتُ وَالذُّنُوبُ فَلِلَّهِ تَعَالَى فِيهَا الْمَشِيئَةُ. (۳) لوگوں کے اعمال کے تین دفتر ہوں گے ایک نیکوں کا دفتر ایک برائیوں کا دفتر اور ایک خدا تعالیٰ کی نعمتوں کا دفتر نیکوں کو نعمتوں کے مقابل لایا جائے گا جب کوئی نیکی لائی جائے گی تو اُس کے مقابل میں نعمت رکھ دی جائے گی یہاں تک کہ نیکیاں نعمتوں میں ختم ہو جائیں گی اور گناہ اور برائیاں باقی رہ جائیں گے تو پھر اللہ تعالیٰ کو ان میں اختیار ہے۔

باقی رہے نفس کے عُیُوب اور اُن کی آفات، پس ہم پہلے اُس کو اُس کے باب میں ذکر کر چکے ہیں اور خطرناک معاملہ تو یہ ہے کہ آدمی عبادت میں ستر سال تک محنت کرتا ہے اور تکلیف اٹھاتا ہے اور وہ اُن کے عُیُوب اور آفات سے بے خبر ہوتا ہے پھر کبھی تو ایسا ہوتا ہے کہ اُن میں سے ایک بھی مقبول نہیں ہوتا اور کبھی وہ کئی سال تک محنت کرتا ہے اور ایک گھڑی اسے برباد کر کے رکھ دیتی ہے اور ان تمام

①..... ترجمہ کنز الایمان: اور اگر اللہ کی نعمتیں گنو تو انہیں شمار نہ کر سکو گے۔ (پ ۱۴، النحل: ۱۸)

②..... یہاں لفظ ”فَلَا يُؤْتَى“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”فَلَا يُؤْتَى“ ہے، لہذا اس کی تصحیح کر دی گئی ہے۔ (علمیہ)

③..... یہاں لفظ ”الْمَشِيئَةُ“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”الْمَشِيئَةُ“ ہے، لہذا اس کی تصحیح کر دی گئی ہے۔ (علمیہ)

خطرات سے بڑھ کر یہ خطرہ ہے کہ کبھی اللہ تعالیٰ بندے کو دیکھتا ہے اور وہ خدا تعالیٰ کی عبادت اور خدمت لوگوں کو دکھانے کے لیے کرتا ہے اس طرح کہ اُس کا ظاہر تو اللہ تعالیٰ کے لیے ہوتا ہے اور باطن مخلوق کے لیے، پھر وہ اس کو اس طرح مردود قرار دیتا ہے کہ اُسے کوئی بھی خدا کے ہاں مقبول نہیں بنا سکتا۔ اس سے خدا کی پناہ۔

اور بعض علماء (رَحِمَهُمُ اللّٰهُ تَعَالٰی) سے سنا ہے کہ وہ حسن بَصْرِي (رَحْمَةُ اللّٰهِ تَعَالٰی عَلَيْهِ) کے متعلق بیان کرتے تھے کہ اُن کی وفات کے بعد اُن کو خواب میں دیکھا گیا تو اُن سے اُنکا حال پوچھا گیا، تو فرمایا: اللہ تعالیٰ نے مجھے اپنے سامنے کھڑا کر لیا، اور فرمایا: اے حسن! کیا تجھے یاد ہے کہ ایک دن تو مسجد میں نماز پڑھ رہا تھا لوگوں نے تجھ کو دیکھا تو تو نے اپنی نماز اچھی کر کے پڑھی اگر تیری پہلی نماز میرے لیے خالص نہ ہوتی تو میں تجھے آج اپنے دربار میں سے ہانک دیتا اور تجھ سے اپنے تَعَلُّقاتِ مُنْقَطِع (1) کر لیتا۔

اور جب معاملہ مشکل اور باریکی کی وجہ سے اس عظیم حد تک بڑھا ہوا ہے تو عقلمند لوگوں نے اس میں غور کیا اور وہ اپنی جانوں پر ڈرتے رہے یہاں تک کہ بعض اُن میں سے اپنے اُس عمل کی طرف توجہ بھی نہیں کرتے تھے جو لوگوں پر ظاہر ہو جائے یہاں تک کہ رابعہ بَصْرِي (رَحْمَةُ اللّٰهِ تَعَالٰی عَلَيْهَا) سے بیان کیا جاتا ہے کہ انہوں نے فرمایا کہ میرا جو عمل ظاہر ہو جائے میں اُسے شمار میں نہیں لاتی۔

اور کسی اور نے کہا: اپنی نیکیوں کو اس طرح چھپا جس طرح تو اپنی برائیوں کو

①..... ختم۔

چھپاتا ہے اور کسی اور نے کہا: اگر تجھے نیکوں کو چھپا کر رکھنے کی کوئی جگہ مل سکے تو ایسا ہی کر۔

بیان کیا جاتا ہے کہ رابعہ (رَحْمَةُ اللَّهِ تَعَالَى عَلَيْهَا) سے سوال کیا گیا کہ آپ کو اپنے کون سے عمل پر سب سے زیادہ امید ہے؟ تو انہوں نے فرمایا: اس عمل پر کہ میں اپنے اعمال سے مایوس ہوں۔

بیان کیا جاتا ہے کہ محمد بن واسع اور مالک بن دینار (رَحْمَهُمَا اللَّهُ تَعَالَى) دونوں کی ملاقات ہوئی، تو مالک (رَحْمَةُ اللَّهِ) نے کہا: ”یا تو اللہ تعالیٰ کی عبادت ہوگی یا جہنم۔“ تو محمد بن واسع (رَحْمَةُ اللَّهِ) نے کہا: ”یا اللہ تعالیٰ کی رحمت ہوگی یا جہنم۔“ تو مالک (رَحْمَةُ اللَّهِ) نے کہا: ”مجھے تیرے جیسے استاد کی کتنی ضرورت ہے۔“ (1)

بایزید بسطامی رَحْمَةُ اللَّهِ سے روایت ہے کہ آپ نے فرمایا: میں نے تیس سال تک عبادت میں محنت کی پھر میں نے ایک کہنے والے کو دیکھا کہ جو مجھ سے کہنے لگا: اے بایزید! اُس کے خزانے عبادت سے بھرے ہوئے ہیں اگر تو اُس کی بارگاہ تک پہنچنا چاہتا ہے تو تجھے ذلت اور مسکینی اختیار کرنی چاہیے۔ (2)

اور میں نے استاد ابوالحسن (رَحْمَةُ اللَّهِ تَعَالَى عَلَيْهِ) سے سنا وہ استاد ابوالفضل (رَحْمَةُ اللَّهِ تَعَالَى عَلَيْهِ) سے بیان کرتے تھے کہ آپ (رَحْمَةُ اللَّهِ تَعَالَى عَلَيْهِ) نے فرمایا: میں اچھی طرح جانتا ہوں کہ میں جو بھی عبادت کرتا ہوں وہ اللہ تعالیٰ کے دربار میں ناقابل قبول ہے۔ آپ سے اس معاملہ میں گفتگو کی گئی تو آپ نے جواب

①..... فیض القدير، ۴/۳۷، تحت الحديث: ۴۶۸۸۔

②..... فیض القدير، ۴/۳۷، تحت الحديث: ۴۶۸۸۔

دیا: کسی کام کے مقبول ہونے کے لیے جن چیزوں کی ضرورت ہوتی ہے اُن کو میں جانتا ہوں اور مجھے یہ بھی معلوم ہے کہ میں اُن کو پورا نہیں کر رہا ہوں۔ تو میں جانتا ہوں کہ میرے عمل غیر مقبول ہیں۔ تو آپ سے کہا گیا پھر آپ عمل کیوں کرتے ہیں؟ فرمایا: ہو سکتا ہے کہ اللہ تعالیٰ کسی دن مجھ کو درست کر دے تو نفس کو اچھے کام کرنے کی عادت تو ہوگی اور ابتدا سے اسے عادت ڈالنے کی ضرورت نہ ہوگی۔ یہ حال اُن بڑے بڑے لوگوں کا ہے جو صاحبِ مجاہدہ اور مشکلات کو عبور کرنے والے اور مضبوط قدم رکھتے تھے۔ تیری حالت ایسی ہے جیسا کہ کسی شاعر نے کہا ہے:

(۱) فَاطْلُبْ لِنَفْسِكَ صُحْبَةً مَعَ غَيْرِهِمْ وَقَعَ الْإِيَّاسُ وَخَابَتِ الْأَمَالُ

(۲) هَيْهَاتَ تُدْرِكُ بِالتَّوَانِي سَادَةٌ كَدُّوا النُّفُوسَ وَ سَاعِدِ الْإِقْبَالَ (۱)

پھر مجھے خیال ہوا کہ میں یہاں وہ حدیث بیان کر دوں جو صَادِقِ الْمَصْدُوقِ

(صَلَّى اللَّهُ تَعَالَى عَلَيْهِ وَآلِهِ وَسَلَّمَ) سے منقول ہے، اور ہم نے اُس کو کئی کتابوں میں ذکر کیا ہے۔

ابن مبارک رَحِمَهُ اللَّهُ خَالِدُ بْنُ مَعْدَانَ (رَحِمَهُ اللَّهُ تَعَالَى عَلَيْهِ) سے روایت

کرتے ہیں کہ انہوں نے حضرت مُعَاذِ (رَضِيَ اللَّهُ تَعَالَى عَنْهُ) سے عرض کیا کہ مجھے

کوئی ایسی حدیث سناؤ جو آپ (رَضِيَ اللَّهُ تَعَالَى عَنْهُ) نے رسولُ اللَّهِ صَلَّى اللَّهُ عَلَيْهِ

وَسَلَّمَ سے خود سنی ہو، اور اُس کو یاد کیا ہو، اور اُس کی شدت اور باریکی کی وجہ سے آپ

①..... ترجمہ: (۱) اپنے نفس کیلئے غیر لوگوں کی صحبت تلاش کرو کیونکہ مایوسی طاری ہوگئی ہے اور امیدیں

ختم ہو چکی ہیں۔ (۲) نفوس کہ سستی کے بدلے سرداری کی خواہش کرتا ہے نفسوں سے کوشش کراؤ اور

اللَّهُ عَزَّ وَجَلَّ کی طرف مَوْجِبَہ کرنے میں مدد کرو۔

(رَضِيَ اللهُ تَعَالَى عَنْهُ) اُسی کا تذکرہ ہر روز کرتے ہوں، تو آپ (رَضِيَ اللهُ تَعَالَى عَنْهُ) نے فرمایا: ہاں بیان کرتا ہوں۔

پھر آپ (رَضِيَ اللهُ تَعَالَى عَنْهُ) بڑی دیر تک روتے رہے پھر کہنے لگے: رسولُ اللہ صَلَّى اللهُ عَلَيْهِ وَسَلَّمَ اور اُن کی ملاقات کا شوق حد سے بڑھ گیا ہے۔

پھر فرمایا: ایک دفعہ میں رسولُ اللہ صَلَّى اللهُ عَلَيْهِ وَسَلَّمَ کے پاس تھا آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) سواری پر بیٹھے اور مجھے بھی اپنے پیچھے بٹھالیا۔ پھر ہم چلے آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے اپنی نگاہ آسمان کی طرف اٹھائی پھر فرمایا: تمام تعریف اُس اللہ کے لیے ہے جو اپنی مخلوق میں جو چاہتا ہے فیصلہ فرماتا ہے۔ اے مُعَاذ! میں نے عرض کیا: لَبَّيْكَ يَا سَيِّدَ الْمُرْسَلِينَ! آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا: میں تجھ سے ایسی بات بیان کر رہا ہوں کہ اگر تو نے اُس کو یاد رکھا تو تجھے نفع دے گی اور اگر تو نے اس کو ضائع کر دیا تو اللہ عَزَّ وَجَلَّ کے نزدیک تیری حُجَّت ختم ہو جائے گی۔ اے مُعَاذ! اللہ تَبَارَكَ وَتَعَالَى نے زمین اور آسمان کی پیدائش سے پہلے سات فرشتوں کو آسمانوں کے خازن اور دَرَبَانَ کی حیثیت سے پیدا کیا۔

اور ہر ایک آسمان کے دروازے پر ایک فرشتہ کو بحیثیت دَرَبَانَ کھڑا کر دیا پھر كِرَامًا كَاتِبِينَ بندے کے اعمال لے کر چڑھتے ہیں اُن میں روشنی اور چمک ہوتی ہے جیسے سورج کی روشنی، یہاں تک کہ وہ پہلے آسمان پر چلے جاتے ہیں اور كِرَامًا كَاتِبِينَ اُس کے عمل کو بہت زیادہ سمجھتے ہیں اور اُس کو خالص جانتے ہیں پھر جب

وہ دروازہ پر پہنچتے ہیں تو دربان فرشتہ اُن سے کہتا ہے: اس عمل کو عمل کرنے والے کے منہ پردے مارو۔ میں غیبت کا فرشتہ ہوں، اللہ تعالیٰ نے مجھے حکم دیا ہے کہ میں ایسے آدمی کا عمل اوپر نہ جانے دوں جو لوگوں کی غیبت کرتا ہے^(۱)۔ وہ مجھے چھوڑ کر دوسروں کی طرف متوجہ ہو جاتا ہے۔

پھر دوسرے دن فرشتے اوپر جاتے ہیں، اُن کے پاس بہت اچھے عمل ہوتے ہیں، وہ عمل نور سے روشن ہوتے ہیں كِرَامًا كَاتِبِينَ اُن کو بہت زیادہ اور پاکیزہ خیال کرتے ہیں یہاں تک کہ جب وہ دوسرے آسمان پر جاتے ہیں تو فرشتہ کہتا ہے: ٹھہر جاؤ اور اس عمل کو عمل کرنے والے کے منہ پردے مارو کیونکہ اس کی نیت اس عمل سے دنیا کمانے کی تھی مجھے میرے اللہ نے حکم دے رکھا ہے کہ میں کسی ایسے آدمی کا عمل اوپر نہ جانے دوں جو مجھے چھوڑ کر غیر کی طرف متوجہ ہوتا ہے پھر فرشتے شام تک اُس پر لعنت کرتے رہتے ہیں۔

پھر فرشتے بندے کا عمل لے کر اوپر جاتے ہیں اور اُن سے بڑا خوش ہوتے ہیں، اُن میں صدقہ روزہ اور بہت سی نیکیاں ہوتی ہیں، فرشتے ان کو بہت زیادہ سمجھتے ہیں اور خالص جانتے ہیں، پھر جب وہ تیسرے آسمان تک پہنچتے ہیں تو دربان فرشتہ کہتا ہے، کہ ٹھہر جاؤ اور اس عمل کو عمل کرنے والے کے منہ پردے مارو میں تکبر والوں کا فرشتہ ہوں، میرے اللہ نے مجھے حکم دے رکھا ہے کہ میں کسی ایسے

①..... غیبت کے بارے میں تفصیلی معلومات کیلئے شیخ طریقت، امیر اہلسنت، بانی دعوت اسلامی، حضرت علامہ مولانا ابو بلال، محمد الیاس عطار قادری رضوی، ضیائی دامت برکاتہم العالیہ کی فیضان سنت جلد 2 کے ایک باب ”غیبت کی تباہ کاریاں“ کا مطالعہ کیجئے۔

آدمی کا عمل اُوپر نہ جانے دوں جو مجھے چھوڑ کر غیر کی طرف متوجہ ہو یہ آدمی لوگوں پر ان کی مجالس میں اپنی بڑائی بیان کرتا ہے۔

اور فرشتے بندے کا عمل لے کر اُوپر جاتے ہیں اور وہ عمل اس طرح چمکتے ہیں جیسے ستارے یا کوئی روشن ستارہ اُن اعمال میں سے تسبیح کی آواز آتی ہے۔ اُن میں روزہ، حج، نماز اور عمرہ ہوتا ہے۔ پھر جب وہ چوتھے آسمان پر جاتے ہیں تو وہاں کا مُوَكَّل (1) دربان فرشتہ اُن سے کہتا ہے ٹھہر جاؤ اور اس عمل کو عمل کرنے والے کے منہ پر دے مارو میں عجب والوں کا فرشتہ ہوں مجھے میرے اللہ نے حکم دے رکھا ہے کہ میں ایسے آدمی کا عمل اُوپر نہ جانے دوں جو مجھے چھوڑ کر غیر کی طرف متوجہ ہوتا ہے یہ آدمی جب کوئی عمل کرتا ہے تو اُس پر مغرور ہو جاتا ہے۔

اور فرشتے بندے کا عمل لے کر اُوپر جاتے ہیں وہ عمل اس طرح آراستہ ہوتے ہیں جیسے دلہن سُسرال جانے کے وقت، جب وہ ان کو لے کر پانچویں آسمان تک پہنچتے ہیں ان میں جہاد، حج، عمرہ وغیرہ اچھے اعمال ہوتے ہیں۔ اُن کی چمک سورج جیسی ہوتی ہے تو فرشتہ کہتا ہے: میں حسد کرنے والوں کا فرشتہ ہوں، یہ آدمی لوگوں پر اُن چیزوں میں حسد کرتا تھا جو اُن کو اللہ تعالیٰ نے اپنے فضل سے دی ہیں یہ آدمی خدا تعالیٰ کی پسندیدہ تقسیم پر ناراض ہے۔ میرے اللہ نے مجھے حکم دے رکھا ہے کہ میں اسکے عمل اُوپر نہ جانے دوں کہ وہ مجھے چھوڑ کر دوسروں کی طرف متوجہ ہے۔ (2)

اور فرشتے بندے کا عمل لے کر اُوپر جاتے ہیں اُن میں اچھے وضو، بہت سی

①..... ذمہ دار۔ ②..... حسد کے بارے میں تفصیلی معلومات کیلئے ”مکتبۃ المدینہ“ کی شائع کردہ کتاب ”حسد“ کا مطالعہ کیجئے۔

نمازیں، روزے حج اور عمرہ ہوتا ہے وہ چھٹے آسمان تک پہنچ جاتے ہیں، تو دروازے پر مقررہ نگہبان کہتا ہے: میں رحمت کافر شتہ ہوں ان اعمال کو عمل کرنے والے کے منہ پر دے مارو یہ آدمی کبھی کسی انسان پر رحم نہیں کرتا تھا اور کسی بندے کو مصیبت پہنچتی ہے تو خوش ہوتا ہے میرے اللہ نے مجھے حکم دے رکھا ہے کہ میں اس کے اعمال کو اوپر نہ جانے دوں یہ مجھے چھوڑ کر غیروں کی طرف متوجہ ہے۔ (1)

پھر فرشتے بندے کا عمل لے کر چڑھتے ہیں، اُس میں بہت سادقہ، نماز، روزہ، جہاد اور پرہیزگاری ہوتی ہے، اُن کی آواز ہوتی ہے جیسے رعد (2) کی آواز اور چمک جیسے بجلی کی چمک، پھر جب وہ ساتویں آسمان پر پہنچتے ہیں تو فرشتہ جو اس آسمان پر مُوکل ہوتا ہے کہتا ہے: میں ذکر کافر شتہ ہوں یعنی سنانے کا اور لوگوں میں آواز دینے کا، اس عمل والے نے اس عمل میں مجلسوں میں تذکرہ اور دوستوں میں بلندی اور بڑے لوگوں کے نزدیک جاہ پسندی (3) کی نیت کی تھی، میرے اللہ نے مجھے حکم دے رکھا ہے کہ میں اس کے عمل کو اوپر نہ جانے دوں کہ یہ مجھے چھوڑ کر دوسروں کی طرف متوجہ ہوتا ہے اور ہر وہ عمل جو اللہ کے لیے خالص نہ ہو وہ ریاء ہے، اور ریاء کا رکاع عمل اللہ تعالیٰ قبول نہیں فرماتا۔

اور فرشتے بندے کے اعمال نماز، زکوٰۃ، روزہ، حج، عمرہ، اچھا خلق (4)، خاموشی اور ذکرِ الہی لے کر اوپر جاتے ہیں۔ ساتوں آسمانوں کے فرشتے اُن کی مُشایعت (5)

①..... ظلم کے بارے میں تفصیلی معلومات کیلئے شیخ طریقت، امیر اہلسنت، بانی دعوتِ اسلامی، حضرت علامہ مولانا ابو بلال، محمد الیاس عطار قادری رضوی، ضیائی دامنٹ بَرکاتہمُ العالیہ کارسالہ ”ظلم کا انجام“ کا مطالعہ کیجئے۔ ②..... بجلی کے کڑکنے۔ ③..... عزت پسندی۔ ④..... اخلاق۔ ⑤..... تعظیم۔

کے لیے ساتھ ہو جاتے ہیں یہاں تک کہ اللہ تعالیٰ کی بارگاہ کے سامنے سے تمام پردے پھٹ (۱) جاتے ہیں پھر وہ اللہ عَزَّوَجَلَّ کے سامنے کھڑے ہو کر اس کے لیے شہادت دیتے ہیں کہ اُس کا عمل نیک خالص اللہ تعالیٰ کے لیے ہے، تو اللہ تعالیٰ فرماتا ہے تم میرے بندے کے اعمال پر نگران ہو اور میں اُس کے دل کی نگرانی کرنے والا ہوں، اس عمل سے اُس کا ارادہ مجھے خوش کرنا نہیں تھا بلکہ میرے سوا اوروں کو خوش کرنا مقصود تھا۔ میں اسے اپنے لیے خالص نہیں سمجھتا اور میں خوب جانتا ہوں جو عمل کرنے سے اس کی نیت تھی اس پر میری لعنت، اس نے بندوں کو بھی دھوکا دیا اور تم کو بھی لیکن مجھے دھوکا نہیں دے سکتا، میں غیظوں کا جاننے والا ہوں، دلوں کے خیالات سے واقف ہوں، مجھ پر کوئی پوشیدہ چیز چھپی نہیں رہ سکتی، اور کوئی چھپی چیز مجھ سے اوجھل نہیں ہے میرا علم حاضر کے متعلق بھی اُسی طرح ہے جیسے مستقبل کے متعلق ہے، اور گزری ہوئی چیزوں کے ساتھ میرا علم اُسی طرح ہے جیسا کہ باقی چیزوں کے متعلق اور میرا علم پہلے لوگوں کے ساتھ اُسی طرح ہے جیسے پچھلوں کے ساتھ۔ میں پوشیدہ کو جانتا ہوں اور دل کے خیالات کو بھی۔ میرا بندہ اپنے عمل کے ساتھ مجھے کس طرح دھوکا دے سکتا ہے۔ دھوکہ تو مخلوق کھاتی ہے جن کو علم نہیں ہوتا، اور میں تو غیظوں کا جاننے والا ہوں اس پر میری لعنت ہے اور ساتوں فرشتے اور تین ہزار فرشتے وَدَاع (۲) کرنے والے سب کہتے ہیں: اے ہمارے رب! اس پر تیری لعنت ہے، اور ہماری بھی لعنت۔ پھر آسمانوں والے کہتے ہیں: اِس پر اللہ کی لعنت اور لعنت کرنے والوں کی لعنت۔

①.....ہٹ۔

②.....رخصت۔

پھر مُعَاذِ رَضِيَ اللهُ عَنْهُ رُونِ لَگے اور بڑا سخت روئے اور کہا: اے اللہ کے رسول! (صَلَّى اللهُ تَعَالَى عَلَيْهِ وَآلِهِ وَسَلَّمَ) آپ نے جو ذکر فرمایا ہے اس سے نجات کی کیا صورت ہے؟ تو فرمایا: اے مُعَاذُ! اپنے نبی کی یقین میں اِقْتِدَا (1) کر، میں نے کہا: آپ تو اللہ کے رسول ہیں اور میں مُعَاذِ بْنِ جَبَل ہوں، مجھے نجات اور خلاصی کس طرح نصیب ہو سکتی ہے؟ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا: اے مُعَاذُ! اگر تیرے عمل میں کوتاہی ہو تو لوگوں کی بے آبرُوئی (2) کرنے سے اپنی زبان کو روک خصوصاً اپنے بھائیوں، قرآن پڑھنے والوں سے اور لوگوں کی بے آبرُوئی کرنے سے اپنے نفس کے عیبوں کا علم تجھے روک دے، اور اپنے بھائیوں کی خدمت کر کے اپنے نفس کو پاک نہ بنا اور اپنے بھائیوں کو گرا کر اپنے آپ کو بلند کرنے کی کوشش نہ کر اور اپنے عمل میں ریاء کاری نہ کر کہ تو لوگوں میں پہچانا جائے اور اس طرح دنیا میں مشغول نہ ہو جا کہ تجھے آخرت کا معاملہ بھول جائے اور جب تیرے پاس کوئی اور آدمی بھی بیٹھا ہو تو کسی دوسرے سے چھپ کر مشورہ نہ کر اور لوگوں میں بڑائی حاصل کرنے کی کوشش نہ کر کہ دنیا اور آخرت کی بھلائیاں تجھ سے منہ موڑ لیں گی اور اپنی مجلس میں اس طرح فُحْشِ گویی (3) نہ کر کہ لوگ تیری بد اخلاقی کی وجہ سے تجھ سے گریز کرنے لگیں اور لوگوں پر احسان نہ جما اور لوگوں کی عزت کا پردہ اپنی زبان سے چاک نہ کر کہ تجھے جہنم کے کتے پھاڑ ڈالیں گے اور یہی ہے اللہ تعالیٰ کا قول: ” وَاللَّيْثِيَّاتُ نَشْطَاتٌ ۝“ یعنی ہڈیوں سے گوشت کو الگ کر دیں گے۔

③..... بیہودہ باتیں۔

②..... بے عزتی۔

①..... پیروی۔

میں نے عرض کیا: اے اللہ کے رسول (صَلَّى اللهُ تَعَالَى عَلَيْهِ وَآلِهِ وَسَلَّمَ)! ان باتوں کی کون طاقت رکھ سکتا ہے، آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا: اے مُعَاذُ! جو میں نے تجھ سے بیان کیا ہے، وہ اُسی آدمی پر آسان ہے، جس پر اللہ تعالیٰ آسان کرے۔ تجھے ان تمام باتوں سے یہ چیز کفایت کرتی ہے کہ تو لوگوں کے لیے وہی کچھ پسند کرے جو تو اپنے نفس کے لیے پسند کرتا ہے اور لوگوں کے لیے وہی کچھ ناپسند کرے جو اپنے نفس کے لیے ناپسند کرتا ہے اگر تو ایسا کرے گا تو سلامت رہے گا اور نجات پا جائے گا۔

خالد بن معدان (رَحْمَةُ اللهِ تَعَالَى عَلَيْهِ) نے کہا کہ حضرت مُعَاذُ (رَضِيَ اللهُ تَعَالَى عَنْهُ) قرآن پاک کی تلاوت بھی اس کثرت سے نہیں کرتے تھے جتنا کہ اس حدیث کو بیان کرتے اور اپنی مجلس میں اس کا تذکرہ کرتے۔^(۱)

اور اے آدمی! جب تو نے یہ عظیم حدیث اور بہت بڑی خبر سن لی ہے جس کا انجام بڑا دردناک ہے جس کے اثر سے دل اڑنے لگتے ہیں اور عَقُولُ^(۲) پریشان ہو جاتی ہیں اور جس کو سینے اٹھانے سے تنگ ہیں جس کی پھبت سے نفس گھبراتے ہیں، تو اپنے مولا کی رحمت کا دامن تھام لے اور عاجزی اور تَضَرُّعُ^(۳) اور دن رات کے رونے سے اُس کے دروازہ کو لازم پکڑ۔ جیسا کہ دوسرے عاجزی کرنے والے اور تَضَرُّعُ کرنے والے کرتے ہیں، اس معاملہ میں نجات صرف اُس کی رحمت سے ہے اور اس سمندر سے سلامتی کے ساتھ بیچ نکلنا صرف اُس کی توجہ اور تَوْفِيقُ اور

①..... الترغيب والترهيب، المقدمة، الترهيب من الرياء... الخ، ۴۸/۱، حدیث: ۵۹، بتغیر۔

②..... عقلمیں۔

③..... گڑگڑانے۔

عنایت سے ہے۔ غافلوں کی نیند سے بیدار ہو اور اس کام کو اس کا حق دے اور اس خوفناک گھاٹی میں اپنے نفس سے جہاد کرتا کہ تو ہلاک ہونے والوں کے ساتھ ہلاک نہ ہو جائے اور ہر حالت میں اللہ تعالیٰ ہی سے مدد کی التجا ہے وہ بہترین مددگار ہے، اور وہ سب رحم کرنے والوں سے زیادہ رحم کرنے والا ہے اور گناہ سے بچنے اور نیکی کرنے کی طاقت بھی اللہ تعالیٰ بلند اور عظیم کی توفیق سے ہے۔

فصل

قصہ مختصر جب تو نے اچھی طرح دیکھ لیا اور اللہ تعالیٰ کی اطاعت کے اندازے کو ملاحظہ کر لیا اور مخلوق اور ان کی کمزوری اور ان کی جہالت کو دیکھ لیا تو اپنے دل کے ساتھ ان کی طرف توجہ مت کر اور ان کی مدح و ثناء اور ان کی تعظیم سے بے نیاز ہو جا کہ اُس میں کوئی فائدہ نہیں ہے، تو ان چیزوں سے اپنی عبادت کو مردود نہ کر اور جب تو نے دنیا کی کمینگی اور کھارت اور سُرعَتِ زَوَالِ^(۱) کو جان لیا ہے، تو اللہ تعالیٰ کی عبادت سے اُسکی طرف توجہ نہ کر اور اپنے نفس سے کہہ: اے نفس! رَبُّ الْعَالَمِينَ کی تعریف اور اُس کی شکر گزاری عاجز اور جاہل مخلوق کی ثناء^(۲) سے بہتر ہے جو کہ حقیقت میں تیرے عمل کی قدر کو اور تیری محنت کو جانتے ہی نہیں اور تیرے حق کو تیرے اعمال میں اور تیری تکلیفات میں نہیں پہچان سکتے بلکہ بسا اوقات تجھ پر کسی ایسے آدمی کو فضیلت دیں گے جو کہ تجھ سے ہزار ہا درجہ کم تر ہوگا اور سب سے زیادہ حاجت کے اوقات میں تجھ کو ضائع کر دیں گے اور بھول جائیں گے اور اگر وہ ایسا

①..... بہت جلد ختم ہونے۔
②..... تعریف۔

نہ بھی کریں تو اُن کے ہاتھ میں آخر ہے بھی کیا اور ان کی طاقت کہاں تک پہنچ سکتی ہے! پھر وہ بھی اللہ تعالیٰ ہی کے قبضے میں ہیں تو پھر وہ اُن کو جس طرح چاہے گا اور جدھر چاہے گا پھیر دے گا تو اے نفس! عقل سے کام لے اور اپنی عزیز (۱) عبادت کو اُن کی وجہ سے ضائع نہ کر اور نہیں فوت (۲) ہوگی تجھ سے اُس ذات کی ثناء جس کی ثناء تمام تر فخر اور عطا ہے، اور جس کی عطا تمام تر ذخیرہ ہے اور کہنے والے نے کتنا سچ کہا ہے:

سَهْرُ الْعُيُونِ لِغَيْرِ وَجْهِكَ بَاطِلٌ وَ بُكَاءُ وَهْنٍ لِغَيْرِ فَقْدِكَ ضَائِعٌ

ترجمہ: تیرے چہرے کے سوا آنکھوں کا جاگنا باطل ہے اور تیرے گم ہونے کے سوا ان کا رونا ضائع ہے۔

اور کہو اے نفس! کیا ہمیشہ کی جنت بہتر ہے یا دنیا اور اس کا ناکارہ اور فانی حرام سے آلودہ سامان، حالانکہ تجھے طاقت ہے کہ تجھے تیری اس عبادت سے ہمیشہ کی نعمتیں حاصل ہوں، پس نہ ہو تو خُشِئْسِ بِهَمَّتِ (۳) رِزْوِي اِرَادِي (۴) اور کمینہ افعال والا، کیا تو غور نہیں کرتا کہ کبوتر جب فضا میں بلند اڑنے والا ہو تو اُس کی قیمت کس طرح بڑھ جاتی ہے اور اس کی قدر کتنی زیادہ ہو جاتی ہے، سو تو اپنی تمام ہمت کو آسمان کی طرف بلند کر اور اپنے دل کو اکیلے اللہ تعالیٰ کے لیے خالی کر دے جس کے اختیار میں تمام امور ہیں اور ناکارہ چیزوں کی وجہ سے اپنی کمائی ہوئی عبادت کو ضائع نہ کر، اور اسی طرح جب تو اچھی طرح غور کرے گا تو اللہ تعالیٰ کی نعمتوں اور بڑے بڑے احسانات کو اس عبادت میں اپنے اوپر ملاحظہ فرمائے گا کہ اُس نے تجھ کو اس

①..... قیمتی۔ ②..... ضائع۔ ③..... کم ہمت۔ ④..... بیکار ارادے۔

کی توفیق بخشی اور اس نے اس کا سامان فراہم کیا اور اسی نے تمام مؤانعات (1) کو تجھ سے دور فرمایا یہاں تک کہ اس عبادت کے لیے فارغ ہوا۔

پھر اُس نے تجھ کو توفیق اور تائید سے خاص کیا اور اس کو تجھ پر آسان بنایا اور تیرے دل میں اُس کو زینت بخشی یہاں تک کہ تو نے اس پر عمل کیا۔

پھر اُسی نے اپنی عظمت اور جلال اور تیری عبادت اور تجھ سے بے نیازی اور اپنی تجھ پر بے انداز نعمتوں کے باوجود تیرے لیے اس معمولی عمل پر شنائے جمیل (2) اور ثواب عظیم کا اجر تیار کر رکھا ہے، جس کا تو کسی صورت میں مستحق نہیں ہے، پھر وہ اس پر تجھے شکر کی توفیق عطا فرماتا (3) ہے اور اس معمولی کام پر تعریف فرماتا (4) ہے اور اسی کی وجہ سے تجھ سے محبت رکھتا ہے۔

خامسایہ سب کچھ اُسی کے بہت بڑے فضل کی وجہ سے ہے، نہ کسی اور وجہ سے ورنہ تیرا کون سا حق ہے اور تیرے اس عیب دار اور حقیر عمل کی کون سی قدر ہے، سو اے نفس! اپنے رب کریم رحیم سُبْحَانَهُ وَتَعَالَىٰ كَيْفَ يَكْفُرُ كُفْرًا بِمَا كَفَرْتَ مِنْ قَبْلُ وَأَنْتَ تُدْرِكُ الْيَوْمَ الْعَذَابَ أَلِيمًا (5) پر اس عبادت کے بجالانے میں کتنا احسان کیا اور اس سے شرم کر کہ تو اپنے عمل کی طرف توجہ کرے بلکہ اللہ تعالیٰ ہی کا ہم پر ہر حال میں فضل اور احسان ہے اور اس عبادت کے حاصل ہو جانے کے بعد تیرا شُغْل (5) اللہ تَعَالَىٰ سُبْحَانَهُ کی بارگاہ میں تَصَرُّع اور عاجزی کے سوا اور کچھ نہیں ہونا چاہیے کہ وہ اسے اپنی رحمت سے قبول فرمائے۔ کیا تو نے اللہ تعالیٰ کے خلیل ابراہیم (عَلَيْهِ السَّلَام) کی بات نہیں سنی کہ جب وہ خدا تعالیٰ کے گھر کی تعمیر کی خدمت سے فارغ ہوئے تو کس طرح اللہ

①..... رُکاوٹوں۔ ②..... اچھی تعریف۔ ③..... یہاں جملہ ”تیری شکر گزاری کرتا“ تحریر تھا جو کہ نامناسب ہے لہذا اسے ”تجھے شکر کی توفیق عطا فرماتا“ سے تبدیل کیا گیا ہے۔ (علیہ) ④..... یہاں جملہ ”شاکہتا“ تحریر تھا جو کہ نامناسب ہے لہذا اسے ”تعریف فرماتا“ سے تبدیل کیا گیا ہے۔ (علیہ) ⑤..... کام۔

تعالیٰ کی جناب میں گدگدائے کہ وہ اس کو قبول فرما کر ان پر احسان کرے انہوں نے کہا:

رَبَّنَا تَقَبَّلْ مِنَّا إِنَّكَ أَنْتَ السَّمِيعُ
الْعَلِيمُ ﴿۱۳۷﴾ (۱)
اے ہمارے رب ہم سے قبول فرما بے شک
تو ہی سننے والا جاننے والا ہے۔

اور جب اپنی دعا سے فارغ ہوئے تو فرمایا:

رَبَّنَا وَتَقَبَّلْ دُعَاءِ ﴿۱۳۸﴾ (۲)
اے ہمارے رب دعا کو قبول فرما۔

پھر اگر اُس نے اس کھوٹی پونجی (۳) کو قبول فرما کر تجھ پر احسان کیا تو اُس نے اپنی نعمت کو مکمل کر دیا اور احسانِ عظیم فرمایا۔ کتنی اچھی ہے یہ سعادت اور دولت و عزت و رفعت (۴) اور یہ خلعت اور نعمت اور ذخیرہ اور کرامت تجھ پر کتنی زیب دے گی اور اگر دوسری کیفیت ہوئی تو اس خسارے اور نقصان اور محرومی پر نہایت افسوس، پس تو اٹھ اور اس کیفیت میں مشغول ہو جا، جب تو اس عمل پر پیشگی کرے گا اور اپنی عبادت سے فارغ ہونے پر اپنے دل پر اس کی تکرار کرے گا اور خداوند تعالیٰ سے مدد چاہے گا تو وہ تجھے مخلوق اور نفس کے اِنْفَات (۵) سے بچالے گا اور عُجْب اور رِیاءِ کاری کے شُغْل سے محفوظ رکھے گا اور تجھے خالص اخلاص پر عبادتِ ذِکْرِ الہی میں آمادہ کرے گا اور پھر تمام حالات میں تجھ پر اللہ تعالیٰ کا احسان ہوگا۔ تجھے ظاہری اطاعت حاصل ہوگی جو امید کے قابل ہو اور ایسی نیکیاں میسر آئیں گی جن میں کوئی کَدُورَت (۶)

①..... ترجمہ کنز الایمان: اے رب ہمارے ہم سے قبول فرما بیشک تو ہی ہے سزا جانتا۔

(پ ۱، البقرة: ۱۲۷)

②..... ترجمہ کنز الایمان: اے ہمارے رب اور میری دعا سن لے۔ (پ ۱۳، ابراہیم: ۴۰)

③..... ناقص عمل۔ ④..... بلندی۔ ⑤..... متوجہ ہونے۔ ⑥..... خرابی۔

نہ ہو اور ایسی مقبول عبادتیں حاصل ہوں گی جن میں کوئی نقص نہ ہو اور ایسی عبادت اگر بالفرض زندگی میں ایک ہی دفعہ میسر ہو جائے اور پھر کبھی میسر نہ ہو تو وہ بھی حقیقت میں بہت ہے، اور مجھے اپنی عمر کی قسم! اگرچہ اس کی تعداد کم ہو لیکن اس کے معنی بہت ہیں اس کی قدر بڑی ہے، اس کا نفع کثیر ہے، اس کا انجام اچھا ہے اور اس طرح کی توفیق ملنا بہت عزیز ہے اور بندے پر خدا تعالیٰ کا بہت بڑا احسان ہے۔ پھر اُس تحفے سے کون سا تحفہ بڑا ہو سکتا ہے کہ جس کو اللہ رَبُّ الْعَالَمِينَ قبول کر لے اور اُس کوشش سے اچھی اور کون سی کوشش ہو سکتی ہے جس پر توفیق شکر کی نوازش (۱) بے قراروں کی دعائیں سننے والا کرے اور رَبُّ الْعَالَمِينَ اُس پر تعریف کرے اور کون سی پونجی اس پونجی سے زیادہ معزز ہے جس کو رَبُّ الْعَالَمِينَ پسند کر لے اور اُس پر خوش ہو جائے۔

پس اے مسکین غور کر! اور ہوشیار ہو جا کہ تو خسارہ پانے والوں سے نہ ہو جائے اور جب معاملہ اس حد تک پہنچ جائے گا تو تو اللہ تعالیٰ کے مخلص ڈرنے والے، فکر کرنے والے اللہ کے احسانات پر راضی ہونے والے لوگوں میں سے ہو جائے گا اور تو اس خوفناک گھاٹی کو اپنے پیچھے چھوڑ جائے گا اُس کی آفتوں سے سلامت رہے گا اور اُس کی بھلائیاں اور پھل اپنے ساتھ لے جائے گا اُس کی سعادتوں اور کرامتوں پر ہمیشہ کے لیے فائز ہو جائے گا اور اللہ تعالیٰ ہی اپنے فضل و کرم سے عِصْمَت اور توفیق کا والی ہے اور اللہ تعالیٰ بلند عظیم کی توفیق ہی سے گناہ سے پرہیز اور نیکی کی قوت حاصل کی جا سکتی ہے۔

①..... یہاں جملہ ”جس کی شکرگزاری“ تحریر تھا جسے زیادہ مناسب جملے ”جس پر توفیق شکر کی نوازش“ سے بدل دیا گیا ہے۔ (علیہ)

ساتواں باب

ساتویں گھائی شکر کے بیان میں

اور یہ گھائی حمد اور شکر کی ہے۔ اللہ تجھے بھی توفیق دے اور ہمیں بھی ان گھاٹیوں کے قطع کرنے کے بعد اور ایسی عبادت کے حصول کے بعد جو آفات سے صحیح سلامت ہو۔ اللہ تعالیٰ کا شکر اور حمد بجالانا اسی نعمتِ عظیمہ اور احسانِ کریمہ پر لازم ہے اور یہ تجھے دو وجوہات سے لازم ہے ایک تو نعمتِ عظیمہ کے دَوَام (۱) کے لیے اور دوسرے زیادہ حاصل ہونے کے لیے پھر نعمتِ دَوَام کے لیے اس لیے ضروری ہے کہ شکر کے ساتھ نعمتیں مقید (۲) ہو جاتی ہیں اور ہمیشہ ہمیشہ کے لیے باقی رہتی ہیں اور اس کو ترک کر دینے سے چلی جاتی ہیں، اللہ تعالیٰ نے فرمایا ہے:

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ (۳)

اللہ تعالیٰ کسی قوم کے حالات میں اُس وقت تک تبدیلی نہیں کرتے جب تک وہ خود نہ تبدیل ہو جائیں۔

اور فرمایا:

فَكَفَرَتْ بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ (۴)

پس اس نے اللہ کی نعمتوں کا انکار کیا تو اللہ تعالیٰ نے اُس کو خوف اور بھوک کا لباس پہنا دیا یہ بدلہ تھا ان کی کمائی کا۔

①..... بیگلی۔ ②..... قید۔

③..... ترجمہ کنز الایمان: بیشک اللہ کسی قوم سے اپنی نعمت نہیں بدلتا جب تک وہ خود اپنی حالت نہ بدل دیر۔ (پ ۱۳، الرعد: ۱۱)

④..... ترجمہ کنز الایمان: تو وہ اللہ کی نعمتوں کی ناشکری کرنے لگی تو اللہ نے اسے یہ سزا چکھائی کہ اسے بھوک اور ڈر کا پہناوا پہنایا بدلہ ان کے کئے کا۔ (پ ۱۴، النحل: ۱۱۲)

اور اللہ تعالیٰ نے فرمایا:

مَا يَفْعَلُ اللَّهُ بِعَدَايِكُمْ إِنَّ شُكْرَكُمْ
وَأَمْنَكُمْ^ط (۱)

اگر تم شکر کرو اور ایمان لے آؤ تو اللہ تعالیٰ تمہیں کیوں سزا دے گا۔

اور نبی کریم صلی اللہ علیہ وسلم نے فرمایا:

”إِنَّ لِلنِّعَمِ أَوَابِدَ (۲) كَأَوَابِدِ الْوَحْشِ فَقَبِّدْهَا بِالشُّكْرِ“ نعمتیں بھی اسی طرح بھاگ جاتی ہیں جیسے جنگلی جانور بھاگ جاتے ہیں تو ان کو شکر کے ساتھ پابند کرو۔
باقی رہا زیادت کا حصول! تو چونکہ شکر نعمتوں کے لیے زنجیر ہے تو وہ زیادت کا پھل دیں گی۔

اللہ تعالیٰ نے فرمایا:

لَئِنْ شُكْرْتُمْ لَأَزِيدَنَّكُمْ (۳)
اور فرمایا:

اگر تم شکر کرو گے تو میں تم کو زیادہ دوں گا۔

وَالَّذِينَ اهْتَدَوْا زَادَهُمْ
هُدًى (۴)

جن لوگوں نے ہدایت کو قبول کیا اللہ ان کو ہدایت زیادہ دیتا ہے۔

①..... ترجمہ کنز الایمان: اور اللہ تمہیں عذاب دے کر کیا کرے گا اگر تم حق مانو اور ایمان لاؤ۔

(پ ۵، النساء: ۱۴۷)

②..... یہاں لفظ ”أَوَابِدًا“ تھا، یہ کتابت کی غلطی ہے کیونکہ اصل عربی متن میں درست لفظ ”أَوَابِدًا“ ہے، لہذا اس کی تصحیح کر دی گئی ہے۔ (علیہ)

③..... ترجمہ کنز الایمان: اگر احسان مانو گے تو میں تمہیں اور دوں گا۔ (پ ۱۳، ابراہیم: ۷)

④..... ترجمہ کنز الایمان: اور جنہوں نے راہ پائی اللہ نے ان کی ہدایت اور زیادہ فرمائی۔

(پ ۲۶، محمد: ۱۷)

اور فرمایا:

وَالَّذِينَ جَاهَدُوا فِينَا لَنَهْدِيَهُمْ
سُبُلَنَا (۱)

جن لوگوں نے ہماری راہ میں کوشش کی ہم
انکو اپنے راستوں کی راہنمائی کرتے ہیں۔

پھر عقلمند مالک جب غلام کو دیکھتا ہے کہ وہ اُس کی نعمت کا حق ادا کر رہا ہے تو
اس پر اور بھی احسان کرتا جاتا ہے اور اُس کو اُن کا اہل سمجھتا ہے، ورنہ اُس سے اپنے
احسانات مُنْقَطِع کر لیتا ہے۔

پھر نعمتیں دو قسم کی ہیں: دنیاوی اور دینی، پھر دنیاوی دو قسم کی ہیں: پہلی نفع کی
نعمت اور دوسری مُدْ اَفْعَت کی نعمت، نفع کی نعمت تو یہ ہے کہ تجھے اللہ تعالیٰ تیرے
مناسب اور منافع کی چیزیں عطا فرمائیں۔ پھر منافع کی دو قسمیں ہیں: صحیح پیدائش
اور جسمانی سلامتی اور عافیت اور مرغوب چیزوں کا مہیا کرنا، مثلاً: کھانا پینا، لباس
نکاح وغیرہ کے فوائد، اور مُدْ اَفْعَت کی نعمت یہ ہے کہ اللہ تعالیٰ تجھ سے بگاڑ پیدا
کرنے والی اور تکلیف دینے والی چیزوں کو تجھ سے روک رکھے اور یہ بھی دو قسم ہے:
پہلی نفس میں کہ اللہ تعالیٰ تجھے تمام آفتوں، بیماری سے محفوظ رکھے، اور دوسری اُن
چیزوں کی مُدْ اَفْعَت جن سے تجھے کوئی نقصان پہنچ سکے یا کوئی انسان یا جن یا درندہ
اور موزی جانور تجھے بُرائی پہنچانے کا قصد کرے اور باقی رہیں دینی نعمتیں تو وہ بھی
دو قسم کی ہیں:

①..... ترجمہ کنز الایمان: اور جنہوں نے ہماری راہ میں کوشش کی ضرور ہم انہیں اپنے راستے دکھا

دیں گے۔ (پ ۲۱، العنکبوت: ۶۹)

نعمتِ توفیق اور نعمتِ عصمت

توفیق کی نعمت تو یہ ہے کہ اللہ تعالیٰ تجھے پہلے تو اسلام کی توفیق بخشے پھر اتباعِ سنت کی پھر اطاعت کی، اور عصمت کی نعمت یہ ہے کہ سب سے پہلے اللہ تعالیٰ تجھے کفر اور شرک سے بچائے پھر بدعت اور گمراہی سے پھر تمام گناہوں سے اور اس کی تفصیل اس کائنات کے مالک کے سوا کوئی نہیں جانتا جس نے تجھ پر احسانات کیے ہیں، جیسا کہ اللہ تعالیٰ نے فرمایا ہے:

وَإِن نَّعَدُكَ وَانْعَمَاءَ اللَّهُ لَا تُحْصِيهَا (۱) اور اگر تم اللہ تعالیٰ کے احسانات کو شمار کرنے لگو تو شمار بھی نہ کر سکو۔

اور ان تمام نعمتوں کا رواج بعد اس کے کہ اللہ تعالیٰ نے تجھ پر ان کا احسان کیا اور ہر طرف سے اس میں اضافہ فرمایا کہ جس کو تیرا وہم نہ تو شمار کر سکتا ہے اور نہ وہاں تک پہنچ سکتا ہے اور یہ تمام چیزیں ایک ہی چیز سے متعلق ہیں اور وہ اللہ تعالیٰ کی تعریف اور اس کا شکر۔

اور وہ کام جس کی یہ قیمت ہو جس میں یہ تمام فائدے ہوں حق رکھتا ہے کہ اس کو کسی حال میں غفلت کے بغیر تھام رکھا جائے، یہ ایک قیمتی ہیرا ہے اور عزیزِ کیمیا (۲) ہے، اور اللہ ہی اپنے فضل و رحمت سے توفیق کا والی ہے۔

اگر سوال کیا جائے کہ حمد اور شکر کی حقیقت کیا ہے اور اس کے معنی کیا ہیں اور اُن کا حکم کیا ہے تو جان لینا چاہیے کہ علماء (رَحِمَهُمُ اللَّهُ تَعَالَى) نے حمد اور شکر میں کچھ

①..... ترجمہ کنز الایمان: اور اگر اللہ کی نعمتیں گنو تو انہیں شمار نہ کر سکو گے۔ (پ ۱۴، النحل: ۱۸)

②..... نہایت قیمتی شے۔

فرق کیا ہے وہ یہ کہ حمد تسبیح و تہلیل کی قسم سے ہے تو یہ ظاہری کوششوں میں سے ہوگی اور شکر صبر اور سُپُر دگی کی قسم سے ہے تو یہ باطنی کوششوں میں سے ہوگا کیونکہ شکر کفر کے مقابل ہے اور حمد مذمت کے مقابل اور دوسرا فرق یہ ہے کہ حمد عام ہے اور اکثر ہے اور شکر کم ہے اور خاص ہے، اللہ تعالیٰ نے فرمایا:

وَقَلِيلٌ مِّنْ عِبَادِيَ الشَّاكِرِينَ ﴿۱﴾ اور میرے شکر گزار بندے تھوڑے ہیں۔

تو ثابت ہوا کہ یہ دونوں الگ الگ معانی رکھتے ہیں، پھر یہ فرق بھی ہے کہ حمد کسی کے اچھے کام کرنے پر تعریف کرنے کو کہتے ہیں۔ ہمارے شیخ رَحْمَةُ اللّٰهِ کے کلام کا مُقْتَضَا (۲) یہی ہے۔

باقی رہا شکر تو اس کے معنی میں علماء (رَحْمَتُهُمُ اللّٰهُ تَعَالٰی) نے بہت کلام کیا ہے حضرت ابن عباس رَضِيَ اللّٰهُ عَنْهُ سے مروی ہے کہ آپ (رَضِيَ اللّٰهُ تَعَالٰی عَنْهُ) نے فرمایا: خداوند تعالیٰ کی ظاہر اور باطن میں تمام اعضاء سے اطاعت کا نام شکر ہے اور ہمارے بعض مَشَائِخ (رَحْمَتُهُمُ اللّٰهُ تَعَالٰی) کا بھی یہی قول ہے کہ انہوں نے کہا: ظاہر اور باطن میں اطاعت کا ادا کرنا شکر ہے، پھر دوسرے قول کی طرف رجوع کیا اور کہا کہ ظاہر اور باطن میں گناہوں سے پرہیز کرنا شکر ہے اور کسی اور نے کہا: اللہ تعالیٰ کی نافرمانیوں کو اختیار کرنے سے اپنی حفاظت کرنے کا نام شکر ہے کہ تو اپنے دل اور زبان اور اعضاء کی اس طرح حفاظت کرے کہ ان تینوں سے کسی طرح بھی اللہ تعالیٰ کی نافرمانی نہ کر سکے اور اس قول اور پہلے شیخ کے قول میں فرق یہ ہے کہ

①..... ترجمہ کنز الایمان: اور میرے بندوں میں کم ہیں شکر والے۔ (پ ۲۲، سبأ: ۱۳)

②..... حاصل نتیجہ۔

شیخ بزرگ نے حفاظت کو گناہوں سے اجتناب پر ایک زائد معنی کی حیثیت سے ثابت کیا ہے اور نافرمانی سے اجتناب کی حقیقت تو یہی ہے کہ جب اس کے ذوالعی (۱) موجود ہوں تو انسان نافرمانی نہ کرے اور اس تعریف کے مطابق کوئی ایسا معنی اپنے نفس میں حاصل نہیں ہوگا جس سے بندہ مشغول رہے اور ناشکری سے بچا رہے۔ اور ہمارے شیخ رَحْمَةُ اللهِ نے فرمایا: احسان کرنے والے کی نعمت کے مقابلے میں اس طرح تعظیم کی جائے کہ احسان کرنے والے کی نافرمانی اور ناشکری سے اُس کو روک دے اس کا نام شکر ہے اور اگر احسان کے مقابلہ میں محسن کی تعظیم رکھی جائے تو ایسی صورت میں یہ بھی صحیح ہوگا کہ اللہ تعالیٰ بندے کو شکر کی توفیق دے (۲) اور یہ بہت اچھی تعریف ہے اور اس میں کافی تفصیل ہے جس کو ہم نے اپنی کتاب ”اِحْیَاءُ عُلُومِ الدِّینِ“ وغیرہ میں پوری طرح بیان کیا ہے، لیکن حاصل یہ ہے کہ بندے سے شکر یہ ہے کہ اپنے محسن کی اس طرح تعظیم کرے کہ اُس کی نافرمانی سے باز آ جائے اور یہ اُس کے احسان کے یاد کرنے سے ہوتا ہے اور شکر کرنے والے کا حال شکر میں بہت بہتر ہے اور ناشکری کرنے والے کا حال ناشکری میں بہت بدتر ہے۔

میں کہتا ہوں کہ مُنْعِم (۳) کا کم از کم یہ حق ہے کہ اُس کی نعمت کے ساتھ اس کی نافرمانی نہ کی جائے اور کتنی بدتر حالت ہے اُس آدمی کی جو مُنْعِم کی نعمت کو اُس کی نافرمانی پر ہتھیار کے طور پر استعمال کرے پس بندے پر شکر کا حقیقت میں یہ فرض ہے کہ اُس کے دل میں اللہ تعالیٰ کی ایسی تعظیم ہو کہ وہ خدا تعالیٰ اور اس کی نافرمانی کے درمیان حائل ہو جائے جبکہ اس نعمت کو یاد کرے، جب اُس نے ایسا

①..... اس کے اسباب۔ ②..... یہاں ترجمہ میں ”بندے کا شکر کرے“ کو زیادہ مناسب جملے ”بندے کو شکر کی توفیق دے“ سے بدل دیا گیا ہے۔ (عالیہ) ③..... نعمت دینے والے۔

کر لیا تو اُس نے شکر کا اِشْل (۱) ادا کر دیا، پھر اس کے مقابل خدا تعالیٰ کی اطاعت میں کوشش اور عبادت میں جدوجہد ہے کیونکہ وہ نعمت کے حقوق میں سے ہے تو نافرمانی سے بچتے رہنا بھی ضروری ہے اور اللہ تعالیٰ ہی کی طرف سے توفیق ہے۔

اگر تم یہ سوال کرو کہ شکر کا مقام کونسا ہوتا ہے تو معلوم ہونا چاہیے کہ اُس کا مقام دینی اور دنیاوی نعمتیں ہیں، باقی رہا مصیبتوں اور سختیوں پر دنیا میں خواہ وہ اپنے نفس پر ہوں یا اہل اور مال پر شکر کرنا بندے پر لازم ہے یا نہیں، تو بعض نے کہا ہے کہ بندے کو اُن پر اُن کی حیثیت سے شکر کرنا لازم نہیں ہے بلکہ اُن پر صبر کرنا لازم ہے، باقی رہا شکر تو وہ نعمتوں پر ہوتا ہے نہ کہ کسی دوسری چیز پر اور بعض نے کہا ہے کہ کوئی سختی ایسی نہیں کہ جس کے پہلو میں اللہ تعالیٰ کا احسان نہ ہو، تو اُس نعمت پر جو اس سختی سے ملی ہوئی ہے، بندے پر شکر یہ لازم ہے نہ کہ سختی اور مصیبت پر، اور یہ نعمتیں وہ ہیں جو "ابن عمر" رَضِيَ اللهُ عَنْهُمَا نے فرمائیں۔

آپ (رَضِيَ اللهُ تَعَالَى عَنْهُ) نے فرمایا کہ جب کبھی بھی کوئی مصیبت مجھ پر آئی تو میں نے اُس میں اللہ تعالیٰ کے چار احسان دیکھے:

پہلا یہ کہ وہ مصیبت میرے دین میں نہ آئی، دوسری یہ کہ اس سے زیادہ نہ آئی، تیسری یہ کہ میں رِضًا بِالْقَضَا (۲) سے محروم نہ رہا، اور چوتھی یہ کہ مجھے اُس پر ثواب کی اُمید ہے۔

اور یہ بھی کہا گیا ہے کہ یہ بھی ایک نعمت ہے کہ وہ سختی دور ہو جانے والی ہے، ہمیشہ رہنے والی نہیں اور یہ اللہ تعالیٰ کی طرف سے ہے نہ کہ کسی دوسرے کی طرف سے۔

①..... شکر کا حق۔ ②..... تقدیر پر راضی ہونے۔

اور اگر وہ سختی کسی مخلوق کے سبب سے ہو تو وہ تیری طرف سے اس پر ہے نہ کہ اُس کی طرف سے تجھ پر۔ تو اس وقت بندے پر شکر یہ لازم ہے اُن نعمتوں پر جو سختی کے ساتھ ملی ہوئی ہیں۔

اور کچھ لوگوں نے یہ بھی کہا ہے اور ہمارے شیخ رَحْمَةُ اللهِ عَلَيْهِ نے اس قول کو راجح^(۱) قرار دیا ہے کہ دنیا کی مصیبتوں پر شکر کرنا بھی بندے کے لیے لازم ہے کیونکہ یہ سختیاں حقیقت میں نعمتیں ہیں کیونکہ بندے کو اس کے معاوضے میں عظیم منافع بے انداز^(۲) ثواب اور اچھا بدل آخرت میں ملتا ہے جن کے مقابلے میں ان سختیوں کی کوئی حیثیت نہیں رہتی اور اس سے بڑھ کر اور کون سی نعمت ہوگی اس کی مثال ایسی ہے جیسا کہ تجھے بدمزہ اور کڑوی دوائی پلائے تاکہ خطرناک بیماری دور ہو جائے یا کسی بہت بڑی بیماری یا خوفناک خطرے کی وجہ سے کوئی تیرا فُضد کرے^(۳) یا سینگ لگائے^(۴) تو اس کا نتیجہ نفس کی صحت، بدن کی سلامتی اور زندگی کی صفائی ہوگا تو اُس کا تجھے کڑوی دوائی پلا کر تکلیف دینا یا فُضد کا زخم لگانا یا سینگ لگنا سچا حقیقت میں ایک بہت بڑا احسان اور عظیم نعمت ہوگی اگرچہ اس کی ظاہری صورت ناپسندیدہ ہے اس سے طبیعت نفرت کرتی ہے اور نفس وحشت محسوس کرتا ہے پھر بھی تو اُس آدمی کا شکر یہ ادا کرتا ہے بلکہ اپنی ہمت کے مطابق اُس کو اچھا معاوضہ بھی دیتا ہے تو یہی حکم ان مصیبتوں اور سختیوں کا بھی ہے، کیا تم غور نہیں کرتے کہ نبی (صَلَّى اللهُ تَعَالَى عَلَيْهِ)
①..... زیادہ بہتر۔ **②**..... بے شمار۔ **③**..... یعنی رگ کھول کر فاسد خون نکالے۔ **④**..... جہاں سینگ لگانی ہوتی ہے پہلے اس جگہ کو تیز دھا آ لے (اُسترے) وغیرہ سے زخم لگاتے ہیں، پھر کسی جانور کے سینگ کا چوڑا حصہ زخم پر رکھ کر اس کا باریک حصہ اپنے منہ میں لے کر زور سے چوستے ہیں، پھر اس سوراخ کو اٹے وغیرہ سے بند کر دیتے ہیں، پھر جب اُکھیڑتے ہیں تو فاسد (خراب) خون نکل جاتا ہے۔

وَاللّٰهُ وَاسَلَّمَ) سختیوں پر بھی اسی طرح حمد اور شکر ادا کرتے تھے جیسا کہ خوشی کی چیزوں پر۔ آپ (صَلَّى اللّٰهُ تَعَالَى عَلَيْهِ وَآلِهِ وَسَلَّمَ) نے فرمایا:

”الْحَمْدُ لِلّٰهِ عَلَى مَا سَاءَ وَ سَرَّ (1)“، تمام تعریفیں اللہ کے لیے ہیں بُرائیوں پر بھی اور

بھلائیوں پر بھی۔

کیا آپ اللہ تعالیٰ کے قول کی طرف غور نہیں فرماتے کہ

فَعَسَىٰ اَنْ تَكْرَهُهُ وَاَشَيْئًا وَّيَجْعَلُ اللّٰهُ فِيْهِ حَيْثًا كَثِيْرًا ﴿۹﴾ (2) تعالیٰ نے اُس میں بہت سی بھلائی رکھی ہو۔

اور اللہ تعالیٰ جس کا نام بھلائی رکھے وہ اس سے بہت زیادہ ہے کہ تیرا خیال بھی وہاں تک پہنچ سکے، اور اس کی تائید اس قول سے ہوتی ہے کہ نعمت صرف وہ ہی نہیں ہوتی جس میں خوشگوار مزہ ہو یا جسے طبیعت کے تقاضے کی وجہ سے نفس چاہے بلکہ وہ چیز بھی نعمت ہے جس سے دَرَجات میں رفعت نصیب ہو۔ یہی وجہ ہے کہ نعمت کو زیادت کے معنی میں بھی استعمال کرتے ہیں اور جب سختی بندے کے شرف اور دَرَجات کی بلندی کا سبب ہے تو یہ بھی حقیقت میں نعمت ہوگی اگرچہ اپنی ظاہری صورت سے اسے سختی اور تکلیف شمار کیا جاتا ہے، اس کو اچھی طرح یاد رکھ خدا تجھے توفیق دے۔

پھر اگر تم یہ پوچھو کہ شکر گزار افضل ہے یا صبر کرنے والا؟ تو معلوم ہونا چاہیے

①..... یہاں لفظ ”سَرَّ“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”سَرَّ“ ہے، لہذا اس کی تصحیح کر دی گئی ہے۔ (علیہ)

②..... ترجمہ کنز الایمان: تو قریب ہے کہ کوئی چیز تمہیں ناپسند ہو اور اللہ اس میں بہت بھلائی رکھے۔ (پ ۴، النساء: ۱۹)

کہ شکر کرنے والا افضل ہے اور اس کی دلیل اللہ تعالیٰ کا قول ہے فرمایا:

وَقَلِيلٌ مِّنْ عِبَادِيَ الشَّاكِرِينَ ﴿۱﴾ میرے تھوڑے بندے شکر گزار ہیں۔

تو اللہ تعالیٰ نے اُن کو اَخْصُ الْاَخْوَاصِ (۲) بنایا ہے اور نوح عَلَيْهِ السَّلَام کی

تعریف میں اللہ تعالیٰ نے فرمایا:

إِنَّهُ كَانَ عَبْدًا شَكُورًا ﴿۳﴾ یقیناً وہ شکر گزار بندہ تھا۔

اور ابراہیم عَلَيْهِ السَّلَام کے متعلق فرمایا:

شَاكِرًا إِلَّا نِعْمَهُ ﴿۴﴾ وہ اُس کی نعمتوں کا شکر گزار تھا۔

اور اس لیے بھی کہ یہ انعام اور عافیت کے مقام پر ہوتا ہے اور اسی لیے کہا گیا

ہے کہ اگر مجھ پر احسان کیا جائے اور میں شکر کروں تو یہ اس سے مجھے زیادہ پسند ہے کہ میں سختی میں مبتلا کیا جاؤں اور صبر کروں۔

اور یہ بھی کہا گیا ہے کہ صبر کرنے والا زیادہ افضل ہے کیونکہ اُس کی مشقّت چونکہ

بڑی ہے اس لیے اس کا ثواب بھی بڑا اور دَرَجَاتِ بھی بلند ہوں گے، اللہ تعالیٰ نے فرمایا:

إِنَّا وَجَدْنَاهُ صَابِرًا نِّعْمَ الْعَبْدِ ﴿۵﴾ ہم نے اس کو صبر کرنے والا پایا، وہ بڑا اچھا

بندہ تھا۔

①..... ترجمہ کنز الایمان: اور میرے بندوں میں کم ہیں شکر والے۔ (پ ۲۲، سبأ: ۱۳)

②..... خاصوں میں سے خاص۔

③..... ترجمہ کنز الایمان: بیشک وہ بڑا شکر گزار بندہ تھا۔ (پ ۱۵، بنی اسرائیل: ۳)

④..... ترجمہ کنز الایمان: اس کے احسانوں پر شکر کرنے والا۔ (پ ۱۴، النحل: ۱۲۱)

⑤..... ترجمہ کنز الایمان: بیشک ہم نے اسے صابر پایا کیا اچھا بندہ۔ (پ ۲۳، ص: ۴۴)

اور اللہ تعالیٰ نے فرمایا:

إِنَّمَا يُؤْتِي الصَّابِرُونَ أَجْرَهُمْ بِعَدْرِ
صَابِرِينَ ۝ (۱) جَسَاطٍ
صابر لوگ بغیر حساب کے پورا پورا اجر دیے
جائیں گے۔

اور اللہ تعالیٰ نے فرمایا:

وَاللَّهُ يُحِبُّ الصَّابِرِينَ ۝ (۲)

اور اللہ صبر کرنے والوں کو پسند کرتا ہے۔

میں کہتا ہوں کہ حقیقت میں شکر کرنے والا صابر کے سوا کوئی نہیں اور صبر کرنے والا حقیقت میں شکر گزار کے سوا اور کوئی نہیں کیونکہ شکر گزار امتحان میں ہے۔ اس میں سختی کے سوا چارہ نہیں جس پر وہ لازمی طور پر صبر کرے گا اور بے صبری نہ کرے گا کیونکہ شکر احسان کرنے والے کی ایسی تعظیم ہے جو اس کی نافرمانی سے روک دے اور بے صبری بھی نافرمانی ہے۔

اور صبر کرنے والا بھی نعمت سے خالی نہیں ہے جیسا کہ ہم پہلے ذکر کر چکے ہیں کہ پہلے معنی کے مطابق سختی بھی حقیقت میں نعمت ہے تو جب اُس پر صبر کرے گا تو حقیقت میں یہ بھی شکر ہوگا کیونکہ صبر یہ ہے کہ اللہ کی تعظیم کے لیے اپنے نفس کو بے صبری سے روکے اور شکر بھی بِعَيْنِهِ یہی ہے کیونکہ وہ ایسی تعظیم ہے جو نافرمانی سے بچائے اور اس لیے بھی کہ شکر گزار اپنے نفس کو ناشکری سے روکتا ہے اور نافرمانی سے صبر کرتا ہے اور اپنے نفس کو شکر پر آمادہ کرتا ہے اور عبادات پر صبر کرتا ہے تو حقیقت

①..... ترجمہ کنز الایمان: صابروں ہی کو ان کا ثواب بھر پور دیا جائے گا بے گنتی۔

(پ ۲۳، الزمر: ۱۰)

②..... ترجمہ کنز الایمان: اور صبر والے اللہ کو محبوب ہیں۔

(پ ۴، آل عمران: ۱۴۶)

میں یہ بھی صابر ہے اور صابر نے اللہ تعالیٰ کی تعظیم کی جس نے اُسے بے صبری سے روک دیا اور صبر پر آمادہ کیا تو اُس نے اللہ تعالیٰ کا شکر یہ ادا کیا تو حقیقت میں یہی شاکر ہے اور اس لیے بھی کہ نفس کو ناشکری سے روکنا جب کہ نفس اس کا ارادہ رکھتا ہو، ایک سختی ہے جس پر شکر گزار صبر کرتا ہے اور صابر کی توفیق اور عِصْمَت ایک نعمت ہے جس پر صابر شکر گزار ہے، تو ان دونوں میں سے کوئی ایک بھی دوسرے سے الگ نہیں۔ اور اس لیے بھی کہ وہ بصیرت جو ان دونوں پر انسان کو آمادہ کرتی ہے وہ ایک ہی ہے اور وہ ہمارے بعض علماء (رَحْمَهُمُ اللّٰهُ تَعَالٰی) کے قول کے مطابق استقامت کی بصیرت ہے۔ انہیں وجوہات کی بناء پر ہم نے کہا ہے کہ یہ ایک دوسرے سے الگ نہیں ہیں۔ اس جملے کو خوب ذہن نشین کر اور توفیق اللہ ہی کی طرف سے ہے۔

فصل

اے مردِ خدا! تجھ پر لازم ہے کہ اس آسان سی گھائی کو عبور کرنے کے لیے اپنی ہمت خرچ کر دے یہ ایسی گھائی ہے کہ جس کی مشقت بہت تھوڑی ہے معاوضہ بہت زیادہ ہے اور جس کا وجود نہایت عزیز اور قدر و منزلت نہایت عظیم ہے۔ دو چیزوں پر غور کر پہلی یہ ہے کہ نعمت اُس کو دی جاتی ہے جو اس کی قیمت کو جانتا ہو، اور اس کی قدر کو صرف شکر گزار ہی جانتا ہے اور ہمارے اس قول کی دلیل اللہ تعالیٰ کا قول ہے جو کہ خداوند تعالیٰ نے کفار سے حکایت کرتے ہوئے اور اُن کا جواب دیتے ہوئے فرمایا ہے:

أَهْوَلَاءَ مَنَ اللّٰهُ عَلَيْهِم مِّنْ بَيْنِنَا ۗ كَمَا يَهِي وُه لُوْكَ هِي جَن ۗ بِر اللّٰهُ تَعَالَىٰ نِي
 أَلَيْسَ اللّٰهُ بِأَعْلَمَ بِالشّٰكِرِيْنَ ۗ (۱) ۝^{۵۲} ۝^{۵۱} ۝^{۵۰} ۝^{۴۹} ۝^{۴۸} ۝^{۴۷} ۝^{۴۶} ۝^{۴۵} ۝^{۴۴} ۝^{۴۳} ۝^{۴۲} ۝^{۴۱} ۝^{۴۰} ۝^{۳۹} ۝^{۳۸} ۝^{۳۷} ۝^{۳۶} ۝^{۳۵} ۝^{۳۴} ۝^{۳۳} ۝^{۳۲} ۝^{۳۱} ۝^{۳۰} ۝^{۲۹} ۝^{۲۸} ۝^{۲۷} ۝^{۲۶} ۝^{۲۵} ۝^{۲۴} ۝^{۲۳} ۝^{۲۲} ۝^{۲۱} ۝^{۲۰} ۝^{۱۹} ۝^{۱۸} ۝^{۱۷} ۝^{۱۶} ۝^{۱۵} ۝^{۱۴} ۝^{۱۳} ۝^{۱۲} ۝^{۱۱} ۝^{۱۰} ۝^۹ ۝^۸ ۝^۷ ۝^۶ ۝^۵ ۝^۴ ۝^۳ ۝^۲ ۝^۱

کيا یہی وہ لوگ ہیں جن پر اللہ تعالیٰ نے
 ہم میں سے احسان کیا ہے کیا اللہ تعالیٰ شکر
 گزاروں سے واقف نہیں ہے۔

توان جاہل لوگوں نے یہ خیال کر رکھا تھا کہ عظیم نعمت اور بڑا احسان اُسی پر
 کیا جاتا ہے جو مالی لحاظ سے زیادہ اور حسب و نسب کے لحاظ سے اشرف ہو، تو کہنے
 لگے: ان فقیروں کا ایک مقام ہے کہ اُن کے قول کے مطابق غلام اور آزاد تھے کہ
 ان کو یہ نعمت عظیمہ دی جائے اور ہمیں اس سے محروم رکھا جائے، تو انہوں نے تکبر
 کی راہ اور مذاق کے طریق (۲) پر کہا: کیا یہی وہ لوگ ہیں جن پر اللہ نے ہم میں
 سے احسان کیا ہے۔ تو اُن پر اللہ تعالیٰ نے اس روشن نکتہ سے جواب دیا اور فرمایا:
 أَلَيْسَ اللّٰهُ بِأَعْلَمَ بِالشّٰكِرِيْنَ ۗ (۳) ۝^{۵۲} ۝^{۵۱} ۝^{۵۰} ۝^{۴۹} ۝^{۴۸} ۝^{۴۷} ۝^{۴۶} ۝^{۴۵} ۝^{۴۴} ۝^{۴۳} ۝^{۴۲} ۝^{۴۱} ۝^{۴۰} ۝^{۳۹} ۝^{۳۸} ۝^{۳۷} ۝^{۳۶} ۝^{۳۵} ۝^{۳۴} ۝^{۳۳} ۝^{۳۲} ۝^{۳۱} ۝^{۳۰} ۝^{۲۹} ۝^{۲۸} ۝^{۲۷} ۝^{۲۶} ۝^{۲۵} ۝^{۲۴} ۝^{۲۳} ۝^{۲۲} ۝^{۲۱} ۝^{۲۰} ۝^{۱۹} ۝^{۱۸} ۝^{۱۷} ۝^{۱۶} ۝^{۱۵} ۝^{۱۴} ۝^{۱۳} ۝^{۱۲} ۝^{۱۱} ۝^{۱۰} ۝^۹ ۝^۸ ۝^۷ ۝^۶ ۝^۵ ۝^۴ ۝^۳ ۝^۲ ۝^۱

کیا خداوند تعالیٰ شکر گزاروں کو نہیں جانتا۔

جس کلام کا مدعا یہ ہے کہ آقا کریم اُسی کو نعمت دیتا ہے جو اس کی قدر کو پہچانتا
 ہو اور اُس کی قدر وہی پہچانتا ہے جو اُس پر اپنے نفس اور دل سے مٹوچہ ہو، اور دوسری
 چیزوں کو چھوڑ کر اُس کو پسند کر لے اور اُس کے حصول میں جو مشکلات برداشت کرنا
 پڑیں اُن کی پرواہ نہ کرے پھر اس کا شکر ادا کرنے کے لیے ہمیشہ مُنْعِم (۴) کے
 دروازے پر کھڑا رہے اور ہمارے اَزلی علم میں یہ پہلے سے موجود تھا کہ یہ کمزور لوگ

۱..... ترجمہ کنز الایمان: کیا یہ ہیں جن پر اللہ نے احسان کیا ہم میں سے کیا اللہ خوب نہیں جانتا
 حق ماننے والوں کو۔ (پ۷، الانعام: ۵۳)

۲..... طور۔

۳..... ترجمہ کنز الایمان: کیا اللہ خوب نہیں جانتا حق ماننے والوں کو۔ (پ۷، الانعام: ۵۳)

۴..... نعمت دینے والے۔

اس نعمت کی قدر کو جانیں گے اور اس کے شکریہ کے لیے کھڑے ہوں گے تو تمہاری نسبت یہ اس نعمت کے زیادہ حق دار تھے اور تمہاری دولت مندی اور ثروت اور دُنیاوی جاہ و حشمت اور حسب و نسب کی اللہ کو کوئی پرواہ نہیں تم لوگ تمام تر نعمت دنیا اور اُس کے سامان اور حسب و نسب کی بلندی کو سمجھتے ہو، نہ کہ دین، علم، حق اور معرفت کو۔ یہی وجہ ہے کہ تم لوگ اسی کی تعظیم کرتے ہو اور اسی پر فخر کرتے ہو کیا تم غور نہیں کرتے کہ تم اِس دین اور علم اور حق کو اگر قبول کرتے ہو تو اس پر احسان جتاتے ہو جو یہ چیزیں تمہارے پاس لے کر آیا ہے اور یہ اس لیے ہے کہ تم ان چیزوں کو حقیر سمجھتے ہو اور ان کی بہت تھوڑی پرواہ کرتے ہو اور یہ کمزور لوگ اس پر اپنی جانیں قربان کرتے ہیں اس کی آبیاری کے لیے اپنا خون دیتے ہیں اور جو کچھ ان کے ہاتھوں سے اس سلسلہ میں نکل جاتا ہے اس کی پرواہ نہیں کرتے اور نہ اُن کی پرواہ کرتے ہیں جو ان سے دشمنی رکھتے ہیں اور یہ اس لیے ہے کہ تمہیں معلوم ہو جائے کہ یہی وہ لوگ ہیں جنہوں نے اس کی قدر کو پہچانا جن کے دلوں میں اس کی تعلیم راسخ^(۱) ہے اور اس کے سوا ہر چیز کا ضائع ہو جانا اُن پر نہایت آسان ہے اور اس میں ہر سختی کو برداشت کرنا ان کو پسند ہے تو یہ لوگ اپنی تمام عمر کو اس کے شکریہ میں ختم کرتے ہیں یہی وجہ ہے کہ وہ اس نعمتِ عظیمہ اور احسانِ جلیلہ کے اہل قرار پائے اور ہمارے سابقہ علم کی وجہ سے ہم نے اُن کو خاص کر لیا اور تمہیں اس سے محروم کر دیا۔

پھر میں کہتا ہوں لوگوں میں سے ہر طریق کا یہی حال ہے کہ جن کو اللہ تعالیٰ نے دینی نعمتوں میں سے کسی نعمت کے ساتھ خاص کیا ہے خواہ وہ علمی ہو یا عملی، جب

تم حقیقت میں غور کرو گے تو ان لوگوں کو اس کی قدر کا سب سے زیادہ جاننے والا اور اس کی تعظیم میں سب سے زیادہ سخت اور اس کے حصول میں سے زیادہ کوشش کرنے والا اور اُس کی تعظیم میں سب سے بڑا اور اُس کے شکرے میں سب سے زیادہ مضبوط پاؤ گے۔

اور بعض لوگوں کو اللہ تعالیٰ نے اس سے محروم کیا ہے اُن کو اپنی تقدیر کے مطابق اسی بے پرواہی اور بے ادبی کی وجہ سے محروم کیا ہے پھر اگر علم اور عبادت کی تعظیم عوام اور بازاری لوگوں کے دلوں میں بھی ویسی ہی ہوتی جیسی کہ علماء اور عبادت گزاروں کے دل میں ہے تو وہ کبھی بازاروں کو اختیار نہ کرتے اور اُس کو چھوڑ دینا ان پر آسان ہو جاتا، کیا تم غور نہیں کرتے کہ کوئی فقیہ^(۱) جب کسی ایسے مسئلہ کو دریافت کر لیتا ہے جس میں پہلے اُس کو التباس^(۲) تھا تو اُس کا دل کتنا خوش ہو جاتا ہے اُس کی خوشی کتنی بڑی ہوتی ہے اور اُس کے دل میں اُس کا مقام کتنا بزرگ ہوتا ہے یہاں تک کہ اگر اُس کو ہزار دینار مل جاتا تو اسے اتنی خوشی نہ ہوتی اور کبھی دین کے معاملے میں کوئی مسئلہ اُس کو پریشان رکھتا ہے تو وہ اس میں سال بھر تک بلکہ دس سال بلکہ بیس سال تک بھی غور و فکر کرتا رہتا ہے اور پھر بھی وہ اس سے اکتا نہیں جاتا یہاں تک کہ کبھی اللہ تعالیٰ اس کو یہ مسئلہ سمجھا دیتے ہیں تو پھر اس کو اللہ کا بہت بڑا احسان اور سب سے بڑی نعمت سمجھتا ہے اور اس کی وجہ سے اپنے آپ کو تمام اَغْنِیَا^(۳) سے زیادہ غنی اور ہر شریف سے زیادہ اشرف سمجھتا ہے بلکہ کبھی اس مسئلہ کو کسی بازاری یا کسی سست طالب علم کے سامنے بیان کر دیتا ہے یہ سمجھتے ہوئے کہ وہ بھی علم کی

①..... علم فقہ میں ماہر عالم۔ ②..... پیچیدہ پن۔ ③..... دولت مندوں۔

محبت اور رغبت میں اسی جیسا ہے، پس وہ اُس کی طرف کان بھی نہیں رکھتا اور کبھی اگر اُس پر کلام لمبا ہو جائے تو اُکتا جاتا ہے یا سو جاتا ہے اگر اُس کے لیے یہ ظاہر ہو جائے تو اُسے کوئی معاملہ نہیں سمجھتا تو یہی معاملہ اللہ تعالیٰ کی طرف توبہ کرنے والے کا ہے کہ وہ ریاضت اور نفس کو شہوات اور لذات سے محفوظ رکھنے کے لیے کوشش کرتا ہے اور اپنے اعضاء کو حرکات و سکنات میں کس طرح پابند رکھتا ہے کہ ہو سکتا ہے کہ شاید اللہ تعالیٰ پوری طہارت اور آداب کے ساتھ دور رکعت کی توفیق دے دے اور اللہ تعالیٰ کی جناب میں کتنی زاری کرتا ہے کہ اللہ تعالیٰ اس کو صفائی اور حلاوت کے ساتھ ایک ساعت کی مناجات نصیب کر دے اگر وہ مہینہ بھر میں بلکہ سال بھر میں بلکہ اپنی ساری زندگی میں ایک مرتبہ بھی اس پر کامیاب ہو جائے تو اس کو بہت بڑا احسان اور سب سے عظیم نعمت سمجھتا ہے اور کتنا خوش ہوتا ہے اور کتنا اللہ تعالیٰ کا شکر یہ ادا کرتا ہے اور اُن مَشَقَّتوں اور تکلیفوں کی کوئی پرواہ نہیں کرتا جو اُس نے راتوں کو جاگ کر اٹھائی ہیں اور اپنی لذتوں کو چھوڑا ہے۔

پھر تو اُن لوگوں کو دیکھتا ہے جو یہ خیال کرتے ہیں کہ وہ عبادات کی رغبت رکھتے ہیں اگر اسی طرح کی خالص عبادت مثلاً اُن کے رات کے کھانے کا ایک لقمہ بھی نقصان کرنے کے بعد حاصل ہو، یا کسی ایسی بات کے چھوڑنے کے بعد جو اُن کو محبوب ہو یا اُن کی آنکھوں سے ایک ساعت کی نیند روکنے کے بعد حاصل ہو تو اُن کے نفس ان پر آمادہ نہیں ہوئے اور نہ ان کے دل خوش ہوئے ہیں اور اگر اتفاق سے اُن کو خالص عبادت حاصل ہو بھی جائے تو وہ اُسے کوئی بڑا معاملہ نہیں سمجھتے اور نہ وہ

اُس کا کوئی بڑا شکر یہ ادا کرتے ہیں بلکہ اُن کی خوشی اُس وقت ہوتی ہے اور اُن کی زبان سے حمد کا کلمہ اُس وقت نکلتا ہے جب اُن کو کوئی دِرْہم مل جائے یا کوئی روٹی کا ٹکڑا مل جائے یا اچھا سالن مل جائے یا کافی مدت تک بدن کی سلامتی کے لیے نیند آجائے تو اُس وقت کہتے ہیں: **اَلْحَمْدُ لِلّٰہِ** یہ اللہ کا احسان ہے۔ پھر یہ غافل عاجز لوگ اُن نیک بخت کوشش اور اجتہاد کرنے والوں کے برابر کیسے ہو سکتے ہیں یہی وجہ ہے کہ یہ مسکین لوگ اِس بھلائی سے محروم ہیں اور خدا کی توفیق دیے گئے لوگ اِسی پر کامیاب ہیں اور اِسی طرح ہدایت کے معاملہ کو **اَلْحَاکِمِیْنَ** نے تقسیم کر دیا ہے اور وہ سب سے زیادہ جاننے والا ہے، پس یہ تفصیل ہے اللہ تعالیٰ کے اس قول کی:

اَلْیَسَّ اللّٰہُ بِاَعْلَمَ بِالشُّکْرِیْنَ ﴿۵۷﴾^(۱) کیا اللہ تعالیٰ شکر گزاروں کو نہیں جانتا۔

پس اِس کو سمجھ اور اس کے حق کی رعایت کر اور جان لے کہ جس بھلائی کی تو خواہش کرتا ہے اُس سے تو صرف اِسی وجہ سے محروم ہے کہ تو اس کے قدر کو نہیں جانتا سو تو اپنی ہمت صرف کر کہ اللہ کی نعمتوں اور پوری تعظیم کی قدر جانے پھر تو اُس کا اہل ہو جائے گا اور اُس کی عطا تجھے نصیب ہوگی پھر وہ تجھ پر اُس کی بقا کے ساتھ بھی احسان کرے گا جیسا کہ اُس نے تجھ پر ابتداء احسان کیا جیسا کہ ہم اِس کو دوسرے اصل میں بیان کریں گے بیشک وہی ہے شفقت کرنے والا مہربان۔

دوسرا اصل یہ ہے کہ جو آدمی کسی چیز کی قدر نہ جانے وہ نعمت اُس سے چھین لی جاتی ہے اور جو قدر نہیں جانتا وہی ناشکر ہے جس نے اُس نعمت کی قدر نہ کی اور

①..... ترجمہ کنز الایمان: کیا اللہ خوب نہیں جانتا حق ماننے والوں کو۔ (پ۷، الانعام: ۵۳)

اُس کا شکر ادا نہ کیا اور اس کی دلیل اللہ تعالیٰ کا قول ہے:

وَ اٰتٰلُ عَلَيْهِمْ نَبَا الَّذِي اٰتَيْنَاهُ اٰيٰتِنَا
فَانْسَلَخْ مِنْهَا فَاتَّبَعَهُ الشَّيْطٰنُ
فَكَانَ مِنَ الْغٰوِيْنَ ﴿۱۷۹﴾ وَ لَوْ شِئْنَا
لَرَفَعْنَاهُ بِهَا (الایہ) (۱)

اور پڑھ ان پر خبر اُس آدمی کی جس کو ہم نے
اپنی آیتیں دیں پھر وہ اس سے نکل گیا پھر
شیطان اس کے پیچھے لگا سو وہ گمراہوں سے
ہو گیا اور اگر چاہتے ہم تو اُس کو ان آیتوں
کے ذریعہ سے بلند کر دیتے۔

کلام کا مقصد یہ ہے کہ ہم نے اُس بندے پر بڑی بڑی نعمتوں اور عظیم احسانات
سے دین کے متعلق جو ہم نے اُس کو بصیرت دی تھی انعام کیا اور بڑا رتبہ اور رفیع
منزلت اپنے دروازے پر اُس کو عطا کی تاکہ وہ ہمارے پاس بلند مرتبہ عظیم القدر
بڑے جاہ و جلال والا ہو جائے لیکن وہ ہماری نعمت کی قدر سے جاہل رہا اور حقیر اور
کمیسی دنیا کی طرف مائل ہو گیا اور اپنی کمیسی اور رَدّی خواہشات نفس کو اختیار کر لیا
اور یہ نہ جانا کہ ساری دنیا اللہ تعالیٰ کے نزدیک دینی نعمتوں میں سے ایک نعمت کے
برابر بھی نہیں ہے اور یہ چھھر کے ایک پر کی حیثیت بھی نہیں رکھتی تو اس آدمی کی مثال
اُس کتے کی سی ہے جو عزت اور راحت اور توہین اور مشقت میں تمیز نہیں کر سکتا اور
نہ رفعت اور شرف کو حقارت اور خست (۲) سے الگ دیکھتا ہے تو یہ دونوں حالتوں میں
ہانپتا ہے، اُس کے نزدیک تمام بزرگی روٹی کے ایک ٹکڑے میں ہے جسے وہ کھالے

①..... ترجمہ کنز الایمان: اور اے محبوب! اس کا احوال سناؤ جسے ہم نے اپنی آیتیں دیں تو
وہ ان سے صاف نکل گیا تو شیطان اس کے پیچھے لگا تو گمراہوں میں ہو گیا اور ہم چاہتے تو آیتوں کے

سبب اسے اٹھالیتے۔ (پ ۹، الاعراف: ۱۷۵-۱۷۶)

②..... کمیسی۔

یاد سترخوان کی ایک ہڈی میں جسے اُس کی طرف پھینک دیا جائے برابر ہے کہ تو اُسے اپنے ساتھ تخت پر بیٹھائے یا اپنے سامنے گندگی اور مٹی میں کھڑا کر دے سو اُس کی ہمت اور کرامت اور نعمت سب کچھ اسی میں ہے، تو اس بُرے انسان نے جب ہماری نعمت کی قدر کو نہ پہچانا اور جو بزرگی ہم نے اُس کو دی تھی اُس کا حق نہ پہچانا تو اُس کی بصیرت کُند ہو گئی اور ہمیں چھوڑ کر دوسروں کی طرف توجہ کرنے کے سبب سے مقام قُرب میں اُس کا ادب بدتر صورت اختیار کر گیا اور ہماری نعمتوں کے تذکرہ کو چھوڑ کر حقیر دنیا اور خسیس لذت میں مشغول ہو گیا، تو ہم نے اُس کی طرف قہر کی نظر سے دیکھا اور اُسے انصاف کے میدان میں کھڑا کر دیا، اور اس کے متعلق مذمت کا فیصلہ نافذ کیا پھر اُس سے اپنی تمام خَلَعَتیں اور کرامتیں چھین لیں اور اُس کے دل سے اپنی معرفت کھینچ لی پھر وہ ننگا ہو کر اُن تمام نعمتوں سے باہر نکل گیا، جو ہم نے اُس کو اپنے فضل سے دی تھیں۔ پس وہ ایک ہانکا ہوا کتا اور شیطان مردود ہو گیا۔ ہم اللہ کی ناراضگی اور اُس کے دردناک عذاب سے اُسی کی پناہ چاہتے ہیں وہ ہم پر شفقت کرنے والا مہربان ہے۔

پھر ایک بادشاہ کی مثال پر قناعت کر کہ وہ اپنے کسی بندے کی عزت کرے اور اُسے خاص اپنے کپڑے پہنائے اور اُسے اپنے قریب کرے اور اپنے تمام خادموں، دربانوں پر اُس کو سردار بنا دے اور اُسے اپنے دروازے کی ملازمت کا حکم دے پھر حکم دے کہ اُس کے لیے کسی دوسری جگہ میں محل تعمیر کیے جائیں اور اس کے لیے بلند تخت بچھائے جائیں، اس کے لیے طرح طرح کے کھانے چنے جائیں، آراستہ

لونڈیاں اُس کو مہیا کی جائیں، غلام اُس کے سامنے دست بستہ کھڑے ہوں یہاں تک کہ جب وہ اس ملازمت سے واپس جائے تو اُس جگہ ایک مخدوم بادشاہ کی حیثیت سے بیٹھایا جائے اور اُس کی خدمت کی حالت اور اپنے ملک اور ولایت کی حالت میں ایک ہی ساعت کا فاصلہ ہو یا اس سے بھی کم پھر اگر یہ بندہ بادشاہ کے دروازے پر جانوروں کی نگرانی کرتے ہوئے کسی نوکر کو روٹی کا ٹکڑا کھاتے دیکھے یا کسی کتے کو ہڈی چباتے ہوئے تو بادشاہ کی خدمت کو چھوڑ کر اُن کو دیکھنے میں مشغول ہو جائے اور اپنی توجہ اُس طرف پھیر دے اور شاہی خلعتوں اور کرا متوں کی طرف توجہ نہ کرے اور اس ملازم کی طرف دوڑے اور اپنا ہاتھ پھیلا کر اس سے روٹی کا ٹکڑا مانگنے لگے یا کسی کتے کو ہڈی چباتے دیکھ کر مزاحمت کرنے لگے اور اُن پر رشک کرے اور ان کی اس حالت کو بڑا اچھا جانے تو کیا بادشاہ جب اس آدمی کو اس حالت میں دیکھے گا تو یہ نہ سمجھے گا کہ یہ بے وقوف اور کمینہ ہمت آدمی ہے؟ اس نے ہماری کرامت (1) کا حق نہ پہچانا اور ہم نے اس کو خلعت عطاء کر کے اور اپنی بارگاہ میں حاضر کر کے اور اپنی عنایت اس پر مہذب کر کے اس کو جو عزت افزائی کی تھی اس نے اس کے قدر کو نہیں دیکھا، اور ہم نے اس کے لیے دولت کے ذخیرے اور کئی قسم کی نعمتیں مہیا کی تھیں یہ کمینہ ہمت اور عظیم الجہل (2) اور بدتمیز انسان ہے، اس سے خلعتیں چھین لو اور اس کو ہمارے دروازے سے دھتکار دو۔

پس یہی حال عالم کا ہے جب وہ دنیا کی طرف جھک جائے اور یہی حال عابد کا ہے جب وہ خواہش کی پیروی کرنے لگے بعد اس کے کہ اللہ تعالیٰ نے اس کو

①..... نوازشات۔
②..... بہت ہی جاہل۔

اپنی عبادات اور اپنی نعمتوں کی پہچان اور اپنی شریعت اور اس کے احکام سے سرفراز کیا تھا پھر اُس نے ان کے قدر کو نہ جانا تو وہ اللہ کے نزدیک سب سے حقیر اور سب سے ذلیل ہے کہ اس میں رغبت کرتا ہے اور اس کی حرص رکھتا ہے اور اُس کے دل میں یہ سب سے بڑی اور سب سے محبوب چیز ہے اُن تمام چیزوں سے جو اس کو علم اور عبادت اور حکمت اور حقائق سے ہم نے عنایت کی تھیں اور یہی حال ہے اُس آدمی کا کہ جس کو اللہ تعالیٰ نے طرح طرح کی توفیق اور عصمت سے خاص کر لیا اور اپنی خدمت (۱) اور عبادت کے انوار سے اُس کو زینت بخشی اور اکثر اوقات میں رحمت کی نظر سے اس کو دیکھا اور اس کی وجہ سے فرشتوں پر فخر کیا اور اس کو اپنے دروازے کی سرداری اور وجاہت بخشی اور اُسے شفاعت کے مقام پر کھڑا کیا اور اس کو عزت کی منزل پر اتارا یہاں تک کہ جب وہ اس حیثیت کا ہو گیا کہ اگر اس کو پکارے تو وہ قبول کرے اور لَبَّیک کہے اور اگر اس سے مانگے تو اس کو دے اور غنی کر دے اور اگر دنیا بھر کی شفاعت کرے تو ان کے متعلق ان کی شفاعت کو قبول کرے اور اسے راضی کرے اور اگر خدا کو قسم دے تو وہ اس کی قسم کو پورا کرے اور اگر اس کے دل میں کسی چیز کا خیال آئے تو اس کو سوال کرنے سے پہلے عطا کرے پھر جس آدمی کی یہ حالت ہو اور پھر بھی وہ ان نعمتوں کی قدر نہ پہچانے اور اس منزلت کی قدر کو نہ دیکھے اور بے حیائیس کی رَدِّی خواہشات کی طرف چلا جائے یا کمینہ دنیا کے حصول میں لگ جائے جس کو کوئی بقا نہیں اور اُن کرامتوں اور خلعتوں اور ہدیوں اور احسانوں اور عطاؤں کو نہ دیکھے پھر اُن چیزوں کو نہ ملحوظ رکھے جن کا اُس نے وعدہ کیا ہے جو آخرت میں اس کے لیے تیار ہیں عظیم ثواب اور ہمیشہ کی رہنے والی پوری

①..... بندگی۔

نعمتیں تو یہ کتنا حقیر آدمی ہے اور کتنی بدتر حالت میں بندہ ہے اور اگر وہ جانے تو کتنے خطرناک مقام پر ہے اور اس کا یہ کام اگر وہ سمجھے تو کتنی بڑی بے حیائی ہے۔ ہم اللہ تعالیٰ رحیم اور احسان فرمانے والے (۱) سے سوال کرتے ہیں کہ وہ اپنے عظیم فضل اور وسیع رحمت سے ہمارے حالات کو درست کر دے، بیشک وہ سب رحم کرنے والوں سے زیادہ رحم کرنے والا ہے۔

تو اے مرد! تم پر لازم ہے کہ تو اپنی ہمت صرف کرے تاکہ تو اپنے اوپر اللہ تعالیٰ کے احسانات کے قدر کو پہچانے اور جب تجھ پر دین کی نعمت کا احسان فرمائے تو دنیا اور اس کے سامان کی طرف توجہ کرنے سے پرہیز کر کیونکہ یہ تجھ سے ایک طرح کی سستی ہوگی کہ اللہ تعالیٰ نے تجھے دین کی نعمتوں کا والی بنایا اور پھر تو نے قدر نہ کی کیا تو نے اللہ تعالیٰ کے قول کو نہیں سنا جو سَيِّدُ الْمُرْسَلِينَ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) کو مخاطب کر کے فرمایا ہے:

وَلَقَدْ آتَيْنَاكَ سَبْعًا مِّنَ الْمَثَانِي
وَالْقُرْآنَ الْعَظِيمَ ﴿۷۷﴾ لَا تَمُدَّنَّ
عَيْنَيْكَ إِلَىٰ مَا مَتَّعْنَا بِهِ أَزْوَاجًا
مِّنْهُمْ (الآية) (۲)

اور بیشک دی ہم نے تجھ کو سات آیتیں بار بار
پڑھی جانے والی اور قرآن بزرگ عطا فرمایا
تو ہم نے ان کو طرح طرح کا سامان دیا ہے
اُس کی طرف نگاہ اٹھا کر بھی نہ دیکھ۔

①..... یہاں سے لفظ ”شفیق“ کو حذف کر کے ”احسان فرمانے والے“ کر دیا ہے کیونکہ اس نام کا اطلاق اللہ تعالیٰ کے لئے منع ہے۔ (علمیہ)

②..... ترجمہ کنز الایمان: اور بیشک ہم نے تم کو سات آیتیں دیں جو ذہرائی جاتی ہیں اور عظمت والا قرآن اپنی آنکھ اٹھا کر اس چیز کو نہ دیکھو جو ہم نے ان کے کچھ جوڑوں کو برتتے کو دی۔

(پ ۴، الحجر: ۸۷-۸۸)

اس کا مطلب یہ ہے کہ جسے قرآن عظیم دیا جائے اُس کا حق ہے کہ وہ حقیر دنیا کی طرف پسندیدگی اور رضامندی کی نگاہ سے کبھی نہ دیکھے چہ جائیکہ اُس کو اس میں رغبت ہو، اس پر اللہ تعالیٰ کا ہمیشہ شکر ادا کرے کہ یہ وہ بزرگی ہے جس کی حرص (۱) اللہ تعالیٰ کے دوست ابراہیم (عَلَيْهِ السَّلَام) نے اپنے باپ (مراد چچا ہے) کے متعلق کی کہ اس پر احسان کرے لیکن اُس نے اس کو قبول نہ کیا اور اللہ تعالیٰ کے حبیب محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ نے خواہش کی کہ اپنے چچا ابوطالب پر اس کا احسان کرے اُس نے بھی قبول نہ کیا۔

اور باقی رہا دنیا کا سامان تو یہ وہ چیز ہے جو اللہ تعالیٰ ہر کافر، فرعون، مُلْجِد، زَنْدِیق، جاہل اور فاسق کو عطا فرماتا ہے جو کہ اللہ کی نگاہ میں سب سے زیادہ ذلیل ہیں یہاں تک کہ وہ اس میں ڈوب جاتے ہیں اور اس سامان سے ہر ایک نبی (عَلَيْهِ السَّلَام)، برگزیدہ، صدیق، عالم اور عابد کو محروم کر دیتا ہے جو کہ اُس کی نگاہ میں سب سے بہترین مخلوق ہیں یہاں تک کہ ان کو روٹی کا ٹکڑا اور کپڑے کا چھتھرا بھی بعض دفعہ نصیب نہیں ہوتا، اور اُن پر احسان جتا ہے کہ اُن کو اس گندگی سے آلودہ نہیں کیا، یہاں تک کہ اللہ تعالیٰ نے موسیٰ اور ہارون (عَلَيْهِمَا السَّلَام) سے فرمایا:

اگر میں چاہوں تو تم کو زینت دے دوں تا کہ فرعون کو معلوم ہو جائے جب کہ اُس کو ملاحظہ کرے یہ کہ اُس کی قدرت اس سے عاجز ہے تو میں کر سکتا ہوں لیکن میں تم دونوں سے دنیا کو لپیٹ لوں گا اور اس کو تمہارے نزدیک نہ آنے دوں گا اور میں اپنے دوستوں سے ایسا ہی کرتا ہوں، میں ان کو دنیا کی نعمتوں سے اس طرح

①..... خواہش۔

ہانک دیتا ہوں جس طرح مُشْفِقُ چرواہا اپنے اونٹوں کو خطرناک جگہوں سے روک دیتا ہے اور دنیا کے عیش اور اطمینان کو اُن سے الگ رکھتا ہوں اور یہ اس لیے نہیں کہ وہ میری نگاہ میں ذلیل ہیں بلکہ اس لیے کہ وہ میری کرامت (۱) سے پورا حصہ حاصل کر سکیں اور اللہ تعالیٰ نے فرمایا:

وَلَوْلَا أَنْ يَكُونَ النَّاسُ أُمَّةً وَاحِدَةً
لَجَعَلْنَا لِمَنْ يَكْفُرُ بِالرَّحْمَنِ لِبُيُوتِهِمْ
سُقْفًا مِّنْ فَضَّةٍ (الایة) (۲)
اور اگر یہ خطرہ نہ ہوتا کہ لوگ ایک ہی گروہ ہو
جائیں گے تو ہم خدا تعالیٰ کا انکار کرنے والوں
کے مکانوں کی چھتیں چاندی کی بنا دیتے۔

پس دونوں امور میں غور کر اگر تجھے بصیرت حاصل ہے اور کہہ تمام تعریف اُس اللہ کے لیے ہے کہ جس نے ہم پر اپنے اولیاء و اصفیاء کی نعمتوں سے احسان فرمایا اور اپنے دشمنوں کے فتنے کو ہم سے دور کر دیا تاکہ ہم ”حمدا کبر“ اور پورے شکر اور بڑے احسان اور نعمتِ عظمیٰ کے ساتھ مخصوص ہو جائیں اور حصہ حاصل کریں جو کہ اسلام ہے، پس یہ نعمت اس قابل ہے کہ تو اس کی شکرگزاری سے دن رات میں کسی وقت بھی غفلت نہ کرے اگر تو اس کے قدر کو پہچاننے سے عاجز ہے تو جان لے کہ اگر تو دنیا کی ابتداء ہی میں پیدا کر لیا جاتا اور اسلام کی نعمت کے شکر یہ ادا کرنے میں اول وقت سے لے کر ہمیشہ تک مصروف رہتا تو تو اس کا حق ادا نہ کر سکتا بلکہ اس فضلِ عظیم کے بعض حقوق بھی ادا نہ ہوتے۔

①..... نوازشات۔

②..... ترجمہ کنز الایمان: اور اگر یہ نہ ہوتا کہ سب لوگ ایک دین پر ہو جائیں تو ہم ضرور ظمن کے منکروں کے لیے چاندی کی چھتیں (بناتے)۔ (پ ۲۵، الزخرف: ۳۳)

میں کہتا ہوں جاننا چاہیے کہ یہ مقام میری دانست کے مطابق جو میں اس نعمت کا قدر جانتا ہوں اس کا مُتَحَمِّل نہیں ہو سکتا، اگرچہ اس کے متعلق ایک کروڑ ورق بھی لکھے جائیں تو پھر بھی میرا علم اس سے زیادہ ہوتا، باوجود اس اعتراف کے کہ جو کچھ میں جانتا ہوں وہ نہ جاننے کے مقابل میں تمام دنیا کے سَمُنْدُرُوں کے مقابلے میں ایک قطرے کی حیثیت رکھتا ہے کیا تو نے سَيِّدُ الْمُرْسَلِينَ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) کو خطاب کرتے ہوئے اللہ تعالیٰ کا قول نہیں سنا:

مَا كُنْتَ تَدْرِي مَا الْكِتَابُ وَلَا
الْإِيمَانُ (۱)

نہیں تھا تو جانتا کہ کتاب کیا چیز ہے اور ایمان کیا چیز۔

”إِلَىٰ أَنْ قَالَ“ یہاں تک کہ فرمایا:

وَعَلِمَكَ مَا لَمْ تَكُنْ تَعْلَمُ ۗ وَكَانَ
فَضْلُ اللَّهِ عَلَيْكَ عَظِيمًا (۲)

اور تجھے وہ کچھ سکھایا جو تو نہیں جانتا تھا اور تجھ پر اللہ تعالیٰ کا بہت بڑا فضل ہے۔

اور اللہ تعالیٰ نے ایک قوم کو مخاطب کر کے فرمایا:

بَلِ اللَّهُ يَمُنُّ عَلَيْكُمْ أَنْ هَدَىٰكُمْ
لِلْإِيمَانِ (الآية) (۳)

بلکہ اللہ تعالیٰ تم پر احسان جلاتا ہے کہ اس نے تم کو ایمان کی راہ نمائی کی۔

①..... ترجمہ کنز الایمان: اس سے پہلے نہ تم کتاب جانتے تھے نہ احکام شرع کی تفصیل۔

(پ ۲۵، الشوری: ۵۲)

②..... ترجمہ کنز الایمان: اور تمہیں سکھادیا جو کچھ تم نہ جانتے تھے اور اللہ کا تم پر بڑا فضل ہے۔

(پ ۵، النساء: ۱۱۳)

③..... ترجمہ کنز الایمان: بلکہ اللہ تم پر احسان رکھتا ہے کہ اس نے تمہیں اسلام کی ہدایت کی۔

(پ ۲۶، الحجرات: ۱۷)

اور کیا تو نے رسولُ اللہ صَلَّى اللهُ عَلَيْهِ وَسَلَّمَ کا قول نہیں سنا جب کہ آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے ایک آدمی سے سنا کہ وہ کہہ رہا تھا:

«أَلْحَمْدُ لِلَّهِ عَلَى الْإِسْلَامِ»^(۱) تمام تعریفیں اللہ کے لیے ہیں کہ اس نے اسلام کی دولت بخشی۔ تو آپ (صَلَّى اللهُ تَعَالَى عَلَيْهِ وَآلِهِ وَسَلَّمَ) نے فرمایا: تو نے اللہ تعالیٰ کی بہت بڑی نعمت پر تعریف کی۔

اور جب یعقوب (عَلَيْهِ السَّلَام) کے پاس خوشخبری لانے والا آیا تو آپ نے فرمایا: تو نے یوسف (عَلَيْهِ السَّلَام) کو کس دین پر چھوڑا۔ اُس نے کہا: دینِ اسلام پر تو آپ (عَلَيْهِ السَّلَام) نے فرمایا: اب نعمت پوری ہو گئی۔

اور کہا گیا ہے کہ اس سے زیادہ کوئی کلمہ اللہ تعالیٰ کو محبوب نہیں اور نہ اس سے زیادہ شکر گزاری میں کوئی کلمہ ہے کہ بندہ کہے: تمام تعریفیں اس اللہ کے لیے ہیں جس نے ہم پر احسان فرمایا اور دینِ اسلام کی راہنمائی کی۔

اور اس سے ہوشیار رہنا کہ اسلام کے شکرانہ میں کبھی غفلت نہ کرنا اور اسلام اور معرفت اور توفیق اور عِصْمَت کے جس حال پر توفیق ہے اس سے دھوکہ نہ کھا جانا کیونکہ اس کے باوجود امن اور غفلت کا یہ مقام نہیں ہے کیونکہ تمام امور کا تعلق انجام سے ہے۔

سُفْيَانُ ثَوْرِي رَحِمَهُ اللهُ تَعَالَى فرمایا کرتے تھے: جو آدمی اپنے دین پر مطمئن ہو جائے اس سے دین چھین لیا جاتا ہے۔

اور ہمارے شیخ رَحِمَهُ اللهُ فرمایا کرتے تھے کہ جب تو کافروں کا حال اور ان

①..... شعب الایمان، باب فی تعدید نعم اللہ... الخ، ۱۱۹/۴، حدیث: ۴۴۹۸۔

کا ہمیشہ آگ میں رہنا سنے تو اپنے نفس پر مطمئن نہ ہو کیونکہ معاملہ خطرناک ہے اور تو نہیں جانتا کہ انجام کیا ہوگا، اور تیرے متعلق غیب میں کیا فیصلہ ہو چکا ہے تو اپنے اوقات کی صفائی پر مغرور نہ ہو کہ ان کے نیچے نہایت گہری آفتیں موجود ہیں۔

اور بعض نے کہا: اے عِصْمَت سے دھوکا کھانے والے گروہ اس کے نیچے طرح طرح کی آفت ہے۔ اللہ تعالیٰ نے ابلیس کو طرح طرح کی عِصْمَت سے مُزَيِّن کیا اور وہ حقیقت میں اُس کے نزدیک ملعون تھا۔ اور ”بُعَام“ کو اپنی ولایت کے نور سے مُزَيِّن کیا حالانکہ وہ اس کے نزدیک حقیقت میں دشمن تھا۔

اور حضرت علی (رَضِيَ اللهُ تَعَالَى عَنْهُ) سے مروی ہے کہ آپ نے فرمایا: کتنے ہی لوگوں کو احسان کر کے مہلت دی جاتی ہے اور کتنے ہی آدمی اچھے قول سے فتنے میں مبتلا ہیں، اور کتنے ہی آدمی خدا کی پردہ پوشی سے دھوکا میں مبتلا ہیں۔

ذُو الثَّوْنِ مِصْرِي (رَحْمَةُ اللهِ تَعَالَى عَلَيْهِ) سے پوچھا گیا کہ وہ کون سی خطرناک چیز ہے جس سے بندہ دھوکا کھا جاتا ہے، تو کہا: اَلطَّاف (1) اور کرامات سے، اسی لیے اللہ تعالیٰ نے فرمایا ہے:

سَسْتَدْرَأْهُمْ فَمَنْ حَيْثُ لَا يَعْلَمُونَ ﴿۲﴾ کہ ان کو اس طرح آہستہ آہستہ کھینچ رہے ہیں کہ وہ نہیں جانتے۔

اہلِ مَعْرِفَت نے کہا کہ ہم ان پر نعمتیں پوری کرتے ہیں اور ان کو شکر ادا کرنا

①..... لطف و کرم۔

②..... ترجمہ کنز الایمان: جلد ہم انہیں آہستہ آہستہ عذاب کی طرف لے جائیں گے جہاں سے انہیں خبر نہ ہوگی۔ (پ ۹، الاعراف: ۱۸۲)

بھلا دیتے ہیں، جیسا کہ کسی شاعر نے کہا ہے:

(۱) أَحْسَنْتُ ظَنِّكَ بِالْأَيَّامِ إِذْ حَسَنْتُ وَ لَمْ تَخَفْ سُوءَ مَا يَأْتِي بِهِ الْقَدْرُ

(۲) وَسَأَلَمْتُكَ اللَّيَالِي فَاعْتَزَّرْتُ بِهَا وَعِنْدَ صَفْوٍ (۱) اللَّيَالِي يُحَدِّثُ الْكَدْرُ

ترجمہ: (۱) جب تجھ پر اچھے دن ہوں تو تو اُن کو اچھا سمجھتا ہے اور اس کا خوف نہیں رکھتا جو تقدیر بڑے دن لے آتی ہے۔

(۲) اور تیری راتیں سلامتی سے گزرتی ہیں تو تو اس کا دھوکہ کھا جاتا ہے اور راتوں کی صفائی کے وقت کدورتیں پیدا ہو جاتی ہیں۔

اور جان لینا چاہیے کہ جب تو بہت زیادہ قریب ہو جائے تو تیرا معاملہ بہت زیادہ خوفناک اور مشکل ہے اور تیرا امر بہت زیادہ سخت اور باریک ہے اور تیرا خطرہ بہت بڑا ہے کہ کوئی چیز جب انتہائی بلندی پر پہنچ جاتی ہے تو جب وہ نیچے گرتی ہے تو بہت بُری طرح سے گرتی ہے، جیسا کہ کہا گیا ہے:

مَاطَارٌ طَيْرٌ فَا تَرْتَفَعُ إِلَّا كَمَا طَارَ وَقَعَ

ترجمہ: جب کوئی پرندہ اُڑ کر بلند چلا جاتا ہے تو جس طرح سے اُڑتا ہے اُسی طرح گرتا ہے۔

تو اس وقت مطمئن ہونے اور شکرانے سے غفلت برتنے اور اپنے حال کی حفاظت میں عاجزی اور زاری کو چھوڑ دینے کا کوئی مقام نہیں ہے۔

ابراہیم بن اؤہم (رَحْمَةُ اللَّهِ تَعَالَى عَلَيْهِ) فرمایا کرتے تھے: ہم کیسے مطمئن ہو سکتے

تھے جب کہ ابراہیم خلیل (عَلَيْهِ السَّلَام) یہ عرض کرتے ہیں:

①..... یہاں لفظ ”صف“ تھا، یہ کتابت کی غلطی ہے کیونکہ اصل عربی متن اور ترجمہ کے لحاظ سے درست لفظ ”صَفْوٍ“ ہے، لہذا اس کی تصحیح کر دی گئی ہے۔ (علیہ)

وَأَجْمُنِي وَبَنِي أَنْ تَعْبَدَ
الْأَصْنَامَ ۗ (۱)

کہ مجھے اور میری اولاد کو بتوں کی عبادت سے محفوظ رکھ۔

اور یوسف صدیق علیہ السلام عرض کرتے ہیں:

تَوَقَّيْتُ مُسْلِمًا (۲)

مجھے اسلام کی حالت میں فوت کر۔

اور سفیان ثوری (رَحْمَةُ اللَّهِ تَعَالَى عَلَيْهِ) ہمیشہ کہتے رہتے: یا اللہ! بچالے بچالے۔
گویا کہ آپ کشتی میں ہیں جس کے غرق ہونے کا اندیشہ ہے۔

اور ہمیں محمد بن یوسف رَحْمَةُ اللَّهِ تَعَالَى عَلَيْهِ سے روایت پہنچی ہے، آپ (رَحْمَةُ اللَّهِ تَعَالَى عَلَيْهِ) نے کہا: میں نے سفیان ثوری (رَحْمَةُ اللَّهِ تَعَالَى عَلَيْهِ) کو ایک رات غور سے دیکھا وہ ساری رات روتے رہے میں نے پوچھا: کیا گناہوں پر روتے ہو؟ تو آپ (رَحْمَةُ اللَّهِ تَعَالَى عَلَيْهِ) نے ایک تنکا (۳) اٹھایا اور کہا: گناہ اللہ تعالیٰ کے نزدیک اس سے بھی زیادہ حقیر ہے، میں اس سے ڈرتا ہوں کہ اللہ مجھ سے اسلام نہ چھین لے اور اس سے خدا کی پناہ۔

اور میں نے بعض عارفین (رَحْمَتُهُمُ اللَّهُ الْمُبِين) سے سنا ہے کہتے تھے کہ بعض انبیاء علیہم السلام نے اللہ تعالیٰ سے بلعام اور اس کے مردود ہونے کا معاملہ پوچھا کہ وہ ان آیات اور کرامات کے بعد کیسے مردود ہو گیا، تو اللہ تعالیٰ نے فرمایا: جو کچھ

①..... ترجمہ کنز الایمان: اور مجھے اور میرے بیٹوں کو بتوں کے پوجنے سے بچا۔

(پ ۱۳، ابراہیم: ۳۵)

②..... ترجمہ کنز الایمان: مجھے مسلمان اٹھا۔

(پ ۱۳، یوسف: ۱۰۱)

③..... ترجمہ میں لفظ ”تنکہ“ کتابت کی غلطی تھی جسے ”تینکا“ کر دیا ہے۔ (علیہ)

میں نے اُس کو دیا تھا اُس پر اُس نے ساری زندگی بھر ایک دن بھی شکر ادا نہ کیا، اور اگر ایک دفعہ بھی وہ میرا شکر یہ ادا کر دیتا تو میں اُس سے نہ چھینتا۔

پس اے آدمی! ہوشیار ہو اور شکر کے رکن کی بہت زیادہ حفاظت کر اور دینی نعمتوں پر اس کی حمد بیان کر کہ سب نعمتوں سے بالاتر اسلام ہے اور معرفت ہے اور سب سے چھوٹی نعمت تسبیح کہنے کی توفیق یا بے مقصد بات کرنے سے پرہیز ہے۔

ممکن ہے کہ اللہ تعالیٰ اپنی نعمتیں تجھ پر پوری کرے اور زوال کی کڑواہٹ میں تجھے مبتلا نہ کرے کہ سب سے زیادہ تلخ اور سب سے زیادہ مشکل عزت کے بعد ذلت اور قُرب کے بعد بُعد^(۱) اور وصال کے بعد فراق ہے اور اللہ تعالیٰ بندوں پر کریم^(۲) اور مہربان ہے۔

فصل

اور قصہ مختصر کہ جب تو اللہ تعالیٰ کے بڑے بڑے احسانات اور بڑی بڑی نعمتوں کو اپنے اوپر دیکھے کہ جن کو تیرا دل شمار بھی نہیں کر سکتا اور تیرا خیال اُن کا احاطہ نہیں کر سکتا یہاں تک کہ تو نے ان مشکل گھاٹیوں کو اپنے پیچھے چھوڑ دیا اور علوم اور بصیرتوں کو پالیا اور بڑے گناہوں کے بوجھ سے پاک ہو گیا اور موانعات سے آگے نکل گیا اور عوارضات کو رد کر دیا اور بُری چیزوں سے سلامت بچ نکلا اور اللہ کی رحمتوں پر فائز ہو گیا، تو کتنی ہی شریف خصلتیں اور بلند رتبے تجھ کو حاصل ہو گئے کہ جن کی ابتداء بصیرت اور پہچان سے ہوئی تھی اُن کی انتہا قُرب اور بزرگی پر ہوئی،

①..... دُوری۔ ②..... ”مشفق و شفیق“ جیسے الفاظ کا اطلاق ذاتِ باری تعالیٰ پر درست نہیں لہذا یہاں سے ”مشفق“ کو حذف کر دیا گیا ہے۔ (علیہ)

پھر تو اس میں اپنے عقل کی مقدار اور توفیق کے مطابق غور کرے گا اور اپنی ہمت کے مطابق اللہ تعالیٰ کا شکر یہ ادا کرے گا تو تیری زبان اس کی حمد اور ثناء میں مشغول ہو جائے گی اور تیرا دل اُس کی عظمت اور رونق سے بھر جائے گا اور تو ایسے مقام پر پہنچ جائے گا کہ وہ تیرے اور تیرے گناہوں کے درمیان حائل ہو جائے اور تجھے اُس کی خدمت پر تیری ہمت کے مطابق آمادہ کرے گا اور اُس کے انعام اور احسان کا حق ادا کرنے سے اپنی طاقت کے مطابق کوتاہی کا اقرار کرنے پر اُبھارے گا اور جب تو اس کے شکر سے غافل ہو جائے یا خاموش ہو جائے یا پھسل جائے تو تو اُس کی طرف تَصَرُّع اور زاری کرے اور کوشش کرے اور وسیلہ تلاش کرے اور کہے:

اے اللہ! اے میرے مالک! جس طرح تو نے بغیر کسی اسْتِحْقَاق (۱) کے محض اپنے فضل سے احسان کی ابتدا کی تھی اسی طرح بغیر کسی اسْتِحْقَاق کے اپنے فضل سے اسی کو انتہا تک پہنچا اور اُس کو اس کے اولیاء کی زبان میں پکار کہ جنہوں نے اس کی ہدایت کا تاج پایا اور اس کی مَعْرِفَت کی حلاوت چکھی پھر بھی وہ اپنے اوپر ہانک دینے اور اہانت کی جلن اور گمراہی اور بعد کی وحشت اور معزولی اور زوال کی کڑواہٹ سے ڈرتے رہے، وہ دروازے پر فریاد کرتے ہوئے روتے اور عاجزی کرتے ہوئے اُسی کی طرف ہاتھ پھیلاتے رہے، اور اپنی خلوتوں میں چیخ چیخ کر دعائیں کرتے:

① مستحق ہونے۔

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا
وَهَبْ لَنَا مِنْ لَدُنْكَ رَحْمَةً إِنَّكَ
أَنْتَ الْوَهَّابُ ① (۱)

اے ہمارے رب ہدایت دینے کے بعد
ہمارے دلوں کو ٹیڑھانہ کر اور ہمیں اپنی جناب
سے رحمت عنایت فرما پیشک تو ہی عطا کرنے

والا ہے۔

میں کہتا ہوں اس کا مطلب یہ ہے اور اللہ تعالیٰ ہی بہتر جانیں کہ ہم نے تجھ
سے نعمت حاصل کی اور دوسری نعمت کے ہم امیدوار ہیں کہ تو ہی جَوَاد (۲) اور عطا
کرنے والا ہے پھر جس طرح تو نے ہمیں انعام کی فضیلت ابتداء میں بخشی ہے اسی
طرح اتمام کی رحمت انتہا میں عطا فرما۔ کیا تو نے غور نہیں کیا کہ سب سے پہلی دُعا
جو اللہ رَبُّ الْعَالَمِينَ نے اپنے مسلمان بندوں کو سکھائی ہے جس کو اللہ نے اپنی
مخلوق کے لیے انتخاب فرمایا، وہ اللہ تعالیٰ کا یہ قول ہے:

إِهْدِنَا الصِّرَاطَ الْمُسْتَقِيمَ ③ (۳) ہمیں سیدھے راستے کی راہنمائی فرما۔

یعنی ہمیں ہمیشہ اس پر ثابت قدم رکھ اسی طرح ہم بھی اُس کی جناب میں
البتجا کرتے ہیں کہ معاملہ بہت عظیم ہے۔

کہا گیا ہے کہ حکماء نے غور کیا تو جہان کی تمام مصیبتوں اور محنتوں کو پانچ
چیزوں میں پایا:

﴿۱﴾ مسافری میں بیماری ﴿۲﴾ بڑھاپا میں فقیری ﴿۳﴾ جوانی میں موت اور

①..... ترجمہ کنز الایمان: اے رب ہمارے دل ٹیڑھے نہ کر بعد اس کے کہ تو نے ہمیں ہدایت
دی اور ہمیں اپنے پاس سے رحمت عطا کر بے شک تو ہے بڑا دینے والا۔ (پ ۳، آل عمران: ۸)
②..... یہاں لفظ ”سخی“ تحریر تھا جسے لفظ ”جواد“ سے بدل دیا ہے کیونکہ باری تعالیٰ کے لئے لفظ
”سخی“ استعمال کرنے کو ”فقاوی رضویہ، جلد ۲۷، صفحہ ۱۶۵ پر منع کیا گیا ہے۔ (علمیہ)

③..... ترجمہ کنز الایمان: ہم کو سیدھا راستہ چلا۔ (پ ۱، الفاتحہ: ۵)

﴿۴﴾ دیکھنے کے بعد اندھا ہونا اور ﴿۵﴾ معرفت کے بعد بے بصیرت ہو جانا۔

اور اس سے بھی بڑھ کر کسی کا یہ قول ہے:

لِكُلِّ شَيْءٍ إِذَا فَارَقْتَهُ عِوَضٌ وَ لَيْسَ لِّلّٰهِ اِنْ فَارَقْتَ مِنْ عِوَضٍ

ترجمہ: ہر چیز کا کوئی نہ کوئی عوض ہے، جب اس کو چھوڑ دیا جائے لیکن اگر تو خدا کو چھوڑ دے تو

اس کا کوئی عوض نہیں۔

اور کسی اور نے کہا ہے:

اِذَا اُبْقِيَ الدُّنْيَا عَلٰى الْمَرْءِ دِيْنُهُ فَمَا فَاتَهُ مِنْهَا فَلَيْسَ بِضَائِرٍ

ترجمہ: جب دنیا کسی آدمی کا دین خراب نہ کرے تو جو کچھ بھی اس سے ضائع ہو جائے وہ

نقصان دینے والا نہیں ہے۔

اور اسی طرح ہر ایک نعمت کا معاملہ ہے، جو وہ تجھ کو انعام فرمائے اور ان

گھاٹیوں میں سے کسی گھاٹی کے قطع کرنے میں خدا کی تائید اسی طرح ہے تاکہ جو

اُس نے تجھے دیا ہے اُسے ہمیشہ رکھے اور تجھے تیری تمنا اور خواہش سے بھی زیادہ

دے پھر جب تو اس مقام پر پہنچ جائے تو تو نے اس خطرناک گھاٹی کو عبور کر لیا اور تو

نے دو نہایت اچھے خزانے حاصل کر لیے جو کہ استقامت اور زیادت ہیں، پھر

موجودہ نعمتیں جو اُس نے تجھے عطا کی ہیں تیرے پاس ہمیشہ رہیں گی تجھے ان کے

زوال کا خطرہ نہ ہوگا اور جو نعمتیں تجھے اُس نے عطا نہیں کی ہیں وہ تجھے عطا فرمائے

گا حالانکہ تو اُن کو اچھی طرح مانگ بھی نہیں سکتا اور آرزو بھی نہیں رکھتا، پس تو اُن

کے فوت ہونے سے نہ ڈر اور اِس وقت تو اُن لوگوں سے ہو جائے گا جو کہ عارف،

عالم، دین کے عامل، گناہوں سے توبہ کرنے والے پاک نفوس دنیا سے بے رغبت اور خدا کی خدمت (۱) کے لیے الگ ہونے والے شیطان کو مغلوب کرنے والے، دل اور اعضاء سے پوری طرح تقویٰ اختیار کرنے والے اُمیدوں کو کم کرنے والے، ناصح، خاشع اور تواضع کرنے والے، تَوَكُّل کرنے والے اپنے کام کو خدا کے سپرد کرنے والے، راضی بَرِضَاء صبر کرنے والے، ڈرنے والے، اُمید رکھنے والے مُخْلِص، خدا تعالیٰ کی نعمتوں کو یاد رکھنے والے اور اپنے مالک رَبُّ الْعَالَمِينَ کی نعمتوں کا شکر کرنے والے ہیں۔ پھر تو اس کے بعد اُن لوگوں سے ہو جائے گا جو سیدھی راہ پر قائم رہنے والے معزز اور صدیق ہیں اس کلام میں غور کر اور اللہ تعالیٰ ہی توفیق دینے والے ہیں۔

پھر اگر تو کہے کہ اگر معاملہ اس طرح کا ہے تو اس معبود کی عبادت کرنے والے اور اس مقصود پر پہنچنے والے بہت تھوڑے لوگ ہوں گے اور کون آدمی ایسی مشقتوں کی طاقت رکھتا ہے اور کون ان شرائط اور سنتوں کو حاصل کر سکتا ہے تو معلوم ہونا چاہیے کہ خدا تعالیٰ بھی ایسا ہی فرماتے ہیں:

وَقَلِيلٌ مِّنْ عِبَادِيَ الشَّاكِرُونَ ﴿۳۰﴾ (۲) اور میرے تھوڑے بندے شکر گزار ہیں۔

اور فرمایا:

وَلَكِنَّ أَكْثَرَ النَّاسِ لَا يَشْكُرُونَ ﴿۳۱﴾ (۳) لیکن اکثر لوگ شکر نہیں کرتے۔

①..... عبادت۔

②..... ترجمہ کنز الایمان: اور میرے بندوں میں کم ہیں شکر والے۔ (پ ۲۲، سبأ: ۱۳)

③..... ترجمہ کنز الایمان: مگر اکثر لوگ شکر نہیں کرتے۔ (پ ۱۲، یوسف: ۳۸)

نہیں عقل کرتے۔

لَا يَعْقِلُونَ ﴿۳۷﴾ (۱)

نہیں جانتے۔

لَا يَعْلَمُونَ ﴿۳۸﴾ (۲)

پھر یہ معاملہ اُس آدمی پر نہایت آسان ہے جس پر اللہ آسان کر دے۔ بندہ کے ذمہ کوشش کرنا ہے اور اللہ سُبْحَانَهُ کے ذمہ ہدایت ہے۔ اللہ تعالیٰ نے فرمایا:

وَالَّذِينَ جَاهَدُوا فِينَا لَنَهَبِيَنَّهُمْ
اور جن لوگوں نے ہماری راہ میں کوشش کی
ہم اپنی راہوں کی ان کو راہنمائی کریں گے۔

سُيْلَنَا ﴿۳۹﴾ (۳)

اور جب ایک کمزور بندہ اپنے فرائض کو پورا کرنے کی کوشش کرتا ہے تو رُتِ
قدیر، غنی اور کریم اور رحیم کے متعلق تم کیا خیال کرتے ہو۔

پھر اگر تو کہے کہ عمر تھوڑی ہے اور یہ گھائیاں بڑی طویل اور سخت ہیں پھر کس
طرح عمر باقی رہے گی کہ یہ تمام شرائط پوری ہو سکیں اور یہ گھائیاں طے کی جا سکیں۔
تو مجھے اپنی عمر کی قسم! یہ گھائیاں واقعی بڑی طویل ہیں اور ان کی شرائط بھی بڑی سخت
ہیں لیکن جب اللہ تعالیٰ کسی بندے کو انتخاب کر لیتے ہیں تو یہ لمبائی اُس پر چھوٹی
ہو جاتی ہے اور یہ سختیاں اُس پر آسان ہو جاتی ہیں یہاں تک کہ بندہ ان کو قطع کرنے
کے بعد کہتا ہے کہ یہ راہ کتنی قریب ہے، کتنی مختصر ہے، کتنی آسان اور نرم ہے، اور میں
جب اس جنگل میں کھڑا تھا تو میں نے یہ شعر کہا تھا:

①..... ترجمہ کنز الایمان: بے عقل ہیں۔ (پ ۲۱، العنکبوت: ۶۳)

②..... ترجمہ کنز الایمان: نہیں جانتے۔ (پ ۲۲، سبا: ۳۶)

③..... ترجمہ کنز الایمان: اور جنہوں نے ہماری راہ میں کوشش کی ضرور ہم انہیں اپنے راستے دکھا
دیں گے۔ (پ ۲۱، العنکبوت: ۶۹)

عِلْمُ الْمَحَجَّةِ وَاضِحٌ لِمُرِيدِهِ وَأَرَى الْقُلُوبَ عَنِ الْمَحَجَّةِ فِي عَمَى
وَلَقَدْ عَجِبْتُ لِهَالِكٍ وَنَجَاتِهِ مَوْجُودَةٌ وَلَقَدْ عَجِبْتُ لِمَنْ نَجَا
ترجمہ: (۱) سیدھے راستے کا علم چاہنے والے کے لیے واضح ہے اور میں دلوں کو دیکھتا ہوں
کہ وہ سیدھے راستے سے اندھے ہیں۔

(۲) اور میں نے تعجب کیا ہلاک ہونے والے پر حالانکہ اُس کی نجات موجود تھی اور میں نے
نجات پانے والے پر بھی تعجب کیا۔

یہاں تک کہ بعض ایسے لوگ ہیں جو ان گھاٹیوں کو ستر سال میں طے کرتے
ہیں اور بعض بیس سال میں اور بعض دس سال میں اور بعض وہ ہیں کہ جن کو یہ ایک
سال میں حاصل ہو جاتی ہیں اور بعض ان کو ایک مہینہ میں طے کر لیتے ہیں بلکہ
ایک جملے میں بلکہ ایک ساعت میں یہاں تک کہ بعض کو خداوند تعالیٰ کی خاص
توفیق اور عنایت سے ایک لحظہ میں حاصل ہو جاتی ہیں۔

کیا تو اصحابِ کہف کا واقعہ یاد نہیں کرتا کہ اُن کی مدت کتنی مختصر تھی جب
انہوں نے اپنے بادشاہ ذَقْيَانُوسُ کے چہرے میں تغیر دیکھا تو کہا:

رَبَّنَا رَبِّ السَّمَوَاتِ وَالْأَرْضِ لَنْ

نَدْعُوَ مِنْ دُونِهَا إِلَهًا (۱)

اور زمین کا رب ہے، ہم اُس کے سوا کسی معبود
کو کبھی نہ پکاریں گے۔

اُن کو یہ معرفت حاصل ہوئی اور اس راہ کے حقائق انہوں نے ملاحظہ کیے

①..... ترجمہ کنز الایمان: ہمارا رب وہ ہے جو آسمان اور زمین کا رب ہے ہم اس کے سوا کسی معبود کو

نہ پوچھیں گے۔ (پ ۱۵، الکہف: ۱۴)

اور اس راہ کو طے کیا تو وہ اپنا معاملہ اللہ کے سپرد کرنے والے اسی پر بھروسہ رکھنے والے اور اس راہ پر قائم رہنے والے بن گئے جب کہ انہوں نے کہا:

فَاَوَّاىِٕ اِلَى الْكَهْفِ يَنْشُرْ لَكُمْ رَبُّكُمْ
مِنْ رَحْمَتِهِ (۱)
تو غار میں جگہ پکڑو، تمہارا رب اپنی رحمت تم
پر پھیلا دے گا۔

اور یہ سب کچھ اُن کو ایک ساعت یا ایک لکھنے میں حاصل ہو گیا۔ کیا تمہیں فرعون کے جادو گروں کا واقعہ یاد نہیں کہ ان کی مدّت ایک لکھ بھرتھی جب انہوں نے موسیٰ عَلَیْهِ السَّلَام کا معجزہ دیکھا تو:

قَالُوا اٰمَنَّا بِرَبِّ الْعٰلَمِیْنَ ﴿۳۱﴾ رَبِّ
مُوسٰی وَهٰرُونَ ﴿۳۲﴾
کہنے لگے ہم رَبُّ الْعٰلَمِیْنَ پر ایمان لائے
جو موسیٰ اور ہارون کا رب ہے۔

انہوں نے ایک ہی لکھنے میں اس راہ کو دیکھا اور اُسے طے کر گئے اور خدا تعالیٰ کو پہچاننے والوں اللہ تعالیٰ کی تقدیر پر راضی رہنے والوں اور اس کی مصیبتوں پر صبر کرنے والوں اور اس کی نعمتوں کا شکر کرنے والوں اور اس کی ملاقات کا شوق رکھنے والوں سے ہو گئے اور پکار اُٹھے:

لَا ضَیْرَ اِنَّا اِلٰی رَبِّنَا مُنْقَلِبُوْنَ ﴿۳۳﴾
کوئی پرواہ نہیں ہم اپنے رب کی طرف
پھرنے والے ہیں۔

①..... ترجمہ کنز الایمان: تو غار میں پناہ لو تمہارا رب تمہارے لئے اپنی رحمت پھیلا دے گا۔
(پ ۱۵، الکھف: ۱۶)

②..... ترجمہ کنز الایمان: بولے ہم ایمان لائے جہاں کے رب پر جو رب ہے موسیٰ اور ہارون کا۔
(پ ۹، الاعراف: ۱۲۱-۱۲۲)

③..... ترجمہ کنز الایمان: کچھ نقصان نہیں ہم اپنے رب کی طرف پلٹنے والے ہیں۔
(پ ۱۹، الشعراء: ۵۰)

ہم سے بیان کیا گیا ہے کہ ابراہیم بن اڈہم (رَحْمَةُ اللَّهِ تَعَالَى عَلَيْهِ) دنیا میں ایک بادشاہ تھے۔ انہوں نے بادشاہی چھوڑ دی اور اس راہ کا قصد کیا اُن کے لیے یہ راہ اتنی ہی ثابت ہوئی جتنی دیر میں وہ ”بلخ“ سے ”مَرُو“ تک جاتے تھے۔ یہاں تک کہ وہ اس مقام پر پہنچے کہ ایک آدمی پل پر سے بہت گہرے پانی میں گرا۔ ابراہیم (رَحْمَةُ اللَّهِ تَعَالَى عَلَيْهِ) نے اشارہ کر کے کہا: بھہر جا! تو وہ آدمی ہوائی میں مُعَلَّقُ ٹھہر گیا اور پانی سے بچ گیا۔

اور رابعہ بصری (رَحْمَةُ اللَّهِ تَعَالَى عَلَيْهَا) ایک بوڑھی لونڈی تھی اس کو بصرہ کے بازاروں میں گھمایا جاتا اور بوڑھی ہونے کی وجہ سے اس کو کوئی نہ خریدتا ایک سوداگر کو اُس پر رحم آیا اُس نے اُس کو سودِ دہم سے خرید کر آزاد کر دیا۔ پھر اُس نے یہ راستہ اختیار کر لیا، اور عبادت پر متوجہ ہوئی ایک سال بھی نہیں گزرا تھا کہ بصرہ کے زاہد، قاری اور علماء لوگ اُس کے مرتبہ کی بلندی کی وجہ سے اُس کی زیارت کو آنے لگے۔ اور جس آدمی کو خداوند تعالیٰ کی عنایت شامل حال نہ ہو اور اُس پر فضل اور ہدایت کا معاملہ نہ کیا جائے تو اُسے اس کے نفس کے سپرد کر دیا جاتا ہے پھر بسا اوقات وہ ایک ہی گھاٹی کی کسی وادی میں ستر سال تک پڑا رہتا ہے اور اُسے طے نہیں کر پاتا اور کتنی دفعہ چیخ اُٹھتا ہے کہ یہ راہ کتنی اندھیری کتنی مشکل ہے اور یہ معاملہ کتنا تنگ اور دشوار ہے، پس حالت ایک ہی لفظ کی طرف لوٹتی ہے اور وہ ہے غالب جاننے والا عادل اور حکیم کی تقدیر۔

پھر اگر تو یہ سوال کرے کہ اُس کو توفیق خاص سے کیوں نوازا گیا، اور اس کو

کیوں محروم رکھا گیا حالانکہ یہ دونوں مشترکہ طور پر غلامی کی رسی میں بندھے ہوئے ہیں، تو اس سوال پر خداوند تعالیٰ کے جلال کے پردوں سے آواز آتی ہے ادب ملحوظ رکھو، اور رَبُّوْیَّتِ کے اَسْرَکُو پِچَانُو اور عُبُوْدِیَّتِ کی حقیقت معلوم کرو کہ وہ:

لَا یُسْئَلُ عَمَّا یَفْعَلُ وَهُمْ یُسْئَلُونَ ﴿۳۷﴾ (۱)

جو کچھ کرتا ہے اس سے وجہ نہیں پوچھی جاسکتی اور باقی سب لوگ پوچھے جاتے ہیں۔

میں کہتا ہوں دنیا میں اس راہ کی مثال آخرت میں پل صراط کی گھاٹیوں اور مسافروں کے اس کو طے کرنے کی ہے کہ مخلوق کے احوال وہاں مختلف ہیں۔ اُن میں سے بعض پل صراط کو اس طرح عبور کریں گے جیسے چمکنے والی بجلی اور بعض تیز و تند آندھی کی طرح اور بعض تیز رفتار گھوڑے کی مثل اور کچھ پرندوں کی طرح، کچھ پیدل چلتے ہوئے، کچھ گھسٹتے ہوئے یہاں تک کہ وہ کونکے کی طرح ہو جائیں گے اور کچھ اس کی آوازیں سنیں گے اور کچھ اس کے آنکڑوں میں گرفتار ہو جائیں گے اور اُن کو جہنم میں پھینک دیا جائے گا۔ یہی حال اس راہ کا دنیا میں اپنے مسافروں کے ساتھ ہے پس یہ دونوں راستے ہیں ایک دنیا کا راستہ اور ایک آخرت کا راستہ۔ آخرت کا راستہ تو نفس کا راستہ ہے کہ وہ اس کی ہولناکیاں آنکھوں والے دیکھیں گے، اور دنیا کا راستہ دلوں کا راستہ ہے اس کی ہولناکیاں بصیرت اور عقل والے دیکھتے ہیں، اور آخرت میں ٹھہرنے والوں کے حالات مختلف ہوں گے کیونکہ دنیا میں بھی ان کے حالات مختلف ہوں گے پس اس پر پوری طرح توجہ کرو اور توفیق اللہ

①..... ترجمہ کنز الایمان: اس سے نہیں پوچھا جاتا جو وہ کرے اور اُن سب سے سوال ہوگا۔

(پ ۱۷، الانبیاء: ۲۳)

ہی کی طرف سے ہے۔

فصل

پھر جاننا چاہیے کہ جو کچھ اس باب میں مُحَقِّق^(۱) ہے وہ یہ ہے کہ یہ راستہ لمبا اور چھوٹا ہونے میں اُن مسافروں کی طرح نہیں ہے، جن کو آدمی قدموں سے طے کرتے ہیں، پھر نفس کی قوت اور اس کے ضَعْف کے مطابق اس کو طے کرتے ہیں، بلکہ یہ راستہ روحانی راستہ ہے جسے دل طے کرتے ہیں اور فکر سے طے کرتے ہیں، اپنے عقائد اور بصیرت کے مطابق طے کرتے ہیں اور اس کا اصل ایک آسمانی نور اور خداوندی نگاہ ہے جو کسی بندے کے دل پر پڑے پھر وہ اس کے ساتھ دونوں جہانوں کے معاملہ پر حقیقت کے ساتھ غور کرتا ہے پھر یہ نور وہ ہے کہ بندہ اُس کو سو سال تک تلاش کرتا رہتا ہے اور اُسے نہیں پاتا اور نہ اُس کا کوئی نشان ملتا ہے اور یہ بندے کی طلب اور کوشش میں کوتاہی اور اس راہ کی نادانی کی وجہ سے ہوتا ہے، اور کوئی اور اس کو پچاس سال کے بعد پالیتا ہے اور کوئی اس کو دس سال میں، کوئی ایک دن میں کوئی رَبُّ الْعِزَّت کی عنایت سے ایک ساعت اور ایک لحظہ میں پالیتا ہے اور وہی ہدایت کا والی ہے لیکن بندے کو کوشش کا حکم دیا گیا ہے اور حکم کی تعمیل اُسی پر لازم ہے اور امر مفہوم ہے اور پَر وَرَدَّ گارحاکم عادل کی تقدیر کے مطابق ہے وہ جو چاہتا کرتا ہے اور جو چاہتا ہے اس کا حکم دیتا ہے۔

پھر اگر تو یہ سوال کرے کہ یہ خطرہ کتنا بڑا ہے اور یہ معاملہ کتنا سخت ہے اور

①..... ثابت۔

بندہ کمزور کتنا محتاج ہے پھر یہ سارا عمل اور کوشش اور ان شرائط کا حصول کس لیے ہے۔
تو میں کہوں گا مجھے اپنی عمر کی قسم! تو اپنے اس قول میں بالکل سچا ہے کہ
معاملہ بڑا سخت ہے اور خطرہ بہت عظیم ہے اور اسی لیے اللہ تعالیٰ نے فرمایا ہے:

لَقَدْ خَلَقْنَا الْإِنْسَانَ فِيْ كَبِيْرٍ ۝ (۱) ہم نے انسان کو محنت میں پیدا کیا۔

اور اللہ تعالیٰ نے فرمایا:

إِنَّا عَرَضْنَا الْأَمَانَةَ عَلَى السَّمَوَاتِ
وَالْأَرْضِ وَالْجِبَالِ فَأَبَيْنَ أَنْ
يَحْمِلْنَهَا وَأَشْفَقْنَ مِنْهَا وَحَمَلَهَا
الْإِنْسَانُ ۗ إِنَّهُ كَانَ ظَلُومًا جَهُولًا ۝ (۲)

کہ ہم نے امانت کو آسمانوں زمینوں، پہاڑوں
پر پیش کیا انہوں نے اس کو اٹھانے سے انکار
کر دیا اور اس سے ڈر گئے اور اس کو انسان
نے اٹھالیا یقیناً وہ ظالم اور جاہل تھا۔

اور اسی لیے سَيِّدُ الْمُرْسَلِيْنَ (صَلَّى اللّٰهُ تَعَالَى عَلَيْهِ وَآلِهِ وَسَلَّمَ) نے فرمایا:

”لَوْ عَلِمْتُمْ مَا أَعْلَمُ لَبَكَيْتُمْ كَثِيْرًا وَلَضَحِكْتُمْ قَلِيْلًا“ (۳) اگر تم وہ کچھ جانو جو میں

جاتا ہوں تو تم زیادہ رُوڈ اور تھوڑا ہنسو۔

اور وہ جو بیان کیا جاتا ہے کہ ایک آواز دینے والا آسمان سے آواز دیتا کہ
کاش! مخلوق پیدا نہ ہوتی، اور اگر پیدا ہوتی تھی تو اپنی پیدائش کے مقصد کو سمجھتی اور
جب مقصد کو سمجھ لیا تو کاش! اُس کے مطابق عمل کرتی اور سَلَفِ صَالِحِيْنَ (رَحْمَةً
اللّٰهُ تَعَالَى عَلَيْهِمْ) بھی اسی طرح کہا کرتے تھے۔

①..... ترجمہ کنز الایمان: بے شک ہم نے آدمی کو مشقت میں رہتا پیدا کیا۔ (پ ۳۰، البلد: ۴)

②..... ترجمہ کنز الایمان: بیشک ہم نے امانت پیش فرمائی آسمانوں اور زمین اور پہاڑوں پر تو
انہوں نے اس کے اٹھانے سے انکار کیا اور اس سے ڈر گئے اور آدمی نے اٹھالی بیشک وہ اپنی جان کو
مشقت میں ڈالنے والا بڑا نادان ہے۔ (پ ۲۲، الاحزاب: ۷۲)

③..... مسند امام احمد، ۱۲۱/۸، حدیث: ۲۱۵۷۲ و صحیح البخاری، کتاب الکسوف،
باب الصدقة فی الکسوف، ۳۵۸/۱، حدیث: ۱۰۴۴، بتغییر قلیل۔

حضرت ابو بکر صدیق (رَضِيَ اللهُ تَعَالَى عَنْهُ) نے فرمایا: میں پسند کرتا ہوں کہ میں کوئی گھاس ہوتا کہ جانور مجھے کھا جاتے۔ اور ایسا عذاب کے خوف سے فرماتے۔

اور عمر فاروق اعظم رَضِيَ اللهُ تَعَالَى عَنْهُ نے ایک آدمی کو سنا وہ تلاوت کر رہا تھا:

هَلْ أَلَى عَلَى الْإِنْسَانِ حِينٌ مِنَ الدَّهْرِ
لَمْ يَكُنْ شَيْئًا مَدُّ كَوْمًا ① (1)
یہ کوئی چیز یعنی ذکر کے قابل بھی نہ تھا۔

تو آپ (رَضِيَ اللهُ تَعَالَى عَنْهُ) نے فرمایا: کاش! معاملہ وہیں ختم ہو جاتا۔

اور ابو عبیدہ بن جراح (رَضِيَ اللهُ تَعَالَى عَنْهُ) نے فرمایا: میں پسند کرتا ہوں کہ میں اپنے گھر والوں کا مینڈھا ہوتا۔ میرا گوشت لوگوں میں تقسیم ہو جاتا اور میرا شور بہ لوگ پی جاتے اور میں قیامت کو دوبارہ پیدا نہ ہوتا۔

اور وہب بن منبہ (رَضِيَ اللهُ تَعَالَى عَنْهُ) نے فرمایا: آدم کا بیٹا احمق پیدا ہوا ہے، اگر یہ احمق نہ ہوتا تو دنیا میں اس کی زندگی کبھی خوشگوار نہ ہو سکتی۔

اور فضیل بن عیاض رَحِمَهُ اللهُ نے فرمایا: میں کسی مُقَرَّب فرشتے اور نبی مُرْسَل اور بندہ صالح پر رشک نہیں کرتا، کیا یہ حضرات قیامت اور اس کی ہولناکیاں نہیں دیکھیں گے (2) میں تو صرف اُن پر رشک کرتا ہوں جو پیدا نہیں ہوئے۔

عطاء سلمی رَحِمَهُ اللهُ عَلَيْهِ نے فرمایا کہ اگر آگ جلادی جائے اور کہا جائے کہ جو آدمی اپنے آپ کو اس میں ڈال دے گا وہ ہمیشہ ہمیشہ کے لیے ختم ہو جائے گا تو

①..... ترجمہ کنز الایمان: بے شک آدمی پر ایک وقت وہ گزرا کہ کہیں اس کا نام بھی نہ تھا۔

(پ ۲۹، الدھر: ۱)

②..... تفسیر روح البیان، جلد 5، صفحہ 253 پر سُورَةُ الْكَهْفِ کی آیت نمبر 48 کے تحت مذکور اسی قول کی روشنی میں یہاں موجود جملہ ”کیا قیامت کے روز ان پر عتاب نہیں کیا جائے گا“ بدل کر یوں کر دیا ہے ”کیا یہ حضرات قیامت اور اس کی ہولناکیاں نہیں دیکھیں گے“ کیونکہ اس کا مفہوم کچھ نامناسب تھا۔ (علیہ)

مجھے ڈر ہے کہ میں آگ تک پہنچنے سے پہلے ہی خوشی کی وجہ سے مر جاؤں گا۔
تو معاملہ اے انسان! واقعی بڑا سخت ہے جیسا کہ تو نے کہا ہے بلکہ وہ تیرے
وہم و گمان سے بھی بہت زیادہ سخت اور عظیم ہے لیکن یہ ایک ایسا معاملہ ہے جو تقدیر
میں ازل سے نافذ ہو چکا ہے اور غالب جاننے والے کی تدبیر نے اس کو جاری کیا
ہے، تو اب بندے کے لیے اس کے سوا کوئی چارہ نہیں کہ وہ خدا تعالیٰ کی اطاعت (۱)
اور اللہ تعالیٰ کی رسی کو ہمیشہ ہمیشہ کے لیے عاجزی اور زاری سے تھامے پھر ممکن ہے
کہ اللہ تعالیٰ اس پر رحم کرے اور اپنے فضل سے اس پر رحم کرے۔

باقی رہا تیرا یہ کہنا کہ یہ سب کچھ کیوں ہے؟ تو یہ ایک ایسا کلام ہے کہ جو تیری
عظیم غفلت پر دلالت کرتا ہے بلکہ درست یہ تھا کہ تو کہتا کہ جو کچھ بندہ چاہتا ہے،
اُس کے مقابلے میں اس کی حقیقت کیا ہے! کیا تجھے معلوم ہے کہ یہ کمزور بندہ کیا
چاہتا ہے؟ اس کا کمتر مطالبہ دو چیزیں ہیں: پہلی یہ کہ دونوں جہانوں میں سلامت
رہے اور دوسری یہ کہ دونوں جہانوں میں بادشاہی کرے۔ اب دنیا کی سلامتی تو
اس طرح ہے کہ دنیا اور اُس کی آفتیں اور اُس فتنے اور غفلت کے پردے اس طرح
کے ہیں کہ اُس سے ملائکہ مقررین بھی نہیں بچ سکے یقیناً تو نے ہاروت اور ماروت
کا واقعہ سنا ہوگا۔ یہاں تک بیان کیا جاتا ہے کہ جب بندے کی روح کو آسمان پر
لے جایا جاتا ہے تو آسمانوں کے فرشتے تعجب سے کہتے ہیں کہ یہ اس دنیا سے کس
طرح بچ کر آ گیا جہاں ہمارے بہترین فرشتے بھی تباہ ہو گئے، اور آخرت اپنی

①..... یہاں ترجمہ میں لفظ ”غلامی“ تھا، سیدی اعلیٰ حضرت، امام اہلسنت شاہ احمد رضا خان عظیمی رحمۃ
الرحمن نے اللہ تعالیٰ کے لئے اس لفظ کے استعمال سے منع فرمایا ہے۔ (فتاویٰ رضویہ، ۶۹۱/۲۳) اور لفظ
”غلامی“ غلام ہی سے بنا ہے لہذا اسے حذف کر کے ”اطاعت“ کر دیا ہے۔ (علیہ)

ہولنا کیوں اور سختیوں میں اس طرح کی ہے کہ جس سے انبیاء اور رسول (عَلَيْهِمُ السَّلَام) بھی چیخ اُٹھے:

”نَفْسِي نَفْسِي لَا أَسْأَلُكَ الْيَوْمَ إِلَّا نَفْسِي“ مجھے بچالے مجھے بچالے، میں تجھ سے صرف اپنی جان کی امان چاہتا ہوں۔

یہاں تک بیان کیا جاتا ہے کہ اگر کسی آدمی کے پاس ستر نبیوں (عَلَيْهِمُ السَّلَام) کے عمل بھی ہوں تو وہ بھی یہی سمجھے گا کہ نجات مشکل ہے۔^(۱) پھر جو آدمی چاہے کہ ان فتنوں سے محفوظ رہے تو اُسے چاہیے کہ وہ اسلام کو اپنے ہمراہ لے کر نکلے سلامتی کے ساتھ چلا جائے گا اُسے کوئی مصیبت نہ پہنچے گی اور آخرت کے ہولناک مناظر سے بچ کر جنت میں سلامتی کے ساتھ داخل ہو جائے گا اُسے کوئی تکلیف نہیں پہنچے گی۔ اب سوچ کہ یہ معمولی کام ہے؟

اور باقی رہی حکومت اور کرامت تو حکومت یہ ہے کہ انسان کا تَصَرُّف اور مَشِيَّتِ نافذ ہو اور یہ حقیقت میں دنیا میں تو خداوند تعالیٰ کے دوستوں اور اُس کے برگزیدہ لوگوں، اُس کی تقدیر پر راضی رہنے والوں کے لیے ہے کہ جنگل اور سمندر اور زمین ان کے لیے ایک ہی قدم ہے، اور پتھر اور اینٹیں اُن کے لیے سونا ہیں، اور جن اور انسان اور چرندے اور پرندے اُن کے تابع ہیں، وہ جو کچھ بھی چاہتے ہیں ہو جاتا ہے کیونکہ وہ وہی چاہتے ہیں جو اللہ چاہے، اور جو اللہ چاہے وہ ہو جاتا ہے، یہ لوگ کسی مخلوق سے نہیں ڈرتے اور ان سے تمام مخلوق ڈرتی ہے۔ یہ اللہ تعالیٰ کے

①.....المستدرک للحاکم، کتاب الاہوال، ذکر اہل علیین، ۵، ۸۱۱/۵، حدیث: ۸۷۸۹،

بتغیر قلیل۔

سوا کسی کی غلامی نہیں کرتے اور کائنات کی ہر چیز ان کی غلامی کرتی ہے اور دنیا کے بادشاہوں کو اس رُتبہ کا عَشْرَ عَشْر (۱) بھی کہاں نصیب ہے بلکہ وہ بہت تھوڑے اور بہت ذلیل ہیں۔

باقی رہی آخرت کی بادشاہی تو اللہ تعالیٰ فرماتے ہیں: جب تو وہاں دیکھے گا تو ایک بڑا ملک اور نعمتیں دیکھے گا۔ (2)

اور جس کو رَبُّ الْعِزَّةٖ ملک کبیر فرمائیں اُس کی عظمت کا اندازہ کرو، اور یہ تو جانتا ہے کہ دنیا ساری کی ساری تھوڑی ہے، اور اس کی ابتدا سے لے کر انتہا تک ساری عمر بھی بہت تھوڑی ہے اور ہم میں سے کسی ایک آدمی کا حصہ اس تھوڑے میں سے تھوڑا ہے اور پھر بھی ہم میں سے بعض آدمی اس کو حاصل کرنے کے لیے اپنا مال اور جان قربان کر دیتے ہیں یہاں تک کہ بعض اوقات اس کو تھوڑے سے تھوڑا حاصل کر لیتے ہیں اور پھر اس کی مدت بھی تھوڑی ہوتی ہے، اور اگر اُسے حاصل ہو جائے تو لوگ اس کو معذور سمجھتے ہیں بلکہ اس پر رشک کرتے ہیں اور جو کچھ اس نے اس کے حاصل کرنے میں اپنی جان اور مال کو خرچ کیا ہے اُس کو زیادہ نہیں سمجھتا، جیسا کہ اِمْرُو الْقَيْسِ نے کہا:

بَكِي صَاحِبِي لَمَّا رَأَى الدَّرْبَ دُونَهُ وَآيَقَنَ اِنَّا لَا حِقَانَ بِقَيْصَرَ
فَقُلْتُ لَهُ لَا تَبْكِ عَيْنَكَ اِنَّمَا نَحَاوِلُ مُلْكًا وَاَوْ نَمُوْتَ فَنُعْذِرَا

①..... نہایت کم۔

②..... ترجمہ کنز الایمان: اور جب تو ادھر نظر اٹھائے ایک چمین دیکھے اور بڑی سلطنت۔

(پ ۲۹، الدر: ۲۰)

ترجمہ: (۱) میرے ساتھی نے جب اپنے سامنے پھانک کو دیکھا تو رونے لگا اور اُس نے یقین کر لیا کہ ہم قیصر سے ملاقات کرنے والے ہیں۔

(۲) تو میں نے اُس سے کہا: تیری آنکھیں نہ روئیں، ہم بادشاہ سے حیلہ کر کے دولت حاصل کریں گے یا مرجائیں گے تو دنیا ہمیں معذور سمجھے گی۔

پھر اُس آدمی کا کیا حال ہوگا جو ہمیشہ رہنے والی جنت میں بہت بڑی حکومت چاہتا ہے، کیا وہ اس کے مقابلے میں اُن دور کعتوں کو جو وہ اللہ تعالیٰ کے لیے پڑھتا ہے، یا وہ دو درہم جو خرچ کرتا ہے یا دو راتیں جو جاگتا ہے، ان کو کافی سمجھتا ہے ہرگز ہرگز نہیں بلکہ اگر اُس کے پاس ایک کروڑ بدن ہوں اور ہزار در ہزار روہیں ہوں اور ہزار در ہزار عمریں ہوں اور ہر عمر دنیا کی عمر کے برابر ہو یا اس سے بھی زیادہ اور پھر وہ اس مقصد عزیز کے لیے ان تمام کو خرچ کر ڈالے تو بھی یہ بہت تھوڑا ہے۔ اگر اس کے بعد کبھی وہ اپنے مقصد پر پہنچ جائے تو یہ اللہ تعالیٰ کی طرف سے فضل عظیم اور غنیمتِ بارِ دہ (۱) ہوگا۔

سو! اے مسکین! اس غفلت کی نیند سے بیدار ہو، پھر میں نے غور کیا کہ بندہ جب اللہ تعالیٰ کی اطاعت کرتا ہے اور اُس کی خدمت (۲) کو لازم سمجھتا ہے، اور اپنی عمر بھر اسی راستے پر چلتا رہتا ہے تو جو کچھ اللہ تعالیٰ اس کو عنایت فرماتے ہیں وہ چالیس کراٹیں اور خِلْعَتِیْس ہیں۔ بیس تو اُن میں سے دنیا میں ہیں اور بیس ان میں سے آخرت میں، وہ بیس جو دنیا میں ہیں ان میں سے:

پہلی یہ ہے کہ اللہ تَبَارَكَ وَتَعَالَى اس کا تذکرہ کرتے ہیں اور اس کی ثناء

①..... آسانی سے ملنے والی نعمت۔

②..... عبادت۔

کہتے ہیں اور کتنا معزز ہے وہ بندہ جس کی ثناء کہہ کر اللہ رَبُّ الْعَالَمِينَ اُس پر احسان کریں۔

اور دوسری یہ ہے کہ اللہ جَلَّ جَلَالُهُ اسے شکر کی توفیق عطا فرماتا ہے (1) اور عزت و عظمت سے نوازتا ہے (2) اور اگر کوئی تیرے جیسی عاجز مخلوق تیرا شکر یہ ادا کرے اور تیری تعظیم کرے تو تو اس کو کافی عزت سمجھتا ہے پھر اگر پہلوں اور پچھلوں کا معبود ایسا کرے تو اس کا اندازہ کرو۔

اور تیسری یہ ہے کہ اللہ تعالیٰ اس سے محبت رکھتے ہیں، اگر تیرے محلے کے رئیس یا شہر کے حاکم کو تجھ سے محبت ہو تو تو اس پر فخر کرے گا اور کئی مقام پر اس سے فائدہ اٹھائے گا پھر سوچ کہ رَبُّ الْعَالَمِينَ کی محبت کیسی ہوگی۔

اور چوتھی یہ ہے کہ اللہ تعالیٰ اس کے کارساز ہو جاتے ہیں اس کے امور کی تدبیر کرتے ہیں۔

اور پانچویں یہ ہے کہ اس کے رِزْق کے کفیل ہو جاتے ہیں، اللہ تعالیٰ بغیر کسی محنت اور مشقت کے رزق کو اس کی طرف لاتے رہتے ہیں۔

اور چھٹی یہ ہے کہ وہ اس کا مددگار ہوتا ہے اور اس کے ہر دشمن کو اور ہر بُرائی کا ارادہ کرنے والے کو اس سے روکتا رہتا ہے۔

①..... یہاں ترجمہ میں یہ جملہ ”اس کی شکر گزاری کرتے ہیں“ تحریر تھا جو کہ نامناسب ہے لہذا اسے ”اسے شکر کی توفیق عطا فرماتا ہے“ سے تبدیل کر دیا گیا ہے۔ (علیہ)

②..... یہاں ترجمہ میں یہ جملہ ”اس کی تعظیم کرتے ہیں“ تحریر تھا جو کہ نامناسب ہے لہذا اسے ”عزت و عظمت سے نوازتا ہے“ سے تبدیل کر دیا گیا ہے۔ (علیہ)

ساتویں یہ ہے کہ وہ اس کا انیس ہو جاتا ہے، وہ کسی حال میں بھی وحشت محسوس نہیں کرتا اور نہ تبدل اور تغیر کا اسے خوف ہوتا ہے۔

آٹھویں نفس کی عزت، اُسے دنیا اور دنیا والوں کی خدمت کی ذلت نہیں پہنچتی بلکہ وہ اس پر بھی رضا مند نہیں ہوتا کہ دنیا کے بادشاہ اور جابر لوگ اس کی خدمت کریں۔

اونویں ہمت کی بلندی، وہ دنیا اور دنیا والوں کی گندگی میں آلودگی سے بلند ہو جاتا ہے اور اس کے کھیل تماشا اور خرافات کی طرف توجہ نہیں کرتا۔

دسویں دل کا غنا کہ وہ دنیا کے ہر غنی سے زیادہ غنی ہوتا ہے۔ ہمیشہ پاکیزہ نفس اور فراخ سینہ رہتا ہے اسے کوئی حادثہ گھبراہٹ میں نہیں لاتا اور نہ کسی چیز کے گم ہونے کا اُسے فکر ہوتا ہے۔

اور گیارہویں دل کا نور ہے، وہ اپنے دل کے نور کے ساتھ علوم اور اسرار اور حکمتوں پر مطلع ہوتا ہے کہ ان سے بعض کی اطلاع بڑی مدت اور بڑی کوشش کے ساتھ ہوتی ہے۔

اور بارہویں شرح صدر ہے کہ دنیا کے مصائب اور تکلیف اور لوگوں کی عیاریوں اور مکاریوں سے دل تنگ نہیں ہوتا۔

اور تیرھویں ہیبت ہے، جو لوگوں کے دلوں میں ڈال دی جاتی ہے کہ سب نیک و بد اس کا احترام کرتے ہیں اور ہر فرعون و جابر اس سے خوف کھاتا ہے۔

اور چودھویں دلوں کی محبت ہے، اللہ تعالیٰ اس کے لیے دلوں میں محبت پیدا

کردیتے ہیں کہ تمام دل اس کی محبت پر مجبور ہو جاتے ہیں اور تمام لوگ اس کی تعظیم پر بے اختیار ہو جاتے ہیں۔

اور پندرھویں برکت عامہ ہے جو اُس کے کلام اور نفس یا فعل یا کپڑے یا مکان غرض ہر چیز میں پیدا ہو جاتی ہے۔ یہاں تک کہ لوگ اس مٹی کو تبرک سمجھتے ہیں جو اس کے پاؤں کے نیچے آچکی ہے اور اس جگہ کو جہاں وہ کسی دن بیٹھا ہو، اور اس انسان سے جس نے اس کو دیکھا ہو اور اس کے ساتھ کچھ صحبت رکھی ہو۔

اور سولہویں جنگلوں اور سمنڈروں غرض ساری زمین کی تَسْخِیر (1) ہے، یہاں تک کہ اگر وہ چاہے تو ہوا میں اُترتا ہے، پانی پر چلتا ہے، یا ساری زمین کو ایک گھڑی میں طے کر لیتا ہے۔

اور سترھویں حیوانات کی تَسْخِیر ہے، خواہ درندے ہوں یا وحشی جانور یا حَشْرَاتُ الْأَرْضِ (2) وغیرہ پھر وحشی جانور اس سے محبت رکھتے ہیں اور درندے اسے چاٹتے ہیں۔

اور اٹھارویں زمین کے خزانوں کی ملکیت ہے، وہ جب بھی ارادہ کر کے زمین پر ہاتھ رکھتا ہے، تو اسے خزانے مل جاتے ہیں جب اپنے پاؤں زمین پر مارتا ہے تو ضرورت کے وقت پانی کے چشمے اُبلنے لگتے ہیں، وہ جہاں بھی اُترتا ہے اگر اس کا ارادہ ہو تو اسے کھانا مل جاتا ہے۔

اور انیسویں اللہ رَبُّ الْعِزَّتِ کے دروازے پر قیادت اور وجاہت ہے، مخلوق

①..... فرمانبردار ہونا۔ ②..... کیڑے مکوڑے۔

اللہ تعالیٰ کی بارگاہ میں اُس کی خدمت کر کے وسیلہ ڈھونڈتی ہے اور اللہ تعالیٰ سے اُس کی وجاہت اور برکت سے لوگ حاجتیں طلب کرتے ہیں۔

اور بیسیوں اللہ تعالیٰ کی جناب میں دعا کی قبولیت ہے، وہ اللہ تعالیٰ سے جو کچھ بھی مانگتا ہے اس کو دیتا ہے اور اگر کسی کی سفارش کرتا ہے تو اس کی سفارش قبول ہوتی ہے، اور اگر اللہ تعالیٰ کو قسم دیتا ہے تو وہ جس طرح بھی چاہے اس کی قسم کو پورا کر دیتا ہے یہاں تک کہ اگر کوئی ان میں سے پہاڑ کی طرف اشارہ کرے تو وہ اپنی جگہ سے ہٹ جاتا ہے، وہ زبان سے سوال کرنے کا محتاج نہیں، اگر اُس کے دل میں کسی چیز کا خیال آ جاتا ہے تو وہ حاضر ہو جاتی ہے اور وہ ہاتھ سے اشارہ کرنے کا بھی محتاج نہیں ہوتا۔

یہ کرامات تو دنیا میں ہیں اور وہ جو آخرت میں ہیں تو:

ایکسویں یہ ہے کہ اولاً تو اللہ تعالیٰ اس پر موت کی سُنکرات کو آسان کر دیتے ہیں اور یہ وہ چیز ہے کہ جس سے انبیاء عَلَیْہِمُ السَّلَام کے دل بھی ڈرتے ہیں یہاں تک کہ انہوں نے اللہ تعالیٰ سے سوال کیا کہ سُنکراتِ موت کو ان پر آسان کرے یہاں تک کہ ان میں سے بعض کے نزدیک موت اس سے بھی زیادہ خوشگوار ہوتی ہے، جیسے پیا سے آدمی کو صاف پانی پینے کو مل جائے، اللہ تعالیٰ نے فرمایا:

الَّذِينَ تَتَوَفَّوهُمْ الْمَلٰٓئِكَةُ طَيِّبٰٓتٍ^(۱) وہ لوگ کہ ان کو فرشتے فوت کرتے ہیں اور

وہ پاک ہوتے ہیں۔

①..... ترجمہ کنز الایمان: وہ جن کی جان نکالتے ہیں فرشتے ستھرے پن میں۔ (پ ۱، النحل: ۳۲)

اور بانیسویں ایمان اور معرفت پر ثابت قدمی ہے اور یہ وہ چیز ہے جس کا انتہائی خوف اور گھبراہٹ ہے اور اس پر پوری بے صبری اور رونا ہے، اللہ تعالیٰ نے فرمایا:

يُثَبِّتُ اللَّهُ الَّذِينَ آمَنُوا بِالْقَوْلِ ۖ اللَّهُ إِيْمَانُ دَارُونَ كَقَوْلِ ثَابِتٍ كَيْبِجِهْ سَ دَنِيَا كِي
الَّتَابِتِ فِي الْحَيَاةِ الدُّنْيَا وَفِي الْآخِرَةِ ۗ (1)

اور تیسویں فرشتے اور خوشبو اور بشارت اور رضا مندی اور امان کا پہنچنا ہے، اللہ تعالیٰ نے فرمایا:

أَلَا تَخَافُوا وَ لَا تَحْزَنُوا وَأَوْ بَشِيرًا وَ
بِالْجَنَّةِ الَّتِي كُنْتُمْ تُوعَدُونَ (2)

یہ کہ نہ خوف کرو اور نہ غم کھاؤ اور اس جنت کی بشارت حاصل کرو کہ جس کا تم وعدہ کیے جاتے تھے۔

اور آخرت کی آئندہ ہولنا کیوں سے خوف نہیں کھاتا، اور دنیا میں جو کچھ چھوڑ گیا ہے اس کا اُسے غم نہیں ہوتا۔ اور چوبیسویں جنتوں میں ہمیشہ کی رہائش اور خدا تعالیٰ کا جو رحمت (3) ہے۔ اور پچیسویں پوشیدگی میں اس کے روح کی جلوت ہے آسمان اور زمین کے فرشتوں پر وہ عزت و احترام سے اٹھایا جاتا ہے اور اس کے بدن کو ظاہر میں

①..... ترجمہ کنز الایمان: اللہ ثابت رکھتا ہے ایمان والوں کو حق بات پر دنیا کی زندگی میں اور آخرت میں۔ (پ ۱۳، ابراہیم: ۲۷)

②..... ترجمہ کنز الایمان: کہ نہ ڈرو اور نہ غم کرو اور خوش ہو اس جنت پر جس کا تمہیں وعدہ دیا جاتا تھا۔ (پ ۲۴، حم السجدہ: ۳۰)

③..... یہاں لفظ ”ہمائیگی“ کو ”جو رحمت“ سے بدل دیا گیا ہے۔ (علیہ)

جنازے کی تعظیم حاصل ہوتی ہے اس پر جنازہ کی نماز کے لیے لوگوں کی بھیڑ لگ جاتی ہے، اس کی تَجْهِيزُ وَ تَكْفِيْنُ میں لوگ جلدی کرتے ہیں اور اس کو بہت بڑا ثواب سمجھتے ہیں اور بہت بڑی غنیمت جانتے ہیں۔

اور چھپسویں قبر کے سوال و جواب کے فتنہ سے امن ہے کہ وہ اس ہول سے مطمئن رہتا ہے اور اسے صحیح جواب کا اِثْقَا ہوتا ہے۔

اور ستائیسویں قبر کی فراخی اور اس کی روشنی ہے وہ جنت کے باغوں میں سے ایک باغ میں قیامت کے دن تک رہتا ہے۔

اور اٹھائیسویں اس کے روح اور جان کا مانوس ہونا اور مُعَزَّز ہونا ہے، اسے سبز پرندوں کے جسم میں رکھ دیا جاتا ہے، وہ اپنے نیک بھائیوں کے ساتھ رہتا ہے اور جو کچھ ان کو اللہ تعالیٰ نے اپنے فضل سے بخشا ہے اس پر خوش رہتے ہیں۔ اور اثنیسویں عزت اور کرامت کے ساتھ اُس کا حشر ہے کہ اُس کو لباس فاخرہ اور تاج پہنایا جائے گا اور بُراق پر سوار ہوگا۔

اور تیسویں چہرہ کا منور اور روشن ہونا ہے، اللہ تعالیٰ نے فرمایا:

وَجُودًا يَوْمَئِذٍ نَّاصِرَةً ﴿١﴾ اِلٰی سَابِغًا
رَبُّكَ يَكْتُمُكَ هُوَ -

اور فرمایا:

①..... ترجمہ کنز الایمان: کچھ منہ اس دن تروتازہ ہوں گے اپنے رب کو دیکھتے۔

(پ ۲۹، القیامۃ: ۲۲-۲۳)

وَجُودٌ يَوْمَئِذٍ مُّسْفَرٌ ﴿۳۹﴾ ضَاغِكَةٌ
کئی چہرے اس دن سفید ہوں گے ہنستے
مُسْتَبْسِرًا ﴿۴۰﴾ ج (۱)
ہوئے خوش۔

اور اکتیسویں قیامت کی ہولناکیوں سے امن ہے، اللہ تعالیٰ نے فرمایا:
أَمْ مَنْ يَأْتِيَّ آمِنًا يَوْمَ
الْقِيَامَةِ ط (۲)
یا وہ شخص جو آئے گا قیامت کے دن امن
کی حالت میں۔

اور تیسویں دائیں ہاتھ میں نامہ اعمال کا ملنا ہے، اور ان میں سے بعض
آدمی ایسے بھی ہوں گے جنہیں حساب و کتاب کی ضرورت نہ ہوگی۔
اور تینتیسویں حساب کی آسانی ہے۔

اور چونتیسویں نیکیوں کا بوجھل ہو جانا، اور بعض ان سے ایسے بھی ہوں گے
جن کو وزن کے لئے کھڑا نہیں کیا جائے گا۔

اور پینتیسویں حوضِ کوثر پر نبی صلی اللہ علیہ وسلم کے پاس حاضر ہونا پھر وہ
ایک ہی دفعہ پیئے گا اور اس کے بعد پھر کبھی پیسا نہ ہوگا۔

اور چھتیسویں پل صراط سے گزر جانا اور آگ سے نجات پا جانا، یہاں تک
کہ بعض ان میں سے اس کی آواز تک نہ سنیں گے، اور وہ ایسی نعمتوں میں ہمیشہ
رہیں گے جن کو وہ چاہیں گے اور ان کے لیے آگ بجھ جائے گی۔

اور سینتیسویں قیامت کے میدان میں شفاعت کرنا جیسے کہ انبیاء اور رسول

①..... ترجمہ کنز الایمان: کتنے منہ اس دن روشن ہوں گے ہنستے خوشیاں مناتے۔

(پ ۳۰، عبس: ۳۸-۳۹)

②..... ترجمہ کنز الایمان: یا جو قیامت میں امان سے آئے گا۔ (پ ۲۴، حم السجدہ: ۴۰)

(عَلَيْهِمُ السَّلَام) شفاعت کریں گے۔

اور اڑتیسویں جنت میں ہمیشہ کا ملک۔

اور اتمالیسویں اللہ تعالیٰ کی بہت بڑی رضامندی۔

اور چالیسویں اللہ رَبُّ الْعَالَمِينَ کی ملاقات بِلَا كَيْفٍ جَلَّ جَلَالُهُ جو کہ پہلوں اور پچھلوں کا معبود برحق ہے۔

پھر میں کہتا ہوں کہ میں نے ان کو اپنے فہم اور اپنے مَلْبَغِ عِلْمِ (1) کے مطابق شمار کیا ہے، اگرچہ میرا علم نہایت ناقص اور قاصر ہے، اور پھر اس پر مزید یہ ہے کہ میں نے ان کو نہایت مختصر ذکر کیا ہے اور ان کو اصولاً اور اجمالاً ذکر کر دیا ہے۔ اور اگر میں ان میں سے بعض کی تفصیل بیان کرتا تو یہ کتاب اس کی مُتَحَمِّل نہ ہو سکتی کیا تو غور نہیں کرتا کہ میں نے ہمیشہ کے ملک کو ایک ہی خَلْعَتِ شمار کیا ہے۔ اگر میں اس کو تفصیل سے بیان کرتا تو یہی چالیس خَلْعَتُونَ سے زیادہ ہو جاتی۔ جیسے حور کا نور اور محلات اور لباس وغیرہ کی تفصیل پھر ان میں سے ہر ایک ایسی تفصیل پر مشتمل ہے جن کو غیب اور حاضر کا جاننے والا ہی جانتا ہے کہ جس نے ان کو پیدا کیا ہے اور ان کا مالک ہے اور ہمیں ان کی معرفت کی کون سی توقع ہو سکتی ہے جب کہ خداوند تعالیٰ فرماتا ہے:

فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ (2)

کوئی آدمی نہیں جانتا جو ان کے لیے آنکھوں کی ٹھنڈک سے پوشیدہ رکھا گیا ہے۔

①..... علم کی انتہا۔

②..... ترجمہ کنز الایمان: تو کسی جی کو نہیں معلوم جو آنکھ کی ٹھنڈک ان کے لیے چھپا رکھی ہے۔

(پ ۲۱، السجدة: ۱۷)

اور پھر رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ فرماتے ہیں:

”خَلَقَ فِيهَا مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ“ (1) کہ

اُس میں وہ چیزیں پیدا کی گئی ہیں جو نہ کسی آنکھ نے دیکھیں اور نہ کسی کان نے سنیں اور نہ کسی انسان کے دل پر ان کا گزر ہوا۔

اور مفسرین اللہ تعالیٰ کے اس قول کے متعلق کہتے ہیں:

لَقَدْ الْبَحْرُ قَبْلَ أَنْ تَنْفَدَ كَلِمَاتُ رَبِّي (2)

میرے رب کے کلمات ختم ہوں۔

کہ یہ وہ کلمات ہیں جن کو اللہ تعالیٰ اہل جنت کے لیے جنت میں لطف اور مہربانی کہے گا اور جس کی یہ کیفیت ہو تو ہم اس کے ہزار در ہزار حصے کو بھی کیونکر پہنچ سکتے ہیں کہ ہم انسان ہیں یا اس کے علم کو مخلوق کیونکر گھیر سکتی ہے۔

ہرگز نہیں بلکہ ہمتیں جو اب دے جاتی ہیں اور عقول ان کو سمجھنے سے قاصر ہیں اور حق یہ ہے کہ اسی طرح ہونا چاہیے اور وہ غالب جاننے والے کی اس کے فضلِ عظیم کے تقاضے کے مطابق اور اس کی قدیم سخاوت کے موافق ایک عطا ہے، خبردار! اس مطلوبِ عظیم کے لیے عمل کرنے والوں کو عمل کرنا چاہیے اور کوشش کرنے والوں کو اپنی کوشش خرچ کرنی چاہیے اور جاننا چاہیے کہ یہ سب کچھ اس چیز کے مقابلے میں نہایت قلیل ہے جس کے وہ محتاج ہیں اور جس کا وہ اس سے سوال

①..... المعجم الكبير، ۱۱/۱۴۸، حدیث: ۱۱۴۳۹۔

②..... ترجمہ کنز الایمان: تو ضرور سمندر ختم ہو جائے گا اور میرے رب کی باتیں ختم نہ ہوں گی۔

(پ ۱۶، الکھف: ۱۰۹)

کرتے ہیں اور جس کو مانگنے کے لیے وہ دستِ سوال دراز کرتے ہیں۔

معلوم ہونا چاہیے کہ بندے کے لیے چار چیزیں نہایت ضروری ہیں:

﴿۱﴾ علم ﴿۲﴾ عمل ﴿۳﴾ اخلاص اور ﴿۴﴾ خوف۔

پہلی کے ساتھ وہ راستے کو معلوم کرے گا ورنہ وہ ایک اندھا ہے، پھر ان کے مطابق عمل کرے گا ورنہ وہ روک دیا جائے گا پھر عمل کو خالص کرے گا ورنہ وہ نقصان اٹھائے گا، پھر وہ ہمیشہ آفات سے ڈرتا رہے گا یہاں تک کہ وہ امان حاصل کر لے ورنہ وہ دھوکہ میں پڑا ہوا ہے۔

ذوالنون مصری (رَحْمَةُ اللَّهِ تَعَالَى عَلَيْهِ) نے بالکل سچ کہا کہ تمام مخلوق مردہ ہے سوا علم (رَحْمَةُ اللَّهِ تَعَالَى) کے اور علمائے سوائے ہونے ہیں ماسوائے عمل کرنے والوں کے، اور عمل کرنے والے سب دھوکے میں ہیں مگر مُخْلِص لوگ اور تمام مُخْلِص بہت بڑے خطرے پر ہیں۔

میں کہتا ہوں چار آدمیوں سے انتہائی تعجب ہے: ایک وہ عقلمند جو عالم نہ ہو کیا وہ اُن چیزوں کی معرفت کا اہتمام نہیں کرتا جو آئندہ پیش نہ آنے والی ہیں؟ کیا وہ ان چیزوں کو معلوم نہیں کرتا جن کو وہ موت کے بعد دیکھنے والا ہے، اس کو دلائل اور عبرتوں اور ان آیتوں کے سننے اور ان خیالات سے دل کی بے قراری اور نفس کے تصورات سے ان کو معلوم کرنا چاہیے اللہ تعالیٰ نے فرمایا ہے:

أَوَلَمْ يَنْظُرُوا فِي مَلَكُوتِ السَّمٰوٰتِ وَ
الْاَرْضِ وَمَا خَلَقَ اللّٰهُ مِنْ شَيْءٍ (۱)

کیا وہ زمینوں اور آسمانوں کی بادشاہی اور جو چیزیں اللہ تعالیٰ نے پیدا کی ہیں اُن میں غور نہیں کرتے۔

①..... ترجمہ کنز الایمان: کیا انہوں نے نگاہ نہ کی آسمانوں اور زمین کی سلطنت میں اور جو چیز اللہ نے بنائی۔ (پ ۹، الاعراف، ۱۸۵)

اور اللہ تعالیٰ نے فرمایا:

أَلَا يَظُنُّ أُولَٰئِكَ أَنَّهُمْ مَبْعُوثُونَ ﴿۱﴾
کیا یہ لوگ خیال نہیں کرتے کہ وہ بڑے دن
لِیَوْمٍ عَظِيمٍ ﴿۱﴾ کے لیے اُٹھائے جائیں گے۔

اور دوسرے اُس عالم سے جو اپنے علم کے مطابق عمل نہیں کرتا کیا وہ یقینی طور پر نہیں جانتا کہ اس کے سامنے بہت بڑی ہولناکیاں (2) اور مشکل گھاٹیاں ہیں اور یہی بہت بڑی خبر ہے جس سے تم منہ پھیرتے ہو۔ تیسرے اُس عامل سے جو مُخْلِص نہ ہو، کیا وہ اللہ تعالیٰ کے اس قول پر غور نہیں کرتا:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ
عَمَلًا صَالِحًا وَلَا يُشْرِكْ بِعِبَادَةِ رَبِّهِ
أَحَدًا ﴿۳﴾
جو آدمی اپنے رب کی ملاقات کی امید رکھتا
ہو اسے چاہیے کہ نیک عمل کرے اور اپنے
رب کی عبادت میں کسی کو شریک نہ کرے۔

چوتھے اس مُخْلِص سے جو ڈرنے والا نہ ہو کیا وہ اللہ جَلَّ جَلَالُهُ کے اس معاملہ کی طرف غور نہیں کرتا جو وہ اپنے اَصْفِيَاء اور اولیاء (رَحِمَهُمُ اللَّهُ تَعَالَى) اور اپنے خادموں (4) سے کرتا ہے جو کہ اس کے اور اس کی مخلوق کے درمیان واسطہ ہیں یہاں تک کہ وہ

①..... ترجمہ کنز الایمان: کیا ان لوگوں کو گمان نہیں کہ انہیں اُٹھنا ہے ایک عظمت والے دن کے لیے۔ (پ ۳۰، المطففين: ۴-۵)

②..... یہاں لفظ ”ہولنا کیوں“ تھا، یہ کتابت کی غلطی ہے کیونکہ جملہ کے ربط کے اعتبار سے درست لفظ ”ہولنا کیاں“ ہونا چاہئے تھا، لہذا اس کی تصحیح کر دی گئی ہے۔ (علیہ)

③..... ترجمہ کنز الایمان: تو جسے اپنے رب سے ملنے کی امید ہو اسے چاہئے کہ نیک کام کرے اور اپنے رب کی بندگی میں کسی کو شریک نہ کرے۔ (پ ۱۶، الکہف: ۱۱۰)

④..... عبادت گزاروں۔

اپنی سب سے زیادہ معزز مخلوق کو فرماتا ہے:

وَلَقَدْ أُوحِيَ إِلَيْكَ وَإِلَى الَّذِينَ مِنْ
قَبْلِكَ ۗ (الایۃ) (۱)

لوگوں کی طرف جو تجھ سے پہلے تھے۔

اور اسی طرح کی اور بھی آیات۔ یہاں تک کہ بیان کیا جاتا ہے کہ رسول اللہ
صَلَّى اللَّهُ عَلَيْهِ وَسَلَّمَ فرمایا کرتے تھے: مجھے سورہ ”ہود“ اور اس جیسی سورتوں نے بوڑھا
کر دیا۔ (۲)

پھر قصہ مختصر ان کی تفصیل وہ ہے جو رَبُّ الْعَالَمِينَ نے اپنی کتاب عزیز کی چار
آیتوں میں بیان کر دی ہے، اللہ تعالیٰ فرماتا ہے:

أَفَصَبْتُمْ أَتِمَّا خَلَقْنَاكُمْ عَبَادًا وَأَتَمَّ
إِلَيْنَا لَا تُرْجَعُونَ ۝ (۳)

کیا تم نے خیال کر رکھا ہے کہ ہم نے تم کو بے
مقصد پیدا کیا اور تم ہماری طرف نہیں لوٹائے
جاؤ گے۔

پھر اللہ جل جلالہ نے فرمایا:

وَلَنَنْظُرَنَّ نَفْسًا مَّا قَدَّمَتْ لِإِعْبَادِنَا وَاتَّقُوا
اللَّهُ ۗ إِنَّ اللَّهَ حَمِيدٌ مَبْدُوحٌ ۝ (۴)

چاہیے کہ ہر آدمی اُس پر غور کرے جو اس نے
کل کے لیے بھیجا ہے اور اللہ سے ڈرو بیشک
اللہ تمہارے عملوں سے خبردار ہے۔

①..... ترجمہ کنز الایمان: اور بیشک وحی کی گئی تمہاری طرف اور تم سے اگلوں کی طرف۔

(پ ۲۴، الزمر: ۶۵)

②..... المعجم الكبير، ۱۷ / ۲۸۶، حدیث: ۷۹۰۔

③..... ترجمہ کنز الایمان: تو کیا یہ سمجھتے ہو کہ ہم نے تمہیں بیکار بنایا اور تمہیں ہماری طرف پھرنا
نہیں۔ (پ ۱۸، المؤمنون: ۱۱۵)

④..... ترجمہ کنز الایمان: اور ہر جان دیکھے کہ کل کے لیے کیا آگے بھیجا اور اللہ سے ڈرو بیشک
اللہ کو تمہارے کاموں کی خبر ہے۔ (پ ۲۸، الحشر: ۱۸)

پھر اللہ تعالیٰ نے فرمایا:

وَالَّذِينَ جَاهَدُوا فِينَا لَنَهْدِيَنَّهُمْ
سُبُلَنَا (۱)

جن لوگوں نے ہمارے متعلق کوشش کی ہم
ضروران کیلئے اپنی راہیں کھول دیں گے۔

پھر ان تمام چیزوں کو ایک جامع آیت میں بیان کر دیا ہے، اور وہ سب سے
زیادہ سچا قائل (۲) ہے، ارشاد باری تعالیٰ ہے:

وَمَنْ جَاهَدَ فَإِنَّا يُجَاهِدُ لِنَفْسِهِ
إِنَّ اللَّهَ لَعَنَ الْكُفَّارِينَ (۳)

جو شخص کوشش کرے گا وہ اپنی جان کے لیے
کوشش کرے گا بے شک اللہ تعالیٰ تمام عالم
سے بے نیاز ہے۔

اور ہم اللہ تعالیٰ سے اپنے قدم کی نعرش اور اپنے قلم کی ہر بے راہ رومی سے
معافی طلب کرتے ہیں اور ان تمام اقوال سے مغفرت کے مُتَمَنِّي ہیں جو ہمارے
اعمال کے مطابق نہ ہوں، اور ہر اس چیز سے مغفرت کے طالب ہیں جس کا ہم نے
دعویٰ کیا اور اس کو دین الہی کے علم کی حیثیت سے ظاہر کیا حالانکہ اس میں بہت سی
کو تاہیاں ہیں اور ہم اس سے ہر اس خیال سے مغفرت کے طالب ہیں جس نے
ہم کو تَضَع (۴) پر تیار کیا اور جس کا ہم نے اپنی کتاب میں اندراج کیا یا ہر اس کلام

①..... ترجمہ کنز الایمان: اور جنہوں نے ہماری راہ میں کوشش کی ضرور ہم انہیں اپنے راستے دکھا
دیں گے۔ (پ ۲۱، العنکبوت: ۶۹)

②..... کلام فرمانے والا۔

③..... ترجمہ کنز الایمان: اور جو اللہ کی راہ میں کوشش کرے تو اپنے ہی بھلے کو کوشش کرتا ہے بے
شک اللہ بے پرواہ ہے سارے جہان سے۔ (پ ۲۰، العنکبوت: ۶)

④..... بناوٹی پن۔

سے جس کو ہم نے نظم کیا، یا ہر اس علم سے جس کا ہم نے نفع دیا اور ہم اس سے سوال کرتے ہیں کہ وہ ہمیں اور اے بھائیوں کی جماعت! تمہیں بھی ہمارے علم کے مطابق عمل کرنے کی توفیق عطا فرمائے اور ہم خالص اس کی رضا مندی چاہیں اور سوال کرتے ہیں کہ وہ اس علم کو ہم پر وبال نہ بنائے اور اس کی نیکیوں کے ترازو میں رکھے جب کہ ہمارے اعمال ہماری طرف لوٹائے جائیں، یقیناً وہ بڑا جواد^(۱) نہایت کرم فرمانے والا ہے۔

شیخ رَضِيَ اللهُ عَنْهُ نے فرمایا: یہی وہ ہے جس کا ہم نے قصد کیا تھا کہ عُقْبَى کے طریقہ کے سلوک کی کیفیت کی شرح میں ذکر کریں گے اور ہم نے اپنے مقصد کو پورا کیا اور تمام تعریفیں اس اللہ کے لیے ہیں کہ جس کے احسان سے نیکیاں پوری ہوتی ہیں اور جس کے فضل سے برکات کا نڈول ہوتا ہے اور اللہ تعالیٰ اپنی بہترین مخلوق پر ہر حال میں رحمتیں نازل فرمائے جس نے معبودِ حقیقی کی طرف دعوت دی یعنی حضور سید عالم نور مجسم احمد مجتبیٰ حضرت مصطفیٰ (صَلَّى اللهُ تَعَالَى عَلَيْهِ وَآلِهِ وَسَلَّمَ) اور آپ کی آل پر پاکیزہ اور برکت والی سلامتی نازل فرمائے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ وَ صَلَّى اللهُ تَعَالَى عَلَى رَسُولِهِ الْكَرِيمِ الْأَمِينِ
وَ عَلَى آلِهِ الطَّوَّيْبِينَ الطَّاهِرِينَ وَ أَصْحَابِهِ وَ أَوْلِيَاءِهِ أُمَّتِهِ أَجْمَعِينَ

①..... یہاں لفظ ”سخی“ تحریر تھا جسے لفظ ”جواد“ سے بدل دیا ہے کیونکہ باری تعالیٰ کے لئے لفظ ”سخی“ استعمال کرنے کو ”فتاویٰ رضویہ“ جلد 27، صفحہ 165 پر منع کیا گیا ہے۔ (علیہ)

ماخذ و مراجع

مطبوعہ	مصنف / مؤلف	نام کتاب
مکتبہ المدینہ باب المدینہ ۱۴۳۳ھ	اہلی حضرت امام احمد رضا بن تقی علی خان متوفی ۱۳۴۰ھ	ترجمہ قرآن کنز الایمان
مکتبہ المدینہ باب المدینہ ۱۴۳۳ھ	صدر الافاضل سید محمد نعیم الدین مراد آبادی متوفی ۱۳۶۷ھ	تفسیر خزائن العرفان
کوئٹہ	شیخ اسماعیل حقنی البرہوسوی متوفی ۱۱۳۷ھ	تفسیر روح البیان
دار الفکر بیروت ۱۴۰۳ھ	امام جلال الدین عبدالرحمن سیوطی شافعی متوفی ۹۱۱ھ	تفسیر درمنثور
دار المعرفہ ۰۰۰ء	عبد اللہ بن احمد النفشی ۷۱۰ھ	التفسیر المدراک
دار الکتب العلمیہ بیروت ۱۴۱۹ھ	امام ابو عبد اللہ محمد بن اسماعیل بخاری متوفی ۲۵۶ھ	صحیح البخاری
دار ابن حزم بیروت ۱۴۱۹ھ	امام ابو الحسن مسلم بن حجاج قشیری متوفی ۲۶۱ھ	صحیح مسلم
دار الفکر بیروت ۱۴۱۴ھ	امام ابو یوسف محمد بن یوسف ترمذی متوفی ۲۷۹ھ	سنن الترمذی
دار المعرفہ بیروت ۱۴۲۰ھ	امام ابو عبد اللہ محمد بن یزید ابن ماجہ متوفی ۲۷۳ھ	سنن ابن ماجہ
دار الفکر بیروت ۱۴۱۸ھ	الحافظ شیریہ بن شہر دار بن شیریہ الدیلمی متوفی ۵۰۹ھ	الفرودس
دار احیاء التراث بیروت ۱۴۲۱ھ	امام ابو داؤد سلیمان بن احمد صحتی متوفی ۲۷۵ھ	سنن ابی داؤد
دار الکتب العلمیہ بیروت ۱۴۲۴ھ	امام ابو بکر احمد بن حسین بن یحییٰ متوفی ۴۵۸ھ	سنن الکبریٰ
دار الفکر بیروت ۱۴۱۴ھ	امام احمد بن حنبل متوفی ۲۴۱ھ	المسند
باب المدینہ کراچی	امام الحافظ عبد اللہ بن عبدالرحمن الدارمی متوفی ۲۵۵ھ	سنن دارمی
دار المعرفہ بیروت ۱۴۱۸ھ	امام ابو عبد اللہ محمد حاکم نیشاپوری متوفی ۴۰۵ھ	المستدرک
مکتبہ العلوم و الجمال المدینہ ۱۴۲۴ھ	امام ابو بکر احمد بن عمرو الوہب ارستوفی ۲۹۲ھ	المحر الزخار
مکتبہ العصریہ بیروت ۱۴۲۶ھ	حافظ امام ابو بکر عبد اللہ بن محمد قرظی متوفی ۲۸۱ھ	موسوعۃ ابن ابی الدنیا
دار الکتب العلمیہ بیروت ۱۴۲۱ھ	امام ابو بکر احمد بن حسین بن یحییٰ متوفی ۴۵۸ھ	شعب الایمان
دار احیاء التراث العربی بیروت ۱۴۲۲ھ	امام ابو القاسم سلیمان بن احمد طبرانی متوفی ۳۲۰ھ	المعجم الکبیر
دار الکتب العلمیہ بیروت ۱۴۲۰ھ	امام ابو القاسم سلیمان بن احمد طبرانی متوفی ۳۲۰ھ	المعجم الاوسط
دار الکتب العلمیہ بیروت ۱۴۲۵ھ	امام جلال الدین عبدالرحمن سیوطی شافعی متوفی ۹۱۱ھ	الجامع الصغیر
دار الکتب العلمیہ بیروت ۱۴۱۷ھ	ذکی الدین عبد العظیم بن عبدالقوی منذری متوفی ۶۵۶ھ	الترغیب والترہیب
مکتبہ امام بخاری	امام ابو عبد اللہ محمد بن علی بن حسن بکیم ترمذی متوفی ۳۲۰ھ	نوادیر الاصول
دار الکتب العلمیہ بیروت ۱۴۱۸ھ	امام ابو نعیم احمد بن عبد اللہ اصفہانی متوفی ۴۳۰ھ	حلیۃ الاولیاء
دار الکتب العلمیہ بیروت ۱۴۱۷ھ	علاء الدین علی بن بلہان الفارسی متوفی ۷۳۹ھ	الاحسان بترتیب صحیح ابن حبان

جامع البیان العلم و فضلہ	امام ابو عمر یوسف بن عبد اللہ القرطبی متوفی ۴۶۳ھ	دار الکتب العلمیہ بیروت ۱۴۲۸ھ
الزہد	امام ہناد بن السری الکوفی متوفی ۲۳۴ھ	دار احکام و مکتب الاسلامی الکوئٹہ ۱۴۰۶ھ
الزہد	امام ابو عبد اللہ احمد بن محمد بن حنبل متوفی ۲۴۱ھ	دار الفکر بیروت مصر ۱۴۲۶ھ
کتاب الزہد	امام عبد اللہ بن مبارک مروزی متوفی ۱۸۱ھ	دار الکتب العلمیہ بیروت
الزہد	امام وکیع بن جراح متوفی ۱۹۷ھ	مکتبۃ الدار المدینۃ المنورۃ ۱۴۰۴ھ
کشف الخفاء	اشیخ اسماعیل بن محمد الجرجانی الشافعی متوفی ۱۱۶۲ھ	دار الکتب العلمیہ بیروت ۱۴۲۲ھ
التقاصد الحسبہ	شیخ محمد عبدالرحمن سقاوی متوفی ۹۰۲ھ	دار الکتب العربیہ بیروت ۱۴۲۴ھ
المدخل	ابو عبد اللہ محمد البدری المالکی القاسمی متوفی ۷۳۷ھ	دار الکتب العلمیہ بیروت ۱۴۱۵ھ
شرح مسلم	امام محی الدین ابوزکریا عینی بن شرف نووی متوفی ۶۷۶ھ	دار الکتب العلمیہ بیروت ۱۴۰۱ھ
عمدة القاری شرح صحیح البخاری	امام بدر الدین ابی محمد محمود بن احمد العینی متوفی ۸۵۵ھ	مدینۃ الاولیاء ملتان
فیض القدر	علامہ محمد عبدالرہمہ وف مناوی متوفی ۱۰۳۱ھ	دار الکتب العلمیہ بیروت ۱۴۲۲ھ
مرقاۃ المفاتیح	علامہ مطہری بن سلطان قاری، متوفی ۱۰۱۴ھ	دار الفکر بیروت ۱۴۱۴ھ
نصاب اصول حدیث	المدینۃ العلمیہ شعبہ درسی کتب	مکتبۃ المدینہ
القنوی الصمدیہ	علامہ ہمام مولانا شیخ نظام متوفی ۱۱۶۱ھ وجماعت من علماء اہلبند	دار الفکر بیروت ۱۴۰۳ھ
رد المحتار	محمد امین ابن عابدین شامی متوفی ۱۲۵۲ھ	دار المعرفہ بیروت ۱۴۲۰ھ
فتاویٰ رضویہ (مخرج)	اعلیٰ حضرت امام احمد رضا بن تقی علی خان متوفی ۱۳۴۰ھ	رضا فاؤنڈیشن لاہور ۱۳۱۸ھ
بہار شریعت	مفتی محمد امجد علی اعظمی متوفی ۱۳۶۷ھ	مکتبۃ المدینہ
الموسوعۃ الفقہیہ	وزارۃ الاوقاف و اشئون الاسلامیہ - الکوئٹہ	دار الصفوۃ مصر ۱۹۹۳ھ
چھسے کے بارے میں سوال جواب	امیر اہلسنت حضرت علامہ محمد الیاس عطار قادری مدظلہ العالی	مکتبۃ المدینہ
تاریخ جرجان	امام حمزہ بن یوسف الجرجانی متوفی ۴۲۷ھ	المکتبۃ الشاملۃ
قوت القلوب	شیخ ابوطالب محمد بن عطیہ حارثی اکیلی متوفی ۳۸۶ھ	دار الکتب العلمیہ بیروت ۱۴۲۶ھ
معرفة الصحابة	امام ابو نعیم احمد بن عبد اللہ متوفی ۴۳۰ھ	دار الکتب العلمیہ بیروت ۱۴۲۲ھ
تاریخ مدینہ و مشق	امام ابوالقاسم علی بن الحسن (ابن عساکر) متوفی ۵۷۱ھ	دار الفکر بیروت لبنان ۱۴۱۵ھ
غیبت کی تباہ کاریاں	امیر اہلسنت حضرت علامہ محمد الیاس عطار قادری مدظلہ العالی	مکتبۃ المدینہ
فیضان مزارات اولیاء	المدینۃ العلمیہ شعبہ تراجم کتب	مکتبۃ المدینہ
نصاب الصرف	المدینۃ العلمیہ شعبہ درسی کتب	مکتبۃ المدینہ
اسعریات	سید شریف علی بن محمد بن علی الجرجانی متوفی ۸۱۶ھ	دار المنار للطباعة و النشر
اردو لغت	ادارہ ترقی اردو بورڈ	ترقی اردو لغت بورڈ کراچی ۲۰۰۶ھ

مجلس "المدينة العلمية" کی طرف سے پیش کردہ 258 کتب و رسائل

شعبہ کتب اعلیٰ حضرت

اردو کتب:

- 01.....کنز الایمان مع خزائن العرفان (کل صفحات: 1185)
- 02.....کرنسی نوٹ کے شرعی احکامات (کفّل الفقہیہ الفہم فی احکام فرطاس الذراہم) (کل صفحات: 199)
- 03.....فضائل دعا (أحسن الوعاء لآذاب الدعاء مع ذیل المدعاء لأحسن الوعاء) (کل صفحات: 326)
- 04.....عیدین میں گلے ملنا کیسا؟ (روشاخ الجید فی تحلیل معانقہ العید) (کل صفحات: 55)
- 05.....والدین، زوجین اور اساتذہ کے حقوق (الخفوق یطرح الخفوق) (کل صفحات: 125)
- 06.....المسفوظ المعروف بملفوظات اعلیٰ حضرت (کمل چار حصے) (کل صفحات: 561)
- 07.....شریعت و طریقت (مقالہ الفراء باعزاز شروع و علماء) (کل صفحات: 57)
- 08.....ولایت کا آسان راستہ (تصویر شیخ) (التیافونۃ الواسطۃ) (کل صفحات: 60)
- 09.....معاشی ترقی کا راز (حاشیہ و تشریح تدبیر فلاح و نجات و اصلاح) (کل صفحات: 41)
- 10.....اعلیٰ حضرت سے سوال جواب (اظہار الحق العجلی) (کل صفحات: 100)
- 11.....حقوق العباد کیسے معاف ہوں (اغجب الامداد) (کل صفحات: 47)
- 12.....ثبوت ہلال کے طریقے (طرقی ایبات ہلال) (کل صفحات: 63)
- 13.....اولاد کے حقوق (منشعلۃ الازشاد) (کل صفحات: 31)
- 14.....ایمان کی پہچان (حاشیہ تمہید ایمان) (کل صفحات: 74)
- 15.....الوظیفۃ الکریمۃ (کل صفحات: 46)
- 16.....راہ خدا میں خرچ کرنے کے فضائل (رأد القحط والوئاء بدعوة الجیزان ومواساة الفقراء) (کل صفحات: 40)
- 17.....حدائق بخشش (کل صفحات: 446)
- 18.....بیاض پاک حجۃ الاسلام (کل صفحات: 37)
- 19.....تفسیر صراط الجنان جلد اول (کل صفحات: 524)

عربی کتب:

- 20, 21, 22, 23, 24.....جدد الممتار علی رد الممتار (المجلد الاول والثانی والثالث والرابع والخامس) (کل صفحات: 570، 672، 713، 650، 483)
- 25.....التعلیق الرضوی علی صحیح البخاری (کل صفحات: 458)
- 26.....کفّل الفقہیہ الفہم (کل صفحات: 74) 27.....الإجازات الممتینة (کل صفحات: 62)

- 28..... الزُّمْرَةُ الْقَمَرِيَّةُ (کل صفحات: 93)
 29..... الْفَضْلُ الْمَوْهَبِيُّ (کل صفحات: 46)
 30..... تَمْهِيدُ الْإِيْمَانِ (کل صفحات: 77)
 32..... أَجَلَى الْأَعْلَامِ (کل صفحات: 70)
 33..... إِقَامَةُ الْقِيَامَةِ (کل صفحات: 60)

شعبہ تراجم کتب

- 01..... اَللّٰهُ وَالْوَالِدُ كِي بَاتِمِ (جَلِيَّةُ الْأَوْلِيَاءِ وَطَبَقَاتُ الْأَصْفِيَاءِ) پہلی جلد (کل صفحات: 896)
 02..... اَللّٰهُ وَالْوَالِدُ كِي بَاتِمِ (جَلِيَّةُ الْأَوْلِيَاءِ وَطَبَقَاتُ الْأَصْفِيَاءِ) دوسری جلد (کل صفحات: 625)
 03..... مدنی آقا کے روشن فیصلے (الباهر فی حکم النبى صلى الله عليه وسلم بالباطن والظاهر) (کل صفحات: 112)
 04..... مسایہ عرش کس کس کو ملے گا...؟ (تمهيد الفرض فى الحصول الموجهة لظلي العرش) (کل صفحات: 28)
 05..... نیکیوں کی جزائیں اور گناہوں کی سزائیں (فَرْقَةُ الْعَيْنِ وَمَفْرَحُ الْقَلْبِ الْمَحْزُونِ) (کل صفحات: 142)
 06..... نصیحتوں کے مدنی پھول بوسیلہ احادیث رسول (الْمَوْاعِظُ فِي الْأَحَادِيثِ الْقُدْسِيَّةِ) (کل صفحات: 54)
 07..... جنت میں لے جانے والے اعمال (الْمَنْجَرُ الرَّابِعُ فِي نَوَابِ الْعَمَلِ الصَّالِحِ) (کل صفحات: 743)
 08..... امام اعظم علیہ رحمۃ اللہ الاخرم کی وصیتیں (وَصَايَا إِمَامٍ أَعْظَمَ عَلَيْهِ الرَّحْمَةُ) (کل صفحات: 46)
 09..... جہنم میں لے جانے والے اعمال (جلداول) (الزُّوْجَرُ عَنْ إِفْتِرَافِ الْكُتَابِ) (کل صفحات: 853)
 10..... نیکی کی دعوت کے فضائل (الْأَمْرُ بِالْمَعْرُوفِ وَالنَّهْيُ عَنِ الْمُنْكَرِ) (کل صفحات: 98)
 11..... فیضان مزارات اولیاء کا شش نور عن أصحاب القبور) (کل صفحات: 144)
 12..... دنیا سے بے رغبتی اور امیدوں کی کمی (الزُّهْدُ وَقَصْرُ الْأَمَلِ) (کل صفحات: 85)
 13..... راہِ علم (تَعْلِيمُ الْمُتَعَلِّمِ طَرِيقُ التَّعَلُّمِ) (کل صفحات: 102)
 14..... عُيُونُ الْحِكَايَاتِ (مترجم، حصہ اول) (کل صفحات: 412)
 15..... عُيُونُ الْحِكَايَاتِ (مترجم، حصہ دوم) (کل صفحات: 413)
 16..... احیاء العلوم کا خلاصہ (نُبَابُ الْإِحْيَاءِ) (کل صفحات: 641)
 17..... حکایتیں اور نصیحتیں (الرُّؤُوسُ الْفَائِقُ) (کل صفحات: 649)
 18..... اچھے برے عمل (رِسَالَةُ الْمَذْحَرَةِ) (کل صفحات: 122)
 19..... شکر کے فضائل (الشُّكْرُ لِلَّهِ عَزَّ وَجَلَّ) (کل صفحات: 122)
 20..... حسن اخلاق (مَكَارِمُ الْأَخْلَاقِ) (کل صفحات: 102)
 21..... آنسوؤں کا دریا (بَحْرُ الدُّمُوعِ) (کل صفحات: 300)
 22..... آداب دین (الْأَدَبُ فِي الدِّينِ) (کل صفحات: 63)
 23..... شاہراہ اولیا (مَنْهَاجُ الْعَابِدِينَ) (کل صفحات: 36)
 24..... میوے کو نصیحت (أَيُّهَا الْوَالِدُ) (کل صفحات: 64)

- 25.....الذَّغْوَةُ إِلَى الْفِكْرِ (کل صفحات: 148)
- 26.....اصلاح اعمال جلد اول (الْحَدِيثُ النَّبِيُّ شَرُّ طَرِيقَةِ الْمُحَمَّدِيَّةِ) (کل صفحات: 866)
- 27.....جہنم میں لے جانے والے اعمال (جلد دوم) (الزَّوْجَرُ عَنْ أَقْبَرِ الْكَبَائِرِ) (کل صفحات: 1012)
- 28.....عاشقانِ حدیث کی حکایات (الرَّحْلَةُ فِي طَلَبِ الْحَدِيثِ) (کل صفحات: 105)
- 29.....احیاء العلوم جلد اول (احیاء علوم الدین) (کل صفحات: 1124)
- 30.....احیاء العلوم جلد دوم (احیاء علوم الدین) (کل صفحات: 1400)
- 31.....قوت القلوب (ارو) (کل صفحات: 826)

شعبہ درسی کتب

- 01.....مراح الارواح مع حاشیة ضیاء الاصباح (کل صفحات: 241)
- 02.....الاربعین النوویة فی الأحادیث النبویة (کل صفحات: 155)
- 03.....اتقان الفراسة شرح دیوان الحماسة (کل صفحات: 325)
- 04.....اصول الشاشی مع احسن الحواشی (کل صفحات: 299)
- 05.....نور الايضاح مع حاشیة النور والضياء (کل صفحات: 392)
- 06.....شرح العقائد مع حاشیة جمع الفرائد (کل صفحات: 384)
- 07.....الفرح الكامل علی شرح مئة عامل (کل صفحات: 158)
- 08.....عناية النحو فی شرح هداية النحو (کل صفحات: 280)
- 09.....صرف بهائی مع حاشیة صرف بنائی (کل صفحات: 55)
- 10.....دروس البلاغة مع شمس البراعة (کل صفحات: 241)
- 11.....مقدمة الشيخ مع التحفة المرضیة (کل صفحات: 119)
- 12.....نزہة النظر شرح نخبة الفكر (کل صفحات: 175)
- 13.....نحو میر مع حاشیة نحو منیر (کل صفحات: 203)
- 14.....تلخیص اصول الشاشی (کل صفحات: 144) 15.....نصاب النحو (کل صفحات: 288)
- 16.....نصاب اصول حدیث (کل صفحات: 95) 17.....نصاب التجوید (کل صفحات: 79)
- 18.....المحادثة العربیة (کل صفحات: 101) 19.....تعريفات نحویة (کل صفحات: 45)
- 20.....خاصیات ابواب (کل صفحات: 141) 21.....شرح مئة عامل (کل صفحات: 44)
- 22.....نصاب الصرف (کل صفحات: 343) 23.....نصاب المنطق (کل صفحات: 168)
- 24.....انوار الحدیث (کل صفحات: 466) 25.....نصاب الادب (کل صفحات: 184)
- 26.....تفسیر الجلالین مع حاشیة انوار الحرمین (کل صفحات: 364)

- 27..... خلفائے راشدین (کل صفحات: 341) 28..... قصیدہ بردہ مع شرح خرپوتی (کل صفحات: 317)
 29..... فیض الادب (کمل حصہ اول، دوم) (کل صفحات: 228)
 30..... منتخب الابواب من احیاء علوم الدین (کل صفحات: 173)
 31..... کافیہ مع شرح تاجیہ (کل صفحات: 252) 32..... الحق المبین (کل صفحات: 128)

شعبہ تخریج

- 01..... صحابہ کرام رَضَوْنَا اللہَ تَعَالَى عَلَیْہِمْ اَجْمَعِیْنَ کا عشق رسول (کل صفحات: 274)
 02..... بہار شریعت، جلد اول (حصہ اول تا ششم، کل صفحات: 1360)
 03..... بہار شریعت جلد دوم (حصہ 7 تا 13) (کل صفحات: 1304)
 04..... اُمہات المؤمنین رَضِيَ اللہُ تَعَالَى عَنْہُمْ (کل صفحات: 59)
 05..... عجائب القرآن مع غرائب القرآن (کل صفحات: 422)
 06..... گلستہ عقائد و اعمال (کل صفحات: 244)
 07..... بہار شریعت (سولہواں حصہ، کل صفحات: 312) 08..... تحقیقات (کل صفحات: 142)
 09..... اچھے ماحول کی برکتیں (کل صفحات: 56) 10..... جنسی زیور (کل صفحات: 679)
 11..... علم القرآن (کل صفحات: 244) 12..... سوانح کربلا (کل صفحات: 192)
 13..... اربعین حنفیہ (کل صفحات: 112) 14..... کتاب العقائد (کل صفحات: 64)
 15..... منتخب حدیثیں (کل صفحات: 246) 16..... اسلامی زندگی (کل صفحات: 170)
 17..... آئینہ قیامت (کل صفحات: 108) 18..... فتاویٰ اہل سنت (سات حصے)
 25..... حق و باطل کا فرق (کل صفحات: 50)
 26..... بہشت کی کنجیاں (کل صفحات: 249) 27..... جہنم کے خطرات (کل صفحات: 207)
 28..... کرامات صحابہ (کل صفحات: 346) 29..... اخلاق الصالحین (کل صفحات: 78)
 30..... سیرت مصطفیٰ (کل صفحات: 875) 31..... آئینہ عبرت (کل صفحات: 133)
 32..... بہار شریعت جلد سوم (کل صفحات: 1332) 33..... فیضانِ نماز (کل صفحات: 49)
 34..... جنت کے طلبگاروں کے لئے مدنی گلستہ (کل صفحات: 470)
 35..... 19 ذُرُود و سلام (کل صفحات: 16)
 36..... فیضانِ یس شریف مع دعائے نصف شعبان المعظم (کل صفحات: 20)
 37..... منہاج العابدین (کل صفحات: 562)

شعبہ فیضان صحابہ

- 01..... حضرت طلحہ بن عبید اللہ رضی اللہ تعالیٰ عنہ (کل صفحات: 56)

- 02..... حضرت زبیر بن عوام رضی اللہ تعالیٰ عنہ (کل صفحات: 72)
 03..... حضرت سیدنا سعد بن ابی وقاص رضی اللہ تعالیٰ عنہ (کل صفحات: 89)
 04..... حضرت ابو عبیدہ بن جراح رضی اللہ تعالیٰ عنہ (کل صفحات: 60)
 05..... حضرت عبدالرحمن بن عوف رضی اللہ تعالیٰ عنہ (کل صفحات: 132)
 06..... فیضان سعید بن زید (کل صفحات: 32)
 07..... فیضان صدیق اکبر رضی اللہ تعالیٰ عنہ (کل صفحات: 720)

شعبہ فیضان صحابیات

- 01..... شانِ خاتونِ بخت (کل صفحات: 501)

شعبہ اصلاحی کتب


- 01..... غوثِ پاک رضی اللہ تعالیٰ عنہ کے حالات (کل صفحات: 106) 02..... تکبیر (کل صفحات: 97)
 03..... 40 فرامینِ مصطفیٰ صلی اللہ تعالیٰ علیہ وآلہ وسلم (کل صفحات: 87) 04..... بدگمانی (کل صفحات: 57)
 05..... جھگ دستی کے اسباب (کل صفحات: 33) 06..... نور کا کھلونا (کل صفحات: 32)
 07..... اعلیٰ حضرت کی انفرادی کوششیں (کل صفحات: 49) 08..... فکرِ مدینہ (کل صفحات: 164)
 09..... امتحان کی تیاری کیسے کریں؟ (کل صفحات: 32) 10..... ریاض کارمی (کل صفحات: 170)
 11..... قومِ بخت اور امیرِ اہلسنت (کل صفحات: 262) 12..... عشر کے احکام (کل صفحات: 48)
 13..... توبہ کی روایات و حکایات (کل صفحات: 124) 14..... فیضانِ زکوٰۃ (کل صفحات: 150)
 15..... احادیثِ مبارکہ کے انوار (کل صفحات: 66) 16..... تربیتِ اولاد (کل صفحات: 187)
 17..... کامیاب طالب علم کون؟ (کل صفحات: 63) 18..... ٹی وی اور موی (کل صفحات: 32)
 19..... طلاق کے آسان مسائل (کل صفحات: 30) 20..... مفتی دعوتِ اسلامی (کل صفحات: 96)
 21..... فیضانِ چہل احادیث (کل صفحات: 120) 22..... شرح شجرہ قادریہ (کل صفحات: 215)
 23..... نماز میں تہمیدینے کے مسائل (کل صفحات: 39) 24..... خوفِ خدا عز و جل (کل صفحات: 160)
 25..... تعارفِ امیرِ اہلسنت (کل صفحات: 100) 26..... انفرادی کوشش (کل صفحات: 200)
 27..... آیاتِ قرآنی کے انوار (کل صفحات: 62) 28..... قبر میں آنے والا دوست (کل صفحات: 115)
 29..... فیضانِ احیاء العلوم (کل صفحات: 325) 30..... ضیائے صدقات (کل صفحات: 408)
 31..... جنت کی دو چابیاں (کل صفحات: 152) 32..... کامیاب استاذ کون؟ (کل صفحات: 43)
 33..... نیک بننے اور بنانے کے طریقے (کل صفحات: 696)
 34..... حضرت سیدنا عمر بن عبدالعزیز کی 425 حکایات (کل صفحات: 590)
 35..... حج و عمرہ کا مختصر طریقہ (کل صفحات: 48) 36..... جلد بازی کے نقصانات (کل صفحات: 168)

- 37..... قصیدہ بردہ سے روحانی علاج (کل صفحات: 22) 38..... تذکرہ صدر الافاضل (کل صفحات: 25)
- 39..... سنتیں اور آداب (کل صفحات: 125) 40..... بغض و کینہ (کل صفحات: 83)
- 41..... اسلام کی بنیادی باتیں (حصہ 1) (سابقہ نام: مدنی نصاب برائے مدنی قاعدہ) (کل صفحات: 60)
- 42..... اسلام کی بنیادی باتیں (حصہ 2) (سابقہ نام: مدنی نصاب برائے ناظرہ) (کل صفحات: 104)
- 43..... اسلام کی بنیادی باتیں (حصہ 3) (کل صفحات: 352)
- 44..... مزارات اولیاء کی حکایات (کل صفحات: 48)

شعبہ امیر اہلسنت

- 01..... سرکار صلی اللہ تعالیٰ علیہ وآلہ وسلم کا پیغام عطار کے نام (کل صفحات: 49)
- 02..... مقدس تحریرات کے ادب کے بارے میں سوال جواب (کل صفحات: 48)
- 03..... اصلاح کاراز (مدنی چینل کی بہاریں حصہ دوم) (کل صفحات: 32)
- 04..... 25 کرچین قیدیوں اور پادری کا قبول اسلام (کل صفحات: 33)
- 05..... دعوت اسلامی کی جیل خانہ جات میں خدمات (کل صفحات: 24)
- 06..... وضو کے بارے میں وسوسے اور ان کا علاج (کل صفحات: 48)
- 07..... تذکرہ امیر اہلسنت قسط سوم (سنت نکاح) (کل صفحات: 86)
- 08..... آداب مرہدِ کامل (مکمل پانچ حصے) (کل صفحات: 275)
- 09..... بلند آواز سے ذکر کرنے میں حکمت (کل صفحات: 48) 10..... قبر کھل گئی (کل صفحات: 48)
- 11..... پانی کے بارے میں اہم معلومات (کل صفحات: 48) 12..... گوٹکا مبلغ (کل صفحات: 55)
- 13..... دعوت اسلامی کی مدنی بہاریں (کل صفحات: 220) 14..... گمشدہ دولہا (کل صفحات: 33)
- 15..... میں نے مدنی برقع کیوں پہنا؟ (کل صفحات: 33) 16..... جنوں کی دنیا (کل صفحات: 32)
- 17..... تذکرہ امیر اہلسنت قسط (2) (کل صفحات: 48) 18..... غافل ورزی (کل صفحات: 36)
- 19..... مخالفتِ محبت میں کیسے بدلی؟ (کل صفحات: 33) 20..... مردہ بول اٹھا (کل صفحات: 32)
- 21..... تذکرہ امیر اہلسنت قسط (1) (کل صفحات: 49) 22..... کفن کی سلامتی (کل صفحات: 33)
- 23..... تذکرہ امیر اہلسنت (قسط 4) (کل صفحات: 49) 24..... میں نے ویڈیو سینٹر کیوں بند کیا؟ (کل صفحات: 32)
- 25..... چل مدینہ کی سعادت مل گئی (کل صفحات: 32) 26..... بد نصیب دولہا (کل صفحات: 32)
- 27..... معذور بچی مبلغہ کیسے بنی؟ (کل صفحات: 32) 28..... بے قصور کی مدد (کل صفحات: 32)
- 29..... عطاری جن کا غسل میت (کل صفحات: 24) 30..... ہیرو نیچی کی توبہ (کل صفحات: 32)
- 31..... نو مسلم کی درد بھری داستان (کل صفحات: 32) 32..... مدینے کا مسافر (کل صفحات: 32)
- 33..... خوفناک دانتوں والا بچہ (کل صفحات: 32) 34..... فلمی اداکار کی توبہ (کل صفحات: 32)

- 35..... ساس بہو میں صلح کاراز (کل صفحات: 32) 36..... قبرستان کی چڑیل (کل صفحات: 24)
- 37..... فیضان امیر اہلسنت (کل صفحات: 101) 38..... حیرت انگیز حادثہ (کل صفحات: 32)
- 39..... ماڈرن نوجوان کی توبہ (کل صفحات: 32) 40..... کرچین کا قبول اسلام (کل صفحات: 32)
- 41..... صلوة و سلام کی عاشقہ (کل صفحات: 33) 42..... کرچین مسلمان ہو گیا (کل صفحات: 32)
- 43..... میوزیکل شو کا متوالا (کل صفحات: 32) 44..... نورانی چہرے والے بزرگ (کل صفحات: 32)
- 45..... آنکھوں کا تارا (کل صفحات: 32) 46..... ولی سے نسبت کی برکت (کل صفحات: 32)
- 47..... بابرکت روٹی (کل صفحات: 32) 48..... اغوا شدہ بچوں کی واپسی (کل صفحات: 32)
- 49..... میں نیک کیسے بنا (کل صفحات: 32) 50..... شرابی، مؤذن کیسے بنا (کل صفحات: 32)
- 51..... بدکردار کی توبہ (کل صفحات: 32) 52..... خوش نصیبی کی کرنیں (کل صفحات: 32)
- 53..... ناکام عاشق (کل صفحات: 32) 54..... نادان عاشق (کل صفحات: 32)
- 55..... چمکتی آنکھوں والے بزرگ (کل صفحات: 32)
- 56..... علم و حکمت کے 125 مدنی پھول (تذکرہ امیر اہلسنت قسط 5) (کل صفحات: 102)
- 57..... حقوق العباد کی احتیاطیں (تذکرہ امیر اہلسنت قسط 6) (کل صفحات: 47)
- 58..... میں حیا دار کیسے بنی؟ (کل صفحات: 32) 59..... سینما گھر کا شیدائی (کل صفحات: 32)
- 60..... گو ننگے بہروں کے بارے میں سوال جواب (کل صفحات: 23)
- 61..... ڈانس رنٹ خوان بن گیا (کل صفحات: 32) 62..... گلوکار کیسے سدھرا؟ (کل صفحات: 32)
- 63..... نشے باز کی اصلاح کاراز (کل صفحات: 32) 64..... کالے بچھو کا خوف (کل صفحات: 32)
- 65..... بریک ڈانس کیسے سدھرا؟ (کل صفحات: 32) 66..... عجیب الخلق بچی (کل صفحات: 32)
- 67..... شرابی کی توبہ (کل صفحات: 33) 68..... قاتل امامت کے مصلے پر (کل صفحات: 32)
- 69..... چند گھڑیوں کا سودا (کل صفحات: 32) 70..... سینگوں والی دلہن (کل صفحات: 32)
- 71..... بھیا تک حادثہ (کل صفحات: 30) 72..... خوفناک بلا (کل صفحات: 33)
- 73..... پراسرار کتا (کل صفحات: 27) 74..... شادی خانہ بربادی کے اسباب اور انکاح (کل صفحات: 16)



سُنَّتِ كِي جہاریں

اَلْحَمْدُ لِلّٰہِ عَزَّوَجَلَّ تبلیغِ قرآن و سنّت کی عالمگیر غیر سیاسی تحریک و دعوتِ اسلامی کے مجھے مجھے سنّت کی ماحول میں بکثرت سنتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی سنّت فی التجاہ ہے۔ عاشقانِ رسول کے سنّت فی قافلوں میں بہ نیتِ ثواب سنتوں کی تربیت کیلئے سفر اور روزانہ کلچر مدینہ کے ذریعے سنّت فی انعامات کا رسالہ پڑھ کر کے ہر سنّت فی ماہ کے بعد اسی دن کے اندر اندر اپنے یہاں کے ذمے دار کو مطلع کروانے کا معمول بنا لیجئے، اِن شَاءَ اللّٰہُ عَزَّوَجَلَّ اِس کی بڑکت سے پابند سنّت بننے، گناہوں سے نفرت کرنے اور ایمان کی حفاظت کیلئے گواہ بننے کا ذمہ بنے گا۔

ہر اسلامی بھائی اپنا یہ ذمہ بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔ اِن شَاءَ اللّٰہُ عَزَّوَجَلَّ اپنی اصلاح کی کوشش کے لیے ”سنّت فی انعامات“ پرائم اور ساری دنیا کے لوگوں کی اصلاح کی کوشش کے لیے ”سنّت فی قافلوں“ میں سفر کرتا ہے۔ اِن شَاءَ اللّٰہُ عَزَّوَجَلَّ



ISBN 978-969-631-351-9



0101916



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +923 111 25 26 92 Ext: 1284

Web: www.dawateislami.net / Email: ilmia@dawateislami.net